

420

# تجلیات قرآنیات

(ترجمہ اردو)

مجموعہ تقاریر آیۃ اللہ  
سید محمد علی ابن الرضا خوانساری (دامت برکاتہ)



10,006

ACC No. 11,028 16/2/10

Section..... روضہ نقیہ

D.D. Class.....

NAJAFI BOOK LIBRARY

786  
1680

# تجلیات ہدایت

مجموعہ تقاریر

آیۃ اللہ سید محمد علی ابن الرضا خوانساری (دامت برکاتہ)

مترجم

نثار احمد زین پوری



ابن الرضا خوانساری، محمد علی،

تجلیات ہدایت: مجموعہ تقاریر آیۃ اللہ سید محمد علی ابن الرضا خوانساری / محمد علی ابن الرضا خوانساری؛ مترجم نثار احمد زین پوری۔ قم:  
انصاریان، ۲۰۰۷ء۔  
۶۰۸ ص.

ISBN: 978-964-438-914-6

عنوان اصلی: انوار فروزان ہدایت.

ب. عنوان  
۲۹۷/۹۵

الف. زین پوری، نثار احمد، مترجم.

۱۱.۲ امت.

۱. چہارده معصوم.  
BP۳۶/الف ۲ الف ۸۰۳۶

## تجلیات ہدایت (ترجمہ اردو)

مجموعہ تقاریر آیۃ اللہ سید محمد علی ابن الرضا خوانساری (دامت برکاتہ)

ترجمہ: نثار احمد زین پوری

ناشر: انصاریان پبلیکیشنز

طبع اول: ۲۰۰۷ء - ۱۳۲۸ھ - ۱۳۸۶

چہا پخانہ: قدس

تعداد صفحات: ۶۰۸ ص.

تعداد: ۲۰۰۰

سایز: ۲۲۹x۱۶۲ mm

ISBN: 978-964-438-914-6

جملہ حقوق بحق ناشر محفوظ ہیں



انصاریان پبلیکیشنز

پوسٹ بکس نمبر ۱۸۷

قم - جمہوری اسلامی ایران

فون نمبر: ۷۷۴۱۷۴۴ فیکس نمبر: ۷۷۴۲۶۴۷-۷۷۴۵۱-۰۰۹۸

Email: ansarian@noornet.net

www.ansarian.org&www.ansarian.net

بِسْمِ اللّٰهِ الرَّحْمٰنِ الرَّحِیْمِ

الْحَمْدُ لِلّٰهِ رَبِّ الْعَالَمِیْنَ


وَالصَّلَاةُ وَالسَّلَامُ عَلٰی سَیْدِنَا وَنَبِیِّنَا

اَبِی الْقَاسِمِ مُحَمَّدٍ

وَعَلٰی آلِهِ الطَّیِّبِیْنَ الطَّاهِرِیْنَ الْمُعْصُوْمِیْنَ

وَلَعْنَةُ اللّٰهِ عَلٰی اَعْدَائِهِمْ اَجْمَعِیْنَ

مِن الْاَن اِلَى قِیَامِ یَوْمِ الدِّیْنِ



## پیشگفتار

ہم مدتوں سے اس فکر میں تھے کہ کیا اس زمانہ میں:

کچھ ایسے افراد ہیں جو (كونوا دعاء الناس بغير السنتم) ”من اصبح ولم يهتم  
بامور المسلمين فليس بمسلم“ ”وبالاسحار هم يستغفرون“ وغیرہ جیسے مضامین و  
معانی کے مصداق ہوں؟

کیا ایسے لوگ موجود ہیں جو علم و تقویٰ اور پاک طینت میں ”مُشَارِبِ الْبَنَانِ وَمُسْلِمِ بَيْنَ  
الْاَقْرَانِ“ ہوں۔

ہم متوجہ ہوئے کہ ایسے افراد ہیں لیکن ہم انھیں نہیں پہچانتے اور شاید ان کو پہچاننے کی صلاحیت و  
استعداد نہیں رکھتے۔ کیونکہ خداوند عالم ”عالم الغیب والخفیات“ ہے، وہی ہے جو افراد کی  
ذات سے آگاہ اور ہر شخص کے دل کی باتیں اور فکر سے باخبر ہیں مگر وہی رُؤف ورحیم پروردگار جو  
ہمیں اس طرح کے امر کی ہدایت فرمائے۔

اس کے بعد ہم اس فکر میں تھے کہ:

کیا ہم نے کبھی معنوی اقدار کے سلسلہ میں سوچا ہے؟ کیا ہم نے اپنے وقت کا کوئی لمحہ اس سلسلہ میں فکر کرنے کے لئے خرچ کیا ہے کہ اقدار کو کن معیار کے ساتھ تولا جاتا ہے؟ اور کس میزان کے ساتھ ان کا موازنہ کیا جاتا ہے؟

کبھی ہم اس نتیجہ پر پہنچتے ہیں کہ بعض افراد کی قدر و اہمیت اس کے کاموں کے ذریعہ معین و مشخص نہیں کی جاسکتی، کیونکہ بعض کام اور آثار قدر و اہمیت سے زیادہ بلند و بالا اور موازنہ کے قابل نہیں ہوتے۔ مثال کے طور پر ہم بعض مقامات پر یہ کہہ سکتے ہیں کہ فلاں کتاب، فلاں تحریر اور فلاں اثر، فلاں کام اور دوسری تحریر کے ساتھ قابل موازنہ ہے اور ہم یہ طے کر لیتے ہیں کہ اس کی اتنی قدر و قیمت ہے لیکن کبھی مطلب اس کے برعکس ہوتا ہے اور اس کام کا اخلاص و کوشش اتنی زیادہ ہوتی ہے کہ کوئی اس کا اندازہ نہیں لگا سکتا مگر یہ کہ وہ کام انجام دینے والا اقدار سے بلند و بالاتر ہو بلکہ یہ کہا جاسکتا ہے کہ تمام معنوی اور بندگی کے مسائل اسی طرح کے ہیں خاص طور سے جو کام خلوص نیت سے انجام دئے جاتے ہیں ان کا اتنا اجر و ثواب ہوتا ہے کہ جس کی حد معین نہیں کی جاسکتی ہے

آخر کار یہ افکار و سوالات ہمارے ذہن میں تھے کہ خداوند عالم نے ایک مدت کے بعد ذوق و سلیقہ و ہنر سے پُرسرز میں خوانسار پر جانے کی توفیق عطا فرمائی تاکہ ہم اس شخصیت سے روشناس ہوں جو مندرجہ بالا تمام صفات کی مصداق ہے اور شاید اس لئے کہیں زیادہ ہو۔ وہی شخصیت جس کے وجود نے ہمارے دین و دیانت، شخصیت اور موقعیت میں ایک اہم کردار ادا کیا ہے۔

یہ عظیم الشان شخصیت حضرت مستطاب آیۃ اللہ الحاج سید محمد علی ابن الرضا دامت برکاتہ کی ہے جن کے علمی و عملی مراتب و ذاتی فضائل آپ کی ذات سے واقفیت رکھنے والے پر مخفی نہیں ہیں۔

کتاب ہذا، اسی عالم ربانی کے بیانات کا کچھ حصہ ہے جو آپ نے حوزہ علمیہ حضرت ولی عصر (عج) خوانسار کے طلاب، اساتذہ، یا مسئولین یا مختلف جگہ کے لوگوں کے درمیان مختلف مناسبتوں



کے موقع پر بیان فرمائے ہیں۔

اگرچہ موصوف نے یہ مطالب انہی چند برسوں میں بیان فرمائے ہیں جب آپ بڑھاپے اور درد چشم میں مبتلا ہونے کی وجہ سے مطالعہ اور لکھنے پر قادر نہیں تھے صرف آپ نے اپنے حافظہ سے استفادہ کیا یہاں تک کہ آپ نے اس وقت حوزہ میں درس دینا بھی چھوڑ دیا تھا۔ بہر حال اس مجموعہ میں آیات و روایات اور بہت ہی سادہ نتائج ہیں، اور مجمل اور پیچیدہ نہیں ہے درعین حال ایک دینی تعلیمات مختصر سادہ دورہ ہے اور بہت ہی مخلصانہ طور پر لکھا گیا ہے لہذا اس کی طباعت کے لئے قدم اٹھایا گیا۔

بنابریں ہمارے بہت زیادہ اصرار پر کہ ہم خود کو اس گرانقدر شخصیت اور آپ کے بیت معظم کا احسان مند سمجھتے ہیں یہ طے پایا کہ حوزہ علمیہ حضرت ولی عصر (عج) خوانسار کے کچھ فاضل طلاب اس مجموعہ کو حجۃ الاسلام والمسلمین جناب سید محمد ابن الرضا کی سرپرستی میں طبع کریں، بحمد اللہ یہ کام آپ اور شیخ مصطفیٰ مؤذنی، سید محمد حسین کظیمی، شیخ مہدی شیر خدائی، شیخ حمید خالوجا جی، شیخ غلام رضا بدر خانی اور خاص طور سے جناب سید مہدی کظیمی جیسے فاضل طلاب کی مدد سے یہ کام انجام پایا ہم ان تمام حضرات اور اسی طرح اس مجموعہ کی طباعت اور نشر کرنے میں ہاتھ بٹانے والوں کے مشکور و ممنون ہیں۔

قارئین کرام مندرجہ ذیل نکات پر توجہ فرمائیں:

۱۔ یہ مجموعہ، کیسٹوں سے لکھا گیا ہے اور ہم نے اس مجموعہ کو گفتگو کے انداز سے تحریری انداز میں لانے کی کوشش کی ہے اور موصوف کے کلام سے خارج نہ ہونے کا بھی خیال رکھا ہے، لہذا کیسٹوں کو لکھنے، مضامین کے مدارک اور ضروری منابع و مآخذ تلاش کرنے میں کچھ جزئی تبدیلی ہوئی ہے، اور امانت بالکل محفوظ رہنے کی وجہ سے تمام مطالب کو دوسری مرتبہ موصوف کے سامنے پڑھا گیا ہے۔

۲۔ موصوف کے بیان کردہ مطالب جن کا حاشیہ میں ذکر کیا جانا ضروری تھا ان کو (م) کی نشانی یعنی متن کہہ کر لکھا گیا ہے۔

۳۔ ممکن ہے کسی آیت یا روایت کی تکرار ہوئی ہو لیکن ان کی تکرار کی وجہ وہ نکات ہیں جو بحثوں میں غور و فکر کرنے سے سمجھ میں آتے ہیں۔

۴۔ اس مجموعہ میں آنے والے اشعار سے صرف شاہد مثال یا مطلب کی وضاحت کرنے کے لئے استفادہ کیا گیا ہے اور جس طرح موصوف نے اس نکتہ پر زور دیا ہے، ان اشعار سے کسی بھی طرح سے اس شاعر کی تائید یا تکذیب یا اس کے تمام اشعار کی تائید یا تکذیب مراد نہیں ہے۔

۵۔ آیات، روایات یا بعض اشعار کا آزاد ترجمہ کیا گیا ہے جو موصوف نے ان بحثوں کو بیان کرتے وقت کیا تھا لہذا بعض ترجموں کے تحت اللفظی نہ ہونے کا امکان ہے۔

۶۔ جن بعض روایات یا آیات کا موصوف نے ترجمہ نہیں کیا ہے ان کے ترجمہ سے صرف نظر کیا گیا ہے۔

۷۔ اس مجموعہ کی ایک خصوصیت یہ ہے: اس مجموعہ میں ہر علمی پیچیدہ اصطلاح سے اجتناب کیا گیا ہے، یہ وہی قرآن کریم اور ائمہ معصومین علیہم السلام کی روایات کی طریقہ کار ہے، کہ وہ نورانی نصوص بھی پیچیدہ اصطلاحوں سے خالی ہیں اور عام زبان میں بیان کئے گئے ہیں حضرت آیۃ اللہ ابن الرضا نے بھی اس ظریف و دقیق نکتہ کی طرف بھرپور توجہ دیتے ہوئے یہ مطالب بیان فرمائے ہیں۔

التماس دعا

انتشارات انصاریان

## آیۃ اللہ الحاج سید محمد علی ابن الرضا خوانساری کا تعارف

از قلم علامہ جلیل سید عبدالستار حسنی

الحمد لله الذي جعل العلماء ورثة الانبياء وجعل مداد اقلامهم افضل من  
دماء الشهداء وبوأهم اسنى الدرجات بما جباهم به من فيوضاته القدسية اسمى  
المواهب والملكات ثم الصلاة والسلام على فخر الكائنات وسيد المخلوقات  
سيدنا ونبينا ابي القاسم محمد بن عبد الله الذي ختم برسالته ونبوته ديوان  
الرسالات والنبوات وآله وعترته المعصومين مشاكي انوار الحق في الليالي  
المدلهمات.

اما بعد: امام المتقين سيد بلغا اور متكلمين، جن کا کلام خالق کائنات کے کلام سے کم اور مخلوق کے  
کلام سے بلند و برتر ہے، ہمارے مولا امیر المومنین صلوات اللہ علیہ فرماتے ہیں:

”قيمة كل امری ما یحسنه“ (۱)

”ہر انسان کی قدر و قیمت وہی نیکیاں (اچھائیاں) ہیں جو اس میں پائی جاتی ہیں“ یہ مختصر سا  
جملہ اپنی ظاہری شکل میں بہت بلند و بالا ہے جو بیان و تفسیر کے استاد بزرگ، علم ادب کے ماہر لغت

(۱) نہج البلاغہ، کلمات قصار، ۸۱.

عرب اور نقد و ادب کے بے نظیر استاد، حضرت علی علیہ السلام سے مخالف کے باوجود ابو عثمان جاحظ کہ اس گفتگو کی شرح میں اس طرح مدح سرائی کرنے میں بالاترین و بااہمیت ترین گفتگو کی ہے جو جامع اور مانع ہے، ہر مذہب نے اس جملہ کی قیمت اور اس کے بیش قیمتی ہونے کو بیان کیا کہ یہ ایسا جامع اور مانع کلمہ ہے جس کی کوئی قیمت نہیں لگا سکتا ہے۔

اس چیز میں کوئی اختلاف نہیں ہے کہ باعمل علماء پر ہی احسان کے واضح مصداق ہیں لہذا علماء ہی امت کے ہادی ہیں، جب راستے اور آراء مختلف ہوں تو یہی علماء شریعت کی عزت اور بندوں کے درمیان اللہ کے احکام کو قائم کرنے کے لئے محفوظ دلیلیں بیان کرنے والے ہیں۔ اگر علماء نہ ہوتے تو مخلوق ضلالت و گمراہی میں غرق ہو جاتی، نظام تمدن کا خاتمہ ہو جاتا، لوگ شریعت حقہ کو بدل ڈالتے، حالانکہ انسان ہی تکریم و تعظیم کا سب سے زیادہ حق دار ہے، اور کیسے نہ ہو جبکہ اسی نے نوع انسانی کے فائدے کے لئے مختلف علوم و معارف الہیہ کی بنیادیں رکھی اور ان بہترین فائدہ مند آثار اور کتابوں کو چھوڑا جن کو ایک عالم دار فانی سے دار بقا کو لبیک کہتے وقت چھوڑ کر جاتا ہے۔

### تلك آثارنا تدلّ علينا فانظروا بعدنا الى الآثار

اس بات پر ہر دور اور ہر مقام میں عقلاء کا اجماع ہے کہ علم کا شرف اس کے موضوع سے ہوتا ہے، کسی بھی مسلمان انسان کے نفس میں یہ مطلب خطور نہیں کرتا کہ موضوع تو حید اور تمام اصول جن پر دین حنیف قائم ہے یہ اشرف موضوعات ہے جن پر دین اسلامی حنیف کے حقائق مرکوز ہوتے ہیں، اُن ہی سے دوسرے حقائق حقہ منشعب ہوتے ہیں اسی میدان میں شیعہ امامیہ علماء (کہ خدا ان کی دلیل و برہان کو روشن کرے) سب سے مقدم ہیں، جس طرح دوسرے علوم میں اپنے مبارک ہاتھوں سے قلم فرسائی کی ہے، اور یہ گواہی کے لئے کافی ہے اور جو کچھ کتابوں اور تالیفات میں موجود ہے جس کو دیکھ کر محققین اور اہل دقت قدیم و جدید آثار میں تحقیق و جستجو کرتے رہے ہیں، سب سے

پہلے شیعہ علماء امامیہ مؤلفین کے اسماء کو جمع کرنے والے شیخ الطائفہ شیخ طوسی (متولد ۴۶۰ھ) ہیں جنہوں نے اپنی کتاب ”فہرست“ نامی مشہور کتاب میں یہ کارنامہ انجام دیا، آپ کے بعد پھر اس موضوع کے متعلق متعدد مصنفین نے کتابیں تحریر کیں یہاں تک کہ سب سے بزرگ محقق آیۃ اللہ شیخ بزرگ تہرانی (متولد ۱۳۸۹ھ) نے (الذریعہ الی تصانیف الشیعہ) نام کی بیس سے زیادہ جلدوں میں ضخیم کتاب لکھی اس کے باوجود اس میں مختلف فنون میں شیعہ علماء نے جو لکھا ہے اس کو قلمبند نہ کر سکے۔

آج ایک بزرگ عالم دین، نیک کردار آیۃ اللہ شریف الحاج سید محمد علی موسوی نقوی ہیں جو اپنے خاندان کی طرح ابن الرضا کے نام سے مشہور و معروف ہیں (خدا آپ کو طول عمر عطا فرمائے اور ان کو گناہوں سے محفوظ رکھے) جنہوں نے ایک انوکھے نہج پر کتاب لکھ کر مکتب اسلامی کی مدد کی یہ کتاب اپنی آپ خود مثال ہے جس کے باب بڑے نظم و نسق کے ساتھ ہیں، جس میں بہت آزاد اور تحقیق کے ساتھ دلائل بیان کئے گئے ہیں جس کا نام اس کے مطالب کے مطابق ہے جس کو (انوار الہدایۃ الساطعۃ) کہا جاتا ہے توفیق الہی کی بنیاد پر اس میں واضح دلیلیں اور بولتے شواہد ہیں:

ف (انوار الہدایۃ) منہ ضاء ت      بہا الآفاق وانجاب الظلام

وحسب (ابن الرضا) الزاکی کتاب      بنشر فصولہ تہدی الانام

دو دفتیوں کے درمیان اس عظیم کتاب میں الہی معارف اور اعتقادی اصول کے سلسلہ میں عمدہ مطالب تحریر کئے گئے ہیں، اس کتاب میں مولف نے شیخ کلینی رضوان اللہ علیہ کے کتاب (الکافی) کے طریقہ کو اپنایا ہے پہلے عقل، علم اور توحید کے باب کو لکھا، اس کے بعد نبوت، امامت اور قیامت کے باب کو تحریر کیا، جیسا کہ آپ نے قرآن کریم کے فضائل، اس کے معجزہ ہونے کے دلائل جو اس کے اللہ کا کلام ہونے پر دلالت کرتی ہیں ان کو بیان کیا، خود قرآن فرماتا ہے: ﴿لَا يَأْتِيهِ الْبَاطِلُ مِنْ

بَيْنَ يَدَيْهِ وَلَا مَنَ خَلْفَهُ تَنْزِيلٌ مِّنْ حَكِيمٍ حَمِيدٍ ﴿۱﴾

اس میں اخلاقی مسائل اور جملہ اسلامی آداب کو اچھے طریقے اور واضح عبارتوں میں تحریر کیا جن میں قرآن عزیز اور احادیث معصومینؑ کا طریقہ اختیار کیا، فلسفی اور کلامی پیچیدہ اصطلاحیں بیان کرنے سے اجتناب کیا، یہ ربانی افاضات اور الطاف لدنی ہے جو اخلاص، صدق نیت اور جنت کے رسیدہ ثمرات میں سے ہے۔

یہ نفیس و بیش بہا کتاب پہلی مرتبہ فارسی میں طبع ہوئی، پھر اس کے ترجمہ کی ذمہ داری برادر عزیز فاضل جلیل، کاتب معروف اور صاحب تصانیف استاد عباس موسوی (سید کمال) دام ظلہ کے سپرد کی گئی، جنھوں نے بڑی پاک طینت کے ساتھ اس ذمہ داری کو بخوبی نبھایا، جو بڑی ہی مشہور و معروف شخصیت ہیں، پھر دین و مذہب کے خادم اور علوم و معارف کے خزانوں کو نشر کرنے والے استاد حاجی محمد تقی انصاریان نے اس کی طباعت کا کام انجام دیا۔ (۲) تاکہ برادران اس سے استفادہ کریں اور گذشتہ زبان میں اس کا مطالعہ کرنے والے بھائیوں کے ایمان و عقیدہ میں ان کے شریک ہو سکیں۔ مجھے خبر ملی ہے کہ عنقریب اس کتاب کا اردو اور دوسری مختلف زبانوں میں ترجمہ کیا جائے گا انشاء اللہ، خداوند عالم اس کام میں ہاتھ بٹانے والوں کو کامیاب و کامران فرمائے، وہ اس سے استفادہ کریں، ان کے دلوں کو اسلام و مسلمین کی خدمت سے سرشار کرے بیشک وہی ان کا ولی اور قادر ہے

اب بنیادی گفتگو کے بعد فوراً (اختصار کے پیش نظر) سید جلیل صاحب کتاب کے کچھ حالات

بیان کرتے ہیں:

(۱) سورہ فصلت آیت ۲۲۔

(۲) یہ مطلب کتاب ضیاء الابصار جلد ۳ صفحہ ۴۰۶ میں بیان ہوا ہے۔

## سلسلہ نسب:

علامہ کبیر، مجاہد، عالم باعمل کے نمونہ جناب سید محمد علی کے فرزند فقیہ اکبر آیتہ اللہ سید محمود ابن عالم فاضل سید محمود ابن حاج سید حسن ابن حاج سید میر جعفر ابن سید محمد علی ابن سید کمال رضوی نقوی ہیں آپ کا سلسلہ نسب دسویں امام علی نقی علیہ السلام تک پہنچتا ہے۔

موصوف کا خاندان، بافضیلت اور علمی گھرانوں میں سے ہے جو قصبہ خوانسار میں مقیم ہے، جس کی نسبت فقیہ کبیر سید محمود ابن سید محمود رضوی نقوی خوانساری تک ہوتی ہے ان کو ابن الرضا کا لقب دیا جاتا ہے۔ اس لقب کا سبب موصوف کے فرزند علامہ کبیر محقق جلیل آیتہ اللہ سید مہدی ابن الرضا دامت برکاتہ نے اپنی بیش بہا کتاب (ضیاء الابصار فی ترجمۃ علماء خوانسار) میں بیان کیا ہے، موصوف کے والد بزرگوار سید محمود کی سوانح حیات میں یوں بیان ہوا ہے:

”ہمارے دادا علامہ اور علامہ مرزا محمد علی حکیم الہی کے درمیان، ان کی طالب علمی کے دوران اصفہان کے ایک مدرسہ میں زبانی مشاجرہ ہوا، تو ہمارے جد علامہ سید محمود رضوی کی شان میں گستاخی کی گئی، حکیم الہی نے خواب میں دیکھا کہ ثامن الحجج ابو الحسن علی بن موسیٰ الرضا علیہما السلام ایک جگہ پر تشریف فرما ہیں، لوگ آپ کی خدمت میں جا رہے ہیں اور اپنی اپنی حاجتیں بیان کر رہے ہیں، جب انھوں نے آپ سے سوال کرنے کا ارادہ کیا تو امام نے ان کی باتوں پر کوئی توجہ نہیں دی اور آپ نے متعدد مرتبہ اپنا منہ پھرایا جب آپ سے روگردانی کے متعلق سوال کیا تو آپ نے فرمایا: (انت الذی آذیت ابنی) ”تم نے میرے بیٹے کو تکلیف دی ہے“ وہ نیند سے بیدار ہوئے اتنی

بلند آواز سے گریہ کیا کہ ان کی چیخ و پکار سے ان کے حجرے والے بیدار ہو گئے پھر وہ اسی حالت میں روتے پیٹتے ہمارے جد کے کمرے کے پاس اس عالم میں پہنچے کہ اس مدرسہ کے تمام طلبہ ان کی چیخ و پکار سے بیدار ہو چکے تھے، ہمارے جد (ابن الرضا) سے مخاطب ہوئے اور متعدد مرتبہ: (یا بن

الرضا)، یا بن الرضا کہہ کر پکارا جس کے بعد سے ہمارے جد اسی لقب سے مشہور و معروف ہو گئے  
 .... (۱)

خوانساری: یہ خوانسار شہر سے منسوب ہے یہ ایسا شہر ہے جس میں شیعہ اور اہل بیت اطہار کی محبت کا دم بھرنے والے افراد زندگی بسر کرتے ہیں، اس شہر میں متعدد علماء اعلام، مراجع عظام، مورخین، خطیب، واعظ، مولفین، شعراء، کاتب اور مختلف فنون میں مہارت رکھنے والے پیدا ہوئے ہیں۔ کبھی اس شہر کو (خوانسار)، (خُنسار)، (خُنسار) اور (خانیسار) بھی کہا جاتا تھا، یہ شہر چوتھی صدی ہجری کے بعد وجود میں آیا۔ (۲)

ولادت، پرورش اور تعلیم:

آپ شہر خوانسار (جس میں مخلص اور نیک افراد زندگی کرتے ہیں) (۳) میں ربیع الاول ۱۳۳۱ھ میں پیدا ہوئے، علم و تقویٰ اور بافضیلت گھر میں جوان ہوئے، آپ کے والد بزرگوار نے بھرپور توجہ دی، گذشتہ صالح علمائے اعلام، عظیم سادات کے طریقہ پر آپ کو تعلیم و تربیت دی، آپ نے بھرپور عنفوان شباب میں ابتدائی تمام کی اور کچھ سطح کے دروس بھی اپنے پدر بزرگوار اور برادر عزیز علامہ سید رضا سے حاصل کئے جن کا انتقال آپ کے والد بزرگوار کی زندگی میں ہی ۱۳۴۴ھ میں ہو گیا تھا۔ اسی طرح موصوف نے آخوند مولیٰ محمد حسن شاکریان، حاج مرزا یوسف مہدویانی، حاج مرزا عبدالجواد موسوی سے بھی کسب فیض کیا ہے۔ اس کے بعد موصوف علمی مدارج کی ترقی کے لئے قم

(۱) ضیاء الابصار جلد ۲ صفحہ ۴۷۰۔

(۲) ضیاء الابصار جلد ۱ صفحہ ۱۵۔

(۳) ضیاء الابصار جلد ۱ صفحہ ۷۔



تشریف لے گئے، وہاں پر موصوف نے علماء اعلام اور مدرسین کے درمیان رہ کر عالی سطح کے بقیہ مرحلے اور کچھ مقدار میں علم بیان و معانی مندرجہ ذیل علماء سے پڑھا: حاجی مرزا محمد علی الادیب تہرانی، حاجی سید محمد رضا موسوی گلپایگانی اور سید شہاب الدین مرعشی نجفی اعلیٰ اللہ مقامہم، اس مرحلہ کو طے کرنے کے بعد موصوف نے اپنے دروس کی مزید تکمیل کے لئے آیۃ اللہ حاجی سید محمد تقی موسوی خوانساری اور حاجی شیخ عبدالکریم حائری یزدی جنھوں نے شہر مقدس قم میں عظیم حوزہ علمیہ کی بنیاد رکھی، کے دروس میں شرکت کی اور اس وقت قم اور خوانسار میں حکومت اور مراجع کی طرف سے برقرار کئے جانے والے امتحانات میں شریک ہوئے اور ان میں امتیازی حیثیت حاصل کی۔ (۱)

ہمیں خوانسار کے ایک عالم دین نے بتایا ہے: بانی حوزہ شیخ حائری کے حوزہ علمیہ میں تدریس اور اشراف کے زمانہ میں حوزہ علمیہ میں مدرسین کے انتخاب کی غرض سے امتحان لیا گیا جس میں بارہ افراد کا انتخاب کیا گیا اور ان میں پانچویں پوزیشن حاصل کرنے والے خود موصوف ہی تھے۔

### آپ کی خوانسار واپسی

جب موصوف علم و فضل میں ترقی کے مراحل طے اور اپنے اساتذہ سے کسب فیض کر چکے تو آپ ۱۳۵۶ھ میں اپنے وطن واپس پلٹ آئے، آپ اپنی طبیعت کی کمزوری اور والد بزرگوار کی مسجد میں امامت، لوگوں کو وعظ و نصیحت، ان کی حاجت روائی، معاشرتی اور تعمیراتی خدمتیں جیسے مسجدیں، ہاسپٹل، حمام اور حوزہ علمیہ وغیرہ بنانے جیسے فرائض انجام دینے کی غرض سے واپس آئے۔ (۲) جس سال موصوف اپنے وطن واپس پلٹے اسی سال موصوف کے استاد بزرگوار علامہ حائری اعلیٰ اللہ مقامہ نے داعی اجل کو لبیک کہا جس سے حوزہ میں ایک خلا پیدا ہو گیا۔

(۱) ضیاء الابصار جلد ۳ صفحہ ۲۱۱۔

(۲) ضیاء الابصار جلد ۳ صفحہ ۲۱۱۔

حوزہ علمیہ خوانسار کی بنیاد (حوزہ ولی عصر عجل اللہ تعالیٰ فرجہ الشریف)

آیۃ اللہ سید مہدی کے بیٹے نے سب سے اہم کام آیۃ اللہ سید الفقہاء والمجتہدین حاجی سید احمد موسوی خوانساری کے حکم سے حوزہ علمیہ خوانسار کی بنیاد رکھ کر انجام دیا، یہاں تک کہ آپ کی ذات سے یہ مدرسہ دینی مدارس اور حوزوں میں ایک اعلیٰ اور اکمل نمونہ قرار پایا۔ اس حوزہ کے امتیازات پر روشنی ڈالنے کے لئے ایک وسیع وقت کی ضرورت ہے۔

مندرجہ ذیل مراجع کرام نے موصوف کی مطلق اور عام تولیت کا اقرار کیا ہے:

آیۃ اللہ سید احمد خوانساری، آیۃ اللہ سید خوئی، آیۃ اللہ سید خمینی، آیۃ اللہ سید محمد رضا گلپایگانی اور آیۃ اللہ شیخ محمد علی اراکی اعلیٰ اللہ مقام۔

بعض خصوصیات و امتیازات

موصوف نورانی چہرے اور، طویل القامت انسان ہیں، آپ کی ریش مبارک سے ایمان اور تقویٰ کے آثار نمایاں تھے، حالانکہ آپ کمزور بدن اور بڑھاپے کی وجہ سے ۹۶ سال کی عمر تک پہنچ گئے۔

موصوف اس عمر میں بھی ہمیشہ نوافل، سنت اور مستحب نمازیں اور مندوبات انجام دیتے ہیں:

نشطت للعبادة الاعضاء

واذا حلت الهداية قلبا

خداوند عالم نے موصوف کو قوت خطابت، صحیح و سالم ذہن اور قدیم خطبوں کو حفظ کرنے کی طاقت عطا کی تھی ہم خود اس بات کی گواہی دیتے ہیں کہ جب میں شعبان ۱۴۲۷ھ میں آپ کے دولت کدہ پر موصوف سے ملاقات کے لئے گئے تو آپ نے مجھے اپنی جوانی کے زمانہ میں حفظ کئے ہوئے متقدمین افراد کے ائمہ طاہرین علیہم السلام کی مدح و ثنا میں کہے گئے اشعار سنائے جن کو ابن ابی الحدید معتزلی شارح نہج البلاغہ اور شیخ کاظم ازری بغدادی وغیرہ نے امیر المومنین علیہ السلام کی

مدح میں لکھا تھا۔

آپ کے علمی آثار

موصوف نے اصول، فقہ اور تفسیر کی بحثوں میں مشغول ہونے کے باوجود کچھ قیمتی کتابیں تصحیح و کتابت فرمائی جن کو موصوف کے فرزند سید مہدی ابن الرضا نے اپنے والد بزرگوار کی عمدہ کتاب (ضیاء الابصار) (۱) میں سوانح حیات کے ضمن میں تحریر کیا ہے کہ موصوف نے اپنی عمر کے آغاز میں کتابیں لکھیں اور بعض کتابوں کی نسخہ برداری کی ہیں جن میں بعض مطبوعہ اور بعض غیر مطبوعہ ہیں چنانچہ جن میں سے کچھ مندرجہ ذیل ہیں:

کتاب (الہیئۃ والاسلام) آیۃ اللہ سیدہبۃ الدین حسینی شہرستانی۔

کتاب (فلسفۃ الانسان) علی اکبر ہزار جریبی حارّی زادہ۔ (الافصاح) شیخ مفید۔

(القرآن والعلوم العصریۃ او معجزات القرن العشرین) جس کو عبدالحلیم نے جامعہ ازہر کے لئے

جمع کیا یہ (۱۳۲۷ھ) میں تھا۔

موصوف نے متعدد علوم اور مختلف فنون میں تاریخ، تفسیر، حدیث وغیرہ سے متعدد نمونے کتابوں

کی شکل میں مرقوم کئے ہیں۔ کاپیوں میں متعدد فارسی اور عربی اشعار جمع کئے ہیں جو اب بھی موجود

ہیں۔ کچھ وہ خطبے اور تقریریں جو آپ نے گھر میں سورہ حجرات اور سورہ لقمان کی تفسیر کے سلسلہ میں

بیان کئے ہیں وہ بھی موجود ہیں۔ آنکھوں کی بصارت چلے جانے کے بعد موصوف اپنے حافظہ سے

لوگوں کو فیضیاب کرتے رہتے ہیں۔

موصوف کی سب سے عمدہ اور عظیم کتاب یہی (انوار الہدایۃ الساطعہ) ہے جو آپ کے

(۱) ضیاء الابصار جلد ۳ صفحہ ۲۱۹۔

ہاتھوں میں موجود ہے اس میں عمدہ اور بلند و بالا مطالب ہیں جو آنکھوں کی ٹھنڈک اور سینوں کو کشادہ کرتے ہیں۔

### روایت اور امور حسبیہ کے اجازے

جب موصوف خداوند عالم کے عطا کردہ علم اور اپنے عمل صالح سے لوگوں کو فیضیاب کرنے لگے تو آپ کے اساتذہ مراجع دین اور ائمہ مجتہدین نے آپ کو احادیث اور امور حسبیہ کے لئے اجازے عطا کئے، جن میں سے بہت سے اجازے آپ کو عنفوان شباب میں ہی دیدئے گئے تھے جب آپ ۱۶ سال کے تھے تو آیۃ اللہ العظمیٰ سید ابوالحسن موسوی اصفہانی اور آیۃ اللہ العظمیٰ محمد حسین نائینی قدس سرہما نے اجازے دئے، اسی طرح مندرجہ ذیل علماء کرام و آیات عظام نے اجازے دئے: آیۃ اللہ العظمیٰ سید محمد تقی خوانساری، آیۃ اللہ العظمیٰ سید آقا حسین طباطبائی بروجردی، آیۃ اللہ العظمیٰ سید ابوالقاسم خوئی، آیۃ اللہ العظمیٰ سید جمال الدین گلپایگانی، آیۃ اللہ العظمیٰ سید ابراہیم شیرازی اصفہانہا ناتی اور آیۃ اللہ العظمیٰ سید شہاب الدین مرعشی نجفی، مرجع کبیر آیۃ اللہ العظمیٰ سید احمد خوانساری نے آپ کو خوانسار میں حوزہ علمیہ قائم کرنے کے لئے مطلق وکالت دی اس کے بعد بیان کئے گئے تمام مراجع کرام نے اس پر دستخط کئے۔

### روایت کرنے والے

موصوف سے بہت سے افراد نے روایت کی ہے جن میں سے موصوف کا زندگی نامہ لکھنے والے عبدالستار حسنی عفی عنہ ہیں۔

### آپ کی نسل

موصوف نے اپنے بعد اپنے فرزند آیۃ اللہ محقق کبیر سید مہدی کو چھوڑا جن پر علماء خوانسار فخر کرتے ہیں انھوں نے متعدد کتابیں لکھیں جن میں سے کتاب (ضیاء الابصار فی تراجم علماء خوانسار)

ہے جو اپنی خود مثال ہے، سید بزرگوار مؤلف نے کوئی چیز باقی نہیں چھوڑی مگر یہ اس میں اپنی عمدہ تحقیقات، تصحیح اور دقیق نکات کو جمع کر دیا ہے۔

کتاب مذکور میں ایک ایسی علامت و نشانی پائی جاتی ہے جو اپنے محکم طریقہ کی واحد مثال ہے اور ابواب کے اعتبار سے جامع ہے جبکہ قدیم آثار و کتب میں ایسا نہیں ہے ہم اس نفیس و عمدہ کتاب کے خصوصیات کے بیان کو دوسرے وقت کے لئے چھوڑ دیتے ہیں انشاء اللہ۔ سید مہدی کی تواضع و انکساری کا یہ عالم ہے کہ موصوف نے اپنی شہرت اور فخر و مباہات سے کنارہ کشی اختیار کرتے ہوئے بیان کیا کہ آپ نے بذات خود اس کتاب کو نہیں لکھا حالانکہ آپ ہی نے سب سے پہلے اس کتاب کے تحریر کرنے کے لئے قدم اٹھایا اور آپ ہی اس کے لئے نمونہ قرار پائے، اگر آپ عظیم علماء کی طرح ایسا کرتے کہ جنھوں نے اپنی تراجم اور فہارس رجال کو خود مزین کیا ہے تو بذات خود متقدمین میں شیخ الطائفہ کی طرح خود فہرست شیخ اور متاخرین میں سید محسن امین حسینی عالمی کی طرح اعیان الشیعہ تالیف کرتے۔ ہم نے مؤلف بزرگوار آیتہ اللہ سید مہدی سے اس کتاب کے بذات خود نہ لکھنے کے متعلق سوال کیا تو آپ نے بڑی تواضع و انکساری کے ساتھ جواب دیا: میں اس کا مستحق ہی نہیں ہوں یا اس کے مانند کوئی اور جملہ فرمایا۔ یہ باعمل علماء کی فطرت و جبلت ہے جو وہ گذشتہ علماء کی کتابوں کو اہمیت دیتے ہیں۔ آیتہ اللہ کے والد بزرگوار بھی حوزہ علمیہ خوانسار کی تاسیس میں شریک ہوئے آپ حوزہ علمیہ کی بنیاد کو مستحکم و مضبوط کرنے اور اس کے اہم رکن کی دوسری فرد ہیں۔

سید مہدی کے تین فرزند ہیں جو سب کے سب علمائے اعلام میں سے ہیں:

۱۔ علامہ کبیر فقیہ محقق استاد سید محمد دامت برکاتہ، (۱) مدرس حوزہ علمیہ، آپ کا علم فقہ، اصول اور

تفسیر میں بڑا رعب و بدبہ ہے آپ کی متعدد کتابیں ہیں جن میں سے کچھ تو شائع ہو چکی ہیں اور کچھ شائع نہیں ہوئی ہیں۔

۲۔ علامہ استاد سید محسن دامت برکاتہ (۱) مدرس حوزہ علمیہ آپ کی بھی کتابیں اور تحقیقات موجود ہیں۔

۳۔ علامہ حجت استاد سید جواد دامت برکاتہ (۲) مدرس حوزہ علمیہ آپ کی بھی کتابیں اور تحقیقات موجود ہیں۔

آپ کے سلسلہ میں مجتہدین اور علماء امت کے اقوال

ایک کتاب میں سادات بشر صلوات اللہ وسلامہ علیہم اجمعین سے وارد ہوا ہے: السنة الخلق اقلام الحق۔ تو یہ کیسے ہو سکتا ہے جبکہ یہ زبانیں امت کے علماء اور ائمہ علیہم السلام کے نواب کی زبانیں ہیں؟

سید محمد علی ابن الرضا دام ظلہ کے سلسلہ میں عظیم شہادتیں ہیں ان کے متعلق یہ جملہ بڑے بڑے مراجع کرام ان کے فضل و شرف اور ان کے علمی درجہ کو بلند کرنے کے لئے کہا ہے۔ آپ کے متعلق مرجع دینی کبیر آیۃ اللہ حاجی سید محمد تقی خونساری نے فرمایا ہے:

(... سید فاضل جلیل، عالم کامل، نیک طینت، صاحب علم و فضیلت، ثقہ، زکی، سید محمد علی خونساری دامت برکاتہ جو ابن الرضا کے نام سے مشہور ہیں آپ نے اپنی عمر کے عنقوان شباب کے چند سال علوم فقہ اور اصول کے حاصل کرنے میں صرف کئے یہاں تک کہ محمد علم تقویٰ اور دیانت میں بلند

(۱) ضیاء الابصار جلد ۳ صفحہ ۲۸۰۔

(۲) ضیاء الابصار جلد ۳ صفحہ ۲۶۹۔

درجہ پر فائز ہو گئے) جیسا کہ سید خونساری کے اجازے میں سید موصوف کے مطبوعہ اجازے میں کتاب (ضیاء الابصار) میں آیا ہے۔

فقیر کبیر آیۃ اللہ سید جمال الدین گلپایگانی نے موصوف کے اجازے میں یوں تحریر کیا ہے:  
اہل خوانسار کے لئے اپنی زندگی بسر کرنے کے لئے ان کے اخلاق شریفہ سے مدد لینا سزاوار و مناسب ہے ایک مرجع بزرگ کا کہنا ہے: سید ابن الرضا انسانوں کے لئے برکت ہیں اور یہ صرف اہل خوانسار سے ہی مخصوص نہیں ہیں۔

ایک اور عظیم مرجع و مجتہد نے کہا ہے: بیشک سید ابن الرضا انسانی صورت کا ملاک و معیار ہیں۔  
ان کے علاوہ سید ابو مہدی دامت برکاتہ کی شان والا میں متعدد کلمات موجود ہیں۔ نبی اکرم ﷺ کا فرمان ہے:

”إذا مات ابن آدم انقطع عمله إلا من ثلاث: صدقة الجارية، أو علم ينتفع به، أو ولد صالح يدعو له“۔ ب انسان مرجع ہوتا ہے تو تین چیزوں کے علاوہ اس کا عمل منقطع ہو جاتا ہے: صدقہ جاریہ، وہ علم جس سے استفادہ کیا جاتا رہے اور صالح بیٹا جو اس کے لئے دعا کرتا رہے۔

اللہ نے تینوں باتیں سید بزرگوار میں جمع فرمائی ہیں خدا انھیں طول عمر عطا فرمائے ان کو صحت و سلامتی دے، الحمد للہ رب العالمین۔

موصوف کے یہ حالات علم اور علمائے دین کے خادم عبدالستار حسنی عفی عنہ نے شوال ۱۳۲۷ھ میں قلمبند کئے ہیں۔







عقل



## پہلی تقریر

عقل کی وجہ سے انسان کو تکلیف دی گئی ہے  
فرشتوں انسان کو اسی لئے سجدہ کیا ہے کہ اس کے پیکر میں  
عقل تھی  
عقل علم کی طرف دعوت دیتی ہے

فضیلت عقل



عن ابی جعفر و ابی عبد اللہ علیہما السلام قالا:

”لَمَّا خَلَقَ اللَّهُ الْعَقْلَ اسْتَنْطَقَهُ، ثُمَّ قَالَ لَهُ: أَقْبِلْ، فَأَقْبَلَ، ثُمَّ قَالَ لَهُ: أَدْبِرْ،  
فَأَدْبَرَ، ثُمَّ قَالَ: وَ عَزَّتِي وَ جَلَالِي مَا خَلَقْتُ خَلْقًا هُوَ أَحَبُّ إِلَيَّ مِنْكَ وَ لَا  
أَكْمَلْتُكَ إِلَّا فِيمَنْ أَحَبَّ، أَمَا أَنِّي آيَاكَ أَمُرُ وَ آيَاكَ أَنْهِي وَ آيَاكَ أُعَاقِبُ  
وَ آيَاكَ أُثِيبُ. (۱)

جب خدا نے عقل کو پیدا کیا تو اس سے فرمایا: آگے آگے آئی، پھر فرمایا: پیچھے جا تو وہ پیچھے  
ہٹ گئی پھر فرمایا: قسم ہے مجھے میری عزت و جلال کی، میں نے کوئی مخلوق پیدا نہیں کی جو میرے  
نزدیک تجھ سے زیادہ محبوب ہو اور میں نے تجھے اسی شخص کے اندر کامل کیا ہے جو مجھے زیادہ عزیز  
اور زیادہ محبوب ہے، میں تیرے سبب حکم دیتا ہوں اور تیرے ہی واسطے سے روکتا ہوں اور تیری ہی  
بنا پر عذاب دیتا ہوں اور تیرے باعث ثواب دیتا ہوں۔

خداوند عالم نے انسان کو جو عظیم ترین نعمت عطا کی ہے اور اسے شرافت و فضیلت کا جو اعلیٰ ترین سبب  
بخشنا ہے وہ عقل ہے، عقل وہ گراں قیمت گوہر ہے جو انسان کے وجود میں قرار دیا گیا ہے تاکہ اس کے

ذریعہ وہ اچھے برے میں تمیز کرے اور خوب و بد کو پہچانے۔

اس روایت سے یہ بات بھی واضح ہو جاتی ہے کہ انسان کو عقل کی ہی بنا پر تکلیف دی گئی ہے اور اسی کے سبب خدا انسان کو بعض چیزوں کا حکم دیتا ہے اور بعض چیزوں سے روکتا ہے اور اسی کے باعث اسے عذاب و ثواب دیتا ہے، قرآن مجید میں ارشاد ہے:

﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا

وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا﴾ (۱)

ہم نے آسمانوں، زمین اور پہاڑوں کے سامنے امانت (بار تکلیف) کو پیش کیا لیکن انہوں نے اس بار امانت (بار تکلیف) کو اٹھانے سے انکار کر دیا۔ نہ آسمان نے تکلیف کو منظور کیا نہ زمین اور پہاڑوں نے۔ ہاں انسان نے بار تکلیف کو اپنے دوش پر اٹھالیا۔

انسان نے اپنے دوش پر بار امانت کو اٹھالیا، اس کی وجہ کیا ہے؟ انسان کے اندر ایسی کوئی خوبی تھی کہ جس کی بنا پر انسان نے اس بار تکلیف کو اٹھالیا۔

اس سوال کے جواب میں یہ کہا جاسکتا ہے کہ انسان کی جو بھی عظمت و فضیلت ہے وہ اس کی عقل ہی کی بنا پر ہے۔ عقل ہی کے سبب اس نے خدا کی امانت کا بار اٹھایا ہے۔

عقل است کہ بنیان شرف محکم از اوست

افزونہی قیمت بنی آدم از اوست

عزت و شرف کی بنیاد عقل ہی کے سبب محکم و مضبوط ہے، انسان کی جو بھی قدر و قیمت ہے وہ عقل ہی کی بنا پر ہے، خداوند متعال فرماتا ہے:

﴿وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبُرِّ وَالْبَحْرِ وَرَزَقْنَاهُمْ مِنَ الطَّيِّبَاتِ

وَفَضَّلْنَاهُمْ عَلَى كَثِيرٍ مِمَّنْ خَلَقْنَا تَفْضِيلًا﴾ (۲)

یقیناً ہم نے آدم کی اولاد کو عزت و کرامت عطا کی ہے اور ان کو خشکی و تری میں سواری دی ہے اور

پاکیزہ رزق دیا ہے اور ہم نے انہیں بہت سے مخلوقات پر فضیلت عطا کی ہے۔

یہ ساری فضیلتیں عقل کی بنا پر ہیں۔

قرآن مجید میں اس بات پر زور دیا گیا ہے کہ انسان عقل سے کام لیکر مطالب کو سمجھے۔ فرماتا ہے:

﴿لَعَلَّكُمْ تَعْقِلُونَ﴾ (۱)

انسان کائنات کے تمام موجودات سے افضل و اشرف ہے اور اس کی شرافت و فضیلت کا راز یہ ہے کہ

اس کے اندر سارے عالم سمائے ہوئے ہیں، اس میں عالم ملائکہ، عالم حیوانات، عالم نباتات اور عالم

جمادات موجود ہیں اسی جامعیت کی وجہ سے اس نے اتنی استعداد و لیاقت پیدا کر لی ہے کہ وہ خدا کے اسماء و

صفات کا مظہر بن جائے۔

نه فلك راست مسلم نه ملك را حاصل

آن چہ در سر سویداری بنی آدم از اوست (۲)

انسان کے اندر جو عقل ہے اس کی بنا پر فرشتوں نے اسے سجدہ کیا ہے۔ تمام موجودات میں صرف

انسان نے یہ لیاقت پیدا کی ہے۔

واضح رہے کہ ہر انسان میں یہ لیاقت نہیں ہے بلکہ اس عظمت سے وہ انسان سرفراز ہے جو خدا کے

احکام اور شریعت کے دستور پر عمل کرتا ہے۔

انسان اس مقام پر پہنچ سکتا ہے جہاں وہ خدا کے اسماء و صفات کا مظہر بن جاتا ہے اور اس مرتبہ پر فائز

ہو سکتا ہے جہاں وہ نبوت و امامت سے سرفراز ہو سکتا ہے، حقیقت یہ ہے کہ کائنات کی تخلیق کا مقصد انسان

کامل ہے، یعنی خدا نے سارے موجودات کو انسان کے لئے پیدا کیا ہے اور سارے انسانوں کو اس انسان

(۱) بقرہ: ۲۳۳ و ۲۳۲، انعام: ۱۵۱، یوسف: ۲، نور: ۶۱، غافر: ۶۷، زخرف: ۳، حدید: ۵۷

(۲) کلیات سعدی موعظ ص ۱۰۰۱

کامل کے لئے پیدا کیا ہے جو نبی یا امام ہوتا ہے۔

عقل، انسان کی عظمت و بزرگی کا سبب ہے، اس گراں قیمت گوہر کو خدا نے انسان کے وجود میں قرار دیا ہے، اسی گراں بہا گوہر کے واسطے سے وہ بلند مقام پر پہنچ جاتا ہے اور خدا کی بارگاہ میں تقرب حاصل کرتا ہے۔

پسندیدہ اخلاق، سارے کمالات اور خوبیاں عقل کی وجہ سے وجود میں آئی ہیں، سب سے پہلے عقل جس چیز کی طرف دعوت دیتی ہے وہ علم ہے، علم سے انسان کا مرتبہ بلند ہوتا ہے، انبیاء اور اولیاء اسی لئے ملائکہ سے افضل ہیں کہ وہ حقیقی علم کے حامل ہیں۔

البتہ عقل کو شریعت کے تابع ہونا چاہئے تاکہ اسے علم کی طرف دعوت دے، کیونکہ شریعت ہر چیز سے قبل علم حاصل کرنے کا حکم دیتی ہے۔

رسول فرماتے ہیں:

”طلب العلم فریضة علیٰ کلّ مسلم و مسلمة“ (۱)

ہر مسلمان مرد و عورت پر فرض ہے کہ وہ علم حاصل کرے۔

”اطلب العلم ولو بالصین، فانّ طلب العلم فریضة علیٰ کلّ مسلم“ (۲)

علم حاصل کرو خواہ اس کے لئے چین جانا پڑے کیونکہ علم حاصل کرنا ہر مسلمان کا فریضہ ہے۔

نیز فرماتے ہیں:

”لو علم الناس ما فی طلب العلم لطلبوه ولو بسفک المہج و خوض

اللاجج“ (۳)

(۱) بحار الانوار ج ۲ ص ۳۱، مصباح الشریعة مترجم ص ۲۵۷ قال الصادق: العلم اصل کلّ حال سنی و منتهی کلّ منزلة رفیعة

لذا لک قال النبی: طلب العلم فریضة علیٰ کلّ مسلم و مسلمة، ای علم التقویٰ والیقین۔

(۲) بحار الانوار ج ۱ ص ۳۱

(۳) بحار الانوار ج ۱ ص ۱۷۷



اگر لوگوں کو یہ معلوم ہو جائے کہ علم حاصل کرنے میں کیا فضیلت ہے تو وہ اسے ضرور حاصل کریں گے خواہ اس سلسلہ میں ان کا خون بہہ جائے یا دریا میں ڈوب جائیں۔

اسی لئے علم حاصل کرنے کی اتنی زیادہ اہمیت ہے کہ اگر حصول علم میں مشکلات پیش آئیں تو انسان کو ان کا مقابلہ کرنا چاہئے اور اس سلسلہ میں کوشش کرتے رہنا چاہئے تاکہ علم کے ذریعہ وہ بلند مقامات پر پہنچ جائے۔ ارشاد ہے:

﴿فَأَمَّا مَنْ طَغَىٰ، وَ آثَرَ الْحَيَاةِ الدُّنْيَا، فَإِنَّ الْجَحِيمَ هِيَ الْمَأْوَىٰ، وَ أَمَّا مَنْ

خَافَ مَقَامَ رَبِّهِ وَ نَهَى النَّفْسَ عَنِ الْهَوَىٰ، فَإِنَّ الْجَنَّةَ هِيَ الْمَأْوَىٰ﴾ (۱)

پھر جس شخص نے سرکشی کی اور دنیا کو آخرت پر ترجیح دی تو یقیناً اس کا ٹھکانہ جہنم ہے لیکن جو خدا سے ڈرا (یعنی جس نے خدا کی معرفت حاصل کی۔ کیونکہ عقل ہر چیز سے پہلے خدا کی معرفت حاصل کرنے کی طرف دعوت دیتی ہے اور جب خدا کی معرفت حاصل ہو جاتی ہے تو اس سے اس کی عظمت کا علم بھی ہو جاتا ہے تو انسان کے اندر خوفِ خدا پیدا ہو جاتا ہے) اور اپنے نفس کو خواہشات سے (یعنی شہوت و غضب کی سرکشی سے) باز رکھتا ہے تو اس کا ٹھکانہ جنت ہے۔





## دوسری تقریر

<p>قناعت، کمال کی علامت علم دین کمالِ عقل کی علامت ہے۔ تحصیل علم کمالِ عقل کی دلیل ہے۔ جن صفات سے عقل کے مکمل ہونے کا علم ہوتا ہے۔</p>	<p>کمالِ عقل کی علامتیں فضیلتِ عقل</p>
--	--



عقل کی فضیلت کے سلسلہ میں بہت سی آیتیں نازل اور بہت سی حدیثیں وارد ہوئی ہیں ہم یہاں نمونہ کے طور پر ایک حدیث پیش کرتے ہیں جو امام موسیٰ بن جعفر سے منقول ہے:

ہشام بن حکم سے آپ نے جو چیزیں بیان کی تھیں ان میں سے ایک یہ بھی ہے:

”یا ہشام! من اراد الغنی بلا مالٍ و راحة القلب من الحسد (۱) و السّلامۃ  
 فی الدّین فلیتضرّع الی اللّٰہ عزّ و جلّ فی مسألته بأن یکمل عقله. فمن عقل  
 قنع بما یکفیه و من قنع بما یکفیه استغنی و من لم یقنع بما یکفیه لم  
 یدرک الغنی ابدأ“۔ (۲)

اے ہشام جو شخص مال کے بغیر غنی ہونا اور حسد سے دل کو محفوظ رکھنا چاہتا ہے۔ یعنی یہ چاہتا ہے کہ وہ کبھی بھی کسی کے لئے برا نہیں سوچے گا بلکہ لوگوں کا بھلا چاہے گا (راحة القلب من الحسد) تو اسے چاہئے کہ بارگاہ خدا میں تضرع و زاری کرے اور یہ دعا کرے کہ خدا اس کی عقل کو کامل کر دے، جس کی عقل کامل ہو جاتی ہے وہ قناعت کی صفت سے متصف ہو جاتا ہے اور

(۱) بعض روایتوں میں مع الجسد آیا ہے۔

(۲) کافی، ج ۱، ص ۱۸

بقدر کفایت چیز پر قناعت کر لیتا ہے اور جو قناعت کرتا ہے وہ بے نیاز ہو جاتا ہے لیکن جو شخص بقدر کفایت چیز پر قناعت نہیں کرتا ہے وہ کبھی بے نیاز نہیں ہوگا۔

پس اگر انسان قناعت سے متصف نہ ہو بلکہ وہ حرص کی صفت سے متصف ہو تو وہ کبھی بے نیاز نہیں ہوتا۔  
دوسری روایت میں منقول ہے کہ آپ نے فرمایا:

”عز من قنع و ذل من طمع“۔ (۱)

جس نے قناعت کی اس نے عزت پائی اور جس نے طمع کی وہ ذلیل و رسوا ہوا۔

قناعت تو انگر کندمرد را

خبر کن ریس جہان گرد را (۲)

ایک دوسری روایت میں منقول ہے کہ امیر المومنین نے فرمایا:

”القناعة مال لا ینفد“۔ (۳)

قناعت ایسا مال ہے جو ختم نہیں ہوتا۔

امام موسیٰ بن جعفر نے ہشام بن حکم سے فرمایا:

”کان امیر المؤمنین یقول: ما عبد اللہ بشیء افضل من العقل، و ما تمّ

عقل امرء حتی تکون فیہ خصال شتی“ (۴)

امیر المومنین فرمایا کرتے تھے: عقل سے بہتر کسی چیز نے خدا کی عبادت نہیں کی اور آدمی کی عقل

اس وقت تک کامل نہیں ہوتی جب تک کہ اس کے اندر چند چیزیں جمع نہ ہو جائیں۔

(۱) شرح نہج البلاغہ ابن ابی الحدید ج ۱۹ ص ۱۵۰ اس طرح سے ہے ”وقالوا: عز من قنع و ذل من طمع“ یہ دوسروں کے قول

میں سے ہے۔

(۲) کلیات سعدی بوستان ۳۵۳

(۳) نہج البلاغہ کلمہ حکمت: ۴۷۵ و ۴۷۶

(۴) کافی: ج ۱ ص ۱۸

اس حدیث کا پہلا جملہ امام صادقؑ کی حدیث سے ملتا جلتا ہے، فرماتے ہیں:

”العقل ما عُبدَ به الرحمان و اکتسبَ به الجنان“۔ (۱)

عقل وہ قوت ہے جس کے ذریعہ خدا کی عبادت کی جاتی ہے اور جنت حاصل کی جاتی ہے۔

حضرت امام موسیٰ بن جعفرؑ نے جو یہ فرمایا ہے کہ عاقل کے کچھ صفات و خصائل ہیں تو وہ یہ ہیں:

”الکفر و الشرّ منه مأمونان، و الرشده و الخیر منه مأمولان، و فضل مالہ مبذول، و فضل قوله مکفوف، و نصیبه من الدنیا القوت، لا یسبغ من العلم دهره“۔

عاقل کے صفات میں سے یہ بھی ہے کہ کفر و شر ہمیشہ اس سے دور رہتے ہیں، ہمیشہ اس سے نیکی اور خیر کی امید رہتی ہے، ضرورت سے زیادہ مال کو خرچ کر دیتا ہے اور ضرورت سے زیادہ بات نہیں کرتا (چہ جائیکہ وہ کسی کی غیبت کرے یا جھوٹ بولے، یا مذاق استہزاء کرے، مختصر یہ کہ وہ فالتوبات نہیں کرتا ہے) اور دنیا سے بقدر کفایت ہی لیتا ہے۔

”ولا یسبغ من العلم دهره“۔

عقل مند علم حاصل کرنے سے کبھی نہیں اکتاتا (کیونکہ اس کی عقل اسے ہمیشہ علم حاصل کرنے پر ابھارتی رہتی ہے)۔

وہ علوم و فضائل کے حصول میں اس لئے رات دن کوشاں رہتا ہے تاکہ بلند درجات پر پہنچ جائے۔  
البتہ طالب علم کا مقصد خدا کی رضا کا حصول ہونا چاہئے نہ کہ دنیا کی سب دھج اور اس کی چند دن کی حکومت۔

علم بھر کمال باید خواند

نہ بہ سودای مال باید خواند (۲)

(۱) کافی ج ۱ ص ۱۱

(۲) (۱) جام جم (اوحدی مراغہ ای) اس کا مطلع یہ ہے: چون بہ کسب علوم میل داری

﴿انما يخشى الله من عباده العلماء﴾. (۱)

خدا سے بس علماء ہی ڈرتے ہیں۔

اس سے ثابت ہوتا ہے کہ علم و معرفت کی حقیقت خدا اور اس کی نافرمانی سے ڈرنا ہے۔  
امام محمد باقرؑ فرماتے ہیں:

”الكمال كل الكمال التفقه في الدين و الصبر على النّابة و تقدير

المعيشة“ (۲)

مکمل کمال یہ ہے کہ انسان علم دین حاصل کرے مصیبتوں پر صبر کرے اور میانہ روی اختیار کرے۔

اس حدیث سے ملتی جلتی حدیث امام رضاؑ سے بھی منقول ہے اور وہ یہ ہے:

”لا يستكمل عبد حقيقة الايمان حتى فيه خصال ثلاث، التفقه في الدين، و

حسن التقدير في المعيشة، والصبر على الرزايا“ (۳)

بندہ کا ایمان اس وقت تک کامل نہیں ہو سکتا جب تک کہ اس میں تین خصلتیں پیدا نہ ہو جائیں:

علم دین حاصل کرے میانہ روی اختیار کرے اور مصیبتوں پر صبر کرے۔

رسولؐ سے ایک روایت منقول ہے اس سے معلوم ہوتا ہے کہ آپؐ بھی انسان کی سعادت و کامیابی کو

تین چیزوں میں منحصر سمجھتے ہیں، فرماتے ہیں:

”اذا اراد الله بعد خيراً فقَّهه في الدين و زهَّده في الدنيا، و بصَّره غيوبها و

من اوتيهن فقد اوتي خيراً الدنيا والآخرة“ (۴)

(۲) فاطر: ۲۸

(۲) کافی ج ۱ ص ۳۲

(۳) تحف العقول ص ۴۱

(۴) بحار الانوار ج ۲۳ ص ۵۵



جب خدا کسی بندے کو خیر سے نوازا ناچاہتا ہے تو اسے دین کا فقیہ اور دنیا سے بے رغبت بنا دیتا ہے اور اسے اس کے عیوب کی طرف متوجہ کر دیتا ہے۔ جس کو یہ خصوصیتیں عطا ہو جاتی ہیں اسے دنیا و آخرت کی سعادت مل جاتی ہے۔

یعنی اس کی پوری توجہ اپنے نفس کے عیوب کی طرف ہوتی ہے وہ دوسروں کے عیوب کی ٹوہ میں نہیں رہتا ہے کہ انہیں ظاہر کرے۔

اب دیکھنا یہ ہے کہ جس علم کی طرف رغبت دلائی گئی ہے اور جس کے حصول پر اتنا ابھارا گیا ہے، جس کا اتنا ثواب بیان کیا گیا ہے وہ کونسا علم ہے؟

جواب: یوں تو ہر علم اچھا ہے لیکن تین علوم کے حاصل کرنے کے لئے زیادہ تاکید کی گئی ہے اور

وہ یہ ہیں:

۱۔ علم اصول دین، ۲۔ علم فروع دین، علم اخلاق  
ایک حدیث میں رسول کا ارشاد ہے:

”إِنَّمَا الْعِلْمُ ثَلَاثَةٌ، آيَةُ مُحْكَمَةٍ أَوْ فَرِيضَةٌ عَادِلَةٌ، أَوْ سُنَّةٌ قَائِمَةٌ وَ مَا خَلَاهُنَّ

فَهُوَ فَضْلٌ“ (۱)

اس کے دو ترجمے کئے جاسکتے ہیں:

۱۔ آیت محکمہ سے مراد علم قرآن اور سنت قائمہ سے مراد واجبات و مستحبات اور فریضہ عادلہ سے مراد علم اخلاقیات ہے۔

۲۔ آیت محکمہ سے مراد علم اصول دین اور سنت قائمہ سے مراد تمام واجبات و مستحبات کا علم اور فریضہ عادلہ سے مراد علم اخلاق ہے۔

شاید دوسرے معنی زیادہ بہتر ہیں۔

پس عقلمند کسی وقت بھی علم حاصل کرنے سے نہیں تھکتا ہے۔

”لا تزول قدما عبدٍ یومَ القيامةِ حتیٰ یُسألَ عن اربع: عن عمره فیما افناه

و شبابہ فیما ابلاه و عن مالہ من این کسبہ و فیما انفقہ و عن حبنا اهل

البيت“ (۱)

قیامت کے دن بندہ ایک قدم بھی نہیں اٹھاپائیگا کہ اس سے چار چیزوں کے بارے میں سوال کیا جائیگا:

۱۔ عمر ایسی گراں بہا چیز کے بارے میں سوال ہوگا کہ اس سے کیا فائدہ اٹھایا ہے۔

۲۔ جوانی کے بارے میں پوچھا جائیگا کہ اسے کہاں صرف کیا ہے؟ علوم و فضائل کے حصول میں

صرف کیا ہے یا نہیں؟

۳۔ مال کے متعلق دریافت کیا جائیگا کہ کہاں سے حاصل کیا اور کہاں خرچ کیا۔

۴۔ ہم اہل بیت کی محبت کے بارے میں پوچھا جائیگا۔

اہل بیت رسولؐ سے محبت کرنا اجر رسالت ہے کیونکہ یہی ذوی القربیٰ ہیں۔

قرآن مجید میں ارشاد ہے:

﴿قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ﴾ (۲)

جناب امیرؑ فرماتے ہیں:

”الذَّل احبُّ الیہ مع اللہ من العزِّ مع غیرہ“.

عقلمند غیر کے ساتھ ملنے والی عزت سے زیادہ اس ذلت کو دوست رکھتا ہے جو خدا کے ساتھ مل

سکتی ہے۔

”و التواضع احبُّ الیہ من الشرف“.

(۱) بحار الانوار ج ۱ ص ۱۸۰

(۲) شوریٰ: ۲۳

عقلمند کے لئے شرف سے زیادہ محبوب انکساری ہے۔

”مَنْ تَوَاضَعَ لِلَّهِ رَفَعَهُ اللَّهُ وَ مَنْ تَكَبَّرَ خَفَضَهُ اللَّهُ“۔ (۱)

جو شخص خدا کے لئے فروتنی کرے گا خدا اسے بلندی پر پہنچائے گا اور جو تکبر کرے گا خدا اسے ذلیل پست کرے گا۔

”يَسْتَكْثِرُ قَلِيلَ الْمَعْرُوفِ مِنْ غَيْرِهِ“۔

اور یہ (عقلمند) کسی کے ساتھ زیادہ احسان کرتا ہے تو اسے ناچیز سمجھتا ہے۔

”يَسْتَقِيلُ كَثِيرَ الْمَعْرُوفِ مِنْ نَفْسِهِ“۔

اور اپنے زیادہ احسان کو بہت کم سمجھتا ہے۔

”و يَرَى النَّاسَ كُلَّهُمْ خَيْرًا مِنْهُ وَ أَنَّهُ شَرُّهُمْ فِي نَفْسِهِ“۔

تمام لوگوں کو اپنے سے بلند اور خود کو سب سے حقیر سمجھتا ہے۔

”و هُوَ تَمَامُ الْأَمْرِ“۔ (۲)

اس جملہ کے معنی میں دو احتمال ہیں:

۱۔ یہ صفت سارے صفات کی آئینہ دار ہے۔

۲۔ اس شخص کی تکمیل و تمامیت یہی ہے۔ یعنی انسان کے وجود میں اس وقت اعلیٰ ترین صفات

پیدا ہوتے ہیں جب وہ خود کو سب سے چھوٹا سمجھتا ہے۔



(۱) بحار الانوار ج ۵ ص ۱۲۲۔ عن ابی عبد اللہ قال: أفطر رسول اللہ عشیة الخمیس فی مسجد قبا، فقال: هل من شراب فأتاہ أوس بن خولتہ الأ نصاری بعس من لبن خیض بعسل فاما وضعه علی فیہ نحاہ، ثم قال: شرابان یکتفی بأحدہما عن صاحبہ لا اشر بہ ولا احرّ مہ و لکننی اتواضع للذفان من تواضع للذرفعة اللہ و من تکبر خفضہ اللہ و من اقتصد فی معیشة رزقہ اللہ و من اکثر ذکر اللہ اوجبہ اللہ۔

(۲) کافی ج ۱ ص ۱۸-۱۹



## تیسری تقریر

ظاہری و باطنی جہت

عقل کے ساتھ انبیاء کی ضرورت

عقل کی اہمیت اور غضب و شہوت سے اس کا ربط

عدالت کس طرح حاصل ہوتی ہے؟


جہاد با نفس اور عقل و روح سے اس کا رابطہ

عقل کو ابھارنا اور نکھارنا بعثتِ انبیاء کا مقصد

عقل شہوت و غضب کو اعتدال پر رکھتی

ہے اور اس کے سبب حکمت پیدا ہوتی

ہے۔



قال الامام الهمام موسى بن جعفر:

”يا هشام ان لله على الناس حجتين، حجة ظاهرة وحجة باطنة فاما الظاهرة

فالرسل و الانبياء و الأئمة و أما الباطنة فالعقول“ . ( ۱ )

امام موسی بن جعفر کا ارشاد ہے:

اے ہشام! لوگوں پر خدا کی دو حجیتیں ہیں ایک حجت ظاہری دوسرے حجت باطنی؛ ظاہری حجت انبیاء

ورسل اور ائمہ ہیں اور حجت باطنی عقل ہے۔

بنا برائیں یہ کہا جاسکتا ہے کہ خدا نے انسان کے لئے دو قسم کے پیغمبر قرار دیئے ہیں ایک ظاہر میں اور وہ

ہیں انبیاء اور دوسرے باطن میں اور وہ ہے عقل، عقل کی مثال ایک فرشتہ کی سی ہے جو انسان کی ہدایت کرتا

ہے لیکن خدا نے اسے ایک طاقت کی صورت میں انسان کے اندر رکھ دیا ہے۔

یہاں یہ سوال پیدا ہوتا ہے کہ جب ہمارے باطن میں ایک پیغمبر عقل کی صورت میں موجود ہے اور وہ

انسان کو خدا کی وحدانیت اور فضائل و کمالات کی طرف دعوت دیتی ہے اور اسے برائیوں سے روکتی ہے تو

پھر حجت ظاہری۔ انبیاء۔ کی کیا ضرورت ہے؟

جواب: عقل کسی بھی چیز کے اجمالی مفہوم کو درک کرتی ہے لیکن اس کے سامنے چونکہ ایک پردہ ہوتا ہے لہذا اس کی راہنمائی ہونی چاہئے تاکہ یہ پردہ ہٹ جائے اور عقل اس راہنما کی مدد سے حقائق کا ادراک کرے۔

مثلاً انسان کی آنکھ میں قوہ باصرہ۔ دیکھنے کی طاقت۔ ہے اور ہر حال میں یہ طاقت اس کے ساتھ رہتی ہے لیکن جب انسان کے چاروں طرف اندھیرا ہوتا ہے تو اس وقت یہ طاقت کام نہیں کرتی مگر روشنی کے آتے ہی تاریکی کا پردہ ہٹ جاتا ہے اور انسان ہر چیز کو دیکھنے لگتا ہے۔ قوہ عقل بھی ایسی ہی ہے یہ انسان کے وجود میں حقائق کو سمجھنے کی طاقت ہے۔ اجمال کے ساتھ سمجھتی ہے۔ تفصیل سمجھنے کے لئے راہنما کی ضرورت ہے۔

بعبارت دیگر عقل ایک باطنی نور ہے۔ اس کے ساتھ ایک ظاہری نور کی ضرورت ہے تاکہ حقائق کے ادراک میں وہ اس کی مدد کرے۔

اگر کسی کے پاس عقل نہیں ہوتی تو اس کو کوئی تکلیف بھی نہیں دی جاتی اور اسے پیغمبروں کی ضرورت بھی نہیں ہوتی لیکن اگر کوئی عقل رکھتا ہے تو وہ خدا کے پیغمبروں کی مدد سے الہی جلال و جمال کا مظہر اور ذات احدیت کا مقرب بن جاتا ہے۔

آدمی زادہ طرفہ معجونى است

از فرشته سر شتہ و از حیوان

گر رود سوے این شود پس از این

و ز رود سے آن شود بـہ از آن (۱)

انسان عجیب قسم کا معجون ہے فرشتہ اور حیوان سے اس کی سرشت ہے اگر اس طرف جاتا ہے تو فرشتہ اور اس طرف جاتا ہے تو جانور بن جاتا ہے۔

(۱) کشف الغطاء عن وجوه مراسم الالہتداء (مولیٰ حسن قزوینی)



حد انسان بہ مذہب عامہ

حیوانی است مستوی القامہ

پہن ناخن، برہنہ پوست زموی

بہ دو پا، رہ سپر بہ خانہ و کوئی

ہر کہ را بنگرند کاین سان است

می برندش گمان کہ انسان است

آدمی چیست؟ برزخی جامع

صورت خلق و حق در او واقع

متصل با حقایق ملکوت

مشمول بر دقایق جبروت

ظاہرش خشک لب بہ ساحل فرق

باطنہش در محیط وحدت غرق

جب ہم نے عقل کے مرتبہ کو پہچان لیا تو ہمیشہ خدا سے یہ دعا کرنی چاہئے کہ ہماری عقل میں اضافہ فرما۔ ہم کہہ چکے ہیں کہ عقل ایک فرشتہ کی مانند مستقل طور پر انسان کی راہنمائی کرتی ہے لیکن اس بات کو بھی یاد رکھنا چاہئے کہ انسان کے اندر جس طرح عقل کا وجود ہے اسی طرح اس کے اندر غضب و شہوت کا وجود بھی ہے چنانچہ کبھی ایسا بھی ہوتا ہے کہ یہ دونوں سرکشی پہ اتر آتے ہیں اور اپنی حد سے آگے بڑھ جاتے ہیں۔

شہوت و غضب مملکتِ بدن کے بادشاہ، روح کو اپنا مطیع بنانا چاہتے ہیں تاکہ جو چاہیں کریں، لیکن غضب و شہوت کے مقابلہ میں عقل موجود ہے، اگرچہ یہ دونوں، غضب و شہوت، عقل کو نابود کرنے کی کوشش کرتے ہیں مگر عقل کا مقصد ان کو فنا کرنا نہیں ہے بلکہ اس کا مقصد ان کی اصلاح کرنا ہے کیونکہ انسان کے

بدن میں غضب و شہوت کا ہونا بھی ضروری ہے، شہوت کے وسیلہ سے انسان اپنے فوائد حاصل کرتا ہے اور غضب کے ذریعہ نقصان سے بچتا ہے، انسان کی زندگی کے لئے اگرچہ یہ دونوں مفید ہیں لیکن جب کبھی یہ سرکشی کرتے ہیں تو پھر ان کے اور عقل کے درمیان کشمکش کا سلسلہ شروع ہو جاتا ہے، عقل چاہتی ہے کہ ان کو اعتدال پر رکھے اگر یہ اپنی سرکشی سے باز نہیں آتے تو اس وقت انسان کے وجود میں ایک جنگ چھڑ جاتی ہے۔

اگر انسان کی روح غضب و شہوت کی پیروی کرنا چاہے اور یہ دونوں اس پر غالب ہو جائیں تو عقل، کہ جس کو خدا نے روح کی مدد کے لئے پیدا کیا ہے، روح کی تقویت کرتی ہے اور یہ ان دونوں کو کچلنے کا سبب ہوتی ہے، اسی کا نام جہاد بالنفس ہے۔

نفس امارہ اس نفس کو کہتے ہیں جس پر غضب و شہوت غالب آ جاتے ہیں، اگر غالب آ جائیں تو انسان کا فرض ہے کہ انہیں کچل دے، خدا نے اس کی مدد کے لئے عقل نام کا ایک فرشتہ بھیج رکھا ہے، تاکہ اس کی مدد سے وہ ان دونوں کو دائرہ میں رکھ سکے۔ اگر عقل اپنی ذمہ داری پوری کرے اور شہوت کو اعتدال پر لے آئے تو اس سے عفت و جود میں آتی ہے اور اگر غضب میں اعتدال پیدا کر دے تو اس سے شجاعت و جود پذیر ہوتی ہے بنا برائیں شجاعت حد وسط میں ہے۔

جب قوہ غضبیہ معتدل ہو جاتی ہے تو بہت سے پسندیدہ صفات و جود میں آ جاتے ہیں اسی طرح قوہ شہویہ ہے کہ جس سے عفت پیدا ہوتی ہے عفت سے بہت سے فضائل و کمالات و جود پذیر ہوتے ہیں۔ جن چیزوں کے بارے میں ہم یہ کہتے ہیں کہ ان کو معتدل ہونا چاہئے، ان کے دو پہلو ہیں ایک پہلو افراط کا ہے دوسرا تفریط کا۔ شہوت میں افراط کا مطلب ہے کہ شہوت میں حد سے گذر جانا اور شہوت میں تفریط کے معنی ہیں جمود یعنی کلی طور پر انسان قوہ شہویہ سے الگ ہو جائے۔

شجاعت وسط میں ہے اگر اس میں افراط ہو جائے تو تہور ہے چنانچہ جو شخص خود کو خطرات اور ہلاکتوں میں ڈالتا ہے اسے متہور کہتے ہیں اور اگر شجاعت میں تفریط ہو جائے تو بز دلی پیدا ہوتی ہے لیکن جب عقل

اس میں اعتدال پیدا کر دیتی ہے تو اسے شجاعت کا نام دیتے ہیں۔

ممکن ہے خود عقل میں بھی انحراف و کجی پیدا ہو جائے، ہو سکتا ہے وہ افراط و تفریط کی شکار ہو جائے، اگر تفریط کی طرف بڑھے گی تو جہالت پیدا ہوگی اور اگر افراط کی طرف جائے گی جزبزہ حاصل ہوگا۔

جزبزہ کے معنی ہیں تفکر و خیال بانی میں اس طرح حد سے آگے بڑھنا کہ جس سے رفتہ رفتہ حقیقت سے بیگانہ ہو کر باطل کی طرف جھک جائے۔ مثلاً یہ سوچنے لگے کہ کوئی خدا نہیں ہے (معاذ اللہ) جو کچھ ہے وہ مادہ ہے یا عقل یہ تصور کرے کہ یہ کائنات ایک خیالی چیز ہے جیسا کہ سوفسطائیوں نے لکھ دیا ہے۔

ان میں سے بعض لوگ پیر ہون کے حکم کے تابع ہیں، پیر ہون یہ کہا کرتا تھا: اس دنیا میں تم جو کچھ دیکھتے ہو یہاں تک کہ تمہارا وجود بھی حقیقت نہیں ہے، یہ صرف خیال ہے، وہ کہتا تھا درد کا کوئی وجود نہیں ہے، وہ ایسی باطل باتوں کا معتقد تھا کہ بازار میں چلتے ہوئے اگر کسی بار بردار یا کسی مویشی وغیرہ سے ٹکرا جاتا تھا تو خود کی حفاظت نہیں کرتا تھا ہاں اس کے شاگرد اس کی حفاظت کرتے تھے وہ اسے پکڑ کر کنارے لے جاتے تھے تاکہ کسی چیز سے نہ ٹکرائے۔

عقل میں افراط و تفریط سے اس طرح جہالت پیدا ہوتی ہے۔ جہل یا بسیط ہوتا ہے یا مرکب، بسیط کا علاج ہو سکتا ہے مرکب کا علاج بہت مشکل ہے۔

آن کس کہ نداند و بدانند کہ نداند

بار خرك خویش به منزل برساند

جو بے علم ہے اور وہ یہ جانتا کہ وہ نادان ہے وہ کسی نہ کسی کی طرح منزل تک پہنچ جائیگا لیکن جو یہ نہیں جانتا کہ نہیں جانتا بلکہ اس کے برعکس یہ سمجھتا ہے کہ وہ جانتا ہے تو ایسا آدمی ہمیشہ جہل مرکب میں مبتلا رہے گا۔ لیکن

آن کس کہ نداند و نداند کہ نداند

در جہل مرکب ابد الدھر بماند

نتیجہ میں بدن کی مملکت میں عقل اور غضب و شہوت کے درمیان مستقل جنگ رہتی ہے۔ شہوت و غضب ہمیشہ اس کشمکش میں رہتے ہیں کہ عقل اور روح کو اپنا تابع فرمان بنا لیں اور اسے حیوانیت کے درجہ پر پہنچادیں (شہوت و غضب کو خواہش کا نام دیا جاتا ہے) یہ دونوں عقل کو فنا کر دینا چاہتے ہیں لیکن عقل ان کے بارے میں کبھی یہ نہیں سوچتی کہ ان کو نابود کرے وہ تو ان کو اعتدال پر لانا چاہتی ہے۔ عقل روح کو اپنا پیرو بنانا چاہتی ہے تاکہ وہ اطاعت خدا کے ذریعہ قرب الہی تک پہنچ جائے۔ اگر روح عقل کی پیروی کرتی ہے تو بلند مراتب پر فائز ہو کر قرب خدا تک پہنچ جاتی ہے اور اگر شہوت و غضب کا اتباع کرتی ہے تو حیوانیت کے زمرہ میں چلی جاتی ہے۔

آدمی زادہ طرفہ معجونى است

از فرشتہ سرشتہ و از حیوان

گر رود سوئے این شود بہ از این

وررود سوئے آن شود از آن (۱)

حضرت امیر المومنین فرماتے ہیں:

”الْحِلْمُ غِطَاءٌ سَاتِرٌ وَالْعَقْلُ حُسَامٌ قَاطِعٌ، فَاسْتُرْ خَلَلَ خُلُقِكَ بِحِلْمِكَ

وَقَاتِلْ هَوَاكَ بِعَقْلِكَ“ (۲)

عقل تیز دھار تلوار ہے اور حلم و بردباری چھپانے والا پردہ ہے پس حلم و بردباری کے ذریعہ اپنی اخلاقی کمزوریوں کو چھپاؤ اور عقل کے ذریعہ خواہش نفس سے جنگ کرو۔

اس سے جہاد بالنفس کی اہمیت واضح ہوتی ہے اور انسان کا اپنے نفس سے جہاد کرنے کا فلسفہ بھی

(۱) كشف الغطاء عن وجوه مراسم الاهتداء (مولی حسن قزوینی)

(۲) نہج بلاغہ کلمہ حکمت: ۲۲۴

آشکار ہو جاتا ہے۔ نفس کو شہوت و غضب کی پیروی کرنے کی اجازت نہیں دینا چاہئے بلکہ اسے عقل کے حکم کے مطابق چلنے پر مجبور کرنا چاہئے۔

البتہ نفس سے جہاد کرنا بہت مشکل کام ہے، خواہش نفس سے جنگ کرنے کے لئے بڑی طاقت درکار ہے۔

رستمی باید کہ تا خصمی کند بادیوے نفس

گر بر او غالب شوی افا سیاب افگندہ ای (۱)

نفس کے دیو سے لڑنے کے لئے رستم چاہئے، اگر تم نے نفس کو زیر کر لیا تو گویا افراسیاب کو پچھاڑ دیا۔ چونکہ عقل اور غضب و شہوت کے درمیان ہمیشہ جنگ ہوتی رہتی ہے اگر عقل غالب ہوتی ہے تو وہ

انسان کو شریعت کی پیروی اور علم کے مطابق عمل کرنے پر ابھارتی ہے اور اسے تقرب خدا کی منزل پر لے جاتی ہے اور اگر شہوت و غضب غالب ہو جاتے ہیں تو اسے حیوانیت میں گھسیٹ لے جاتے ہیں اور شیطانوں سے متصل کر دیتے ہیں۔

جب امام صادق سے عقل کے بارے میں دریافت کیا گیا تو آپ نے فرمایا:

”العقل ما عبّد به الرحمن و اکتسب به الجنان“ (۲)

عقل وہ ہے جس کے ذریعہ رحمان کی عبادت کی جاتی ہے اور جنت حاصل کی جاتی ہے۔

اصحاب نے پھر دریافت کیا:

معاویہ میں جو چیز تھی کیا وہ عقل نہیں تھی؟

(۱) کلیات سعدی مواعظ ص ۱۰۲۰

(۲) کافی ج ۱ ص ۱۱، بحار انوار ج ۱ ص ۱۱۶ نیز ج ۳ ص ۱۷۰... (اصل: ۳۱)

آپ نے فرمایا:

نہیں! معاویہ میں عقل نہیں تھی بلکہ اس میں مکر و شیطنت تھی جو عقل سے مشابہہ ہوتی ہے عقل نہیں ہوتی۔ بعض لوگوں نے یہ کہا ہے کہ انسان کے اندر چار طاقتیں ہیں اور یہ ایک حد تک تمام قوا پر فوقیت رکھتی ہیں:

۱۔ عقل، ۲۔ شہوت، ۳۔ غضب، ۴۔ واہم

قوت واہمہ کا کام جزئیات کا ادراک کرنا ہے اور قوت عاقلہ کا کام کلیات کا ادراک کرنا ہے اگر قوت عاقلہ معتدل ہوگی اور افراط و تفریط سے بچی رہی تو حکمت پیدا ہوگی۔ حکمت یعنی طاقت بشری کے مطابق اشیاء کے حقائق کو جاننا۔ اگر شہوت میں اعتدال آ گیا تو عفت پیدا ہوگی اور جب غضب میں اعتدال پیدا ہوگا تو شجاعت پیدا ہوگی۔

علماء اخلاق کی ایک جماعت نے بھی یہی کہا ہے کہ ان تین طاقتوں: شجاعت، (اعتدال غضب) عفت (اعتدال شہوت) اور حکمت (قوت عاقلہ کا اعتدال) ہی اصل ہے؛ تمام کمالات و فضائل کی بنیاد یہی ہیں اگر کسی میں یہ تینوں طاقتیں ہیں تو وہ عادل ہے۔ جو لوگ یہ کہتے ہیں کہ قوت واہمہ معتدل ہو جائے تو ان کی مراد یہ ہے کہ قوت واہمہ کے اعتدال کے نتیجے میں عدالت وجود میں آتی ہے۔

بنا برائیں انبیاء کی بعثت کا مقصد عقل کو حرکت میں لانا اور اسے بیدار کرنا ہے، حضرت امیر المؤمنینؑ فرماتے ہیں:

”فَبَعَثَ اللَّهُ فِيهِمْ رَسُولَهُ وَوَاتَرَ إِلَيْهِمْ أَنْبِيَائَهُ لِيَسْتَأْذِنُوا لَهُمْ مِيثَاقَ فِطْرَتِهِ وَ يُذَكِّرُوهُمْ مَنْسِيَّ نِعْمَتِهِ وَ اِحْتَجُّوا عَلَيْهِمْ بِالتَّبْلِيغِ وَ يُشِيرُوا لَهُمْ دَفَائِنَ

العقول.“ (۱)

خدا نے ان کے درمیان اپنے رسولوں کو بھیجا اور پے در پے اپنے انبیاء بھیجے تاکہ وہ ان سے اس عہد کو پورا کرائیں جو خدا نے ان کی فطرت سے کیا تھا اور انہیں خدا کی وہ نعمت یاد دلائیں جسے وہ فراموش کر چکے ہیں اور انسان کے اندر چھپے ہوئے عقل کے خزانہ کو باہر لائیں، اس استعداد کو ظاہر کریں تاکہ لوگ اس استعداد کے ذریعہ انبیاء کے احکام کی اطاعت کریں۔

عقل کا ایک کام یہ ہے کہ وہ انسان کو علم و دانش کی طرف دعوت دیتی ہے۔ عقل انسان کو علم حاصل کرنے پر ابھارتی ہے تاکہ وہ توحید و نبوت اور دوسرے تمام عقائد کو جان لے۔ انسان جن بلند ترین فضائل و کمالات کا تصور کر سکتا ہے ان میں سے علم بھی ہے۔ اگر علم نہ ہو تو انسان عقل و شریعت سے استفادہ نہیں کر سکتا۔ اسی لئے علم کی بے پناہ اہمیت ہے۔ لہذا ضروری ہے کہ تحصیل علم میں بھرپور طریقہ سے کوشش کی جائے۔







## پہلی تقریر

علم کی فضیلت

علم الہی کا حاصل کرنا واجب ہے

علم الہی کی عظمت

علم کو مکارم اخلاق کے ساتھ ہونا چاہئے

علم کو فکر و نظر کے ساتھ ہونا چاہئے

علم الہی مکارم اخلاق اور بلند افکار کے ساتھ ہے



قال عليُّ اميرُ المؤمنين:

”العِلْمُ وراثَةٌ كريمةٌ و الآدابُ حُلٌّ مُجدِّدَةٌ و الفِكرُ مرآةٌ صافيةٌ“ (۱)

حضرت امیر المؤمنین فرماتے ہیں: علم شریف و عظیم ترین میراث ہے اور علمی و عملی آداب نو بنو خلعت ہیں اور فکر صاف شفاف آئینہ ہے۔

علم کی فضیلت و شرافت بدیہی اور ناقابل انکار حقیقت ہے، انسان ذرا عقل سے کام لے تو معلوم ہو جائے کہ علم سراپا شرافت ہے۔  
خداوند عالم فرماتا ہے:

﴿قُلْ هَلْ يَسْتَوِي الَّذِينَ يَعْلَمُونَ و الَّذِينَ لَا يَعْلَمُونَ إِنَّمَا يَتَذَكَّرُ أُولُو

الْأَلْبَابِ﴾ (۲)

اے رسول! ان لوگوں سے کہہ دیجئے: کیا جاننے والے اور نہ جاننے والے برابر ہیں؟! بیشک اس بات کو، کہ عالم و جاہل برابر نہیں ہیں، صاحبان عقل ہی سمجھتے ہیں۔

یعنی صرف صاحبان عقل ہی یہ سمجھتے ہیں کہ علم، جہل سے بہتر ہے، یہ دونوں برابر نہیں ہیں۔

(۱) نہج البلاغہ، حکمت ۵

(۲) زمر: ۹

دین اسلام، علم و دانش کا دین ہے، ہمیشہ اپنے پیروؤں کو علم حاصل کرنے اور اس پر عمل کرنے کی دعوت دیتا ہے۔

رسول کی اس حدیث کو آپ لوگوں نے بارہا سنا ہوگا:

”طَلَبُ الْعِلْمِ فَرِيضَةٌ عَلَى كُلِّ مُسْلِمٍ وَ مُسْلِمَةٍ“ (۱)

بعض روایتوں میں ”مسلمہ“ کا لفظ بھی استعمال ہوا ہے جبکہ بعض روایتوں میں صرف لفظ مسلم آیا ہے البتہ یہ لفظ مرد و عورت دونوں کو شامل ہے۔

ایک روایت میں ارشاد ہے:

”اطلبوا العلم ولو بالصين فان طلب العلم فريضة على كل مسلم“ (۲)

علم حاصل کرو خواہ اس کے لئے تمہیں چین جانا پڑے کیونکہ علم حاصل کرنا ہر مسلمان پر واجب ہے۔

یعنی علم کی اتنی زیادہ اہمیت ہے کہ اگر علم حاصل کرنے کے لئے دور دراز کا سفر کرنا پڑے تو بھی اس کے حصول میں کوتاہی نہیں کرنا چاہئے۔

دوسری روایت میں ارشاد ہے:

”أُطْلِبِ الْعِلْمُ مِنَ الْمَهْدِ إِلَى اللَّحْدِ“ (۳)

گہوارہ سے گور تک علم حاصل کرو۔

چنین گفت پیغمبر راست گوی

ز گہوارہ تا گور دانش بجوی

(۱) متدرک الوسائل ج ۱ ص ۲۴۸، بحار الانوار ج ۲ ص ۳۱، مصباح الشریعہ مترجم ص ۲۵۷، قال الصادق: العلم أصل كل حال سنی و منتھی كل منزلة رفیعة، لذلك قال النبي: طلب العلم فريضة على كل مسلم و مسلمة، ای علم التقوی و اليقین۔

(۳) تفسیر قمی ج ۲ ص ۲۰۱

(۲) بحار الانوار ج ۱ ص ۱۸۰

دوسری روایت میں ارشاد ہے:

”سَمِعْتُ ابا عبد الله عليه السلام يقول تفقهوا في الدين فإنه من لم يتفقه منكم في الدين فهو اعرابي. ان الله عز و جل يقول في كتابه: ليتفقهوا في الدين و لينذروا قومهم اذا رجعوا اليهم لعلهم يحذرون.“ (۱)

راوی کہتا ہے: میں نے ابو عبد اللہ سے سنا کہ فرماتے ہیں: علم دین حاصل کرو کیونکہ جو شخص دین کی گہرائی کو نہ سمجھے وہ گنوار اور جاہل ہے بیشک خداوند عالم اپنی کتاب میں فرماتا ہے: ان لوگوں کو چاہئے کہ علم دین حاصل کریں اور جب اپنی قوم کی طرف لوٹ کر جائیں تو انہیں ڈرائیں ہو سکتا ہے وہ ڈریں۔

اس سے متعلق قرآن کی بہت سی آیتیں ہیں ان میں سے چند آیتیں درج ذیل ہیں:

﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ لَا إِلَهَ إِلَّا

هُوَ الْعَزِيزُ الْحَكِيمُ﴾ (۲)

خدا خود اپنی وحدانیت کی گواہی دیتا ہے اور اس کے فرشتے اور صاحبان علم یہ گواہی دیتے ہیں کہ اس کے علاوہ کوئی معبود نہیں ہے۔

خدا نے یہاں صاحبان علم کی گواہی کو اپنی گواہی کے برابر قرار دیا ہے، لیکن واضح رہے کہ اہل علم کا بالا

ترین مصداق ائمہ اطہار ہیں اور ان میں اولین جناب امیر المومنین ہیں آپ کے بارے میں خدا فرماتا ہے:

﴿قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾ (۳)

اے رسول ان لوگوں سے کہہ دیجئے کہ میری نبوت کی گواہی دینے کے لئے خدا اور وہ شخص

کافی ہے جس کے پاس علم کتاب ہے۔

(۱) توبہ: ۱۲۲ و کافی ج ۱ ص ۳۱، بحار الانوار ج ۱ ص ۲۱۵

(۲) آل عمران: ۱۸

(۳) رعد: ۲۳

دوسری آیت میں فرماتا ہے:

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ (۱)

خداوند عالم تم میں سے مومنوں اور ان لوگوں کے درجات بلند کرتا ہے جن کو علم دیا گیا ہے۔

آیت میں ارشاد ہے:

﴿اللَّهُ الَّذِي خَلَقَ سَبْعَ سَمَاوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ

لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ

عِلْمًا﴾ (۲)..... (اصل: ۴۲)

خدا وہ ہے جس نے سات آسمانوں اور انہیں کے مثل زمینوں کو پیدا کیا ان میں خدا کا امر نازل

ہوتا ہے یہ اس لئے ہے تاکہ تم جان لو کہ خدا ہر چیز پر قادر ہے اور خدا کا علم ہر چیز کا احاطہ کئے

ہوئے ہے۔ کائنات کی تخلیق اس لئے ہوئی ہے تاکہ تم خدا کی معرفت حاصل کرو اور یہ جان لو کہ

خدا قدرت والا اور جاننے والا ہے کیونکہ معرفت خدا کا علم تمام علوم پر فوقیت رکھتا ہے اور تمام علوم

کی بنیاد یہی ہے۔

”الْعِلْمُ نُورٌ يَقْدِفُهُ اللَّهُ فِي قَلْبِ مَنْ يَشَاءُ“ . (۳)

علم ایک نور ہے خدا جس کے قلب میں چاہتا ہے ڈال دیتا ہے۔

علم بالیست مرغ جانت را

بر سپہراو بررد روانت را

دل بی علم چشم بی نور است

(۱) مجادلہ: ۱۱

(۲) طلاق: ۱۴

(۳) مصباح الشریعہ: ۱۶

مرد نادان ز آدمی دور است

علم نور است و جہل تاریکی

علم راہت برد بہ باریکی

جوہر علم ہم چو زر باشد

کہ چو شد کھنہ تازہ تر باشد (۱)

علم تمہاری روح کے لئے بال و پر ہے وہ تمہاری روح کو آسمان پر پہنچا سکتا ہے۔ جس دل میں نور نہیں ہوتا وہ اندھے کی مانند ہے، نادان و جاہل آدمی نہیں ہے، علم نور ہے اور جہالت تاریکی ہے علم تمہیں باریک ترین راستہ سے گزار سکتا ہے، علم بھی سونے کی طرح ہے پرانا ہونے پر بھی نیا رہتا ہے۔

می روی بادل تو ہمراہ است

می نشینی ز جانت آگاہ است

کس نہانش بہ خاک نتواند

تند بادش ہلاک نتواند (۲)

جہاں تم جاتے ہو علم تمہارے دل کے ساتھ رہتا ہے اور تم بیٹھتے ہو وہ تمہاری روح و جان سے آگاہ رہتا ہے، کوئی اسے خاک میں نہیں چھپا سکتا اور تیز و تند ہوا سے ہلاک نہیں کر سکتی۔

حضرت امیر المومنینؑ فرماتے ہیں:

”العلم وراثۃ کریمۃ“

علم بہترین ثروت ہے۔

کفی بالعلم فی الظلمات نوراً

(۱) سابق حوالہ

(۳) جام جم او حیدی مراغہ ای/علم کی صفت میں اس کا مطلع یہ ہے: خنک آن پردلان دین پرور۔

يَبِينُ فِي الْحَيَاةِ الْأُمُورَ

فَكَمْ وَجَدَ الذَّلِيلُ بِهِ اعْتِزَاظًا

و كَمْ لَبَسَ الْحَزِينُ بِهِ سُرُورًا

علم کے لئے یہی بہت ہے کہ وہ تاریکیوں کا چراغ ہے ہماری زندگی کی بہت سی گھتئیوں کو سلجھاتا ہے، کتنے ہی بے عزت لوگوں نے اس کے سبب عزت پائی ہے اور کتنے ہی غم زدہ علم کے باعث خوشی سے ہمکنار ہوئے ہیں۔

چونکہ علم ایک بہت بڑا سرمایہ ہے، اس لئے اس کی بہت زیادہ فضیلت ہے۔

”و الْآدَابُ حُلٌّ مُجَدِّدَةٌ“

پسندیدہ اخلاق اور صفات حمیدہ پاکیزہ اور صاف ستھرے لباس کی مانند ہیں۔ ہمیشہ انسان کے

لئے باعث زینت ہیں۔

علم کی اہمیت اس وقت ہوتی ہے جب اس کے ساتھ پسندیدہ صفات اور تقویٰ و پرہیزگاری ہوتی ہے لہذا انسان کو چاہئے کہ وہ پسندیدہ صفات، راست گوئی، مہربانی، بردباری، تواضع و انکساری، صبر و شکیبائی سے خود کو متصف کرے۔

برتری مردمان بہ دانش و تقویٰ است

رو تونز نزیل ان اکرمکم خوان

آب حیات است علم در طلبش کوش

حضر صفت زندہ کن بدان تو دل و جان

علم و تقویٰ کی بنا پر مردوں کو فضیلت ملتی ہے، جاؤ قرآن کی آیت ”ان اکرمکم“ پڑھو۔ علم آب حیات ہے اس کو تلاش کرو اور حضر کی مانند اپنے دل و جان اس سے زندہ کرو۔

”و الْفِكْرُ مِرَاةٌ صَافِيَةٌ“



فکر صاف و شفاف آئینہ کی مانند ہے۔

اس سلسلہ میں ایک دوسری روایت بھی ہے۔

”عن ابی عبد اللہ: تَفَكَّرُ سَاعَةً خَيْرٌ مِنْ عِبَادَةِ سَنَةٍ (إِنَّمَا يَتَذَكَّرُ أَوْلُوا الْأَلْبَابِ)“ (۱)

ایک ساعت غور و فکر کرنا ایک سال کی عبادت سے بہتر ہے، بیشک ان باتوں کو صاحبان عقل

ہی سمجھتے ہیں۔

جس فکر کی اتنی زیادہ اہمیت ہے وہ کونسی فکر ہے؟

اس اہمیت کی حامل فکر وہ ہے کہ جو خدا کی قدرت کے بارے میں کی جاتی ہے، اس کی عجیب ترین

صنعت کے متعلق سوچا جاتا ہے اور اس کی آیتوں میں غور کیا جاتا ہے، انسان کو خود اپنے وجود کے متعلق سوچنا

چاہئے اور خدا کی اس قدرت نمائی کو کہ جس کو اپنے وجود اور کتاب کائنات میں مشاہدہ کرتا ہے، اس کے

بارے میں غور کرنا بھی انسان کے لئے بلند ترین فکر ہے۔

دوسری فکر کہ جس کی بہت زیادہ اہمیت ہے دنیا کی بے وفائی کے متعلق سوچنا ہے انسان کو یہ سوچنا

چاہئے کہ دنیا جلد ختم ہو جانے والی ہے لہذا اسے اہمیت نہیں دینا چاہئے بلکہ حوادث اور گذشتہ لوگوں کی

تاریخ سے عبرت حاصل کرنا چاہئے ان چیزوں کے بارے میں سوچنے والا دنیا سے دل نہیں لگائے گا اور

اس سے محبت نہیں کرے گا۔


تحصیل علم بھی خدا ہی کے لئے ہونا چاہئے، دنیا کے لئے نہیں، اگر دنیا کے لئے ہوگا تو اس کا کوئی فائدہ

نہیں ہوگا۔ علمی مطالب، توحید، اصول دین، فقہ، احکام، اخلاق، تفسیر، مختصر یہ کہ اسلامی علوم کے بارے میں

غور کرنا بھی فکر کی اعلیٰ قسموں میں سے ہے۔



(۱) رعد: ۱۹، بحار الانوار ج ۱ ص ۳۲۷، مستدرک الوسائل ج ۱۱ ص ۱۸۳، تفسیر عیاشی ج ۲ ص ۲۰۸، بعض کتابوں میں ستین سنہ نقل ہوا



## دوسری تقریر

<p>تخصیل علم کی فضیلت معرفت خدا کے نتائج پہلے علم حاصل کرے پھر دوسروں کی ہدایت کرے طالبانِ علم کے فرائض علم خدا کے لئے علم، عمل کے ساتھ ہے علم تقویٰ و پرہیزگاری کے ساتھ ہے علم حسنِ اخلاق کے ساتھ ہے علم استاد کی تعظیم کے ساتھ ہے</p>	<p>تخصیل علم کی فضیلت، اس کا ثواب اور طالب علم کے فرائض</p>
---	---

انسان کے لئے جن بلند ترین صفاتِ کمال کا تصور کیا جا  
سکتا ہے ان میں سے علم بھی ہے۔



قرآن مجید کی بہت سی آیتیں ہیں جو علم کی فضیلت کو بیان کر رہی ہیں۔ ان میں سے بعض درج ذیل ہیں۔

﴿بِسْمِ اللّٰهِ الرَّحْمٰنِ الرَّحِیْمِ، اِقْرَأْ بِاسْمِ رَبِّكَ الَّذِیْ خَلَقَ، خَلَقَ الْاِنْسَانَ مِنْ عَلَقٍ،  
اِقْرَأْ وَرَبُّكَ الْاَكْرَمُ، الَّذِیْ عَلَّمَ بِالْقَلَمِ، عَلَّمَ الْاِنْسَانَ مَا لَمْ یَعْلَمْ﴾ (۱)

ان ابتدائی آیتوں میں انسان کے وجود کو بیان کیا گیا ہے جو کہ علقہ سے بنا ہے اس کے بعد انسان کے بلند ترین مرتبہ، علم، کو بیان کیا گیا ہے۔

بہت سی حدیثوں میں بھی علم کی فضیلت بیان ہوئی ہے۔

رسولؐ سے منقول ہے کہ آپؐ نے فرمایا:

”تَعَلَّمُوا الْعِلْمَ فَإِنَّ تَعَلُّمَهُ حَسَنَةٌ وَمُدَارَسَتُهُ تَسْبِيحٌ ، وَابْتِحَتْ عَنْهُ جِهَادٌ،  
وَتَعْلِيمُهُ مَنْ لَا يَعْلَمُهُ صَدَقَةٌ، وَبَدَلُهُ لِأَهْلِهِ قُرْبَةٌ، لِأَنَّهُ مَعَالِمُ الْحَلَالِ وَالْحَرَامِ،  
وَسَالِكٌ بِطَالِبِهِ سُبُلَ الْجَنَّةِ، وَمُونِسٌ فِي الْوَحْدَةِ، وَصَاحِبٌ فِي الْغُرْبَةِ،  
وَدَلِيلٌ عَلَى السَّرَائِءِ، وَسِلَاحٌ عَلَى الْأَعْدَاءِ، وَزَيْنُ الْأَخْلَاءِ، يَرْفَعُ اللَّهُ بِهِ

أَقْوَامًا يَجْعَلُهُمْ فِي الْخَيْرِ أُمَّةً يُقْتَدَىٰ بِهِمْ، تُرْمَقُ أَعْمَالُهُمْ وَتُقْتَبَسُ آثَارُهُمْ  
وَتَرْغَبُ الْمَلَائِكَةُ فِي خُلَّتِهِمْ لِأَنَّ الْعِلْمَ حَيَاةُ الْقُلُوبِ وَنُورُ الْأَبْصَارِ مِنْ  
الْعَمَىٰ وَقُوَّةُ الْأَبْدَانِ مِنَ الضَّعْفِ وَيُنزِلُ اللَّهُ حَامِلَهُ مَنَازِلَ الْأَحْبَاءِ وَيَمْنَحُهُ  
مُجَالِسَةَ الْأَبْرَارِ فِي الدُّنْيَا وَالْآخِرَةِ، بِالْعِلْمِ يُطَاعُ اللَّهُ وَيُعْبَدُ، وَبِالْعِلْمِ يُعْرَفُ  
اللَّهُ وَيُوحَّدُ، وَبِهِ تُوصَلُ الْأَرْحَامُ، وَبِهِ يُعْرَفُ الْحَلَالُ وَالْحَرَامُ، وَالْعِلْمُ إِمَامُ  
الْعَقْلِ، وَالْعَقْلُ يُلْهِمُهُ السُّعْدَاءُ وَيُحْرِمُهُ الْأَشْقِيَاءُ. (۱)

تَعَلَّمُوا الْعِلْمَ، فَإِنَّ تَعَلُّمَهُ حَسَنَةٌ.

علم حاصل کرو، بیشک علم حاصل کرنا حسنہ و نیکی ہے اور اس کی طلب میں رہنا عبادت ہے۔

عبادت بھی انسان کی پیدائش کی غرض غایت ہے جیسا کہ ارشاد ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۲)

اور ہم نے جن و انس کو نہیں پیدا کیا مگر یہ کہ وہ ہماری عبادت کریں۔

پس انسان کی غرض تخلیق عبادت کرنا ہے، اور علم صرف عبادت ہی نہیں بلکہ بلند ترین عبادت ہے۔ کیونکہ

یہ تمام عبادتوں کا مقدمہ ہے، اگر علم نہ ہو تو انسان یہ نہیں سمجھ پائے گا کہ کس طرح عبادت کرے۔

”وَمُدَارِ سَتُّهُ تَسْبِيحٌ“

علم کا مباحثہ و مذاکرہ کرنا تسبیح ہے۔

اگر انسان خدا کا ذکر کرے۔ مثلاً

”سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ كَبْرًا لَا حَوْلَ وَلَا قُوَّةَ إِلَّا بِاللَّهِ

الْعَلِيِّ الْعَظِيمِ“ کہے تو جتنا اس کے ذکر کا ثواب ہے اتنا ہی علم کے مباحثہ و مذاکرہ کا ثواب ہے ایک حدیث

(۱) تحف العقول ص ۲۸، بحار الانوار ص ۱۶۶، امالی صدوق ص ۶۱۵

(۲) ذاریات: ۵۶

میں رسولؐ نے فرمایا ہے:

جب مومن بندہ تسبیح کرتا ہے، خدا کو پاکی کے ساتھ متصف کرتا ہے اور سبحان اللہ و الحمد للہ  
وَلَا إِلَهَ إِلَّا اللَّهُ وَاللَّهُ أَكْبَرُ کہتا ہے تو خدا اپنے فرشتوں کو حکم دیتا ہے کہ اس کے لئے جنت میں ایک پودہ  
لگاؤ تا کہ بہشت کے یہ درخت پھل دینے لگیں اور اس کے لئے جنت کا میوہ تیار ہو جائے۔ (۱)

مختصر یہ کہ جتنا تسبیح کا ثواب ہے اتنا ہی ثواب علم کے مذاکرہ کا بھی ہے۔

”وَالْبَحْثُ عَنْهُ جِهَادٌ وَتَعْلِيمُهُ مَنْ لَا يَعْلَمُهُ صَدَقَةٌ وَبَدْلُهُ لِأَهْلِهِ قُرْبَةٌ“.

علمی مباحثہ کا ثواب راہِ خدا میں جہاد کے برابر ہے، اور اہل کو علم سکھانا خدا کے تقرب کا باعث ہے  
اور جو نہیں جانتا اسے تعلیم دینا، صدقہ کا ثواب رکھتا ہے۔

علم کا اتنا زیادہ ثواب کیوں ہے؟

فرماتے ہیں:

”لَأَنَّهُ مَعَالِمُ الْحَلَالِ وَالْحَرَامِ“.

اسلئے کہ علم کے ذریعہ انسان حلال و حرام (اچھے برے اور خوب و بد) کو جان لیتا ہے۔ (اور یہ سمجھ  
لیتا ہے کہ کیا کرنا چاہئے اور کیا نہیں)

”وَسَالِكٌ بِطَالِبِهِ سُبُلَ الْجَنَّةِ“۔

علم اپنے طالب و شائق کو جنت میں لے جاتا ہے۔

(۱) وسائل الشیعة ج ۷ ص ۱۸۵، عن ابی جعفرؑ فی حدیث ان رسول اللہ قال لرجل: اذا اصبحت و امسیت فقل سبحان اللہ و الحمد للہ و لا الہ الا اللہ و اللہ اکبر، فان لك ان قلتہ بكل تسبیحة عشر شجرات فی الجنة من انواع الفاکہة من الباقیات الصالحات۔ وسائل الشیعة ج ۷ ص ۱۸۶ عن ابی جعفرؑ قال: قال رسول اللہ: من قال سبحان اللہ غرس اللہ له بہا شجرة فی الجنة و من قال الحمد للہ غرس اللہ له بہا شجرة فی الجنة و من قال لا الہ الا اللہ غرس اللہ له بہا شجرة فی الجنة و من قال اللہ اکبر غرس اللہ له بہا شجرة فی الجنة۔ فقال رجل من قریش: یا رسول اللہ ان شجرنا فی الجنة لکثیر؟ فقال: نعم و لکن ایاکم ان ترسلوا علیہا نیراناً فتحرقوها و ذلك ان اللہ عز و جل یقول: ﴿يَا أَيُّهَا الَّذِينَ آمَنُوا اطِيعُوا اللَّهَ وَ اطِيعُوا الرَّسُولَ وَ لَا تَبْطُلُوا أَعْمَالَكُمْ﴾۔

رسول فرماتے ہیں:

”مَنْ سَلَكَ طَرِيقًا يَطْلُبُ فِيهِ عِلْمًا سَلَكَ اللَّهُ بِهِ طَرِيقًا إِلَى الْجَنَّةِ“ (۱)  
جو شخص تحصیل علم کے لئے راستہ طے کرتا ہے خداوند عالم اس کے راستہ کو جنت تک پہنچا دیتا ہے۔  
(یعنی تحصیل علم کا سلسلہ جنت پر منتہی ہوتا ہے)۔

”وَمَوْنِسٌ فِي الْوَحْدَةِ“

علم تنہائی میں انسان کا مونس ہوتا ہے۔

”وَصَاحِبٌ فِي الْغُرْبَةِ“

علم غربت و وحشت میں انسان کا ساتھی و رفیق ہوتا ہے۔

”وَدَلِيلٌ عَلَى السَّرَاءِ“

اور علم سختی و خوشحالی میں انسان کی راہنمائی کرتا ہے۔

علم انسان کو سختیوں پر صبر کرنے کا حوصلہ دیتا ہے اور اجر و پاداش کی امید دلاتا ہے، نعمت کی فراوانی اور عیش کے زمانہ میں بھی اس کی راہنمائی کرتا ہے، علم انسان کو خدا کا شکر ادا کرنے کی رغبت دلاتا ہے اور ہر نعمت کو اس کے موقع محل پر صرف کرنے کا سلیقہ سکھاتا ہے۔

جب انسان کو خدا کی معرفت ہو جاتی ہے تو اس کے اندر علم حاصل کرنے کی حرص پیدا ہوتی ہے اور چونکہ خدا کے احکام و دستورات علم پر موقوف ہیں لہذا جب تک علم حاصل نہیں کرے گا اس وقت تک وہ خدا کے احکام سے واقف نہیں ہوگا۔

(۱) کافی ج ۱ ص ۳۴، امالی صدوق ۶۰، المجل الرابع عشر، ثواب الاعمال ص ۱۳۱، عن ابی عبد اللہ قال: قال رسول اللہ: من سلك طريقاً يطلب فيه علماً سلك الله به طريقاً الى الجنة وإن الملائكة لتضع أجنحتها لطالب العلم رضا به وإنه يستغفر لطالب العلم من في السماء ومن في الأرض حتى الحوت في البحر وفضل العالم على العابد كفضل القمر على سائر النجوم ليلة البدر وإن العلماء ورثة الأنبياء. إن الأنبياء لم يورثوا دينار ولا درهماً ولكن ورثوا العلم فمن أخذه منه أخذ بحظ وافر۔



درج ذیل روایت میں ارشاد ہے:

”بِالْعِلْمِ يُطَاعُ اللَّهُ وَ يُعْبَدُ وَ بِالْعِلْمِ يُعْرَفُ اللَّهُ وَ يُوْحَدُ“.

صرف علم کے ذریعہ خدا کی معرفت ہوتی ہے اور علم ہی کے ذریعہ اس کی عبادت کی جاتی ہے۔  
پس علم حاصل کرنے کی کوشش کرنی چاہئے اور جہاں تک ہو سکے تحصیلِ علم میں خلوص سے کام لینا  
چاہئے فقط خدا کے واسطہ علم حاصل کرے منصب و مال کے لئے نہیں، علم کو علم ہی کے لئے حاصل کرے دنیا  
کمانے کے لئے نہیں۔

”أَقْبِلْ عَلَى النَّفْسِ وَ اسْتَكْمِلْ فِضَائِلَهَا

فَأَنْتَ بِالنَّفْسِ لَا بِالْجَسْمِ إِنْسَانٌ“ (۱)

اپنی روح کی طرف پوری طرح متوجہ رہو اور یہ کوشش کرو کہ تمہاری روح فضائل و کمالات سے  
آراستہ ہو جائے کیونکہ تمہاری انسانیت روح کی وجہ سے ہے نہ کہ جسم و بدن کی وجہ سے۔  
انسان کو چاہئے کہ علم کے حصول اور اس پر عمل کرنے کی کوشش کرے اور جب انسان کما حقہ علم میں  
کامل ہو جائے اور اس کے مطابق عمل کرنے لگے تو دوسروں کی ہدایت کے لئے قدم اٹھائے۔  
امام محمد باقر فرماتے ہیں:

”مَنْ عَلَّمَ بَابَ هُدًى فَلَهُ مِثْلُ أَجْرِ مَنْ عَمِلَ بِهِ وَلَا يَنْقُصُ أَوْلِيكَ مَنْ

أُجُورِهِمْ شَيْئاً ، وَمَنْ عَلَّمَ بَابَ ضَلَالٍ كَانَ عَلَيْهِ مِثْلُ أَوْزَارِ مَنْ عَمِلَ بِهِ وَلَا

يَنْقُصُ أَوْلِيكَ مِنْ أَوْزَارِهِمْ شَيْئاً“ (۲)

جو شخص لوگوں کے لئے ہدایت کا باب کھولتا ہے اس کا اجر اس ہدایت پر عمل کرنے والے کے برابر  
ہے جبکہ عمل کرنے والوں کے اجر میں کوئی کمی نہیں ہوگی اور اگر کسی شخص نے لوگوں کو گمراہی و

(۱) کشکول شیخ بہائی ص ۱۷۵

(۲) کافی ج ۱ ص ۳۵

ضلالت کے راستہ پر لگا دیا تو اس شخص کو وہی سزا ملے گی جو عمل کرنے والوں کی ہے جبکہ ان کی سزا و عقوبت میں کوئی کمی نہیں ہوگی۔

انسان کو چاہئے کہ لوگوں کو ہدایت کرے لیکن دوسروں کو ہدایت کرنے سے پہلے خود عمل کرے۔  
حضرت امیر المومنینؑ فرماتے ہیں:

”مَنْ نَصَبَ نَفْسَهُ لِلنَّاسِ إِمَامًا فَلْيَبْدَأْ بِتَعْلِيمِ نَفْسِهِ قَبْلَ تَعْلِيمِ غَيْرِهِ وَ لِيَكُنْ تَأْدِيئَهُ بِسِيرَتِهِ قَبْلَ تَأْدِيئِهِ بِلسَانِهِ وَ مُعَلِّمُ نَفْسِهِ وَ مُؤَدِّبُهَا أَحَقُّ بِالْإِجْلَالِ مِنْ مُعَلِّمِ النَّاسِ وَ مُؤَدِّبِهِمْ.“ (۱)

جو شخص لوگوں کا پیشوا بنتا ہے اسے چاہئے کہ لوگوں کو تعلیم دینے سے پہلے خود علم حاصل کرے اور زبان سے تعلیم و تادیب کرنے سے قبل اپنی سیرت کو سنوار لے، واضح رہے کہ اپنے نفس کو تعلیم و تادیب کرنے والا لوگوں کو تعلیم و تادیب دینے والے سے زیادہ احترام کا مستحق ہے۔

## طالبان علم کے فرائض

۱۔ طالب علم کا ایک فریضہ یہ ہے کہ وہ صرف خدا کی خوشنودی کے لئے علم حاصل کرے کیونکہ علم ایک عظیم عبادت ہے لہذا صرف خدا کے لئے ہونی چاہئے۔  
طالب علم کو خلوص کا پیکر ہونا چاہئے اور اسے خدا سے یہ دعا کرنی چاہئے کہ اسے علم و عمل کی توفیق مرحمت فرمائے، تحصیل علم کے لئے کوشش کرنی چاہئے۔  
قرآن مجید فرماتا ہے:

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا﴾ (۲)

جو لوگ ہماری راہ میں بھاگ دوڑ اور جانفشانی۔ جہاد۔ کرتے ہیں انہیں ہم ضرور منزل مقصود تک

پہنچائیں گے۔

۲۔ اس کے علاوہ طالب علم کو اپنے علم پر عمل کرنا چاہئے کیونکہ عمل کے بغیر علم کا کوئی فائدہ نہیں ہے۔

”الْعَالِمُ بِلَا عَمَلٍ كَالشَّجَرِ بِلَا ثَمَرٍ“

بے عمل عالم بے ثمر درخت کی مانند ہے۔

۳۔ علم کو تقویٰ پر ہیزگاری کے ساتھ ہونا چاہئے۔ اس کے لئے ضروری ہے کہ اپنے نفس کو نفسانی

ملکات، بہترین اخلاق اور پسندیدہ صفات، حلم و بردباری، تواضع و انکساری، راستی و سچائی،

توکل و رضا اور صبر سے آراستہ کرے۔

امام محمد باقرؑ فرماتے ہیں:

”مَا شَيْبَ شَيْءٌ بِشَيْءٍ أَحْسَنُ مِنْ حِلْمٍ بِعِلْمٍ“ (۱)

اس علم سے بہتر کوئی چیز نہیں ہے کہ جس کے ساتھ حلم ہوتا ہے۔

حلم و بردباری انبیاء کی صفت ہے، اس صفت کے ذریعہ خدا نے ان کی مدح کی ہے۔ طالب علم کو علم

کے ساتھ حسن خلق کا حامل بھی ہونا چاہئے۔

۴۔ رسولؐ فرماتے ہیں:

”إِنَّ أَكْمَلَ الْمُؤْمِنِينَ إِيمَانًا أَحْسَنَهُمْ خُلُقًا“ (۲)

بیشک مومنین میں سے انہیں لوگوں کا ایمان کامل ہے کہ جن کا اخلاق اچھا ہے۔

خداوند عالم نے اسی صفت کے ساتھ اپنے حبیب کی تعریف کی ہے، فرماتا ہے:

﴿وَإِنَّكَ لَعَلَىٰ خُلُقٍ عَظِيمٍ﴾ (۳)

بیشک آپؐ اخلاق کے بلندترین درجہ پر فائز ہیں۔

(۱) بحار الانوار ج ۲ ص ۵۳

(۲) وسائل الشیعة ج ۱۲ ص ۱۵۶، بحار الانوار ج ۷ ص ۱۵۱ یہ روایت امام محمد باقرؑ سے بھی نقل ہوئی ہے، ملاحظہ فرمائیں وسائل

(۲) قلم: ۴

الشیعة ج ۱۲ ص ۱۲۸

حسن خلق ائمہ کی صفت رہا ہے۔

ایک روایت میں منقول ہے:

”خِيَارُكُمْ أَحْسَنُكُمْ أَخْلَاقًا الَّذِينَ يَأْلَفُونَ وَيُؤْلَفُونَ“ (۱)

تم میں سے وہی لوگ اچھے ہیں جن کا اخلاق اچھا ہے اور لوگوں سے الفت رکھتے ہیں اور وہ بھی ان سے الفت رکھتے ہیں۔

ایک دوسری روایت میں بیان ہوا ہے:

”قَالَ رَسُولُ اللَّهِ: أَوَّلُ مَا يَوْضَعُ فِي مِيزَانِ الْعَبْدِ يَوْمَ الْقِيَامَةِ حُسْنُ خُلُقِهِ“ (۲)

روزِ قیامت میزانِ عمل میں سب سے پہلے حسنِ خلق ہی رکھا جائیگا۔

رسولؐ سے منقول ہے کہ آپؐ نے اپنے اصحاب سے فرمایا:

”أَلَا أُخْبِرُكُمْ بِأَشْبَهِكُمْ بِي أَخْلَاقًا؟ قَالُوا: بَلَى يَا رَسُولَ اللَّهِ! قَالَ أَحْسَنُكُمْ أَخْلَاقًا وَأَعْظَمَكُمْ حِلْمًا وَأَبْرَكُمْ بِقَرَابَتِهِ وَأَشَدَّكُمْ انْصَافًا مِنْ نَفْسِهِ فِي الْغَضَبِ وَالرَّضَا“ (۳)

کیا میں تمہیں یہ خبر نہ دوں کہ اخلاق کے لحاظ سے کون مجھ سے زیادہ مشابہہ ہے؟ سب نے کہا: اے اللہ کے رسولؐ! بتائے آپؐ نے فرمایا: تم میں سے وہ شخص مجھ سے مشابہہ ہے جس کا اخلاق تم میں سب سے اچھا ہے جو حلم و بردباری میں عظیم اور اپنے قرابتداروں پر زیادہ احسان کرنے والا

(۱) بحار الانوار ج ۷ ص ۱۳۹

(۲) بحار الانوار ج ۱ ص ۳۸۵

(۳) کافی ج ۲ ص ۲۴۰، وسائل الشیعة ج ۱۵ ص ۱۹۳، بحار الانوار ج ۶ ص ۳۰۶ ج ۴ ص ۱۵۴، تحف العقول ص ۲۸

اور خوشی و ناخوشی کے موقعہ پر اپنے نفس سے انصاف کرنے والا ہو۔

۵۔ طالب علم کے فرائض میں سے یہ بھی ہے کہ ہ اپنے اساتذہ کا شائستہ طریقہ سے احترام کرے۔  
رسول کا ارشاد ہے:

”إِنَّ اللَّهَ تَعَالَى وَضَعَ أَرْبَعًا فِي أَرْبَعٍ، بَرَكَةَ الْعِلْمِ فِي تَعْظِيمِ الْأُسْتَاذِ وَ بَقَاءِ الْإِيمَانِ فِي

تَعْظِيمِ اللَّهِ وَلَذَّةَ الْعَيْشِ فِي بَرِّ الْوَالِدَيْنِ وَالنَّجَاةَ مِنَ النَّارِ فِي تَرْكِ إِيْذَاءِ الْخَلْقِ“ (۱)

خدا نے چار چیزوں کو چار چیزوں میں رکھا ہے:

الف۔ علم کی برکت اس میں ہے کہ جب طالب علم اپنے استاد کو دکھے تو اس کا احترام کرے جب اس کی شان کے مطابق اس کا احترام کرے گا تو اس کے علم میں برکت و افزائش ہوگی اور اگر اس کے شایان شان اس کا احترام نہیں کرے گا تو یہ علم اس کے پاس نہیں رہے گا۔

ب۔ اگر انسان خدا کی عظمت۔ موجودات کے بارے۔ میں غور و فکر کرے تو اس کے اندر ایمان باقی رہے گا۔

لیکن اگر خدا کی عظمت کے بارے میں غور و فکر نہیں کرے گا تو وہ علم سے تہی دامن ہو جائیگا۔

ج۔ ماں باپ کے ساتھ نیک سلوک کرنے میں زندگی کی لذت رکھی گئی ہے۔

ماں باپ کے ساتھ جتنی زیادہ نیکی کی جائے گی اسی تناسب سے دنیا و آخرت میں کامیابی نصیب

ہوگی اور زندگی میں لذت محسوس ہوگی۔

د۔ لوگوں کو نہ ستانے میں جہنم سے نجات رکھی گئی ہے۔

یعنی جو شخص کسی کو بھی اذیت نہیں پہنچاتا ہے خدا سے جہنم سے محفوظ رکھتا ہے۔

پس ہمیں متقی و پرہیزگار بننے کی کوشش کرنا چاہئے، حسن اخلاق اور پسندیدہ صفات سے متصف ہونا

چاہئے، ماں، باپ اور اساتذہ کا احترام کرنا چاہئے اور جہاں تک ہو سکے لوگوں کو آزار نہ پہنچائیں۔





## تیسری تقریر

علم عبادت کا سبب ہے  
علم حاصل کرنے اور لوگوں کی ہدایت کرنے کی  
فضیلت

علم سیکھنے اور سکھانے کی فضیلت





حضرت امیر المومنین نے اپنے صحابی جناب کمیل بن زیاد نخعیؓ سے فرمایا:

”إِنَّ هَذِهِ الْقُلُوبُ أَوْعِيَةٌ فَخَيْرُهَا أَوْعَاها“۔ (۱)

بیشک۔ لوگوں کے۔ یہ دل ظرف ہیں اور ان میں سے بہترین ظرف وہی ہیں جن میں زیادہ گنجائش ہوتی ہے۔ جو زیادہ نگہداشت کرنے والا ہے۔

حضرت علیؓ کا یہ قول: ”فخیرھا او عاھا“ سے یہ بات سمجھ میں آتی ہے کہ ابتداء میں استعدادوں میں فرق ہوتا ہے اور لوگوں کے دلوں کی وسعت و نگہداشت آغاز ہی سے مختلف ہیں اور چنانچہ یہی وجہ ہے کہ اگرچہ تمام لوگوں سے اعتقادات اور شرعی فرائض کی انجام دہی کا مطالبہ کیا گیا ہے لیکن ہر شخص سے اس کی عقل کے مطابق صحیح ایمان و عقیدہ کا مطالبہ کیا گیا ہے کیونکہ اس لحاظ سے لوگ یکساں نہیں ہیں۔

”فاحفظ عني ما اقول لك: الناس ثلاثة، فعالم رباني و متعلم علي سبيل  
نجاة و همج رعا ع أتباع كل ناعق يميلون مع كل ريح لم يستضيئوا بنور  
العلم ولم يلجؤوا الى ركن وثيق.“

لہذا جو میں تم سے بیان کروں اسے یاد کر لو۔ دنیا کے لوگوں کی تین قسمیں ہیں:

## ۱۔ عالم ربانی

انبیاء و ائمہ اطہار جو کہ علم خدا کے مظہر ہیں۔ ان کی نمایاں فرد ہیں ان کے بعد علماء ہیں، عالم کو ربانی کہنے کی دو وجہ ہو سکتی ہیں:

الف۔ ممکن ہے رب اور اللہ کی طرف منسوب ہو یعنی وہ عالم کہ جس نے خدا کی ربوبیت کو قبول کر لیا ہے۔

ب۔ ممکن ہے ربانی سے مراد لوگوں کی تربیت کرے والا ہو کیونکہ وہی لوگوں کی تربیت کرتا ہے۔  
۲۔ جو لوگ علماء کے علم سے استفادہ کرتے ہیں اور راہ نجات طے کرتے ہیں، اور علم آموزی و مطالعہ میں منہمک رہتے ہیں۔

۳۔ وہ لوگ ہیں جو مکھی مچھروں کی مانند ہیں جن کو ہوا جس طرف چاہتی ہے لے جاتی ہے یہ ہر پکارنے والے کے پیچھے چل دیتے ہیں کیونکہ ان کے دل نورِ علم سے روشن نہیں ہوتے ہیں اور انہیں نے محکم و مضبوط سہارے سے ٹیک نہیں لگائی ہے۔

”یا کَمِیلُ! الْعِلْمُ خَیْرٌ مِنَ الْمَالِ، الْعِلْمُ یَحْرُسُکَ وَ اَنْتَ تَحْرُسُ الْمَالَ“.

اے کمیل! علم مال سے بہتر ہے کیونکہ علم تمہاری حفاظت کرتا ہے جبکہ مال کی تمہیں حفاظت کرنا پڑتی ہے۔ علم تمہیں تمام دنیوی اور اخروی خطروں سے بچاتا ہے حالانکہ مال کی حفاظت تمہیں کرنا پڑتی ہے۔

ان دونوں میں اتنا فرق ہے کہ ایک چیز انسان کی حفاظت کرتی ہے اور دوسری کی خود انسان حفاظت کرتا ہے۔

”وَ الْمَالُ تَنْقُصُهُ النِّفْقَةُ، وَالْعِلْمُ یَزُکُّوْا عَلٰی الْاِنْفَاقِ وَ صَنِیْعُ الْمَالِ یَزُوْلُ

بِزَوَالِهِ“.

مال خرچ کرنے سے کم ہوتا ہے لیکن علم خرچ کرنے سے بڑھتا ہے اور جو شخص مال کی وجہ سے بڑا بنا

ہے اگر اس کا مال ختم ہو جائے تو اس کی عزت بھی ختم ہو جائیگی۔ لیکن علم کبھی ختم نہیں ہوتا وہ ہمیشہ انسان کے ساتھ رہتا ہے۔

”مَعْرِفَةُ الْعِلْمِ دَيْنٌ يُدَانُ بِهِ“.

علم کی معرفت خود دین ہے، جس کی آخرت میں جزا دی جائیگی۔

”بِهِ يَكْسِبُ الْإِنْسَانُ الطَّاعَةَ فِي حَيَاتِهِ“.

علم کے سبب انسان اپنی زندگی میں عبادت و اطاعت کرتا ہے۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۱)

میں نے جن و انس کو نہیں پیدا کیا مگر یہ کہ وہ میری عبادت کریں۔

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (۲)

انہیں اس کے علاوہ کوئی حکم نہیں دیا گیا کہ وہ مخلصانہ خدا کی عبادت کریں۔

مختصر یہ کہ عالم کی خلقت کا مقصد خدا کی عبادت و اطاعت کرنا ہے اور علم سے یہ معلوم ہوتا ہے کہ خدا کی عبادت کس طرح کریں اور علم نہ ہو تو انسان یہ نہیں سمجھ سکتا کہ کس طرح انفاق کرے، کس طرح نماز پڑھے، کیسے معاشرت کرے، خلوص کیسے پیدا کرے ان تمام چیزوں کو علم دین بیان کرتا ہے۔

”بِهِ يَكْسِبُ الْإِنْسَانُ الطَّاعَةَ فِي حَيَاتِهِ“.

کے معنی یہ ہیں کہ انسان علم دین کے ذریعہ سے اپنی زندگی میں خدا کی عبادت و طاعت کو اپنا شعار بنا لیتا ہے۔

”وَجَمِيلَ الْأُحْدُوثةِ بَعْدَ وَفَاتِهِ“.

اور اس کے مرنے کے بعد اس کا نام علم ہی کے ذریعہ زندہ رہتا ہے۔

”الْعِلْمُ حَاكِمٌ وَالْمَالُ مَحْكُومٌ عَلَيْهِ“.

علم حکم دیتا ہے کہ فلاں مال حلال ہے، فلاں حرام ہے، کس ذریعہ سے حاصل کرنا چاہئے اور کس

طریقہ سے فراہم کرنا چاہئے اور کس طرح خرچ کرنا چاہئے۔

”هَلَكَ خَزَانُ الْأَمْوَالِ وَهُمْ أَحْيَاءُ“۔ مال جمع کرنے والے جیتے جی مر جاتے ہیں۔

وَالْعُلَمَاءُ بَاقُونَ مَا بَقِيَ الدَّهْرُ، أَعْيَانُهُمْ مَفْقُودَةٌ، وَأَمْثَالُهُمْ فِي الْقُلُوبِ مَوْجُودَةٌ

ہاں علماء زندہ ہیں جب تک زمانہ باقی ہے اگرچہ ان کے بدن فنا ہو جاتے ہیں، آنکھوں سے اوجھل ہو جاتے ہیں لیکن ان کی یاد (اور تصویر) دلوں میں موجود رہتی ہے۔

مثلاً شیعوں کے بڑے علماء نے تصنیفات و تالیفات کا عظیم سرمایہ چھوڑا ہے اس کے سبب وہ زندہ ہیں یہ الگ بات ہے کہ اس وقت وہ معاشرہ میں موجود نہیں ہیں۔

حضرت علیؑ کی طرف منسوب اشعار ملاحظہ فرمائیں:

۱. النَّاسُ مِنْ جِهَةِ التَّمَثَالِ أَكْفَاءُ

أَبُوهُمْ آدَمُ وَالْأُمَّ حَوَاءُ

۲. لَا فَضْلَ إِلَّا لِأَهْلِ الْعِلْمِ إِنَّهُمْ

عَلَى الْهُدَى لِمَنْ اسْتَهْدَى أَدْلَاءُ

فَقَمَّ بِعِلْمٍ وَلَا تَبْغِي لَهُ بَدَلًا

فَالنَّاسُ مَوْتَى وَأَهْلُ الْعِلْمِ أَحْيَاءُ (۱)

(۱) دیوان امیر المومنین ابیات ۱-۷

أبوهم آدم و الأم حواء  
مستودعات وللأحساب آباء  
يفاخرون به فالطين والماء  
فإن نسبتنا جود وعلیاء  
على الهدى لمن استهدى أدلاء  
و الجاهلون لأهل العلم أعداء  
فالناس موتى وأهل العلم أحياء

الناس من جهة التمثال اكفاء  
وانما أمهات الناس أوعیة  
فإن یكن لهم من أصلهم شرف  
فإن أتیت بفخر من ذوی نسب  
لا فضل إلا لأهل العلم إنهم  
وقیمة المرء ما قد كان یحسنه  
فقم بعلم ولا تبغی له بدلاً

- ۱۔ لوگ شکل و صورت میں ایک جیسے ہیں ان کے باپ آدم اور ماں حوا ہیں۔
- ۲۔ اہل علم کے علاوہ کسی کو کوئی فضیلت حاصل نہیں ہے کیونکہ وہ ہدایت چاہنے والوں کے لئے راہنما ہیں۔
- ۳۔ پس علم کے لئے کوشش کرو اور کسی چیز کو اس کا عوض نہ سمجھو کیونکہ اہل علم ہی زندہ ہیں اور سب مردہ ہیں۔

دوسرا شاعر کہتا ہے:

الْعِلْمُ أَنْفُسُ شَيْءٍ أَنْتَ ذَاخِرُهُ

مَنْ يَدْرُسُ الْعِلْمَ لَمْ تَدْرُسْ مَفَاخِرُهُ

فَقُمْ بِعِلْمٍ وَلَا تَطْلُبْ لَهُ بَدَلًا

فَأَوَّلُ الْعِلْمِ إِقْبَالٌ وَآخِرُهُ

علم بڑی قیمتی چیز ہے تم اسے ذخیرہ کر سکتے ہو اور جو شخص درس دیتا ہے اور درس دینا جانتا ہے اس کے مفاخر پرانے نہیں ہوتے ہیں پس علم کے حصول کے لئے اٹھو اور کسی چیز کو اس کا عوض قرار نہ دو کیونکہ علم کے آغاز میں بھی اقبال اور انتہاء میں بھی اقبال ہے۔

اگر کوئی شخص کسی کو ہدایت کر دیتا ہے تو اس کے لئے ان تمام چیزوں سے بہتر ہے جن پر سورج نے

روشنی ڈالی ہے۔ (۱)

اگر کوئی شخص علم میں کامل ہو گیا اور اس نے لوگوں کو ہدایت نہ کی تو بے علم ان کی ہدایت کریں گے اور

اس سے جو غلط نتائج برآمد ہونگے وہ واضح ہیں۔

بہ ہر چہ از راد دور افتی چہ کفر آن حرف و چہ ایمان

بہ ہر چہ از دوست و امانی چہ زشت آن نقش و چہ زیبا

(۱) بحار الانوار ج ۳۲ ص ۴۲۸۔ قال امیر المؤمنین: فان رسول اللہ قال لی یوم خیبر: لان یتھدی اللہ بک رجلاً واحداً خیر لک مما طلعت

علیہ الشمس۔

سخن کز روی دین گویی چہ عبرانی چہ سریانی

مکان کز بہر حق جویی چہ جابلقا چہ جابلسا

شہادت گفتن آن باشد کہ ہم زوال در آشامی

ہمہ دریای ہستی را بدان حرف نہنگ آسا

چو علمت دست خلعت کن چو دانایان کہ زشت آید

گرفتہ چینیان احرام و مکی خفتہ در بطحا (۱)

تیسرے شعر کے یہ معنی ہیں:

لا الہ الا اللہ کے معنی یہ ہیں کہ انسان خدا کے علاوہ تمام چیزوں کو خود سے دور کر دے اور اس کا دل صرف خدا کی محبت کا مرکز قرار پائے، اس کی توجہ خدا کی طرف ہونا چاہئے بس اس کی محبت ہونی چاہئے واضح رہے رسول و آل رسول کی محبت خدا ہی کی محبت ہے اسی طرح مومنین کی آپس کی محبت بھی خدا ہی کی طرف پلٹتی ہے کیونکہ جب کوئی شخص کسی دوسرے شخص سے محبت کرتا ہے تو اس کے متعلقین سے بھی محبت کرتا ہے۔



(۱) دیوان سنایی غزنوی در مقام اہل توحید، اسکا مطلع یہ ہے: مکن در جسم و جان منزل کہ این دون است و آن والا۔

تو حیدر





## پہلی تقریر


ظہور حق تعالیٰ اور اس کے پوشیدہ ہونے کی علت

وجودِ خدا ہر شے سے زیادہ آشکار ہے۔

انسان کے بدلتے ہوئے حالات اثباتِ صانع کی دلیل ہے

خدا کی ضد نہ ہونا اس کے پوشیدہ ہونے کی علت ہے

انسان کا اپنے کھانے کے بارے میں غور کرنا بھی توحید کی ایک دلیل ہے۔



اس کائنات کا بنانے والا خدا ہے اور اس کا وجود ہر چیز سے زیادہ آشکار ہے۔ خدا نے متعال فرماتا ہے:

﴿اَفِي اللّٰهِ شَكٌّ فَاطِرِ السَّمٰوٰتِ وَالْاَرْضِ﴾ (۱)

کیا خدا کے وجود میں کوئی شک ہے؟ اس خدا کے بارے میں جو زمین و آسمان کا پیدا کرنے والا ہے۔

حضرت امام حسینؑ نے دعائے عرفہ میں، بارگاہِ خدا میں اس طرح عرض پرداز ہیں:

”اَيَكُوْنُ لَغَيْرِكَ مِنَ الظُّهُورِ مَا لَيْسَ لَكَ حَتّٰى يَكُوْنَ هُوَ الْمُظْهَرُ لَكَ مَتّٰى  
غَبَّتْ حَتّٰى تَحْتَاجَ اِلَى دَلِيْلٍ يَدُلُّ عَلَيْكَ وَمَتّٰى بَعُدَتْ حَتّٰى تَكُوْنَ الْاَثَارُ هِيَ  
الَّتِي تُوَصِّلُ اِلَيْكَ“ (۲)

معبود! کیا تیرا غیر تجھ سے زیادہ آشکار و ظاہر ہے کہ وہ تجھے پہنچوائے اور تجھے ظاہر و آشکار کرے؟  
تو غائب ہی کب تھا کہ جس سے ایسی دلیل کی ضرورت ہوتی جو تیری طرف راہنمائی کرے اور تو  
دور ہی کب تھا کہ تیرے آثار تیرے وجود کو ثابت کرتے۔

(۱) ابراہیم: ۱۰

(۲) بحار الانوار ج ۹۸ ص ۲۲۶، مفاتیح الجنان اعمال عرفہ کے ذیل میں، امام حسین کی دعائے عرفہ

اس دعا کا جو مفہوم ہے وہ ائمہ ہی سے مخصوص ہے، وہ ہر چیز میں پہلے خدا کو دیکھتے ہیں بعد میں اس کے غیر کو مشاہدہ کرتے ہیں۔

حضرت امیر المومنین فرماتے ہیں:

”مَا رَأَيْتُ شَيْئًا إِلَّا وَرَأَيْتُ اللَّهَ قَبْلَهُ وَبَعْدَهُ وَمَعَهُ“ (۱).

میں نے کسی چیز کو نہیں دیکھا مگر یہ کہ اس سے پہلے، اس کے بعد اس کے ساتھ خدا کو دیکھا ہے۔

دعائے ابو حمزہ ثمالی میں امام زین العابدین بارگاہِ خدا میں اس طرح عرض کرتے ہیں:

”بَكَ عَرَفْتُكَ وَانْتَ دَلَّلْتَنِي عَلَيْكَ وَلَوْلَا أَنْتَ لَمْ أَدْرِ مَا أَنْتَ“ (۲).

معبود! مجھے تیری معرفت تجھ ہی سے ہوئی ہے خود تو نے مجھے اپنی معرفت سے سرفراز کیا ہے اگر تو نہ ہوتا تو مجھے تیری معرفت نہ ہوتی۔

”هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ“ (۳).

وہی اول ہے وہی آخر ہے وہی ظاہر ہے وہی باطن ہے اور وہ ہر چیز کا جاننے والا ہے۔

روایت ہے کہ امام جعفر صادق کے زمانہ میں ایک دن کچھ خدا کے منکر مسجد الحرام میں بیٹھے تھے ان

میں عبداللہ بن مقفع (۴) اور ابن ابی العوجاء بھی تھا۔

(۱) کلمات مکتونہ ای فیض: ۳

(۲) مفاتیح الجنان اعمال سحر ماہ رمضان، دعائے ابو حمزہ ثمالی

(۳) حدید: ۳

(۴) البتہ یہ معلوم نہیں ہے کہ ابن مقفع بعد میں ایمان لایا کہ نہیں ابن مقفع نے ہی کتاب کلیلہ و دمنہ کا قدیم فارسی سے عربی میں ترجمہ کیا تھا یہ کتاب ”کلیلہ و دمنہ“ ہندوستان میں لکھی گئی تھی اور وہاں سے انوشہرواں کے قاصد ایران لائے تھے اور قدیم فارسی میں اس کا ترجمہ کیا گیا تھا پھر ابن مقفع نے فارسی سے عربی میں ترجمہ کیا تھا اس دور کے مشہور شاعر رودکی نے اس کا منظوم ترجمہ کیا۔ پھر غزنویں کے عہد میں اسی کتاب کا معمولی فارسی میں ترجمہ ہوا اور صفویوں کے زمانہ میں ملا حسین کاشفی سزواری نے اس کا ترجمہ نہایت ہی سادہ زبان میں انوار سہیلی کے نام سے کیا تھا۔

ابن مقفع مسجد الحرام کے ایک گوشہ میں بیٹھا تھا، مسجد کے ایک گوشہ میں امام جعفر صادق بھی تشریف فرما تھے کچھ مسلمان خانہ کعبہ کا طواف کر رہے تھے، اسی اثناء میں ابن مقفع نے ابن ابی العوجاء کو مخاطب کر کے کہا: یہ لوگ کہ جن کو تم دیکھ رہے ہو، ان میں کوئی بھی آدمی نہیں ہے ہاں مسجد کے فلاں گوشہ میں جو آدمی بیٹھا ہے وہ واقعی انسان کامل ہے اس کا اشارہ امام جعفر صادق کی طرف تھا۔

ابن ابی العوجاء نے کہا: یہ تم کیا کہہ رہے ہو؟! کیا وہ تمام لوگوں سے جدا ہیں؟! وہ بھی ہماری طرح انہیں میں سے ایک ہے۔

ابن مقفع نے کہا: ایسا نہیں ہے۔ جو بات میں نے ان کے اندر دیکھی ہے وہ کسی اور میں نہیں دیکھی ابن ابی العوجاء نے کہا: ان کے بارے میں تم نے جو بات کہی ہے اس کو پرکھنا چاہئے۔ ابن مقفع نے کہا: ایسا نہ کرنا، کہیں ایسا نہ ہو کہ تم اپنے مسلک سے ہاتھ دھو بیٹھو!

ابن ابی العوجاء نے کہا: یہ تم اس لئے کہہ رہے ہو کہ تمہیں اس بات کا ڈر ہے کہ ان کے بارے میں جو تمہارا نظریہ ہے وہ غلط ثابت ہو جائیگا۔

ابن مقفع نے کہا: اگر تم میری اس بات کی تصدیق نہیں کرتے ہو کہ وہ انسان کامل ہیں تو جاؤ ان سے گفتگو کرو۔

ابن ابی العوجاء اٹھا اور امام جعفر صادق کے پاس جا کر بیٹھ گیا۔ ابھی اس نے کوئی بات نہیں کہی تھی کہ امام صادق نے فرمایا: اگر تمہاری بات حق ہے۔ اگرچہ ایسا نہیں ہے کہ تمہاری بات حق ہو۔ تو ہم اور تم دونوں برابر ہیں لیکن اگر ہماری بات حق ہے۔ اور یقیناً ہماری بات حق ہے۔ تو اس وقت تمہارا کیا ہوگا، ابد تک عذاب میں مبتلا رہو گے۔

اس گفتگو سے امام صادق کا مقصد یہ تھا کہ اگر تمہارے عقیدہ کے مطابق کوئی خدا نہیں ہے تو پھر ہم نے اور تم نے دینا میں جو کچھ بھی کیا ہے، دونوں یکساں ہیں اور یہ افعال۔ تمہارا قول کے مطابق۔ ختم ہو جائیں گے۔

لیکن اگر خدا ہے اور قیامت آئیگی، جیسا کہ ہمارا عقیدہ ہے تو اس وقت تمہارا کیا ہوگا۔

یہاں ابن ابی العوجاء کو موقع مل گیا کہنے لگا: ہمارے اور آپ کے درمیان کوئی اختلاف نہیں ہے۔

آپ نے فرمایا: ہمارے اور تمہارے درمیان کیسے اختلاف نہیں ہے؟ ہم کہتے ہیں اس کائنات کا پیدا

کرنے والا قادر ہے اور وہ موجود ہے، جزاء و سزا دی جائے گی جبکہ تمہارا عقیدہ اس کے برخلاف ہے، تم

کہتے ہو کہ نہ کوئی خدا ہے اور نہ جزا و سزا دی جائیگی، پس ہمارے اور تمہارے درمیان اختلاف ہے۔ دونوں

کا نظریہ ایک نہیں ہے۔

ابن ابی العوجاء نے کہا: اگر تمہارا عقیدہ برحق ہے اور اس کائنات کا کوئی خالق ہے تو خود خدا ظاہر کیوں

نہیں ہوتا اور لوگوں کے سامنے کیوں نہیں آتا؟ اور لوگوں سے ہم کلام ہو کر ان سے اپنی بات کیوں نہیں کہتا

تاکہ یہ اختلاف ختم ہو جائے؟

آپ نے فرمایا: وہ خدا تم پر کیسے پوشیدہ ہے کہ جس نے تمہیں پیدا کیا ہے؟ تم عالم وجود میں نہیں تھے،

پھر تمہیں کس نے خلق کیا ہے؟ اور یہ اعضاء و جوارح اور نعمتیں کس نے تمہیں عطا کی ہیں، تم گونا گوں حالات کو

اپنے وجود میں مشاہدہ کر رہے ہو، کبھی بیمار ہو جاتے ہو، کبھی صحت مند، اس صورت میں تمہاری بیماری کے بعد

خدا تمہیں صحت دیتا ہے اور تم پر ظاہر ہوتا ہے۔ کبھی تم قوی و طاقتور ہوتے ہو اور کبھی کمزور و ناتواں، اس وقت

بھی خدا تمہیں تمہاری طاقت و ناتوانی کا احساس دلاتا ہے غضب کے بعد خوشنودی اور اس خوشنودی کے بعد

غضب سے تمہیں آگاہ کرتا ہے۔ شکم سیری کے بعد بھوک اور سیرابی کے بعد تشنگی کا احساس دلاتا ہے،

عزت کے بعد ذلت اور بہت سی چیزوں کی طرف رغبت کے بعد ان سے نفرت کی طرف متوجہ کرتا ہے

اس طرح امام صادق ان کیفیتوں کو یکے بعد دیگرے بیان کرتے رہے جو انسان کے دل پر طاری ہوتی

ہیں یہاں تک کہ ابن ابی العوجاء اٹھا اور عبداللہ بن مقفع کے پاس گیا۔

ابن مقفع نے پوچھا: کیا ہوا؟

ابن ابی العوجاء نے جواب دیا: وائے ہو تمہارے اوپر یہ شخص۔ امام صادق۔ بشر نہیں ہے یہ تو انسان

کامل ہے، یہ انسان کی صورت میں فرشتہ ہے، انہوں نے مجھ سے اس طرح گفتگو کی ہے کہ گویا میں نے آشکارا خدا کو دیکھ لیا چنانچہ میں ان کے پاس سے اٹھ کر تمہارے پاس آیا ہوں۔ (۱)

مختصر یہ کہ خدا ہر چیز سے زیادہ آشکار و ظاہر ہے وہ اپنے آشکار ہونے کی وجہ سے مخفی ہے۔

”يَا مَنْ قَدْ اخْتَفَى لِفِرْطِ نوره

الظَّاهِرُ وَ الْبَاطِنُ فِي ظُهُورِهِ (۲)

اے وہ ذات جو اپنے نور کی شدت کی وجہ سے پوشیدہ ہے وہ اپنے ظاہر و باطن میں ظہور رکھتا ہے۔

نيك پيدا و سخاست دورى

طرفه نزيدك و بو العجب دورى

دورو ن — نزيدك چون در آب ....

خويش و بيگانه چون در آئنه مهر (۳)

بشر کی عقلوں سے خدا کے پوشیدہ ہونے کی دوری کی وجہ یہ ہے کہ اس کی کوئی ضد نہیں ہے اور لوگ ہر چیز کو اس کی ضد سے پہچانتے ہیں مثلاً تاریکی نہ ہوتی تو کوئی بھی یہ نہیں سمجھ سکتا تھا کہ نور کیا ہے، انسان نور کا ادراک اس وقت ہوتا ہے جب اس کی ضد - تاریکی - ہوتی ہے۔

بنا بر ایں ہر چیز کی شناخت اس کی ضد کے پہچانے پر موقوف ہے لیکن خدا کی کوئی ضد نہیں ہے لہذا، خدا بعض عقلوں پر مخفی ہے۔

ظهور جمله ی اشیاء به ضد است

ولى حق رانه مانند و نه نداشت

(۱) کافی ج ۱ ص ۷۴

(۲) منظومہ، ملا ہادی سنز واری

(۳) کلمات مکنونہ ملا فیض کاشانی

اگر خورشید بربک حال بودی؟

شعاع او بہ یک منوال بودی؟

ندانستی کسی کاین پرتو اوست

نبودی هیچ فرق از مغز تا پوست

جهان جملہ فروغ نور حق دان

حق اندروی ز پیدایی است پنہان

چو نور حق ندارد نقل و تحویل

نیابد ذات او تغیر و تبدیل

تو پنداری جہان، خود هست دایم؟

بہ ذات خویشتن پیوستہ قایم؟

خرد را نیست تاب نور آن روی

برو از بھر او چشمی دگر جوی (۱)

ساری چیزیں ایک دوسرے کی ضد سے پہچانی جاتی ہیں لیکن خدا کا کوئی مثل ہے نہ کوئی ضد۔

اگر سورج ہمیشہ درخشاں رہتا اور اس کی شعاعیں یکساں پڑتی رہتیں تو یہ معلوم ہی نہ ہوتا کہ یہ اس کا پرتو

ہے، کوئی فرق ہی نظر نہ آتا۔

ساری کائنات نور حق سے منور ہے نور کی کثرت سے حق تعالیٰ آشکار ہوتے ہوئے بھی مخفی ہے۔

چونکہ خدا کا نور یکساں ہے اس میں رد و بدل نہیں ہوتی ہے، لہذا اس کی ذات میں تغیر نہیں ہے۔

تم یہ سوچتے ہو کہ کائنات خود ہی ہمیشہ سے قائم ہے؟ عقل اس کے پیدا کرنے والے کے نور کو دیکھنے

کی تاب نہیں رکھتی، اس لئے دوسری آنکھ تلاش کرو۔



بحث کا نتیجہ یہ ہے کہ خدا ہر چیز سے زیادہ آشکار ہے ان اشعار میں بھی اسی کی طرف اشارہ ہوا ہے کہ اگر یہ آفتاب ہمیشہ درخشاں رہتا تو کوئی بھی یہ نہ سمجھ پاتا کہ یہ آفتاب کا نور ہے لیکن چونکہ سورج طلوع و غروب ہوتا ہے تو اس کی جگہ اس کی ضد آ جاتی ہے جس سے ہم یہ سمجھتے ہیں کہ یہ نور سورج کا ہے۔  
خداوند عالم فرماتا ہے:

﴿قُلْ انظروا ماذا في السموات والأرض﴾ (۱)

اے رسول ان سے کہہ دیجئے کہ آسمانوں اور زمین کو دیکھو ان میں کیا چیزیں خدا کی نشانیاں موجود ہیں۔ صاحبان علم و حکمت کا دلچسپ مشغلہ کتاب کائنات کا مطالعہ ہے وہ خدا کی عظمت، حکمت و قدرت اور اس کے علم کے بارے میں غور کرتے ہیں اور اس لذت کی طرف دعوت دینے والوں میں قرآن سرفہرست ہے شاید سات سو جگہوں پر قرآن نے لوگوں کو اس بات کی طرف دعوت دی ہے کہ ان موجودات اور ممکنات کے بارے میں غور کرو تا کہ تم خدا کی قدرت کا مشاہدہ کر سکو۔  
ارشاد ہے:

﴿قُلْ انظروا ماذا في السموات والأرض﴾ (۲)

اے رسول! ان لوگوں سے کہہ دیجئے کہ آسمانوں اور زمین کو دیکھو ان میں کیا چیزیں۔ آیتیں اور نشانیاں۔ موجود ہیں۔

دوسری جگہ فرماتا ہے:

﴿أَفَلَمْ يَنْظُرُوا إِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ

فُروج﴾ (۳)

(۱) یونس: ۱۰۱

(۲) یونس: ۱۰۱

(۳) ق: ۶

کیا ان لوگوں نے آسمان کی طرف نہیں دیکھا، جو کہ ان کے سروں پر ہے، کہ ہم نے اسے کیسے بنایا ہے، اسے کیسے بلند کیا ہے؟ اس میں کوئی شگاہ خلل دکھائی نہیں دیتا۔

پھر فرماتا ہے:

﴿وَفِي الْأَرْضِ آيَاتٌ لِّلْمُوقِنِينَ وَفِي أَنْفُسِكُمْ أَفَلَا تُبْصِرُونَ﴾ (۱)

اور خدا کی وحدانیت ویگانگی پر، یقین کرنے والوں کے لئے زمین میں اور خود تمہارے نفسوں میں نشانیاں موجود ہیں کیا تم دیکھنے نہیں ہو؟

ان عجیب و غریب چیزوں کو جو تمہارے نفسوں میں موجود ہیں اور ان نعمتوں کو دیکھو جو خدا نے تمہیں مرحمت کی ہیں۔

دوسری آیت میں فرماتا ہے:

﴿فَلْيَنْظُرِ الْإِنْسَانُ إِلَىٰ طَعَامِهِ﴾ (۲)

انسان کو چاہئے کہ وہ اپنے کھانے کو دیکھے۔

کھانے کی طرف دیکھنے سے ایک قسم کی لذت بھی ملتی ہے، اگر انسان بغیر دیکھے کھانا کائے تو کم لذت محسوس ہوگی، اور کھانے کی طرف دیکھ کر کھانے سے زیادہ لذت ملے گی۔

لیکن یہاں آیت کے یہ معنی مراد نہیں ہیں بلکہ یہ معنی ہیں کہ انسان اس کھانے کو دیکھے جسے کھا رہا ہے اور یہ غور کرے کہ یہ کھانا کن اسباب کے ذریعہ فراہم ہوا ہے۔

﴿إِنَّا صَبَبْنَا الْمَاءَ صَبًّا، ثُمَّ شَقَقْنَا الْأَرْضَ شَقًّا، فَأَنْبَتْنَا فِيهَا حَبًّا، وَعِنبًا وَقَضْبًا،

وَزَيْتُونًا وَنَخْلًا، وَحَدَائِقَ غُلْبًا، وَفَاكِهَةً وَأَبًّا، مَتَاعًا لَّكُمْ وَلِأَنْعَامِكُمْ﴾ (۳)

بیشک ہم نے پانی برسانے کی طرح برسایا، پھر ہم نے زمین کو شگافتہ کرنے کی طرح شگافتہ کیا پھر

(۱) ذاریات: ۲۱-۲۲

(۲) عبس: ۲۴

(۳) عبس: ۲۳ تا ۳۰

ہم نے اس میں دانے پیدا کئے، اور انگور و ترکاریاں، اور زیتون و کھجور، اور گھنے گھنے باغ، اور

میوے اور چارہ پیدا کیا ہے، یہ تمہارے اور تمہارے جانوروں کے لئے سرمایہ حیات ہے۔

آیت میں خداوند عالم انسانوں پر دعوت دے رہا ہے کہ وہ اس غذا کے بارے میں غور کرے کہ جس کو

کھاتا ہے اور یہ سوچے کہ اس غذا میں کون سے عوامل کارفرما ہیں۔

ابرو بادو مہ و خورشید و فلک در کارند

تاتونانی بکف آری و بہ غفلت نہ خوری

ہمہ از بہر تو سر گشتہ و فرمان بردار

شرط انصاف نباشد کہ تو فرمان نبری (۱)

بادل، ہوا، چاند، سورج اور آسمان سبھی اسلئے کام میں مشغول ہیں تاکہ تمہیں روٹی مل سکے اور تم

غفلت سے نہ کھاؤ، سب تمہارے لئے پریشان اور تابع فرمان ہیں، یہ انصاف نہیں ہے کہ تم خدا کے

فرمان بردار نہ بنو۔

انسان کی زندگی میں ان تمام عوامل کا دخل ہے۔ اگر آفتاب نہ ہوتا تو زمین سے کوئی چیز نہ اگتی اور

انسان و حیوان زندہ نہیں رہتا اور اگر ہماری زمین کا فاصلہ اس سے کم ہوتا جتنا ہے تو روئے زمین کے سارے

ذی روح جل جاتے اور اگر اس سے زیادہ فاصلہ ہوتا تو پیڑ، پودے نہ اگتے اور انسان و حیوان زندہ نہ

رہتے، یہ خدا کی مشیت کا تقاضا ہے کہ اس نے زمین کو مخصوص و عین فاصلہ پر رکھا ہے۔

ان عوامل کے علاوہ ایک زارع اور بونے والا بھی ہو، تاکہ وہ دانہ ڈالے اور اس سے پہلے زمین کی

جتائی کرے۔ اور پھر موقعہ بموقعہ اسکی سینچائی کرے اور آفتوں سے بچائے تاکہ محصول میسر ہو، کھیتی کا ٹنا، اس

کی گٹھڑی باندھنا، دانا نکالنا اور پھر چکی میں پسوانا، آٹا گوندھنا، روٹی پکانا، اتنے مراحل طے کرنے کے بعد

انسان کو روٹی ملتی ہے، یہ تمام عوامل و اسباب انسان کو روٹی فراہم کرنے میں شریک ہیں پس غور کریں کہ

(۱) کلیات سعدی گلستان دیباچہ

روٹی کی فراہمی میں اتنے انسان اور اتنے آلات درکار ہیں۔

جب انسان موجودات کی حیرت انگیزیوں کے بارے میں غور کرتا ہے، زمین، دریا، آسمان اور دوسرے موجودات کا مطالعہ کرتا ہے مثلاً زمین کو دیکھتا ہے کہ گرمیوں میں مردہ ہو جاتی ہے اور برسات میں بارش ہونے کے بعد زندہ ہو جاتی ہے، ہر جگہ سبزہ لہلہانے لگتا ہے، مختلف رنگ و ذائقے کے پھل آجاتے ہیں۔ اس سے ہم اس نتیجے پر پہنچتے ہیں کہ اس وسیع و عریض کائنات کو ایک عالم و قادر کار ساز چلا رہا ہے۔

بامدادی کہ تفاوت نکند لیل و نہار

خوش بود دامن صحرا و تماشائے بہار

بلبلان وقت گل آمد کہ بنالند از شوق

نہ کم از بلبل مستی تو بنال ای ہوشیار

آفرینش ہمہ تنبیہ خداوند دل است

دل ندارد کہ ندارد بہ خداوند اقرار

این ہمہ نقشِ عجب بر در و دیوار وجود

ہر کہ فکرت نکند نقش بود بر دیوار

کوه و دریا و درختان ہمہ در تسبیح اند

نہ ہمہ مستمعی فہم کنند این اسرار

خبرت هست کہ مرغان سحر می گویند

آکر ای خفته سراز خواب جہالت بردار؟

ہر کہ امروز نبیند اثر قدرت او

غالب آنست کہ فرداش نبیند دیدار

تاکی آخر چو بنفشہ سر غفلت در پیش

حیف باشد کہ تو در خوابی و نرگس بیدار

کہ تواند کہ دہد میوہ ی الوان از چوب

یا کہ داند کہ بر آرد گل صد برگ از خار؟

عقل حیران شود از خوشہ ی زرین عنب

فہم عاجز شود از حقہ ی یاقوت انار

آب در پای ترنج و بہ و بادام، روان

ہم چو در زیر درختان بہشتی انہار

گو نظر باز کن و طلعت نارنج بین

ای کہ باور نکنی فی الشجر الاخضر نار

پاک و بی عیب خدایی کہ بہ تقدیر عزیز

ماہ و خورشید مسخر کند و لیل و نہار

پادشاہی نہ بہ دستور کند یا گنجور

نقش بندی نہ بہ سنگرف کند یا زنگار

نعمت بار خدایا ز عدد بیرون است

شکر انعام تو ہر گز نکند شکر گزار (۱)

صبح کے وقت رات اور دن میں فرق محسوس نہیں ہوتا اور دامن صحرا خوشنما اور بہار کا منظر سہانا لگتا ہے۔

بابلین شوق میں آنسو بہا رہی ہیں کہ بہار کا موسم آ گیا ہے،

اے ہوشیار! سرمست بلبل سے تو بھی کم گریہ نہ کر، ساری کائنات یہ اشارہ دے رہی ہے کہ دل کو پیدا کرنے والا خدا ہے۔ اس شخص کے پاس عقل و دل نہیں ہے جس کو خدا کا اقرار نہیں ہے، وجود کے درو دیوار پر عجیب و غریب قسم کے نقش و نگار بنے ہوئے ہیں جو شخص ان نقوش کے بارے میں غور نہیں کرتا وہ بھی ایک نقش ہی کی مانند ہے۔

پھاڑ، دریا اور اشجار خدا کی تسبیح کر رہے ہیں، صرف سنتے ہی نہیں ہیں بلکہ ان اسرار کو سمجھتے بھی ہیں۔ تمہیں خبر ہے کہ سحر کے وقت چہماتے ہوئے پرند کہتے ہیں، اٹھ بھی جاؤ خواب جہالت و غفلت میں سونے والو!

جو شخص اس کی قدرت کی نشانی کو آج نہیں دیکھ رہا ہے کل اسے خدا کا دیدار بھی نہیں ہوگا۔ تم بنفشہ کی مانند کب تک سر جھکائے خواب غفلت میں رہو گے، افسوس ہے کہ تم خواب غفلت میں پڑے ہو اور نرگس بیدار ہے، یہ کیسے ممکن ہے کہ سوکھی شاخ پر رنگ برنگ کے پھل لگیں، کیا کانٹے پر بہترین پھل کھل سکتا ہے؟

انگور کے سنہرے گچھے کو دیکھ کر عقل حیران رہ جاتی ہے، اور انار کے قوت کو دیکھ کر خرد در ماندہ رہ جاتی ہے۔ ترنج، بہی اور بادام کے درختوں کے نیچے اس طرح پانی بہ رہا ہے جیسے جنت کے درختوں کے نیچے نہریں جاری ہیں۔

آنکھ کھولو! اور نارنگی کے حسن و خوبصورتی کو دیکھو!

اے وہ شخص کہ جو ہرے درخت سے آگ کے وجود کا انکار کرتا ہے۔

پاک اور بے عیب خدا نے زبردست اندازہ کے تحت چاند، سورج اور رات دن کو مسخر کیا ہے۔

خدا کی نعمتیں بے شمار ہیں اور اگر تم اس کی نعمت کا شکر ادا کرتے ہو تو بھی اس کا شکر گزار نہیں بن سکتے۔



## دوسری تقریر

زبانوں کا اختلاف وجود خدا کی دلیل ہے۔

رنگوں میں اختلاف وجود خدا کی دلیل ہے۔

موجودات کی تسبیح


ہر موجود، ضروری صلاحیت کا حامل ہے یہ بھی وجود خدا

کی دلیل ہے

انسان کی تخلیق کا مقصد خدا کی معرفت و عبادت ہے

آفاق کی نشانی ایک حکمت والے خدا

کے وجود پر دلالت کرتی ہیں





قال الله تبارك و تعالیٰ فی محکم کتابہ:

﴿وَمِنْ آيَاتِهِ خَلْقُ السَّمَوَاتِ وَالْأَرْضِ وَاخْتِلَافِ أَلْسِنَتِكُمْ وَ أَلْوَانِكُمْ إِنَّ فِي

ذَلِكَ لآيَاتٍ لِلْعَالَمِينَ﴾ (۱)

اس کی نشانیوں میں سے آسمان و زمین کی خلقت اور تمہاری زبانوں اور رنگوں کا اختلاف بھی ہے  
بیشک اس میں صاحبان علم کے لئے بہت سی نشانیاں ہیں۔

علماء اور دانشور اس کائنات میں خدا کی قدرت کے آثار دیکھ کر لذت اندوز ہوتے ہیں، زمین و آسمان  
کے عجائب کو دیکھ کر وہ بہت خوش ہوتے ہیں۔

اس آیت میں خداوند عالم نے زمین و آسمان کی خلقت کو بیان کرنے اور کتاب کائنات کا ایک صفحہ  
پیش کرنے کے بعد فرمایا ہے:

خدا کی نشانیوں میں سے آسمانوں اور زمین کی خلقت بھی ہے۔ یہ اس کتاب کا ایک صفحہ ہے۔ تمہاری  
زبانوں اور رنگوں کا اختلاف بھی اس کی نشانیوں میں سے۔ یہ اس کتاب کا دوسرا صفحہ ہے۔

زمانوں کے اختلاف میں سے لغتوں کا اختلاف بھی ہے مثلاً اردو، عربی، انگریزی اور فارسی وغیرہ دوسرا

اختلاف آوازوں کا اختلاف ہے باوجودیکہ سارے انسان اسی خطہ زمین پر زندگی گزارتے ہیں پھر بھی ان کے لہجوں میں اشتباہ نہیں ہوتا ہے یہاں تک کہ دو آدمیوں کے لہجہ میں اشتباہ نہیں ہوتا ہے چنانچہ جب کوئی شخص بولتا ہے تو۔ پس دیوار سے بھی۔ آپ یہ بتادیں گے فلاں شخص بول رہا ہے اشتباہ نہیں ہوتا ہے۔

روئے زمین پر بسنے والے تمام انسانوں کا لہجہ جدا ہے حالانکہ ان سب کا جسم انہیں آنکھوں، کانوں اور اعضاء و جوارح سے بنا ہے۔ لیکن ان کا لہجہ کچھ اس طرح کا ہے کہ دوسرے سے کسی کا لہجہ نہیں ملتا ہے۔ ہر شخص کا مخصوص لہجہ ہے اگر سب کا لہجہ جدا نہ ہوتا تو یہ معلوم نہیں ہو سکتا تھا کہ کون بول رہا ہے؟ لوگوں کے لئے جینا دشوار ہو جاتا اس لئے خدا کی حکمت کا تقاضا یہ ہوا کہ سب کا لہجہ جدا ہوتا کہ اشتباہ نہ ہو۔ (العظْمَةُ لِلَّهِ)

ایک اختلاف رنگوں میں اختلاف ہے، سیاہ، سفید، زرد و سرخ اسی طرح دوسرے رنگ لیکن اس کا ایک مفہوم اور ہے اور وہ یہ کہ ساری سفیدیاں، ساری سیاہیاں، ساری زردیاں یکساں نہیں ہیں بلکہ ان میں بھی کمی بیشی ہے یا انسانوں میں رنگوں کے اختلاف کے یہ معنی ہیں کہ ہر ایک کی شکل و صورت جدا ہے، اور ایک دوسرے بالکل مشابہہ نہیں ہے چنانچہ سب ہی ایک شکل و صورت کے ہوتے تو شناخت دشوار ہو جاتی باپ، بیٹا لگتا اور بیٹا باپ یہاں تک کہ بھائی بھائی میں تمیز مشکل ہو جاتی اور انسان کی زندگی محال ہو جاتی جب انسان اس سلسلہ میں غور کرتا ہے تو خدا کی قدرت کی کرشمہ سازیوں کو دیکھ کر مبہوت رہ جاتا ہے کہ روئے زمین پر بسنے والے تمام انسانوں کی آواز و لہجہ اور ان کی شکل و صورت جدا جدا ہے یکساں نہیں ہے۔

البتہ کبھی کبھی ایسا بھی ہوتا ہے کہ دو بھائی ایک حد تک۔ نہ ہر لحاظ سے۔ ایک دوسرے سے مشابہہ ہوتے ہیں۔ (۱)

(۱) تم میں دو بھائی طالب علم تھے وہ ایک دوسرے سے بہت مشابہہ تھے ان کے پہچاننے میں لوگوں کو اشتباہ ہوتا تھا لیکن غور کرنے سے معلوم ہو جاتا تھا کیونکہ بالکل مشابہہ نہیں تھے۔

بعض موقعوں پر خدا کچھ چیزوں کو خلاف دستور انجام دیتا ہے تاکہ لوگوں کو یہ معلوم ہو جائے کہ خدا نے کس طرح قدرت نمائی کی ہے۔ زبانوں کے اختلاف کو بیان کرنے کے بعد فرماتا ہے:

ان تمام چیزوں، لغتوں، لہجوں، زبانوں، شکل اور صورتوں۔ میں ان لوگوں کے لئے نشانیاں ہیں جو علم رکھتے ہیں۔

رنگوں کے اس اختلاف کو دوسری آیت میں اس طرح بیان کرتا ہے:

﴿الْم تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُخْتَلِفًا أَلْوَانُهَا وَمِنَ الْجِبَالِ جُدَدٌ بَيْضٌ وَحُمْرٌ مُخْتَلِفٌ أَلْوَانُهَا وَغَرَابِيبٌ سُودٌ، وَمِنَ النَّاسِ وَالدَّوَابِّ وَالْأَنْعَامِ مُخْتَلِفٌ أَلْوَانُهُ كَذَلِكَ إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ (۱)

کیا تم نہیں دیکھتے کہ خدا نے آسمان سے پانی نازل کیا ہے اور پھر ہم نے اس کے ذریعہ مختلف رنگوں کے پھل پیدا کئے اور پہاڑوں میں سرخ و سفید راستے بنائے اور بعض بالکل سیاہ رنگ تھے اور انسان، چوپایوں اور جانوروں میں بھی مختلف رنگ کی مخلوق پائی جاتی ہے لیکن اس کے بندوں میں اللہ سے ڈرنے والے صرف صاحبان علم ہیں۔

دوسری آیت میں ارشاد ہے:

﴿وَمَا ذَرَأَ لَكُمْ فِي الْأَرْضِ مُخْتَلِفًا أَلْوَانُهُ إِنَّ فِي ذَلِكَ لَآيَةً لِّقَوْمٍ يَذَّكَّرُونَ﴾ (۲)

یعنی یہ رنگوں کا اختلاف تمام چیزوں میں پایا جاتا ہے، یہ تمام موجودات خدا کی تسبیح کرتے ہیں، ارشاد ہے:

﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ

بِحَمْدِهِ وَلَكِنْ لَا تَفْقَهُونَ تَسْبِيحَهُمْ ﴿۱﴾

ساتوں آسمان اور زمین اور جو کچھ ان میں ہے وہ خدا کی تسبیح کرتا ہے اور کوئی چیز نہیں ہے مگر یہ کہ وہ خدا کی حمد و ثنا کرتی ہے۔

جب حضرت موسیٰ اور ان کے بھائی جناب ہارون کو یہ حکم ملا کہ فرعون کو خدا پرستی کی دعوت دو تو انہوں نے اسے جا کر خدا کی عبادت کی دعوت دی، اس کے بعد کے مرحلہ کو قرآن اس طرح بیان کرتا ہے:

﴿قَالَ فَمَنْ رَبُّكُمْ يَا مُوسَىٰ قَالَ رَبُّنَا الَّذِي أَعْطَىٰ كُلَّ شَيْءٍ خَلْقَهُ ثُمَّ

هَدَىٰ﴾ ﴿۲﴾

فرعون نے کہا: اے موسیٰ تم دونوں کا پروردگار کون ہے؟ موسیٰ نے کہا: ہمارا رب وہ ہے جس نے ہر شے کو اس کی مناسب خلقت عطا کی ہے اور پھر ہدایت بھی دی ہے۔

در گنجینہ حق را گشادند

بھر کس ہر چہ لائق بود دادند

یا

جہان چون خد و خال و زلف و ابرواست

کہ ہر چیزی بہ جائے خود نیکوست ﴿۳﴾

خدا نے ہر مخلوق و موجود کو ہر وہ چیز عطا کی ہے جو اس کی خلقت کے لئے ضروری تھی مثلاً انسان کو جس چیز کی ضرورت تھی وہ اسے عطا کی ہے، یہ اعضاء و جوارح اس کے مناسب حال خلق کئے ہیں حیوانات کو بھی ہر وہ چیز عطا کی ہے جو اس کی خلقت کے لئے ضروری تھی، جو خشکی میں زندگی گزارنے والے تھے انہیں

(۱) نحل: ۱۳

(۲) طہ: ۵۰

(۳) گلشن راز شبستری ص ۹۷

اس طرح پیدا کیا کہ خشکی میں نباہ کر سکیں اور دریائی جانوروں کو اس طرح خلق کیا کہ وہ دریا میں زندہ رہ سکیں اور پرندوں کو اس طرح پیدا کیا کہ وہ ہوا میں اڑ سکیں...

ارشاد ہے:

﴿الْمَ يَرَوِ الْطَيْرِ مَسْخَرَاتٍ فِي جَوِّ السَّمَاءِ مَا يُمْسِكُهُنَّ إِلَّا اللَّهُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ﴾ (۱)

کیا ان لوگوں نے ان پرندوں کو نہیں دیکھا جو آسمان کی فضا میں اڑتے ہیں؟ خدا کی قدرت کے علاوہ انہیں کوئی اور چیز نہیں روکے ہوئے ہے بیشک اس میں ان لوگوں کے لئے نشانیاں ہیں جو خدا اور اس کی قدرت پر اعتقاد رکھتے ہیں۔

ایک اہم نکتہ جس پر توجہ رکھنا چاہئے یہ ہے کہ انسان کی تخلیق کا مقصد خدا کی معرفت و عبادت ہے اس سلسلہ میں خدا کا ارشاد ہے:

﴿اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ يَتَنَزَّلُ الْأَمْرُ بَيْنَهُنَّ لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾ (۲)

اللہ وہ ہے جس نے سات آسمانوں کو اور اسی کے مثل زمین کو پیدا کیا ہے انہیں کے درمیان حکم خدا نازل ہوتا ہے تاکہ تم یہ جان لو کہ خدا ہر چیز پر قدرت رکھتا ہے اور اس کا علم ہر چیز پر محیط ہے۔

ہر چیز کو اپنے علم کے احاطہ میں لئے ہوئے ہے اور ان کے تقاضوں کا علم بھی رکھتا ہے۔ ہر ایک ضرورت و احتیاج کو پورا کرتا ہے۔

حاجت موری بہ علم غیب بدانند

در بن چاہی بہ زیر صخرہ ی صمّا

از در بخشندگی و بندہ نوازی

مرغ ہوار انصیب ماہی دریا (۱)

وہ علم غیب سے کنویں کے اندر کالے پتھر کے نیچے رہنے والی چیونٹی کی حاجت کو جانتا ہے۔

معافی و بندہ نوازی کی رو سے ہوا میں اڑنے والے پرندہ کو دریا کی مچھلی عطا کرتا ہے۔

ہواؤں میں اڑنے والے پرندوں کو دریا کی مچھلیاں دیتا ہے اور بڑی مچھلیاں چھوٹے چھوٹے پرندوں

کو کھالیتی ہیں۔

آخری مصرع کو اس طرح بھی پڑھا جاسکتا ہے: مرغ ہوار انصیب، ماہی دریا۔

یعنی ہوا میں اڑنے والے بڑے بڑے پرندوں کو دریا کی چھوٹی مچھلی ہوتی ہے اور اس کو اس طرح بھی

پڑھا جاسکتا ہے: مرغ؛ ہوار انصیب، ماہی؛ دریا۔

یعنی خدا نے مرغ کو ہوا عطا کی ہے کہ وہ ہوا میں زندگی گزارے اور مچھلی کو دریا عطا کیا ہے وہ اس میں

زندگی بسر کرے۔

شربت نوش آفرید از مگس نحل

نخل تناور کند ز ہستہ ی حرما

جانور از نطفہ می کند شکر از نی

برک تراز چوب خوشک چشمہ ز خارا

از ہمگان بی نیاز و برہمہ مشفق

از ہمہ عالم نہان و برہمہ پیدا

پرتو نور سرادقات جلالش

از عظمت ماورای فکرت دانا

هر که نداند سپاس نعمت امروز

حیف خورد بر نسیم رحمت فردا

بار خدایا مہمینی و مدبر

وز ہمہ عیبی منزہی و مبرا

مانتوانیم حق حمد تو گفتن

با ہمہ کرو بیان عالم بالا (۱)

شہد کی مکھی سے پینے کے لئے شربت پیدا کیا اور خرما کی گٹھلی سے کھجور کا تناور درخت بنایا۔ نطفہ سے

جاندار اور گنے سے شکر پیدا کرتا ہے۔ سوکھی لکڑی سے تروتازہ پتہ اور پتھروں سے چشمہ جاری کرتا ہے۔

سب سے بے نیاز ہے اور سب پر مہربان ہے۔ سب سے پوشیدہ اور سب پر آشکار ہے۔

اس کے جلال کے پردوں پر اس کی عظمت کے نور کا پرتو اور تمہاری فکر سے آگے جو چیزے ہیں ان

سے واقف ہے۔

جو شخص آج اس کی نعمت کا شکر ادا نہیں کرتا کل وہ رحمت کی ہوا پر افسوس کرے گا۔

اے غالب و مدبر خدا تو ہر عیب سے منزہ و مبرا ہے۔

ہم تیری حمد و ثنا کا حق ادا نہیں کر سکتے بلکہ عالم بالا کے فرشتے بھی ادا نہیں کر سکتے۔

پس انسان اس دنیا میں اس لئے آیا ہے کہ وہ اس کتاب وجود، اس وسیع و عریض دنیا سے علم و حکمت

اور معرفتِ خدا کا درس حاصل کرے۔

اس عالم کے موجودات اور اس کی وسعت کا اندازہ نہیں کیا جاسکتا۔ ان ستاروں اور کہکشاؤں ہی کو

نہیں گنا جاسکتا۔ آج تک ان کی گنتی ختم نہیں ہوئی ہے، بشر اس کی انتہا تک نہیں پہنچ سکتا۔ جہاں تک انسان کی دست رس ہوئی ہے اگر آپ اسی کے بارے میں غور کریں گے تو بخوبی سمجھ لیں گے کہ کیا قیامت ہے، ان میں اتنی وسعت ہے، اس عالم کو اس لئے پیدا کیا ہے تاکہ انسان اس سے فائدہ حاصل کرے اور معرفتِ خدا کا درس سیکھے۔ بنا برائیں کائنات اسی عظیم کتاب کی مانند ہے کہ جس کی انتہا تک نہیں پہنچا جاسکتا لیکن اس کی معرفت کے ذریعہ خدا کی قدرت و حکمت کو پہچانا جاسکتا ہے۔

قرآن مجید کہتا ہے:

﴿وَلَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ

مَا نَفَدَتْ كَلِمَاتُ اللَّهِ إِنَّ اللَّهَ عَزِيزٌ حَكِيمٌ﴾ (۱)

اگر روئے زمین کے سارے درخت قلم اور سمندر کو سہارا دینے کے لئے سات سمندر اور آجائیں تو بھی کلماتِ خدا کو نہیں لکھا جاسکے گا، خدا کی مخلوقات، عالم کو شمار نہیں کر سکتی۔ بیشک اللہ عزت والا اور حکمت والا ہے۔





## تیسری تقریر

<p>خدا کی حقیقت قابل شناخت نہیں ہے خدا کی حقیقت کی معرفت ممکن نہیں ہے حضرت موسیٰ اور فرعون کی داستان میں صفات اور آثار کے ذریعہ معرفت کا ممکن ہونا آفاقی آیات کے ذریعہ خدا کی پہچان خدا کی معرفت رکھنے والوں کا وظیفہ عبادت ہے وہ امور جو ظاہر عبادت نہیں ہیں لیکن انہیں بعنوان عبادت انجام دیا جاسکتا ہے بتلابہ مسائل کا جاننا ضروری ہے</p>	<p>خدا کی ذات کی معرفت کا ممکن نہ ہونا اور اس کی صفات کی معرفت کا امکان اور عبادت موحد کا وظیفہ</p>
--	---



قال الله تبارك و تعالیٰ

بِسْمِ اللّٰهِ الرَّحْمٰنِ الرَّحِیْمِ ﴿سَبَّحِ اسْمَ رَبِّكَ الْاَعْلٰی الَّذِی خَلَقَ  
فَسَوّٰی﴾ (۱)

اس خدا کے نام سے جو۔ دنیا میں مومنوں اور کافروں اور آخرت میں مومنوں کو۔ روزی دینے والا ہے۔  
اپنے پروردگار کے نام سے تسبیح پڑھیے جو بزرگ و برتر ہے کہ جس نے خلق کیا اور سنوارا ہے۔  
خداوند عالم اس سے بزرگ و برتر ہے کہ طائر فکر و خیال اس کی حقیقت کا ادراک کر سکے یا عقل اس کی  
حقیقت کو پاسکے۔

حضرت امیر المومنینؑ فرماتے ہیں:

”اِنَّ اللّٰهَ اَحْتَجَبَ عَنِ الْعُقُولِ كَمَا اَحْتَجَبَ عَنِ الْاَبْصَارِ و اِنَّ الْمَلَأَ الْاَعْلٰی  
يَطْلُبُوْنَهُ كَمَا تَطْلُبُوْنَهُ اَنْتُمْ“ (۲)

خداوند متعال (عقلوں کی پرواز سے بہت بلند ہے) عقلوں سے اسی طرح پوشیدہ ہے جس

(۱) اعلیٰ: ۲۱

(۲) بحار الانوار ج ۶۹ ص ۲۹۲ یہ حدیث از بعین شیخ بہائی کی دوسری حدیث کی شرح میں لکھی ہے، اور تحف العقول میں خطبہ توحید یہ  
کے ذیل میں امام صادق سے: احتجب عن العقول كما احتجب عن الابصار تک تحریر ہے۔

طرح آنکھوں سے مخفی ہے (جس طرح آنکھیں اسے دیکھ نہیں سکتیں اسی طرح عقلیں اسے پا نہیں سکتیں)۔

ملائے اعلیٰ والے بھی اسے اسی طرح ڈھونڈتے ہیں جس طرح تم لوگ۔

بہ بینندگان آفریدنندہ را

نیبی مرنجان دو بینندہ را (۱)

امام محمد باقر سے منقول ہے کہ آپ نے فرمایا:

”کَلَّمَا مَيَّزْتُمُوهُ بِأَوْهَامِكُمْ فِي أَذَقِّ مَعَانِيهِ مَخْلُوقٍ مَّصْنُوعٍ مِثْلِكُمْ مَرْدُودٌ إِلَيْكُمْ“ (۲)

تم اپنے وہم و خیال میں جس چیز کو خدا جیسا تصور کرتے ہو وہ تمہاری پیدا کی ہوئی اور بنای ہوئی چیز ہے وہ تمہارا تراشا ہوا ہے پیکر، خدا نہیں ہے۔

حضرت علیؑ فرماتے ہیں:

”لَا تُدْرِكُهُ بَعْدُ الْهَمَمِ وَلَا يَنَالُهُ غَوْصُ الْفِطَنِ“ (۳)

بلند پرواز ہمتیں اسے پا نہیں سکتیں اور عقل و فہم کی گہرائی اس تک پہنچ نہیں سکتی۔ ابن ابی الحدید معترلی کہتے ہیں:

فِيكَ يَا أَعْجُوبَةَ الْكَوْنِ عَدَا الْفِكْرِ كَلِيلًا

انْتَ حَيَّرْتَ ذَوِي اللَّبِّ وَبَلَبْتَ الْعُقُولَا

كُلَّمَا أَقْدَمَ فِكْرِي فِيكَ شَبْرًا فَرَّ مِيلًا

نَاكِصًا يَخْبُطُ فِي عَمِيَاءٍ لَا يَهْدِي السَّبِيلَا (۴)

(۱) شاہنامہ فردوسی، آغاز کتاب، اس کا مطلع یہ ہے: بنام خداوند جان و خرد۔

(۲) بحار الانوار ج ۶۹ ص ۲۶۳ بحوالہ اربع شیخ بہائی... (اصل: ۹۸)

(۳) نہج البلاغہ خطبہ اول

(۴) شرح نہج البلاغہ ابن ابی الحدید ج ۱۳ ص ۵۱

اے جامع الصفات حسنہ، اے یکتائے زمانہ میری عقل تیری حقیقت کو سمجھے سے قاصر ہے میری کیا بساط، تو نے تمام صاحبانِ عقل کو اپنی حقیقت سمجھنے کے سلسلہ میں متخیر کر دیا ہے۔  
میں اپنی فکر کو مرتکز کر کے یہ سمجھے کی کوشش کرتا ہوں کہ تو ایسا ہے اور اس سلسلہ میں اگر بالشت بھر آگے بڑھتا ہوں تو تیرے کمالات کی وجہ سے میلوں پیچھے ہٹ جاتا ہوں۔

ایک فارسی شاعر کہتا ہے:

بہ عقل نازی حکیم تاکی

بہ فکرت این رہ نمی شود طی

بہ کنہ ذاتش خرد برد پی

اگر رسد خس بہ قعر دریا

اے حکیم و عقلمند تم اپنی عقل پر کب تک ناز کرو گے؟ یہ راستہ تمہاری فکر سے طے نہیں ہوگا۔

اس کی حقیقت کا اندازہ اتنا ہی دشوار ہے جتنا کہ تنکے کا دریا کی تہہ تک پہنچنا۔

دوسرا شاعر کہتا ہے:

جہاں متفق بر الہیتش

فروماندہ در کنہ ماہیتش

نہ بر اوج ذاتش پرد مرغ وہم

نہ بر ذیل و صفش رسد دست فہم

در این ورطہ کشتی فرو شد ہزار

کہ نامد یکی تختہ ای بر کنار

نہ ادراک در کنہ ذاتش رسد

نہ فکرت بہ غور صفاتش رسد

کہ نہ خاصان در این فرس رانده اند

بہ لا احصی از تک فرومانده اند

اس کے خدا ہونے پر پوری دنیا کے لوگوں کا اتفاق ہے اس کی حقیقت کو جاننے سے ہر ایک

قاصر ہے۔

اس کی ذات کی بلندی تک طائرِ فکر بھی پر نہیں مار سکتا اور فہم و خرد اس کے دامنِ صفت تک نہیں

پہنچ سکتی۔

اس گرداب میں ہزاروں کشتیاں غرق ہو چکی ہیں اور ان میں سے کوئی بھی نہیں بچا ہے یہاں تک کہ

کوئی تختہ بھی کنارے تک نہیں پہنچا ہے۔

ادراک اس کی ذات کی حقیقت تک نہیں پہنچ سکتا۔ اور نہ اس کے صفات کی تہاہ تک تمہارا طائرِ فکر

پر ماہر سکتا ہے۔

اس میدان میں خاصانِ خدا نے بہت گھوڑے دوڑائے ہیں لیکن وہ منزل تک نہیں پہنچ پائے۔

مختصر یہ کہ خدا کی ذات کا ادراک نہیں ہو سکتا۔

جس وقت خدا نے حضرت موسیٰ کو فرعون کے پاس تبلیغ کے لئے بھیجا اور جناب موسیٰ نے فرعون

سے فرمایا:

﴿اِنِّیْ رَسُوْلٌ مِّنْ رَّبِّ الْعٰلَمِیْنَ﴾ (۱)

میں عالمین کے پروردگار کا رسول ہوں۔

تو فرعون نے کہا:

﴿وَمَا رُبُّ الْعٰلَمِیْنَ﴾ (۲)

(۱) اعراف: ۱۰۴

(۲) شعراء: ۲۳

یعنی اس (رب العالمین کی) حقیقت کیا ہے؟

اور چونکہ اس کی حقیقت کو کبھی بیان نہیں کیا جاسکتا لہذا موسیٰ نے ذاتِ حق کے صفات بیان کرنا شروع

کئے کہا:

﴿رَبُّ السَّمَوَاتِ وَالْأَرْضِ وَمَا بَيْنَهُمَا إِنَّ كُنْتُمْ مَوْقِنِينَ﴾ (۱)

وہ آسمانوں اور زمین کا پروردگار ہے اگر تم یقین کرنے والے ہو۔

یعنی یہ خدا وہ ہے جس نے زمین اور آسمانوں کو پیدا کیا ہے۔ اس کی قدرت اس کی ذات پر دلالت

کرتی ہے اگرچہ اس کی قدرت ہی اس کی ذات ہے۔

جب جناب موسیٰ نے یہ فرمایا۔ تو فرعون نے اپنے دربار والوں کی طرف رخ کیا اور کہا:

﴿لِمَنْ حَوْلَهُ أَلَا تَسْتَمِعُونَ﴾ (۲)

کیا تم نے نہیں سنا؟ اب میں دوسری بات پوچھتا ہوں۔

لیکن موسیٰ نے اس کا بھی جواب دے دیا: فرعون نے کہا میں اس کی ذات کی حقیقت کے بارے میں

سوال کرتا ہوں، تو یہ اس کے صفات بیان کرتے ہیں۔ جناب موسیٰ نے دوبارہ فرمایا:

﴿رَبِّكُمْ وَرَبُّ آبَائِكُمُ الْأُولِينَ﴾ (۳)

وہ تمہارا بھی پروردگار ہے اور تمہارے گذشتہ آباء کا بھی پروردگار ہے۔

فرعون نے کہا:

﴿إِنَّ رَسُولَكُمْ الَّذِي أُرْسِلَ إِلَيْكُمْ لَمَجْنُونٌ﴾ (۴)

(میں نے اس کی ذات کے بارے میں سوال کیا ہے وہ اس کے صفات کو بیان کر رہے ہیں) جو

(۱) شعراء: ۲۴

(۲) شعراء: ۲۵

(۳) شعراء: ۲۶

(۴) شعراء: ۲۷

پیغمبر تمہاری طرف بھیجا گیا ہے وہ مجنون ہے۔

موسیٰ بن عمران نے پھر فرمایا:

﴿رَبُّ الْمَشْرِقِ وَالْمَغْرِبِ وَمَا بَيْنَهُمَا إِنْ كُنْتُمْ تَعْقِلُونَ﴾ (۱)

اگر تم عقل سے کام لو تو یہ خدا وہ ہے جو مشرق و مغرب اور ان کے درمیان کی چیزوں کا

پروردگار ہے۔

فرعون نے غیظ میں آ کر کہا:

﴿لَئِنْ اتَّخَذَتِ الْهَاءُ غَيْرِي لِأَجْعَلَنَّكَ مِنَ الْمَسْجُونِينَ﴾ (۲)

اگر تم نے میرے علاوہ کسی کو خدا و معبود بنایا تو میں تمہیں قید میں ڈال دوں گا۔

موسیٰ نے فرمایا:

﴿أَوَلَوْ جِئْتُكَ بِشَيْءٍ مُّبِينٍ﴾ (۳)

خواہ میں کھلا ہوا معجزہ بھی دکھا دوں، تب بھی تم یہی کہو گے۔

فرعون نے کہا:

﴿فَأْتِ بِهِ إِنْ كُنْتَ مِنَ الصَّادِقِينَ﴾ (۴)

اگر تم سچے ہو تو معجزہ دکھاؤ۔

﴿فَأَلْقَى عَصَاهُ فَإِذَا هِيَ ثُعْبَانٌ مُّبِينٌ، وَنَزَعَ يَدَهُ فَإِذَا هِيَ بَيْضَاءُ لِلنَّاظِرِينَ﴾ (۵)

موسیٰ نے اپنا عصا ڈال دیا وہ دیکھتے ہی دیکھتے اژدھا بن گیا، اپنے ہاتھ کو گریبان سے نکالا تو وہ

نورانی بن گیا۔

(۱) شعراء: ۲۸

(۲) شعراء: ۳۹

(۳) شعراء: ۳۰

(۴) شعراء: ۳۱

(۵) شعراء: ۳۲-۳۳



اس سورہ کی ان آیتوں کو ملاحظہ فرمائیں جن میں سحر و جادو اور جناب موسیٰ کی فرعون سے بحث کا ذکر ہے۔

ہم صرف یہ بیان کرنا چاہتے ہیں کہ خدا کی حقیقت کا ادراک کسی بھی طرح سے نہیں کیا جاسکتا، ان آیتوں میں بھی جناب موسیٰ نے خدا کے صفات ہی بیان کئے ہیں۔

اب سوال یہ پیدا ہوتا ہے کہ پھر خدا کو کس طرح پہچانیں؟

اس کا جواب یہ ہے کہ خدا کو اس کی مخلوقات کے بارے میں غور و فکر کر کے پہچانیں اور یہی وجہ ہے کہ:

﴿سَبِّحْ اسْمَ رَبِّكَ الْأَعْلَى﴾

اپنے رب کی تسبیح کرو، اس کی حمد و ثنا کرو، وہ اس سے بزرگ و برتر ہے کہ اس کی حقیقت کو پہچانا جاسکے۔

اسکے بعد کہتا ہے:

﴿الَّذِي خَلَقَ فَسَوَّى﴾

اس خدا کی تسبیح کرو جس نے مخلوقات کو پیدا کیا اور پھر اسے سنوارا۔

یعنی ان کے درمیان ایک دستور قائم کیا۔

پس خدا کو ان نشانیوں کے ذریعہ پہچانا جاسکتا ہے جو زمین و آسمانوں میں موجود ہیں۔

دعائے جوشن کبیر کے چند جملے ملاحظہ فرمائیں:

”يا مَنْ فِي السَّمَاءِ عَظَمَتُهُ يَا مَنْ فِي الْأَرْضِ آيَاتُهُ يَا مَنْ فِي كُلِّ شَيْءٍ دَلِيلُهُ يَا

مَنْ فِي الْبِحَارِ عَجَائِبُهُ يَا مَنْ فِي الْجِبَالِ خَزَائِنُهُ“ (۱)

اے وہ خدا جس کی عظمت و بزرگی آسمانوں میں (بھی) ہے، اے وہ خدا جس کی دلیلیں ہر چیز

میں ہیں اے وہ خدا جس کے عجائب دریاؤں میں ہیں، اے وہ خدا جس کے خزانے پہاڑوں

میں ہیں۔

مختصر یہ کہ موجودات اور خدا کی بنائی ہوئی چیزوں میں غور و فکر کرنے سے خدا کی معرفت حاصل ہوتی ہے۔ فرماتا ہے:

﴿وَفِي الْأَرْضِ آيَاتٌ لِّلْمُوقِنِينَ وَفِي أَنفُسِكُمْ أَفَلَا تُبْصِرُونَ﴾ (۱)

اہل یقین کے لئے زمین میں بہت سی نشانیاں ہیں اور تمہارے وجود میں بھی پھر تم غور کیوں نہیں کرتے؟

اگر ہم اپنے وجود کے بارے میں غور کریں تو معلوم ہوگا کہ ایک وقت ایسا بھی تھا جس میں ہمارا وجود نہیں تھا قدرت نے ہمیں پیدا (کیا) ہم دیکھتے ہیں کہ ہمارے جسم میں اعضاء و جوارح، کان آنکھ، اور طاہری و باطنی قویٰ ہیں ہمارے پاس قوت باصرہ ہے جس کے ذریعہ ہم چیزوں کو دیکھتے ہیں، ہمارے بدن میں قوت سامعہ ہے جس کے وسیلہ سے ہم آوازوں کو سنتے ہیں ہم قوت ذائقہ کے حامل ہیں جس کے وسیلہ سے کھانوں کا مزہ چکھتے ہیں، قوت لامسہ کے مالک ہیں، اس کے واسطہ سے ہم چیزوں کی نرمی، سختی، ان کے ہلکے اور بھاری پن کو سمجھتے ہیں، سرد و گرم اور خشک و تر کو محسوس کرتے ہیں، قوت شامہ کے حامل ہیں اس کے سبب ہم اچھی برے بو میں تمیز کرتے ہیں، ہم ان قوائے طاہری کے ذریعہ اشیاء کا ادراک کرتے ہیں۔ خداوند عالم نے ایک آیت میں قوت سامعہ و باصرہ کا بطور خاص ذکر کیا ہے، فرماتا ہے:

﴿وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ

وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ﴾ (۲)

اور خدا نے اپنی قدرتِ کاملہ سے تمہیں تمہاری ماؤں کے شکموں سے نکالا جبکہ تم کچھ بھی نہیں جانتے تھے اور۔ علوم حاصل کرنے کے لئے۔ تم کو آنکھ کان عطا کئے اور تمہارے وجود میں دل قرار دیا۔

یہ دونوں قویٰ یعنی آنکھ و کان قوائے ظاہر ہیں اور جس چیز کا ادراک کرتے ہیں اسے دل کے پاس بھیج دیتے ہیں، باطن میں بھی کچھ قویٰ ہیں جیسے قوت حافظہ، جو کچھ انسان دیکھتا ہے یا زندگی بھر سنتا ہے یا قوت شامہ کے ذریعہ جو کچھ سونگھتا ہے یا قوت ذائقہ کے وسیلہ سے محسوس کرتا ہے یا قوت لامسہ کے توسط سے درک کرتا ہے وہ سب قوت حافظہ میں جمع ہو جاتا ہے۔

قوت حافظہ خدا کی عظیم ترین نعمتوں میں سے ایک ہے اگر ان قویٰ میں سے ایک بھی نہ ہوتی تو زندگی کا کوئی لطف نہ رہتا، اور اگر قوت حافظہ نہ ہوتی تو انسان کی زندگی دشوار ہو جاتی کیونکہ لمحہ بھر میں بہت سی چیزوں کا ادراک ہوتا اور دوسرے لمحہ ان کا نشان تک نہ ملتا اور دوبارہ ان کا حصول ممکن نہ ہوتا۔ قویٰ باطنی میں عقل سب سے اہم قوت ہے اچھے برے اور نیک و بد کو انسان عقل ہی کے ذریعہ سمجھتا ہے۔

بنا برائیں ہم موجودات اور خدا کی بنائی ہوئی چیزوں میں غور و فکر کر کے اس کی معرفت حاصل کرتے ہیں اس دنیا کی مثال ایک مدرسہ کی سی ہے جس میں خدا نے ہمیں اس لئے پیدا کیا ہے تاکہ ہم اس کی معرفت حاصل کریں۔

جن وسائل سے علم حاصل ہوتا ہے ان میں سے ایک عقل اور دوسری قوت سامعہ ہے۔

قوت باصرہ خدا کی عظیم ترین نعمتوں میں سے ہے ہم اسی کے وسیلہ سے مخلوقات و مصنوعات کا مشاہدہ کرتے ہیں۔ جس چیز کو بھی ہم دیکھتے ہیں اس میں خدا کی قدرت کے آثار دیکھتے ہیں، ہوا کو لیجئے کہ جس کے ذریعہ ہم سانس لیتے ہیں یہ کچھ اس طرح واقع ہوئی ہے اگر اس میں ذرا بھی رد و بدل ہو جائے تو ہم زندہ نہیں رہ سکیں گے۔ موسم کو دیکھئے اس کی چاروں فصلوں کے بارے میں غور کیجئے (ایران کے لحاظ سے) سردیوں میں زمین مردہ ہو جاتی ہے لیکن بارانِ رحمت کے نازل ہوتے ہی یہ زمین خدا کی حکم سے زندہ ہو جاتی ہے، پیڑ پودے آگ آتے ہیں، زمین سرسبز و شاداب ہو جاتی ہے، درختوں پر پتے آ جاتے ہیں، پھول کھلنے لگتے ہیں مختلف رنگ و بو اور گونا گوں قسم کے ذائقہ والے پھل آتے ہیں۔

چشم بگشا بہ گلستان و بین

جلوہ آب صاف در گل و خار

ز آب بی رنگ صد ہزاران رنگ

لالہ و گل نگر در این گل زار

تابہ جایی رسی کہ می نرسد

پای اوہام و دیدہ ی افکار

کہ یکی ہست و ہیچ نیست جز او

وحدہ لا الہ الاہو (۱)

آنکھیں کھولو اور گلستاں کا نظارہ کرو پھول اور کانٹے میں صاف پانی کا جلوہ دیکھو بے رنگ پانی سے ہزاروں رنگ پیدا ہو گئے ہیں، اس چمن میں لالہ اور دوسرے پھولوں کو دیکھو، اس طرح تم اس جگہ پہنچ جاؤ گے جہاں فکر و خیال کی رسائی نہیں ہوتی وہی ایک ہے اس کے علاوہ اور کوئی نہیں ہے، وہ یکتا ہے اس کے علاوہ کوئی خدا نہیں ہے۔

اب ہمیں یہ دیکھنا چاہئے کہ جب ہم نے خدا کو پہچان لیا تو ہمارا کیا فرض ہے؟  
خدا کی معرفت حاصل کرنے والے کا فرض یہ ہے کہ وہ اس کی عبادت کرے۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۲)

جن و انس اس لئے دنیا میں آئے ہیں تاکہ پہلے وہ خدا کی معرفت حاصل کریں اور پھر اس کی عبادت کریں۔

یہ دنیا ایک کتاب کی مانند ہے، اس کتاب تکوین میں خدا کی قدرت کے مشاہدہ کے ذریعہ انسان خدا

(۱) دیوان ہاتف اصفہانی، ترجیح بند

(۲) ذاریات: ۵۶

کی معرفت حاصل کر سکتا ہے۔

بہ نزد آن کہ جانش در تجلی است

ہمہ عالم کتاب حق تعالیٰ است (۱)

جس شخص کا باطن روشن ہے اس کے نزدیک یہ ساری دنیا خدا کی کتاب ہے۔

جب انسان خدا کی معرفت حاصل کر لیتا ہے تو اس کی عبادت کرتا ہے۔ عبادت کی دو قسمیں ہیں:

عبادت کی ایک قسم کو اصطلاح میں عبادات کہتے ہیں مثلاً نماز، روزہ، حج و زکوات اور خمس وغیرہ۔

دوسری قسم کو اصطلاح میں عبادات نہیں کہتے لیکن انہیں عبادت کی طرح انجام دیا جاسکتا ہے یعنی

عبادی امور، نماز، روزہ، حج و جہاد وغیرہ کے علاوہ انسان، تجارت، کام، کمائی، صنعت و زراعت کو عبادت

بھی قرار دے سکتا ہے یعنی جب یہ امور خدا کی خوشنودی، شریعت کے مطابق اور حلال طریقہ سے انجام

پذیر ہوئے تو عبادت کی شکل اختیار کر لیں گے۔ منقول ہے کہ رسولؐ نے فرمایا:

”الکاسبُ حبيبُ اللہ“

جو شخص شریعت کے قانون کے مطابق روزی حاصل کرتا ہے وہ خدا کا دوست ہے۔

دوسری روایت میں اس طرح منقول ہے:

جو شخص اپنے اہل و عیال کے اخراجات پورا کرنے، لوگوں کی احتیاج برطرف کرنے اور اپنے دینی

بھائیوں کی مدد کرنے کے لئے مشقت و تکلیف اٹھاتا ہے وہ خدا سے اس حال میں ملاقات کرے گا کہ اس

(۱) بحار الانوار ج ۷ ص ۱۰۳ بحوالہ خصال صدوق ج ۱ ص ۹۷

کا چہرہ چودھویں کے چاند کی مانند چمک رہا ہوگا۔ (۲)

اس بنا پر انسان کو چاہئے کہ تجارت وغیرہ شروع کرنے سے پہلے اس کے مسائل کا علم حاصل کرے

(۱) گلشن راز مجموعہ آثار شبستری ص ۷۵

(۲) بحار الانوار ج ۱۰ ص ۸۰۳ بحوالہ ثواب الاعمال صدوق ص ۱۶۴.... (اصل: ۱۰۷)

اور دیکھے کہ شریعت نے اس کے لئے کونسے احکام مقرر کئے ہیں۔

ایک روایت میں حضرت علیؑ کا قول نقل ہوا ہے:

”الْفِقْهُ ثُمَّ الْمَتَجَرُّ“ (۱)

پہلے خدا کے حلال و حرام کا علم حاصل کرے اور یہ دیکھے کہ فقہ کے لحاظ سے کونسا کام حلال ہے اور

کونسا حرام، اس کے بعد کسب و تجارت کرے۔

ایک روایت میں وارد ہوا ہے:

”إِنَّ اللَّهَ يُحِبُّ الْمُتَحَرِّفَ الْأَمِينِ“ (۲)

بیشک خداوند عالم صنعتِ حرفت جاننے والے کو دوست رکھتا ہے۔

چنانچہ میدان تجارت میں قدم رکھنے والوں کا یہ اہم ترین فریضہ ہے کہ سچائی اور درستی کو اپنائیں جناب

رسولؐ کی ایک حدیث میں منقول ہے:

”مَنْ عَامَلَ النَّاسَ فَلَمْ يَظْلِمْهُمْ، وَحَدَّثَهُمْ فَلَمْ يَكْذِبْهُمْ وَوَعَدَهُمْ فَلَمْ يَخْلِفْهُمْ

فَهُوَ مِمَّنْ كَمَلَتْ مَرْوَتُهُ، ظَهَرَتْ عَدَالَتُهُ وَوَجَبَتْ أُخُوَّتُهُ وَحُرُمَتْ غَيْبَتُهُ“.

جو شخص لوگوں کے ساتھ لین دین یا ان کے ساتھ معاشرت کرے اور کسی پر کسی قسم کا ظلم نہ کرے

لوگوں سے گفتگو کرے لیکن جھوٹ نہ بولے، ان سے وعدہ کرے اور اس کے خلاف نہ کرے تو وہ

مردانگی و مروت میں کامل ہو چکا ہے اور اس کی عدالت ثابت و آشکار ہو گئی ہے، انسان پر واجب

ہے کہ اسے بھائی بنائے اس کی طرف اخوت و برادری کا ہاتھ پڑھائے اور اس کا دینی بھائی بن

(۱) بحار الانوار ج ۱۰ ص ۱۱۷ قال امیر المومنین: معاشر الناس الفقه ثم المتجر والله للربا في هذه الأمة اخفى من

دبيب النمل على الصفا.

(۲) بحار الانوار ج ۱۰ ص ۹۶ بحوالہ خصال صدوق ج ۲ ص ۴۱۳، قال امیر المومنین تعرضوا للتجارة فان فيها غنى

لكم عما في أيدي الناس و إن الله يحب المتحرف الأمين.

جائے۔ واضح رہے کہ اس کی غیبت کرنا حرام ہے۔

مختصر یہ کہ انسان اپنے تمام کاموں مثلاً، تجارت لین دین یہاں تک کہ مباح امور کو بھی عبادت قرار دے سکتا ہے۔ کھانا کھانے کو بھی خدا کی عبادت قرار دے سکتا ہے (بشرطیکہ وہ حلال ہو حلال طریقہ سے حاصل ہو اہو)، کھانے سے اس کا مقصد یہ ہو کہ وہ خدا کی عبادت کے لئے طاقت پیدا کرنے کے لئے کھانا کھا رہا ہے یا اگر سوتا ہے تو اس نیت کے ساتھ کہ نشاط و چستی کے ساتھ خدا کی عبادت کرے گا اس صورت میں اس کی زندگی، خدا کی بندگی قرار پائے گی۔







## چوتھی تقریر

خدا کا کوئی شریک نہیں ہے۔	کائنات کے اجزاء کا باہم ارتباط
کائنات کے اجزاء کا باہم ارتباط وجودِ صانع کی دلیل ہے۔	اس بات کی دلیل ہے اس کائنات
خدا کی معرفت کا ایک فائدہ اس کی عبادت کرنا ہے۔	کا کوئی صانع ہے اور اس کا کوئی
	شریک نہیں ہے۔



وَأَعْلَمَ يَا بُنَيَّ أَنَّهُ لَوْ كَانَ لِرَبِّكَ شَرِيكٌ لَأَتَتْكَ رُسُلُهُ، وَلَرَأَيْتَ آثَارَ مُلْكِهِ  
 وَسُلْطَانِهِ، وَ لَعَرَفْتَ أفعالَهُ وَصِفَاتَهُ، وَلَكِنَّهُ اللهُ وَاحِدٌ كَمَا وَصَفَ نَفْسَهُ، لَا  
 يُضَادُّهُ فِي مُلْكِهِ أَحَدٌ، وَلَا يَزُولُ أَبَدًا وَ لَمْ يَزَلْ، أَوَّلُ قَبْلِ الْأَشْيَاءِ بِلا أَوْلِيَّةٍ،  
 وَ آخِرُ بَعْدِ الْأَشْيَاءِ بِلا نِهَائِيَّةٍ، عَظُمَ عَنْ أَنْ تَثْبُتَ رُبُوبِيَّتُهُ بِإِحْاطَةِ قَلْبٍ أَوْ  
 بَصَرٍ. (۱)

فرزند! یقین رکھو کہ اگر تمہارے پروردگار کا کوئی شریک ہوتا تو اس کے بھی رسول آتے اور اس کی  
 مملکت و سلطنت کے آثار دکھائی دیتے اور اس کے افعال و صفات بھی معلوم ہوتے مگر وہ اکیلا  
 خدا ہے جیسا کہ اس نے خود بیان کیا ہے۔

اس کے ملک میں کوئی بھی اس سے ٹکر نہیں لے سکتا، وہ ہمیشہ سے ہے اور ہمیشہ رہے گا۔ وہ بغیر کسی  
 آغاز کے تمام چیزوں سے پہلے ہے اور بغیر کسی انتہائی حد کے ساری چیزوں کے بعد ہے وہ اس  
 سے بہت بلند ہے کہ اس کی ربوبیت کا اثبات قلب یا نگاہ سے احاطہ میں آئے۔

مذکورہ بالا عبارت حضرت علیؑ کے اس وصیت نامہ کا اقتباس ہے جو آپؐ نے جنگ صفین سے واپسی پر

اپنے بیٹے امام حسنؑ کے لئے لکھی تھی۔ (۱)

بادی النظر میں یہ بات نہایت ہی سادہ معلوم ہوتی ہے حالانکہ بہت عمیق ہے اور خدا کے شریک کی نفی پر محکم استدلال ہے کیونکہ اگر انسان اس عالم ہستی کے بارے میں غور کرے تو معلوم ہوگا کہ سب کا مجموعہ ایک مشین کی مانند ہے کہ جس کے تمام پرزے مربوط ہیں اور اس بات کی گواہی دے رہے ہیں کہ ان کا بنانے والا علم و حکمت کا مالک ہے مثلاً ہم ہوا سے مربوط ہیں اگر ہوا نہ ہو تو ہماری زندگی کا خاتمہ ہو جائیگا۔

هر نفسی کہ فرو می رود ممد حیات است  
و چون بیرون بر می آید مفرح ذات

پس در نفسی دو نعمت موجود است

و بر هر نعمتی شکری واجب۔ (۲)

جو سانس اندر جاتی ہے وہ ممد حیات ہے اور جو باہر آتی ہے اس فرحت ملتی ہے۔

پس ہر سانس میں دو نعمتیں ہیں اور ہر نعمت کا ایک بار شکر ادا کرنا واجب ہے۔

حیوانات و نباتات بھی اس ہوا سے مربوط ہیں، اسی طرح پانی سے بھی زندگی کا تعلق ہے، پانی ہماری پیاس بجھاتا ہے۔ پھلوں اور کھانوں کا تعلق ہمارے ذائقہ سے ہے اور ان کے رنگوں کا تعلق ہماری بصارت ہے بلکہ تمام موجودات ہمارے قوت باصرہ سے مربوط ہیں صرف ہم ہی پانی سے وابستہ نہیں ہیں کہ اگر نہ ملے تو ہم زندہ نہیں رہ سکیں گے، اسی طرح تمام حیوانات اور تمام موجودات بھی پانی سے وابستہ ہیں۔

(۱) بعض لوگوں کا خیال یہ ہے کہ یہ وصیت نامہ جناب محمد حنفیہ کے لئے تھا لیکن صحیح قول یہ ہے کہ یہ امام حسنؑ ہی کے لئے تھا، اگرچہ اس کے بعض جملے امام حسنؑ کی شان کے مطابق نہیں ہیں تو اس کی وجہ یہ ہے کہ بظاہر امام حسنؑ مخاطب ہیں حقیقت میں یہ تمام لوگوں کے لئے ہے جیسا کہ دیگر ائمہ نے اپنے بیٹوں کو مخاطب قرار دے کر لوگوں کو بہت سی چیزوں کی تعلیم دی ہے۔

(۲) کلیات سعدی، گلستان، دیباچہ

زمین کے تمام اجزاء بھی مربوط ہیں، اس کے علاوہ پوری زمین آسمان سے مربوط ہے مثلاً اگر آفتاب کی حرارت نہ ہو تو ہم زمین پر زندہ نہیں رہ سکتے، بلکہ تمام حیوانات اور نباتات بھی فنا ہو جاتے، نیز کرہ زمین دوسرے کروں سے بھی مربوط ہے اور شمسی نظام دوسرے شمسی نظاموں سے مرتبط ہے، یہ کہکشائیں اور نظام شمسی کہ جن کا ابھی تک انکشاف ہوا ہے وہ سبھی ایک دوسرے سے مرتبط ہیں، یعنی کائنات کی مثال ایک مشین کی سی ہے کہ جس کے مختلف پرزے ہوتے ہیں، اس سے یہ ثابت ہوتا ہے کہ کائنات کے موجودات ایک دوسرے سے جڑے ہوئے ہیں اور یہ بھی معلوم ہوتا ہے کہ یہ مشین ایک قانون و نظم کے ساتھ چل رہی ہے حضرت علیؑ فرماتے ہیں:

”وَلَكِنَّهُ اِلٰهٌ وَّاحِدٌ“

لیکن اس کائنات کا پروردگار ایک ہی ہے۔

جو کچھ آپ دیکھ رہے ہیں اور جو بھی انبیاء نے بیان کیا ہے اس کا تعلق ایک خدا سے ہے اور جن چیزوں کو آپ آیتوں میں مشاہدہ کرتے ہیں وہ بھی ایک ہی ذات سے مربوط ہیں۔  
یہ کائنات خود گواہی دے رہی ہے اس کا پیدا کرنے والا ایک ہے۔

دوسرا مسئلہ یہ ہے کہ ہم موجودات و ممکنات میں غور کریں، ان پر ایک نظر ڈالیں اور دیکھیں کہ ان کے پیدا کرنے والے نے ان میں ہر وہ چیز رکھ دی ہے جس کی انہیں ضرورت تھی مثلاً اس نے مچھر کو پیدا کیا تو اس کے اندر ہر وہ چیز رکھ دی کہ جو اس کے لئے ضروری تھی۔

دلچسپ بات یہ ہے کہ خدا نے ایک طرف تو مچھر کو ہر وہ چیز عطا کی جو اس کے لئے ضروری تھی اور دوسری طرف ہاتھی کو وہ چیز عطا کی جس کی اسے ضرورت تھی چنانچہ ان دونوں میں کوئی نقص نہیں ہے۔

زمین پر ریگنے والوں اور تمام جانداروں کا یہی حال ہے، دریائی جانوروں کو جس چیز کی ضرورت تھی انہیں اس سے محروم نہیں رکھا اور خشکی کے جانوروں کو ان کی ضرورت کی ہر چیز مرحمت فرمائی مثلاً اگر کوئی پالتو پرندہ دریا میں گر جائے تو زندہ نہیں رہے گا۔ لیکن بعض پرندے ایسے ہیں کہ وہ دریا میں بھی زندہ رہتے ہیں اور

خشکی میں بھی جیسے مرغابی، اس جانور کو خدا نے ہر وہ چیز عطا کی جس کی اسے ضرورت تھی۔

پس یہاں سے یہ معلوم ہو جاتا ہے کہ چیونٹی کو بھی اسی نے پیدا کیا ہے جس نے تمام حیوانوں، مثلاً مور اونٹ اور ہاتھی کو پیدا کیا ہے اور ان کا خالق وہی خدا ہے جس نے انسان کو پیدا کیا ہے، سب یہی گواہی دیتے ہیں کہ خدا ایک ہے، اسی بنا پر امیر المومنینؑ نے فرمایا ہے:

یہ کائنات گواہ ہے کہ خدا کا کوئی شریک نہیں ہے۔ کسی نے آ کر یہ نہیں کہا کہ دوسرا خدا بھی ہے، دوسرے خدا کے اوصاف و افعال کا کہیں پتا نہیں ہے ہاں اس کائنات کی ہر چیز دوسری سے مربوط ہے۔ بالکل ایسے ہی جیسے کارخانے اور کسی مشین کے اجزاء ایک دوسرے سے متصل ہوتے ہیں۔ یہ ارتباط اس بات کی دلیل ہے کہ ان کا پیدا کرنے والا ایک ہے اور وہ لامتناہی ہے۔

اے ہمہ ہستی ز تو پیدا شدہ

خاک ضعیف از تو توانا شدہ

زیر نشین علمت کائنات

مابہ توقائم چو توقائم بذات

ہستی تو صورت پیوندنی

توبہ کس و کس بنہ تو مانندی

ان چہ تغیر نپذیرد تویی

و آن کہ نمرده است و نمیرد تویی

ماہمہ فانی و بقا بس تراست

ملك تعالیٰ و تقدس تراست (۱)

(۱) مخزن الاسرار، نظام گنجوی، مناجات اول دریاست و قہر یزدان

پیش وجود ہمہ آیندگان

پیش بقای ہمہ پایندگان

کیست در این دستگہ دیر پای

کاو لمن المملک زند جز خدای

بہ جبروتش کہ دو عالم کم است

اول ما و آخر ما یک دم است (۱)

اے وہ ذات جس کی قدرت سے یہ کائنات پیدا ہوئی ہے، یہ فرومایہ خاک تیرے سبب سے

طاقتور ہو گئی ہے۔

ساری کائنات کا تعلق تیرے علم سے ہے، ہمارا وجود تجھ سے قائم ہے اور تو اپنی ہی ذات سے قائم ہے۔

تیری ہستی کی کوئی شکل نہیں ہے تو کسی سے اور کوئی تجھ سے مشابہہ نہیں ہے۔

تیری ذات میں تغیر نہیں ہو سکتا تجھے نہ کبھی موت آئی ہے اور نہ آئیگی۔ ہم سب سے فانی ہیں صرف

تو باقی ہے۔

سلطنت و بلندی اور تقدس تجھے ہی زیب دیتے ہیں۔

آنے والوں سے پہلے تیرا وجود ہے اور رہنے والوں سے کے بعد بھی تو باقی ہے۔ اس دنیا میں کوئی

مدتوں رہتا ہے لیکن خدا کے علاوہ کون کہہ سکتا ہے کہ آج بادشاہت کس کی ہے؟ اس کے جبروت کے سامنے

دو عالم کم ہیں، اور ہمارا اول و آخر ایک سانس ہے۔

اس حدیث کے ذیل میں فرماتے ہیں:

”وَلَكِنَّهُ إِلَهٌ وَاحِدٌ كَمَا وَصَفَ نَفْسَهُ“.

لیکن وہ یکتا اور یگانہ ہے جیسا کہ اس نے خود بیان کیا ہے۔

خداوند کریم نے قرآن مجید میں متعدد مقامات پر اپنی وحدانیت و یگانگی کو بیان کیا ہے:

”الْهَکْمُ لِلَّهِ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ“ (۱)

تمہارا خدا ایک ہے اس رحمان رحیم کے علاوہ ولی خدا نہیں ہے (دنیا میں مومن و کافر سب پر مہربان ہے لیکن آخرت میں صرف مومنوں پر مہربان ہوگا)۔

اس کے بعد محکم طریقہ سے استدلال فرماتا ہے:

﴿إِنَّ فِي خَلْقِ السَّمَوَاتِ وَالْأَرْضِ وَاجْتِزَاءِ اللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ مِنْ مَاءٍ فَأَحْيَا بِهِ الْأَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ وَتَصْرِيفِ الرِّيَّاحِ وَالسَّحَابِ الْمُسَخَّرِ بَيْنَ السَّمَاءِ وَالْأَرْضِ لَآيَاتٍ لِقَوْمٍ يَعْقِلُونَ﴾ (۲)

بیشک زمین و آسمان کے پیدا کرنے، رات، دن کے آنے جانے اور دریا میں ان کشتیوں کے چلنے میں کہ جن کے ذریعہ لوگوں کو نفع پہنچتا ہے اور اس پانی میں جو خدا نے آسمان سے برسایا اور پھر اس کے وسیلہ سے مردہ ہو جانے کے بعد زمین کو زندہ کیا اور پھر اس میں ہر قسم کے چوپایوں کو چلایا اور ہواؤں کے چلنے میں اور اس بادل میں جو زمین و آسمان کے درمیان معلق ہے صاحبان عقل کے لئے نشانیاں ہیں۔

چشم بگشا بہ گلستان و بین

جلوہ ی آب صاف در گل و خار

ز آب بی رنگ صد ہزاران رنگ

لالہ و گل نگر در این گلزار

(۱) بقرہ: ۱۶۳

(۲) بقرہ: ۱۶۴



تابہ جایی رسی کہ می نرسد

پای اوہام و پایہ ی افکار

کہ یکی هست و نیست غیر از او

وحدہ لا الہ الاہو (۱)

آیہ شریفہ میں ساری مخلوقات کا ذکر ہے اور ان چیزوں میں خدا کی قدرت کی نشانیوں کو بیان کرنے کے بعد فرماتا ہے:

یہ ان لوگوں کے لئے نشانیاں ہیں جو عقل سے کام لیتے ہیں۔

ان سب کو خدا نے مذکورہ آیت میں بیان کیا ہے اس سے یہ بھی معلوم ہوتا ہے کہ ان کے درمیان ایک ربط ہے اور کائنات کے وجود میں ایک ہی خالق ہے، اور ان موجودات میں کوئی خلل و رخنہ نہیں ہے۔ اس مشین کا مجموعہ خدا کی وحدانیت کی گواہی دیتا ہے۔

جب آپ خدا کی معرفت حاصل کر لیں گے تب اس کی عبادت کر پائیں گے۔ پہلے انسان کو خدا کی معرفت ہونی چاہئے کیونکہ اگر معرفت نہ ہوگی تو وہ اس کی عبادت نہیں کر سکے گا، یہ علم ہی ہے جس کے ذریعہ انسان حلال و حرام کو پہچانتا ہے۔ لہذا تحصیل علم کے لئے ثابت قدمی اور سنجیدگی کے ساتھ کوشش کرنا چاہئے اور دین کا جو علم حاصل کر چکے ہیں اس پر عمل کرنا چاہئے۔

رسول سے ایک حدیث میں منقول ہے کہ آپ نے فرمایا:

”إِنَّ اللَّهَ تَعَالَى وَضَعَ أَرْبَعًا فِي أَرْبَعٍ... وَ بَقَاءَ الْإِيمَانِ فِي تَعْظِيمِ اللَّهِ“ (۲)

ایمان کی بقاء خدا کی عظمت کی معرفت حاصل کرنے میں ہے۔

انسان کو چاہئے کہ موجودات کے بارے میں غور و فکر کرے تاکہ اس کا ایمان باقی رہ سکے اور وہ خدا کی

(۲) دیوان ہاتف اصفہانی ترجیع بند

(۱) اثنی عشریۃ فیما روتہ العامۃ من الأخبار النبویۃ، ان اللہ تعالیٰ وضع اربعاً فی اربع: برکۃ العِلْمِ فی تعظیم

الاستاذ و بقاء الایمان فی تعظیم اللہ و لذۃ العیش فی برّ الوالدین و النجاة من النار فی ترک ایذاء الخلق.

کو پہچان سکے کیونکہ خدا کی عظمت و بزرگی کی معرفت اسی وقت ہوتی ہے جب وہ خدا کے سامنے ہر چیز کو چھوٹی سمجھتا ہے۔

حضرت علیؑ فرماتے ہیں:

”عِظْمُ الْخَالِقِ عِنْدَكَ يُصَغِّرُ الْمَخْلُوقَ فِي عَيْنِكَ“ (۱)

جب تمہارے نزدیک خالقِ عظیم ہوگا تو پھر ساری مخلوق تمہاری نظر میں حقیر ہو جائیگی۔

رہ عقل جز پیچ پر پیچ نیست

برِ عارفان جز خدا ہیچ نیست

توان گفتن این با حقایق شناس

ولی خردہ گیرند اہل قیاس

کہ پس آسمان و زمین چیستند

بنی آدم و دام و دد کیستند؟

پسندیدہ پرسیدی ای ہوشمند

بگویم گر آید جوابت پسند

کہ ہامون و دریا و کوہ و فلک

پری آدمی زاد و دیو و ملک

ہمہ ہر چہ ہستند از آن کمترند

کہ با ہستیش نام ہستی برند

عظیم است پیش تو دریا بہ موج

بلند است خورشید تابان بہ اوج

ولی اہل صورت کجا پی برند

کہ ارباب معنی بہ ملی درند

کہ گر آفتاب است یک ذرہ نیست

و گر کوہ و دریاست یک قطرہ نیست

چو سلطان عزت علم بر کشد

جہان سربہ حبیب عدم در کشد (۱)

راہ عقل پیچیدہ نہیں ہے، عارفوں کے لئے خدا کے علاوہ کچھ اور ہے ہی نہیں۔

یہ بات حقائق کی معرفت رکھنے والے ہی سے کہی جاسکتی ہے کیونکہ قیاس کرنے والے قیل و قال

کرتے ہیں کہ پھر یہ آسمان وزمین کیا ہیں؟

اے عقلمند تم نے پسندیدہ چیز کے بارے میں سوال کیا ہے اگر تمہیں میرا جواب پسند آئے تو میں

بتاتا ہوں۔

دریا پہاڑ اور آسمان، پری، آدمی، دیو اور فرشتے جو بھی ہو، سب اس سے نیچے ہیں ان کا وجود اسی کے

وجود سے ہے، تم موجزن دریا کو بہت عظیم سمجھتے ہو اور آفتاب درختوں کو بلند خیال کرتے ہو، ظاہری صورت

دیکھنے والے حقیقت تک کہاں پہنچ سکتے ہیں اس کو صاحبان علم ہی سمجھتے ہیں۔ آفتاب تو ایک ذرہ ہے اور دریا

و پہاڑ ایک قطرہ کی مانند ہیں، جب عزت کا بادشاہ علم بلند کرے گا تو سارا جہاں آغوشِ عدم میں چلا جائیگا۔






## پانچویں تقریر

خدا کی حمد اور حمد و مدح میں فرق  
خدا کی نعمتوں کو شمار نہیں کیا جاسکتا  
خدا کے شایان شان اس کی عبادت نہیں کی جاسکتی  
خدا کی حقیقت کی معرفت محال ہے  
ان آنکھوں سے خدا کا دیدار نہیں ہو سکتا  
دل کی آنکھوں سے دیدار ہو سکتا ہے۔  
اشیاء سے خدا کا قرب و بعد  
خدا کا تکلم  
خدا کا ارادہ  
خدا سمیع و بصیر ہے  
خدا رحیم ہے۔

خدا کے صفات  
خدا کے شایان شان نہ اس کی عبادت  
کی جاسکتی ہے اور نہ اس کا شکر ادا کیا  
جاسکتا ہے۔



ہمارے مولا حضرت امیر المومنین علی بن ابی طالبؓ نبج البلاغہ کے پہلے خطبہ میں ارشاد فرماتے ہیں:

”الْحَمْدُ لِلَّهِ الَّذِي لَا يَبْلُغُ مِدْحَتَهُ الْقَائِلُونَ وَلَا يُحْصِي نِعْمَاتَهُ الْعَادُّونَ وَلَا يُؤَدِّي حَقَّهُ الْمُجْتَهِدُونَ، الَّذِي لَا يُدْرِكُهُ بَعْدُ الْهَمَمِ وَلَا يَنَالُهُ غَوْصُ الْفِطَنِ“ (۱)

ساری تعریف اس خدا سے مخصوص ہے کہ اگر تمام کہنے والے اس کی حمد و ثنا کریں تو بھی اس کی حمد کا حق ادا نہیں کر سکتے اور اگر ساری دنیا کے گننے والے جمع ہو جائیں اور اس کی نعمتوں کو شمار کرنا چاہیں تو شمار نہیں کر سکتے اور عبادت و بندگی میں تمام کوشش کرنے والے اس کی عبادت کا حق ادا نہیں کر سکتے بلند ہمتیں اسے پا نہیں سکتیں اور ذہین وزیرک لوگ دریائے فکر میں غوطہ زنی کر کے اس کی ذات تک پہنچ نہیں سکتے۔

بار خدا مهمینی و مقدر

وزمہ غیبی منزہی و مبرا

(۱) نبج البلاغہ خطبہ اول

مانہ تو انیم حق حمد تو گفتن

باہمہ کرو بیان عالم بالا (۱)

اے نگہبان و تقدیر بنانے والے خدا تو ہر عیب و نقص مبرا و منزہ ہے۔

ہم تیری حمد کا حق ادا نہیں کر سکتے بلکہ عالم بالا کے فرشتے بھی حق ادا نہیں کر سکتے۔

رسول کے فرمودات میں سے یہ بھی ہے کہ آپ خدا کی بارگاہ میں عرض کیا کرتے تھے۔

”لَا أُحْصِي ثَنَاءً عَلَيْكَ، أَنْتَ كَمَا أَثْنَيْتَ عَلَيَّ نَفْسِكَ“ (۲)

معبود میں تیری ایسی حمد نہیں کر سکتا کہ جس کا تو اہل ہے تو ایسا ہی ہے کہ جیسی تو نے خود

اپنی حمد کی ہے۔

بعض علماء نے حمد، مدح اور شکر کے فرق کو اس طرح بیان کیا ہے:

”الْحَمْدُ هُوَ الثَّنَاءُ بِاللِّسَانِ عَلَى الْجَمِيلِ الْاِخْتِيَارِيِّ نِعْمَةً كَانِ اوْ غَيْرَهَا“.

حمد اس ثنا و ستائش کو کہتے ہیں جو اس نیک کام کو دیکھ کر کی جاتی ہے جو صاحب اختیار نے کیا ہو۔ اس

میں کوئی فرق نہیں ہے کہ یہ نیکی و خوبی کوئی نعمت ہو یا غیر نعمت۔

اور شکر اس حمد و ثنا کو کہتے ہیں جو اس نیک اور اچھے کام کے مقابل میں کی جاتی ہے جو کسی با اختیار سے

صادر ہوا ہو جبکہ یہ کام نیک ہو۔

بنا بر این شکر نعمت کی وجہ سے کیا جاتا ہے لیکن حمد نعمت کے عوض میں بھی کی جاتی ہے اور اس کے علاوہ

بھی خواہ نعمت مد نظر نہ ہو۔

(۱) کلیات سعدی غزلیات ص ۴۱

(۱) مصباح الشریعة الباب الخامس فی الذکر بحار الانوار ج ۹ ص ۳۲۸ بحوالہ کتاب الدرر، سید بن طاووس، پانچویں اعمال میں

نقل ہوئی ہے: اللہم انی اعود برضاک من سخطک و بعافیتک من عقوبتک و بک منک لا احصي ثناء

علیک انت کما اثنت علی نفسک۔



”الْمَدْحُ هُوَ الشَّاءُ بِالْجَمِيلِ اِخْتِيَارًا كَانِ اَوْ غَيْرِ اِخْتِيَارِي“ (۱)

مدح ایسی ثناء کو کہتے ہیں کہ جو نیکی و خوبی کے مقابل کی جاتی ہے، خواہ یہ نیکی و خوبی اختیار سے ہوئی ہو یا بے اختیاری میں۔

مثلاً ہم کسی انسان کی بھی مدح کرتے ہیں۔ اور کبھی گل وریحان کی بھی لیکن گل وریحان کے لئے مدح نہیں کی جاتی کیونکہ ان کی خوشبو و خوبی ان کا اختیاری فعل نہیں ہے لیکن حمد نیکی و خوبی کے مقابل کی جاتی ہے خواہ وہ نیکی اختیار سے وجود میں آئی ہو خواہ غیر اختیار سے۔ اور یہی وجہ ہے کہ ائمہ معصومین علیہم السلام اور بعض شائستہ لوگوں کے لئے حمد و مدح دونوں استعمال ہوتے ہیں جبکہ گل وریحان کے لئے صرف حمد کا استعمال ہوتا ہے۔

”وَلَا يُحْصِي نِعْمَاتَهُ الْعَادُونَ“

اگر دنیا کے سارے شمار کرنے والے جمع ہو جائیں اور اس کی نعمتوں کو شمار کرنا چاہیں تو ہرگز نہیں کر سکتے۔

یہ ممکن نہیں ہے کہ بشر خدا کی نعمتوں کو شمار کر سکے چہ جائیکہ ان کا شکر ادا کرے۔  
خداوند عالم فرماتا ہے:

﴿وَإِنْ تَعُدُّوا نِعْمَةَ اللَّهِ لَا تُحْصُوهَا﴾ (۲)

اور اگر تم خدا کی نعمتوں کو شمار کرنا چاہو تو ہرگز نہیں کر سکتے (تم کسی طرح بھی انہیں شمار نہیں کر سکتے)۔

فضلِ خدای را کہ تواند شمار کرد

یا کیست ان کہ شکر یکی از هزار کرد

(۱) حاشیہ، حاشیہ مولیٰ عبداللہ ص ۳

(۲) ابراہیم ۳۳، نحل ۱۸

آن صانع قدیم کہ برفرش کائنا

چندین ہزار صورت الوان ، نگار کرد

بحر آفرید و برو درختان و آدمی

خورشید و ماہ و انجم و لیل و نہار کرد

اجزای خاک مردہ بہ تاثیر آفتاب

بستان میوہ و چمن و لالہ زار کرد

ابر آب داد بیخ درختان تشنہ را

شاخ برہنہ پیرہن نو بہار کرد (۱)

فضل خدا کا انداز ہے کون لگا سکتا ہ یا ہزاروں نعمتوں میں کسی ایک کا شکر کون ادا کر سکتا ہے۔

اس قدیم صانع نے کائنات کے فرش پر رنگ و برنگی ہزاروں تصویریں بنائی ہیں۔

اس نے سمندر، بیابان، درخت اور آدمی، سورج، چاند، ستارے اور رات و دن کو خلق کیا۔

آفتاب کی تاثیر سے مردہ زمین کے اجزاء کو پھلدار باغ اور چمن و لالہ زار بنا دیا، پیا سے درختوں کو

بادل نے سیراب کر دیا اور بے برگ شاخوں کو نو بہار کا پیرہن دیا۔

مختصر یہ کہ بشر خدا کی نعمتوں کو شمار کرنے سے عاجز ہے چہ جائیکہ ان کا شکر ادا کرے۔

ہر نفسی کہ فرو می رود ممد حیات اس و

چون بیرون برمی آید مفرح ذات،

پس در ہر نفسی دو نعمت موجود است و بر

ہر نعمتی شکری واجب۔ (۲)

جو سانس اندر جاتی ہے اس سے زندگی کا سلسلہ جاری رہتا ہے اور جو خارج ہوتی ہے اس سے آرام ملتا ہے پس ہر سانس میں دو نعمتیں ہیں او ہر نعمت کا ایک بار شکر ادا کرنا واجب ہے۔

امام زین العابدینؑ مناجاتِ شا کرین میں خدا کی نعمتوں کو بیان کرنے کے بعد عرض پرداز ہیں:

فَالأُنْكَ جَمَّةٌ ضَعْفَ لِسَانِي عَنْ إِحْصَائِهَا، وَ نَعْمَائِكَ كَثِيرَةٌ قَصْرَ فَهْمِي  
عَنْ إِذْرَاكِهَا فَضْلاً عَنِ اسْتِقْصَائِهَا، فَكَيْفَ لِي بِتَحْصِيلِ الشُّكْرِ، وَ شُكْرِي  
إِيَّاكَ يَفْتَقِرُ إِلَى شُكْرِي، فَكُلَّمَا قُلْتُ لَكَ الْحَمْدُ، وَجَبَ عَلَيَّ لِذَلِكَ أَنْ  
أَقُولَ لَكَ الْحَمْدُ. (۱)

پروردگار تیری باطنی نعمتیں اتنی زیادہ ہیں کہ میں انہیں شمار نہیں کر سکتا اور تیری ظاہری نعمتیں بھی بے شمار ہیں میں انہیں درک نہیں کر سکتا،

چہ جائیکہ میں انہیں شمار کروں، پس میں کیسے ان کا شکر ادا کر سکتا ہوں؟ میں ہرگز تیرا شکر ادا نہیں کر سکتا اور اگر میں تیرا شکر ادا کرنے میں کامیاب بھی ہو جاؤں تو یہ بھی تیری ایک نعمت ہے کہ تو نے مجھے شکر ادا کرنے کی توفیق عطا کی ہے، لہذا مجھے پھر شکر ادا کرنا ہے۔

بشر خدا کی نعمتوں کو شمار کرنے سے عاجز ہے چہ جائیکہ اس کریم کی نعمتوں کا شکر ادا کرے۔

”وَلَا يُؤَدِّي حَقَّهُ الْمُجْتَهِدُونَ“.

عبادت و بندگی میں جانفشانی کرنے والے اس کی عبادت کا حق ادا نہیں کر سکتے۔

رسولؐ فرماتے ہیں:

”مَا عَرَفْنَاكَ حَقَّ مَعْرِفَتِكَ وَمَا عَبَدْنَاكَ حَقَّ عِبَادَتِكَ“۔ (۲)

(۱) مفاتیح الجنان، مناجات خمس عشر، مناجات ششم

(۲) عوالی النالی ج ۴ ص ۱۳۲ پر صرف پہلے جملہ کو بیان کیا ہے لیکن بحار الانوار ج ۱ ص ۲۳ مجلسی مرحوم نے روایت کی وضاحت کے

لئے تحریم کیا: وَلَمَّا كَانَ الشُّكْرُ بِالْجَوَارِحِ الَّتِي هِيَ مِنْ نِعْمَةِ تَعَالَى وَ لَا يَتَأْتَى إِلَّا بِتَوْفِيقِهِ سَبْحَانَهُ فَالشُّكْرُ أَيْضاً نِعْمَةٌ مِنْ

نِعْمَةٍ وَ يُوْجِبُ شُكْرَ آخِرِ فَيَنْتَهِي إِلَى الْإِعْتِرَافِ بِالْعَجْزِ عَنِ الشُّكْرِ فَأَخْرَجَ مَرَاتِبَ الشُّكْرِ الْإِعْتِرَافَ بِالْعَجْزِ عَنْهُ كَمَا

ہم نے تجھے اس طرح نہیں پہچانا جیسا کہ تیری معرفت کا حق تھا اور تیری عبادت اس طرح نہ کر

سکے جیسا کہ تیری عبادت کا حق تھا۔ (۱)

مشہور ہے کہ شیخ ابوعلی سینا نے اس کو منظوم کیا ہے۔

اعتصامُ الوریٰ بمعرفتک

عجز الوصفون عن صفتک

تُب عَلینا فَاَنَّا بَشْرٌ

ما عرفناک حقَّ معرفتک

”الذی لا یُدْرِ کہ بَعْدُ الِہِمِّ وَلَا یَنَالُہُ غَوْضُ الْفِطْنِ“.

جس کو بلند ہمتیں نہیں پاسکتیں اور ذہین وزیرک لوگوں کے افکار جس تک نہیں پہنچ سکتے۔

کیا یہ ممکن ہے کہ مخلوق و بشر خالق کی حقیقت کو سمجھ جائے؟

کسی، کو آدمی را کرد بنیاد

ندام چہ ای؟ ہر چہ ہستی توئی (۲)

(پچھلے صفحہ کا باقی) اَزْ آخِرِ مَرَاتِبِ الْمَعْرِفَةِ وَ الثَّنَاءِ الْاِعْتِرَافِ بِالْعِجْزِ عَنْهُمَا وَ كَذَا الْعِبَادَةِ كَمَا قَالَ سَيِّدُ الْعَابِدِينَ وَ الشَّاكِرِينَ:

لَا اِحْصِي ثَنَاءً عَلَيْكَ اَنْتَ كَمَا اَثْنَيْتَ عَلٰی نَفْسِكَ وَ قَالَ: مَا عَبْدْنَاكَ حَقَّ عِبَادَتِكَ وَ مَا عَرَفْنَاكَ حَقَّ مَعْرِفَتِكَ۔

(۱) ملا محسن فیض کاشانی (دیوان اشعار، غزل شمارہ ۱۸۵، ای کہ سری کشی ز خدمت دوست، گوید:

صف زدہ بر در عبادت دوست

ما عبدناک گوی بین بی حد

والہ کبریا و رفعت دوست

ما عرفناک گو نگر بی عد

و اقبال لاہوری (ارمغان حجاز، قطعات) گوید:

شناس آن را کہ گوید ما عرفناک

خدا اندر نیاس ما نگنجد

و ہلالی جغتایی (صفات العشقین، در نعت حضرت سید کائنات و مفخر موجودات علیہ افضل الصلوات) گوید:

زبانش در مقام ما عرفناک

دلش از معرفت بر اوج افلاک

(۲) جامی - گزیدہ ہفت رنگ سر آغاز - کہتے ہیں: نہ تھا بلندی و پستی توئی - کہ ہستی وہ ہست و ہستی توئی نظامی - شرف نامہ بہ نام یزد

بخشاہندہ - کہتے ہیں: پناہ بلندی و پستی توئی - ہمہ نیست... آنچہ ہستی توئی -

کوئی چیز بھی خدا کے مثل نہیں ہے اور جب خدا کی مانند اور شبیہ کوئی چیز نہیں ہے تو اس کی حقیقت بھی قابل ادراک نہیں ہے۔  
قرآن فرماتا ہے:

﴿لَيْسَ كَمِثْلِهِ شَيْءٌ﴾ (۱)

اس کے مثل کوئی چیز نہیں ہے۔

جس طرح خدا کی حقیقت کو نہیں پہچانا جاسکتا، اس کو ظاہری آنکھوں سے نہ دینا میں دیکھا جاسکتا ہے اور نہ آخرت میں یہاں تک کہ انبیاء و اوصیاء بھی اسے ظاہری آنکھوں سے نہیں دیکھ سکتے کیونکہ اس کی ذات ایسی حقیقت نہیں ہے کہ جس کا مشاہدہ ظاہری آنکھیں کر سکیں۔

بہ بیندگان آفرینندہ را

نیینی مرجان دو بینندہ را۔ (۲)

حضرت موسیٰ خدا کے وعدہ کے مطابق خدا سے مناجات کے لئے میقات گئے تھے اور اپنے ساتھ بنی اسرائیل میں سے ستر آدمیوں کو لے گئے تھے، اس واقعہ کو قرآن نے اس طرح بیان کیا ہے:

﴿وَاخْتَارَ مُوسَىٰ قَوْمَهُ سَبْعِينَ رَجُلًا لِّمِيقَاتِنَا﴾ (۳)

اور جب موسیٰ نے خدا سے مناجات کے لئے میقات جانے کا ارادہ کیا تو بنی اسرائیل میں سے

میقات لے جانے کے لئے ستر آدمیوں کو منتخب کیا۔

جب خدا نے حضرت موسیٰ سے کلام کیا تو ان لوگوں نے کہا:

﴿لَنْ نُؤْمِنَ لَكَ حَتَّىٰ نَرَىٰ اللَّهَ جَهْرَةً﴾ (۴)

(۱) شوریٰ: ۱۱

(۲) شاہنامہ فردوسی، سرآغاز کتاب

(۳) اعراف: ۱۵۵

(۴) بقرہ: ۵۵

ہم آپ پر اس وقت ہرگز ایمان نہیں لائیں گے جب تک کہ خدا کو آشکارا طور پر نہیں دیکھ لیں گے۔

لہذا۔ اکثر مفسرین کے بقول۔ حضرت موسیٰ نے بھی بارگاہ خدا میں عرض کی:

﴿رَبِّ أَرِنِي أَنْظُرْ إِلَيْكَ قَالَ لَنْ تَرَانِي وَلَكِنْ انظُرِ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَانِي فَلَمَّا تَجَلَّى رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا فَلَمَّا أَفَاقَ قَالَ سُبْحَانَكَ تُبْتُ إِلَيْكَ وَأَنَا أَوَّلُ الْمُؤْمِنِينَ﴾ (۱)

پروردگار مجھے اپنا جلوہ دکھا دے ارشاد ہوا کہ تم مجھے ہرگز نہیں دیکھ سکتے ہاں پہاڑ کی طرف دیکھو اگر وہ اپنی جگہ قائم رہ گیا تو پھر مجھے دیکھ سکتے ہو اس کے بعد جب پہاڑ پر پروردگار کی تجلی ہوئی تو وہ چور چور ہو گیا اور موسیٰ بیہوش ہو کر گر پڑے پھر جب انہیں آفاقہ ہوا تو کہنے لگے پروردگار تو پاک و پاکیزہ ہے، میں تیری بارگاہ میں توبہ کرتا ہوں اور میں سب سے پہلے ایمان لانے والا ہوں۔

اگر کوئی یہ اعتراض کرے کہ جناب موسیٰ نے یہ کیسے کہہ دیا کہ میں سب سے پہلے ایمان لانے والا ہوں حالانکہ ان سے پہلے بہت سے مومنین گذر چکے ہیں؟

اس کا جواب یہ ہے: موسیٰ یہ کہنا چاہتے ہیں کہ دیدار کے تقاضے کے بعد میں سب سے پہلے ایمان لانے والا ہوں، مجھے یقین ہے کہ ظاہری آنکھوں سے تیرا دیدار ہرگز نہیں ہوگا۔ یہ تھا اکثر مفسرین نے کا نظریہ لیکن علامہ طباطبائی جناب موسیٰ کے اس قول:

﴿رَبِّ أَرِنِي أَنْظُرْ إِلَيْكَ﴾

کے بارے میں اس طرح تحریر فرماتے ہیں:

جناب موسیٰ کا مقصد ظاہری دیدار نہیں تھا بلکہ آپ کی مراد باطنی جلوہ تھا وہی قلبی دیدار جو کہ مرنے کے بعد انسان کو نصیب ہوتا ہے، حجاب اور پردے اٹھ جاتے ہیں اس وقت انسان اس درجہ پر پہنچ جاتا ہے کہ تمام چیزوں کو دیکھتا ہے حضرت موسیٰ نے خدا سے یہی درخواست کی تھی کہ جس طرح آخرت میں دل کی آنکھوں سے تیرا دیدار ہوتا ہے اسی طرح مجھے دنیا میں عطا کر دے۔

یہ مفہوم جناب ابراہیم کی اس دعا سے ملتا جلتا ہے:

﴿رَبِّ اَرِنِي كَيْفَ تُحْيِي الْمَوْتَى﴾ (۱)

پروردگار مجھے دکھا دے کہ تو مردوں کو کیسے زندہ کرے گا؟

ندا آئی:

﴿اَوَلَمْ تُؤْمِنْ قَالَ بَلَىٰ وَلٰكِنْ لَيَطْمَئِنُّ قَلْبِي﴾ (۲)

کیا تم ابھی ایمان نہیں لائے؟ عرض کی: میں نے اطمینان قلب کے لئے یہ تقاضا کیا ہے۔

جناب موسیٰ نے بھی ایسی ہی درخواست کی تھی وہ قلب کی آنکھوں سے اسی دنیا میں خدا کا دیدار کرنا

چاہتے تھے جو کہ مرنے کے بعد ہوتا ہے۔ وہ یہیں باطنی دیدار کرنا چاہتے تھے۔ (۳)

اگر جناب موسیٰ نے بنی اسرائیل کے مطالبہ کے مطابق دیدار کی درخواست نہیں کی تھی بلکہ باطنی طور پر

حق کا دیدار چاہتے تھے تو اس سے ہم حضرت علی بن ابی طالب کے بلند مرتبہ کا اندازہ لگا سکتے ہیں، آپ

فرماتے تھے:

”لَوْ كَشِفَ الْغِطَاءُ مَا ازْدَدْتُ يَقِينًا“.

(۱) بقرہ ۲۶۰

(۲) بقرہ ۲۶۰

(۳) المیزان ج ۸ ص ۲۲۸ تا ۲۵۵

اگر پردے اٹھائے جائیں تو بھی میرے یقین میں اضافہ نہیں ہوگا۔ (۱)  
یعنی جو یقین انسان کو مرنے کے بعد اور پردے اٹھ جانے کے بعد حاصل ہوتا ہے وہ جناب امیر  
المومنینؑ کو اسی دنیا میں حاصل تھا۔ اب اس بات کا اندازہ لگایا جاسکتا ہے حضرت موسیٰ سے جناب امیرؑ کا  
مرتبہ کتنا بلند ہے۔

بہر حال خدا کے دیدار کا مسئلہ بہت اہم ہے اس سلسلہ میں بہت سی آیتیں اور بکثرت روایتیں  
موجود ہیں۔

مثلاً ذعلب یمانی نے حضرت علیؑ کی خدمت میں عرض کی:

”هَلْ رَأَيْتَ رَبَّكَ يَا أَمِيرَ الْمُؤْمِنِينَ؟ فَقَالَ: أَفَأَعْبُدُ مَا لَا أَرَى؟. فَقَالَ: كَيْفَ  
تَرَاهُ؟“ (۲)

اے امیر المومنینؑ کیا آپ نے اپنے رب کو دیکھا ہے؟ آپ نے فرمایا: کیا میں اس خدا کی  
عبادت کرتا ہوں جس کو میں نے نہیں دیکھا؟! اس نے عرض کیا: اے امیر المومنینؑ تو آپ نے  
اپنے خدا کو کیسے دیکھا ہے!؟

آپ نے فرمایا:

”لَا تُدْرِكُهُ الْعُيُونُ بِمَشَاهِدَةِ الْعَيَانِ وَلَكِنْ تُدْرِكُهُ الْقُلُوبُ بِحَقَائِقِ الْإِيمَانِ“.

(۱) بحار الانوار ج ۷۸ ص ۳۰۴، تذکرۃ الخواص، مناقب ابن شہر آشوب ج ۲ ص ۳۸: کنانی نے روایت کی ہے کہ انہوں نے سنا  
حضرت علیؑ فرماتے ہیں میں تبلیغ رسالت، بلند مقامات و تمام کلمات کا علم رکھتا ہوں، میرے سینہ میں سارا علم جمع ہے اے کاش کوئی اس  
کا لینے والا ہوتا، اگر پردے اٹھائے جائیں تو بھی میرے یقین میں اضافہ نہیں ہوگا۔ ارشاد القلوب ج ۱ ص ۱۲۴ غرر الحکم اور کشف الغمہ  
ج ۱ ص ۷۰ پر اس طرح تحریر ہے و اعلم ان انواع العبادۃ کثیرۃ و ہی متوقفۃ علی قوۃ الیقین باللہ تعالیٰ و ما عنده و ما  
اعدہ لأولیائہ فی دار الجزاء و علی شدۃ الخوف من اللہ تعالیٰ و الیم عقابہ نعوذ باللہ و علی القائل: لو کشف  
الغطاء ما ازددت یقیناً، فشدۃ یقینہ دالۃ علی قوۃ دینہ و رجاحۃ موازینہ و قد تظاہرت الروایات، انہ لم یکن نوع من  
أنواع العبادۃ و الزهد و الورع إلا حظہ منہ و افر الاقسام و نصیبہ منہ تام بل زائد علی التمام۔



آنکھیں اس کو ظاہر بظاہر نہیں دیکھ سکتیں لیکن ایمان کی حقیقتوں کے ساتھ اس پاک ذات کا ادراک کیا جاسکتا ہے۔

چشم دل باز کن کہ جان بینی

آنچه نادیدنی است آن بینی

آن چہ بینی دلت همان خواہد

آن چہ خواہد دلت همان بینی

از مضیق جہات در گذری

وسعت ملک لا مکان بینی

تابہ جایی رساندت کہ یکی

از جہان و جہانیاں بینی

بایکی مہرورز از دل و جان

تابہ عین الیقین عیان بینی

کہ یکی هست و هیچ نیست جز او

وحدہ لا الہ الا ہو (۱)

دل کی آنکھیں کھولنا کہ روح و جان ہستی کو دیکھ سکو جس کو دیکھا نہیں جاسکتا اس کو دیکھ سکو۔ تم وہی دیکھو گے تمہارا دل اس کا طلبگار ہے اور اسی کا دیدار کرو گے جس کو دیکھنے کے لئے تمہارا دل تڑپتا ہے جس کو دل چاہتا ہے اسی کو دیکھو گے۔

سمتوں اور حدود کی تنگنائیوں سے گذر جاؤ تا کہ لامکان - خدا - کے ملک کی وسعتوں کو دیکھ لو۔

خود کو اس جگہ پر پہنچاؤ جہاں تم ایک دوسرے عالم اور اس کے باشندوں کو مشاہدہ کرو۔ صرف ایک سے

دل و جان کے ساتھ محبت کرو تا کہ عین الیقین کے ساتھ اس کو آشکارا دیکھ سکو۔  
فقط ایک وہی ہے اور اس کے علاوہ کچھ بھی نہیں ہے، وہ واحد ہے اس کے علاوہ کوئی خدا نہیں ہے۔  
درج ذیل آیت سے:

”وَجُودٌ يَوْمَئِذٍ نَاضِرَةٌ إِلَىٰ رَبِّهَا نَاطِرَةٌ“ (۱)

”روزِ قیامت کچھ چہرے بشاش و شاداب ہونگے اور اپنے پروردگار کی طرف نظر جمائے  
ہونگے۔“

خدا کا دیدار آنکھوں سے نہیں بلکہ ائمہ معصومین کی روایتوں کے مطابق دل کی آنکھوں سے ہوگا سید  
مرتضیٰ نے بھی اپنی کتاب ”المحکم و المتشابہ“ میں اسی کی طرف اشارہ کیا ہے کہ روزِ قیامت اس  
طرح پردے ہٹ جائیں گے کہ انسان کو خدا کے وجود کا پورا یقین ہو جائیگا۔

”قَرِيبٌ مِّنَ الْأَشْيَاءِ غَيْرِ مُلَابِسٍ بَعِيدٌ مِّنْهَا غَيْرِ مُبَايِنٍ“

خداوند عالم اشیاء سے قریب ہے لیکن ان سے متصل نہیں ہے (اس کا علم و قدرت ہر چیز کا احاطہ  
کئے ہوئے ہے) وہ ہر چیز سے دور ہے لیکن اس سے جدا نہیں ہے۔

نیک پیدا و سخت مستوری

خویش و بیگانہ چون در آئینہ مہر

”مُتَكَلِّمٌ لَا بِرَوِيَّةٍ“

خداوند عالم متکلم ہے لیکن زبان و فکر کے ساتھ نہیں۔

خدا متکلم ہے، جناب موسیٰ سے ہمکلام ہوتا تھا۔ شبِ معراج رسولؐ سے ہمکلام ہوا، لیکن اس کا کلام  
زبان سے نہیں ہوتا نہ اسے کلام کرنے میں غور و فکر کی ضرورت ہوتی ہے، آپ کے بیان کا مطلب یہ ہے کہ

خدا کا کلام غور و فکر کا محتاج نہیں ہے بلکہ وہ کن کے ذریعہ چیزوں میں کلام پیدا کرتا ہے۔  
خدا کے متکلم ہونے کے معنی یہ ہیں کہ وہ کلام کو پیدا کرتا ہے، قرآن بھی خدا کا کلام ہے۔ خدا نے اسے  
پیدا کیا ہے لہذا وہ اس کی مخلوق ہے۔ ہاں اس کی یہ خصوصیت ہے کہ وہ خدا کے حکم سے وجود میں آیا ہے اور  
حضرت محمد مصطفیٰ کے قلب پر اترتا ہے۔

”مُرِيدٌ لَا بِهْمَةَ“

خداوند عالم اشیاء کو خلق کرنے کا ارادہ کرتا ہے لیکن ہماری طرح نہیں کہ پہلے اس کے بارے میں  
غور و فکر کرتے ہیں اور جب قطعی فیصلہ کر لیتے ہیں تب اسے انجام دیتے ہیں۔  
خدا تمام چیزوں کو ”کن“ کے ذریعہ پیدا کرتا ہے۔

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (۱)

خدا کا امر تو یہ ہے کہ جب وہ کسی چیز کو وجود میں لانا چاہتا ہے تو فرماتا ہے۔ ہو جا تو وہ ہو جاتی ہے  
”صَانِعٌ لَا بِجَارِحَةٍ، لَطِيفٌ لَا يُوَصَّفُ بِالْخَفَاءِ، كَبِيرٌ لَا يُوَصَّفُ بِالْجَفَاءِ،  
بَصِيرٌ لَا يُوَصَّفُ بِالْحَاسَةِ“۔

کائنات اور اس کی تمام چیزوں کو خدا نے ہی پیدا کیا ہے لیکن اعضاء و جوارح کی مدد سے نہیں، وہ  
نہایت ہی باریکی و لطافت کے ساتھ امور کو انجام دیتا ہے لیکن اسے پوشیدہ نہیں کہا جاسکتا۔ وہ بڑا  
ہے مگر اسے ظلم سے متصف نہیں کیا جاسکتا وہ ہر چیز کو دیکھتا ہے لیکن اسے آنکھ یا دوسرے حواس  
سے متصف نہیں کیا جاسکتا۔

وہ ان تمام چیزوں کا احاطہ کئے ہوئے ہے جو دید کے قابل ہیں، اسی طرح وہ سمیع۔ سننے والا۔ بھی  
ہے۔ مگر ہماری طرح کان سے نہیں سنتا ہے بلکہ وہ تمام دیکھی جانے والی اور تمام سنی جانے والی چیزوں کا علم  
رکھتا ہے۔

بنابراین خدا کے سمیع و بصیر ہونے کا تعلق اس کے صفات ذات سے ہے، جیسا کہ علم کا تعلق اس کی ذات سے ہے۔

تکلم کا تعلق اس کے صفات فعل سے ہے، وہ کلام کو پیدا کرتا ہے، لیکن سنی جانے والی اور دیکھے جانے والی چیزوں کا علم رکھتا ہے، اس کا تعلق خدا کے علم سے ہے۔

”رَحِيمٌ لَا يُوصَفُ بِالرِّقَّةِ“.

خدا مہربان ہے لیکن ہماری طرح دل کی رقت و نرمی کے ساتھ نہیں بلکہ اس کے مہربان ہونے کا مطلب یہ ہے کہ وہ مخلوق کو بخشش و انعام سے سرفراز کرتا ہے۔

”تَعْنُوا الْوُجُوهُ لِعَظَمَتِهِ“.

اس کی عظمت کے سبب چہرے - سر - جھکے ہوئے ہیں۔

”وَتَجِبُ الْقُلُوبُ مِنْ مَخَافَتِهِ“.

اس کے خوف سے دل لرزاں رہے ہیں۔



## چھٹی تقریر

خدا کے لئے خالص ہونے کے معنی۔

خدا کے صفات کی کیفیت

آفاق و انفس کی آیتوں سے خدا کی معرفت  
رنگوں کا اختلاف خدا کے وجود کی دلیل ہے۔

خدا سے صرف علماء ڈرتے ہیں۔

آفاق و انفس کی آیتوں سے خدا کی  
معرفت اور یہ کہ اس کا کوئی شریک  
نہیں ہے۔



”أَوَّلُ الدِّينِ مَعْرِفَتُهُ وَكَمَالُ مَعْرِفَتِهِ التَّصَدِيقُ بِهِ وَكَمَالُ التَّصَدِيقِ بِهِ تَوْحِيدُهُ  
 وَكَمَالُ تَوْحِيدِهِ الإِخْلَاصُ لَهُ وَكَمَالُ الإِخْلَاصِ لَهُ نَفْيُ الصِّفَاتِ عَنْهُ فَمَنْ  
 وَصَفَ اللّٰهَ سُبْحَانَهُ فَقَدْ قَرَنَهُ وَمَنْ قَرَنَهُ فَقَدْ ثَنَّاهُ وَمَنْ ثَنَّاهُ فَقَدْ جَزَّأَهُ وَمَنْ  
 جَزَّأَهُ فَقَدْ جَهَلَهُ“ (۱)

دین کی ابتداء معرفتِ خدا سے ہوتی ہے جیسا کہ جناب امیر المومنینؑ نے فرمایا ہے:

دین کا سر آغاز خدا کی معرفت ہے اور اس کی معرفت کا کمال، اس کی تصدیق ہے اور اس کی  
 تصدیق کا کمال توحید ہے اور اس کی توحید کا کمال، اخلاص ہے۔

اخلاص کے دو معنی بیان کئے گئے ہیں:

۱۔ اخلاص کے مشہور معنی یہ ہیں کہ عمل کو خدا کے لئے خالص کیا جائے یعنی جب انسان موحد ہو جاتا  
 ہے تو اس کی عبادت میں مشغول ہوتا ہے اور جب اس کی عبادت کرتا ہے تو اسے چاہئے کہ صرف خدا کی  
 عبادت کرے اپنی عبادت کو خالص خدا کے لئے قرار دے۔

۲۔ اخلاص کے دوسرے معنی وہی ہیں جو ابن ابی الحدید نے شرح نہج البلاغہ میں تحریر کئے ہیں:

اخلاص یعنی خدا کو خالص و بسیط جاننا اور جو کہا ہے کہ توحید کا کمال اخلاص ہے تو اس کے معنی یہ ہیں

کہ خداوند تعالیٰ بسیط ہے اور اس کے علاوہ ہر چیز مرکب ہے۔ (۱)

مختصر یہ کہ خواہ اخلاص کے معنی خدا کے لئے عمل کو خالص کرنا ہو خواہ اسے بسیط جاننا ہو۔ اس کے تمام کا کمال یہ ہے کہ اس سے صفات کی نفی کریں، یعنی موجودات میں جو صفات ہیں ان کی نسبت خدا کی طرف نہ دی جائے۔ مثلاً زید قادر و عالم ہے، تو اس کے معنی یہ ہیں کہ ایک زمانہ میں زید قادر و عالم نہیں تھا، بعد میں قادر ہوا، درحقیقت علم زید کا زید کے ساتھ ہونا اس بات کی دلیل ہے کہ وہ دو چیزیں ہیں۔ ہر صفت کو جب زید کے ساتھ دیکھیں گے تو وہ مرکب نظر آئے گا۔ لیکن خدا کے صفات کی یہ کیفیت نہیں ہے بلکہ خدا ہمیشہ سے ہے اس صفات بھی ہمیشہ سے ہیں اور خدا ہمیشہ رہے گا اور اس کے صفات بھی ہمیشہ رہیں گے۔ اس کے صفات کمال اس کی عین ذات ہیں، اس سے جدا نہیں ہیں، اس کی ذات عین قدرت و علم و حیات ہے پس جو شخص خدا کے صفات کو مخلوق جیسے صفات سمجھتا ہے اور یہ کہتا ہے کہ خدا کے صفات اس کی ذات کے علاوہ ہیں (یعنی اس کے صفات زائد بر ذات ہیں) وہ خدا کو دوسری چیز سے متصل و مقرون کرتا ہے اور جو خدا کو دوسری چیز سے متصل کرتا ہے وہ خدا کے جزء قرار دیتا ہے اور جس نے خدا کے جزء قرار دیئے وہ اس کی معرفت سے بے خبر رہا۔

بنا برائے اس کے صفات زائد بر ذات نہیں ہیں بلکہ حق تعالیٰ کے صفات اس کے عین ذات ہیں۔ پس انسان پر سب سے پہلے خدا کی معرفت واجب ہے۔ اب یہ سوال پیدا ہوتا ہے کہ خدا کو ہم کس طرح پہچانیں؟

اس کا جواب یہ ہے کہ خدا کی معرفت کا بہترین طریقہ آفاق و انفس کی آیات و نشانیاں ہیں وہی (۱) شرح نہج البلاغہ ج ۳ ص ۷۳ لیکن یہاں اخلاص کے معنی ہیں اس سے جسم و عرض اور اس کے لوازم کی نفی کرنا اس لئے جسم مرکب ہے اور ہر مرکب ممکن ہے اور وہ واجب الوجود ہے ممکن نہیں ہے اور عرض واجب کا محتاج ہوتا ہے اور واجب الوجود کسی کا محتاج نہیں ہے پس واجب الوجود عرض نہیں ہے اور ہر جزوہ محدث ہوتا ہے اور واجب الوجود محدث نہیں ہے پس واجب الوجود نہ جزوہ نہ ہے نہ عرض: نہ وہ کسی سمت میں ہے پس جو شخص خدا کی وحدانیت کی معرفت رکھتا ہے اور ان امور سے نابلد ہے اس کا توحید کا عقیدہ ناقص ہے اور جس نے اس کی وحدانیت کی معرفت کے بعد ان امور کا علم بھی حاصل کر لیا وہ خدا کی معرفت میں مخلص ہے اور اس کی معرفت کامل ہے۔



نشانیوں جو زمین و آسمان میں موجود ہیں، وہی عجیب و غریب آیتیں جو کائنات میں سب پر آشکار

ہیں۔

”و فِي كُلِّ شَيْءٍ لَّآيَةٌ

تَدُلُّ عَلَىٰ أَنَّهُ الْوَاحِدُ (۱)

ہر چیز میں ایک نشانی موجود ہے جو اس بات پر دلالت کرتی ہے کہ خدا ایک ہے۔

درہر چہ بنگرم کو پدیدار بودہ ای

ای نامودہ رخ تو چہ بسیار بودہ ای (۲)

میں جس چیز کو بھی دیکھتا ہوں اس میں تیرا ہی جلوہ ہے اے رخ سے نقاب نہ اٹھانے والے تو ہر جگہ نظر آتا ہے۔

جو آیتیں خدا کی قدرت کو بیان کرتی ہیں ان میں سے ایک یہ بھی ہے:

﴿الْم تَرَ أَنَّ اللَّهَ أَنْزَلَ مِنَ السَّمَاءِ مَاءً فَأَخْرَجْنَا بِهِ ثَمَرَاتٍ مُّخْتَلِفًا أَلْوَانُهَا﴾ (۳)

(۱) بحار الانوار ج ۸۱ ص ۱۸۴، ج ۸۶ ص ۲۶۵، تفسیر قمی ج ۲ ص ۲۶۷، ج ۲ ص ۳۳۰، عدۃ الداعی ص ۳۲۱، مصباح کفعمی ص ۳۳۱، شرح نہج البلاغہ ج ۳ ص ۳۳۸، ج ۶ ص ۴۱۲، المقام الاسنی ص ۵۸، دیوان ابی الغتاہیہ، حرف الدال ۹۲۔ روایت ہے کہ وہ کتاب فروش کی دوکان پر بیٹھا تھا اس نے ایک کتاب اٹھائی اور فی البدیہہ اس کی پشت پر یہ اشعار لکھے۔

وَايَ بَنِي آدَمِ خَالِدٌ	أَلَا إِنَّا كُلُّنَا بَائِدٌ
وَكُلُّ إِلَىٰ رَبِّهِ عَائِدٌ	وَبَدْوُهُمْ كَانَ مِنْ رَبِّهِمْ
أَمْ كَيْفَ يَجْحَدُهُ الْجَاهِدُ	فِيَا عَجَبًا كَيْفَ يُغْصَىٰ الْإِلَهُ
وَفِي كُلِّ تَسْكِينَةٍ شَاهِدٌ	وَلِلَّهِ فِي كُلِّ تَخْرِيكِ
تَدُلُّ عَلَىٰ أَنَّهُ الْوَاحِدُ	وَفِي كُلِّ شَيْءٍ لَهُ آيَةٌ

پھر وہاں سے واپس آ گیا کچھ دیر بعد ادھر سے ابونواس کا گذر ہوا، اس نے وہ اشعار دیکھے معلوم کیا: یہ اشعار کس کے ہیں؟ بتایا گیا ابو

الغتاہیہ کے ہیں۔ میرا دل چاہتا ہے کہ وہ میرے تمام اشعار کے بدلے یہ اشعار مجھے دیدے۔

(۲) جام جم اوی مراغا ای غزل نمبر ۷۵

(۳) فاطر: ۲۷

کیا تم نے نہیں دیکھا کہ خدا نے آسمان سے پانی نازل کیا اور پھر اپنی قدرتِ کاملہ سے مختلف رنگ کے درختوں، پھلوں کو جو دبخشا۔

الوان کے ایک معنی پھلوں کی قسم اور انواع کے ہیں یعنی ہم نے مختلف قسم کے بے شمار پھل پیدا کئے ہیں اور ان انواع میں سے ہر ایک کی الگ الگ قسمیں ہیں، انگور کی کئی قسمیں ہیں، اسی طرح خرما، سیب اور دوسرے پھلوں کی بھی متعدد قسمیں ہیں۔

(ثَمَرَاتٍ مُّخْتَلِفًا أَلْوَانُهَا)۔ پھلوں کی انواع و اقسام

الوانہا کے دوسرے معنی یہ ہیں کہ ان کے ظاہری رنگ مختلف ہیں، دیکھئے تو ان پھلوں کے کتنے مختلف رنگ ہیں، حالانکہ یہ سب ایک ہی پانی، ایک ہی ہوا اور ایک ہی زمین سے وجود میں آئے ہیں اس کے باوجود ان کے رنگ جدا جدا ہیں اس کے علاوہ ان کے مزے بھی الگ الگ ہیں ان کی بو بھی مختلف ہے۔ یہ سب خدا کی قدرت کا کرشمہ ہے انہیں نعمتوں میں غور کر کے انسان دل کی آنکھوں سے ذاتِ خدا کو مشاہدہ کر سکتا ہے۔

خدا تو آشکارا اور اپنے اس آشکار ہونے ہی کی بنا پر مخفی ہے۔

يَا مَنْ هُوَ اخْتَفَى لِفَرْطِ نُورِهِ

الظَّاهِرُ الْبَاطِنُ فِي ظُهُورِهِ (۱)

اے وہ خدا جو اپنے نور کی شدت سے مخفی ہے تو اپنے ظہور میں ظاہر بھی باطن۔

ایک فارسی شاعر کہتا ہے:

شمع جوی و آفتاب بلند

روز بس روشن و در شب تار

گر ز ظلمات خود رہی، بینی

ہمہ عالم مشارق الانوار

کوروش قاید و عصا طلبی

بہر این راہ روشن و ہموار

چشم بگشا بہ گلستان و بین

جلوہ ی آب صاف در گل و خار

ز آب بی رنگ صد ہزاران رنگ

لالہ و گل نگر در آن گلزار

تابہ جایی رسی کہ می نرسد

پای اوہام و پایہ ی افکار

کہ یکی هست و ہیچ نیست جز او

وحدہ لا الہ الا ہو۔ (۱)

آفتاب کی اس کثیر نور پاشی میں تم شمع ڈھونڈ رہے ہو، دن پورے طریقہ سے روشن ہے اور تم ابھی تک اندھیری رات میں ہوا اگر تم اپنی تاریکیوں سے نجات پا جاؤ تو سارا جہاں روشن و درخشاں ہے۔ اس روشن راستہ کے لئے اندھے، راہنما اور عصا ڈھونڈ رہے ہو، آنکھیں کھولو چمنستان کو دیکھو اور خار و گل میں صاف پانی کا کرشمہ اور جلوہ دیکھو، بے رنگ پانی میں ہزاروں رنگ ہیں، اس گلستاں میں لالہ و گل کو دیکھو تاکہ اس طرح تم اس مقام پر پہنچ جاؤ جہاں تک خیالات و افکار کا پرندہ بھی پر نہ مار سکے۔ وہ ایک ہے اس کے علاوہ اور کوئی نہیں ہے، ایک ہے اس کے علاوہ کوئی معبود نہیں ہے۔

”وَمِنَ الْجِبَالِ جُدَدٌ بَيْضٌ وَ حُمْرٌ مُّخْتَلِفٌ أَلْوَانُهَا وَ غَرَابِيبُ سُودٌ“ (۲)

پہاڑوں اور ذروں کو دیکھو مختلف رنگوں کو دیکھو سفید، سرخ اور سیاہ نہایت ہی شدید ہیں ان سب

میں تم خدا کی قدرت کی نشانی دیکھو گے۔

﴿وَمِنَ النَّاسِ وَالدَّوَابِّ وَالْأَنْعَامِ مُخْتَلِفٌ أَلْوَانُهُ كَذَلِكَ﴾ (۱)

اسی طرح زمین پر رہنے والوں اور چوپایوں کے بھی مختلف رنگ ہیں۔

جب آپ لوگوں کو دیکھیں گے تو یہی رنگ اور نسل کا فرق ان میں بھی مشاہدہ کریں گے۔

ان میں سے دو بھی یکساں نہیں ہیں، یہ شبہ نہیں ہوتا کہ یہ وہی ہے، یہی حال روئے زمین پر بسنے والے انسانوں کا ہے یہ اس کی قدرت کا کرشمہ ہے، لیکن اگر ہم ان رنگوں اور ان نشانیوں میں رہتے ہوئے ان کی طرف توجہ نہ کریں، ان تمام چیزوں کے ہوتے ہوئے، تو خدا کی معرفت نہیں حاصل ہوگی وہ کہتے ہیں: کہاں ہے خدا؟! حالانکہ ہم دل کی آنکھوں سے ہر چیز میں خدا کو دیکھتے ہیں، سر کی آنکھوں سے نہیں۔ اس سلسلہ میں علماء ایک مثال دیتے ہیں:

ایک مرتبہ مچھلیاں جمع ہوئیں اور کہنے لگیں ہم نے بارہا پانی کا قصہ سنا ہے اور لوگ کہتے ہیں کہ ہم پانی کے طفیل میں زندہ ہیں لیکن ابھی تک ہم نے پانی نہیں دیکھا ہے؟ کسی نے سنا تھا کہ فلاں دریا میں ایک مچھلی ہے اس نے پانی کو دیکھا ہے اس کے پاس چلا جائے تاکہ وہ ہمیں پانی دکھا دے، اس کے پاس جا کر معلوم کیا کہ پانی یا چیز ہے تو اس نے کہا: تم مجھے پانی کے علاوہ کوئی اور چیز دکھا دو تو میں تمہیں پانی دکھا دوں گی۔ (۲)

﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾ (۳)

حقیقت میں خدا سے علماء ہی ڈرتے ہیں۔

اس آیت میں علماء سے وہ صاحبانِ علم مراد ہیں جو موجودات کے حقائق اور ان میں خدا کی قدرت کا کرشمہ دیکھتے ہیں۔ اس کائنات میں ایک عجیب نظم و نسق ہے، غور کیجئے:

(۱) فاطر: ۲۸

(۲) کلمات مکتونہ ص ۶

(۳) فاطر: ۲۸

﴿وَيَتَفَكَّرُونَ فِي خَلْقِ السَّمَوَاتِ وَالْأَرْضِ رَبَّنَا مَا خَلَقْتَ هَذَا  
بَاطِلًا﴾ (۱)

اور جو لوگ آسمان و زمین کی خلقت کے بارے میں غور کرتے ہیں اور کہتے ہیں: کیا یہ  
عظیم و عجیب کائنات فضول و عبث پیدا کی گئی ہے اے ہمارے پروردگار تو نے اسے عبث  
نہیں پیدا کیا ہے۔

جو لوگ یہ عقیدہ رکھتے ہیں کہ دوسرا جہان معاد بھی ہے جہاں سوال و باز پرس ہوگی وہ یہ کہتے ہیں:

﴿سُبْحَانَكَ فَقِنَا عَذَابَ النَّارِ﴾ (۲)

تو پاک و پاکیزہ ہے ہم کو جہنم کے عذاب سے بچا۔

﴿رَبَّنَا إِنَّا سَمِعْنَا مُنَادِيًا يُنَادِي لِلإِيمَانِ أَنْ آمِنُوا بِرَبِّكُمْ فَآمَنَّا رَبَّنَا فَاغْفِرْ لَنَا  
ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ﴾ (۳)

(صاحبان علم تو وہی ہیں) جو یہ کہتے ہیں: اے ہمارے پروردگار ہم نے منادی (حضرت محمدؐ)  
کی ندا سنی کہ وہ ہمیں تیری وحدانیت کی طرف بلا تے ہیں، پس معبود ہم تیرے اوپر ایمان  
لائے تو بھی ہمارے گناہوں کو بخش دے اور ہم کو نیک افراد سے ملحق کرتے ہوئے اس دنیا  
سے اٹھالے۔



(۱) آل عمران ۱۹۱

(۲) آل عمران ۱۹۱:

(۳) آل عمران ۱۹۳:



## ساتویں تقریر

عبادت سے تقوے اور یقین کا ربط  
ایمان کے استحکام کے طریقے  
زمین کا گہوارہ ہونا خدا کی حکمت پر دلالت کرتا ہے۔  
خدا کا کوئی شریک نہیں ہے۔

انسان کا اصلی فریضہ یہ ہے کہ پہلے خدا  
کی معرفت حاصل کرے اور پھر اس  
کی عبادت کرے۔





قال الله تبارك و تعالیٰ:

﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ  
تَتَّقُونَ، الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً  
فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ﴾ (۱)  
انسان کا اولین فریضہ یہ ہے کہ خدا کی معرفت حاصل کرے اور خدا کو پہچاننے کے بعد اس کا دوسرا  
فریضہ یہ ہے کہ اس کی عبادت کرے تمام انبیاء اس لئے مبعوث ہوئے ہیں تاکہ لوگوں کو خدا اور  
کلمہ توحید کی طرف دعوت دیں اور انہیں خدا کی عبادت کی رغبت دلائیں۔

خداوند عالم فرماتا ہے:

﴿وَلَقَدْ أَرْسَلْنَا نُوحًا إِلَىٰ قَوْمِهِ فَقَالَ يَا قَوْمِ اعْبُدُوا اللَّهَ﴾ (۲)  
قرآن مجید میں ایسی ہی اور بہت سی آیتیں ہیں کہ جن میں لوگوں کو خدا اور اس کی عبادت کی طرف  
دعوت دی گئی ہے کیونکہ کائنات کی خلقت کا مقصد یہی ہے۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۳)

(۳) ذاریات: ۵۶

(۱) بقرہ: ۲۱ و ۲۲

(۲) اعراف: ۵۹

ہم نے جن وانس کو نہیں پیدا کیا مگر اس لئے کہ وہ ہماری عبادت کریں۔

اور رسول کو مخاطب کر کے فرمایا:

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾

(۱)

اے رسول! ہم نے آپ سے پہلے کسی پیغمبر کو نہیں بھیجا مگر یہ کہ اس کی طرف یہ وحی کی کہ میرے علاوہ کوئی معبود نہیں ہے پس میری ہی عبادت کرو (اور لوگوں کو بھی میری عبادت کی طرف بلاؤ)۔

خداوند عالم تمام لوگوں اور ہر طبقہ کو مخاطب قرار دیتا ہے اور فرماتا ہے:

﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالدِّينَ مِنْ قَبْلِكُمْ لَعَلَّكُمْ

تَتَّقُونَ﴾ (۲)

اے لوگو! اپنے پروردگار کی عبادت کرو کہ جس نے تم کو اور تم سے پہلے والوں کو پیدا کیا ہے، ہو سکتا ہے اس طرح تم پر ہیزگار بن جاؤ۔

بندگی: یعنی انسان کو چاہئے کہ ہر کام خدا کے حکم کے مطابق انجام دے خواہ اس کام میں عبادی پہلو ہو

یا اجتماعی، تمام کاموں کو خدا کے لئے انجام دے۔

یعنی خدا کی عبادت کے نتیجے میں آپ کے اندر ایک طاقت، ملکہ و مہارت اور ایک اخلاق کو پیدا ہونا

چاہئے بھرپور طریقہ سے آپ کی توجہ خدا پر مرکوز ہو جائے خدا کے احکام کو شائستہ طریقہ سے بجالانا چاہئے،

اور جس چیز سے اس نے روکا ہے اس سے باز رہنا چاہئے، مختصر یہ کہ خود کو تقوے کی صفت سے متصف کرنا

چاہئے۔

تقوے کے بلند ترین درجات میں سے یقین بھی ہے اور معرفت و عبادت کا اصل مقصد بھی یہی ہے

(۱) انبیاء: ۲۵

(۲) بقرہ: ۲۱

کہ انسان خدا کے وجود کا کامل یقین حاصل کرے۔

تقویٰ و یقین پیدا کرنے اور ایمان کو قوی و مستحکم بنانے کا یہی طریقہ ہے کہ انسان خدا کے دستورات پر عمل کرے تاکہ واجبات و مستحبات پر عمل کرنے اور حرام و مکروہ چیزوں سے باز رہنے کے نتیجے میں اس کے اندر تقویٰ کا ملکہ پیدا ہو جائے اور ان چیزوں کے سبب اسے اس کا اصلی مقصد، کامل ایمان اور کامل یقین، حاصل ہو جائے۔ عبادت و بندگی انسان کے ایمان کو محکم کرتی ہے اور ایمان، عبادت و بندگی کا ولولہ پیدا کرتا ہے درحقیقت یہ سب ایک دوسرے کو محکم کرتے ہیں۔

جو طریقہ انسان کے ایمان کے قوی و محکم ہونے کا سبب ہوتا ہے وہ یہ ہے کہ انسان بہترین اخلاق اور پسندیدہ صفات سے آراستہ ہو جائے۔ جب وہ اچھے صفات، نیک چال چلن، صداقت، تواضع، انکساری، محبت و مہربانی، توکل، تسلیم و رضا سے آراستہ ہو جاتا ہے اور اس کے اندر پسندیدہ اخلاق کامل ہو جاتا ہے وہ خود کو کما حقہ پاک و پاکیزہ بنا لیتا ہے اور اخلاق کو سنوار لیتا ہے تو اس کے دل میں نور علم چمک اٹھتا ہے اور وہ جس یقین کو حاصل کرنا چاہتا تھا وہ اسے حاصل ہو جاتا ہے:

”الْعِلْمُ نُورٌ يَقْدِفُهُ اللَّهُ فِي قَلْبِ مَنْ يَشَاءُ“۔ (۱) علم نور ہے خدا جس کے دل میں چاہتا ہے

ڈال دیتا ہے۔

رسولؐ سے روایت ہے کہ آپؐ نے فرمایا:

علم نہ آسمانوں پر ہے کہ کوئی یہ کہے: میں آسمان پر جاؤنگا اور وہاں لاؤنگا اور نہ زمین کے اندر ہے کہ کوئی یہ کہے: میں زمین کی تہ میں جاؤنگا اور وہاں سے علم لاؤنگا بلکہ یہ علم خود تمہارے اندر موجود ہے اور

(۱) مصباح الشریعة ۱۶۔ قال الصادق: لا يحل الفتيا لمن لا يبطنى من الله تعالى بصفاء سره و اخلاص علمه و علانيته و برهان من ربه في كل حال لان من افتى فقد حكم و الحكم لا يصح الا باذن من الله عز وجل و برهانه و من حكم بالخبر بلا معاينة فهو جاهل مأخوذ بجهله و مأثوم بحكمه كما دل الخبر: العلم نور يقذفه الله في قلب من يشاء۔ حسن بصری کی حدیث میں امام جعفر صادق سے منقول ہے: ليس العلم بالتعلم انما هو نور يقع في قلب من يريد الله تبارك و تعالى ان يهديه فان اردت العلم فاطلب اولاً في نفسك حقيقة العبودية و اطلب العلم باستعماله و استفهم الله يفهمك۔ (رجوع کریں بحار الانوار ج ۱ ص ۲۲۵)۔

اس کے حصول کا آسان طریقہ یہ ہے کہ اپنے نفس کو پاک کرو، مہذب بناؤ، پسندیدہ صفات و عادات اور فرشتوں کے اخلاق سے خود کو متصف کرو اس سے نورِ علم تمہارے وجود کے اندر چمک اٹھے گا۔ عبادت کا مقصد اور علم حقیقی مبداء و معاد کا یقین ہے۔ (۱)

﴿الَّذِي جَعَلَ لَكُمُ الْأَرْضَ فِرَاشًا﴾

خدا وہ ہے جس نے اس زمین کو۔ جو کہ مستقل طور پر حرکت میں ہے۔ تمہارے لئے فرش بنایا ہے۔ یعنی اس زمین کو اس نے ایک قسم کا فرش بنایا ہے تاکہ تم اس پر زندگی بسر کر سکو۔ دوسری جگہ اس زمین کو گہوارہ سے تعبیر کیا ہے ارشاد ہے:

﴿الَّذِي جَعَلَ لَكُمُ الْأَرْضَ مَهْدًا﴾ (۲)

تمہارا خدا وہ ہے جس نے تمہارے لئے زمین کو گہوارہ بنایا ہے۔

مذکورہ آیت میں سطح زمین کو، جو کہ متحرک ہے، گہوارہ سے تشبیہ دی ہے۔ یہ اس بات کی طرف اشارہ ہے کہ زمین کی حرکت کے مسئلہ کو قرآن نے اس وقت بیان کیا جس وقت سارے دانشور زمین کو ساکن سمجھتے تھے اور یہ خیال کرتے تھے کہ سورج زمین کے گرد گھومتا ہے، قرآن نے اس وقت زمین کو گہوارہ سے تشبیہ دی تھی اور اس بات کی تصدیق کی تھی کہ زمین حرکت میں ہے۔

البتہ زمین کی حرکت کو صریح طور پر بیان نہیں کیا ہے شاید اس کی وجہ یہ تھی کہ جو چیزیں رسول کے عہد میں محسوسات سے تعلق رکھتی تھیں اگر آنحضرت ان کو صریح طور پر بیان کر دیتے تو لوگ آپ کی بات نہ

(۱) کشف الغطاء عن وجوه مراسم الاهتداء "غرة الغراء" (مولیٰ حسن قزوینی) ص ۳۰، مجتہ البیضاء ج ۱ ص ۱۲۹، پہلے زمانہ کی بعض کتابوں میں اس طرح تحریر ہے: اے بنی اسرائیل یہ نہ کہو علم آسمان میں ہے اس کے ساتھ کون نازل ہوتا ہے اور نہ زمین میں ہے اسے وہاں سے کون لاتا ہے اور نہ سمندر کے پار ہے کہ جو عبور کرتا ہے وہ لاتا ہے بلکہ علم تو تمہارے دلوں میں رکھ دیا گیا ہے روحانیوں کے آداب سے آراستہ ہو جاؤ اور صدیقین کا اخلاق اپنا کر میری بارگاہ میں آؤ گے تو تمہارا علم تمہارے دلوں سے ظاہر ہوگا اور اپنے نور میں تمہیں دھانک لے گا۔

مانتے چہ جائیکہ غیر محسوس چیزوں، مثلاً زمین کی حرکت، کے بارے میں آپ کا قول تسلیم کرتے، لیکن اسی بات کو قرآن مجید نے اس انداز میں بیان کیا ہے کہ ہم آج یہ سمجھتے ہیں، یہ کلام اس ذات کا ہے جس نے زمین کو پیدا کیا ہے، جو ہر چیز کا علم رکھتا ہے، ہر شے سے آگاہ ہے، حالانکہ یہ بات، کہ زمین حرکت میں ہے، دو یا تین صدی پہلے کشف ہوئی ہے ورنہ اس سے قبل اکثر علما یہی سمجھتے تھے کہ زمین ساکن ہے۔ زمین کی گہوارہ سے تشبیہ سے ایک بات اور سمجھ میں آتی ہے کہ جس کو مصر کے بعض مفسرین نے تحریر کیا ہے اور وہ ہے:

جس طرح بچہ ہمیشہ گہوارہ میں نہیں رہتا ہے بلکہ مخصوص و معین وقت کے لئے اسے گہوارہ میں لٹاتے ہیں تاکہ وہ کچھ بڑا اور طاقتور ہو جائے، پھر اسے گہوارہ میں نہیں لٹاتے بلکہ زمین پر چھوڑ دیتے ہیں تاکہ (اپنے ہاتھ، پاؤں سے کام لیکر) زمین پر زندگی گزارے خدا نے بھی اس زمین کو گہوارہ سے تشبیہ دی ہے یعنی یہاں تمہیں ہمیشہ نہیں رہنا ہے بلکہ اس کے بعد تمہیں اس سے کہیں وسیع و عریض عالم میں جانا ہے گویا یہ دنیا اس جہاں کا مقدمہ ہے۔ (۱)

قرآن مجید میں بہت سی لطیف و دقیق باتیں موجود ہیں مثلاً ارشاد ہے:

﴿وَسَلَكَ لَكُمْ فِيهَا سُبُلًا وَأَنْزَلَ مِنَ السَّمَاءِ مَاءً فَأَخْرَجْنَا بِهِ أَزْوَاجًا مِنْ نَبَاتٍ شَتَّىٰ، كُلُوا وَارْزُقُوا أَنْعَامَكُمْ إِنَّ فِي ذَلِكَ لَآيَاتٍ لِأُولِي النُّهَىٰ﴾ (۲)

اور ہم نے تمہارے لئے زمین میں راستے بنا دیئے ہیں اور آسمان سے پانی نازل کیا ہے۔ اور اس کے ذریعہ نباتات کے مختلف جوڑے پیدا کئے ہیں، اس سے اگنے والی نباتات میں کچھ تم کھاؤ اور کچھ اپنے مویشیوں کو کھلاؤ، ان تمام چیزوں میں عقلمند کے لئے خدا کی قدرت و عظمت

(۱) ملاحظہ فرمائیں: تفسیر طبطاویٰ الجواہر، ج ۲۰ ص ۱۶۴، ﴿الَّذِي جَعَلَ لَكُمْ الْأَرْضَ مَهْدًا﴾ قارۃً يمكن الانتفاع بها والمهد

موضع راحة الصبي و الخلق كلهم يتربون على الارض و هي موضع راحتهم فلذلك جعلت مهاداً لعدد العباد۔

کی نشانیاں ہیں۔

﴿مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى﴾

ہم نے تمہیں اسی زمین سے پیدا کیا ہے اور پھر اسی میں لوٹا دیں گے اور ایک مرتبہ پھر تمہیں اس سے باہر نکال لائیں گے۔

﴿وَالسَّمَاءِ بِنَاءً﴾

خدا نے آسمان کو عمارت کے مثل بنایا ہے۔

خدا نے تمہارے لئے آسمان کو بلند کیا ہے تاکہ جب تم اس کی طرف دیکھو تو ایسا محسوس ہو کہ وہ تمہارے لئے چھت ہے گویا تم آسمان کی چھت کے نیچے زمین کے فرش پر ایک گھر میں بیٹھے ہو، اس وسیع و عریض گھر میں جس پر بلند و بالا آسمان کی چھت ہے۔ حالانکہ یہ زمین حرکت میں ہے، اور تمام سیارے بھی گردش میں ہیں اگرچہ ہم انہیں حرکت میں نہیں دیکھتے ہیں، باوجودیکہ وہ معلق ہیں پھر بھی اپنے مدار پر استحکام کے ساتھ ٹھہرے ہوئے ہیں، اور ہر ایک خاص قاعدہ و قانون اور مخصوص نظم کے تحت اپنے وزن کے ساتھ معین فاصلہ پر گردش کر رہا ہے اگر اس فاصلہ میں کمی، بیشی ہو جائے تو خلل واقع ہو جائے، یہی مخصوص نظم حکمت والے اور علم والے خدا کی طرف ہماری راہنمائی کرتا ہے۔

پس ہمیں اس خدا کی عبادت کرنا چاہئے جس نے اپنی قدرت سے ان چیزوں کو وجود بخشا ہے۔

﴿وَ أَنْزَلَ مِنَ السَّمَاءِ مَاءً﴾

(اور اس قادر مطلق نے) آسمان سے بارش برسائی۔

﴿فَأَخْرَجَ بِهِ مِنَ الثَّمَرَاتِ رِزْقًا لَكُمْ﴾

(بارش کے نتیجے میں) زمین سرسبز ہوگئی زمین سے بھانت بھانت کے پیڑ پودے نکل آئے اور یہی تمہارا رزق ہے۔

خدا ایسا ہی ہے، وہ عظمت و قدرت اور علم و حکمت والا ہے، یہ سب نعمتیں اسی نے ہمیں عطا کی ہیں حق

یہی ہے کہ ہم اسی کی عبادت کریں۔

﴿فَلَا تَجْعَلُوا لِلّٰهِ اُنْدَادًا وَاَنْتُمْ تَعْلَمُوْنَ﴾

اس کا شریک قرار نہ دو جبکہ تم جانتے ہو کہ جن چیزوں کو تم نے اس کا شریک بنایا ہے وہ تمہارا کوئی کام نہیں کر سکتے۔ اسی طرح تم یہ بھی جانتے ہو کہ کائنات کا یہ تعجب خیز نظم و نسق، اس کی قدرت کی کرشمہ سازی اور آفاق و انفس کی آیتیں سبھی خالق و عالم خدا کی طرف توجہ دلانے کے لئے ہیں۔

لیکن بشر ابتدا ہی سے ہلاکت کی طرف بڑھتا ہے اور خدا کے شریک قرار دیتا ہے۔ ایک گروہ سورج کی پوجا کرتا ہے، دوسرا چاند کی پرستش کرتا ہے، بعض ستاروں کو خدا مانتے ہیں کچھ بتوں کے سامنے سر جھکاتے ہیں مختصر یہ کہ لوگوں نے مختلف قسم کے خدا کے شریک بنائے تھے۔ اس وقت انبیاء آئے تاکہ انسان کو توحید کی دعوت دیں اور اسے ضلالت و گمراہی سے نجات دلانیں۔

دین خداست و وحدت و این مردم

بت کردہ اند کثرت اشیاء را

چونان خلیل آفل و طاری دان

این آفتاب و اختر رخشا را

ای سالک ار به مسلک توحیدی

بستای خاک یثرب و بطحارا

موسی شنیدی و شجر و وادی

وان آتش و تکلم اصغارا

از سوز سینہ و دل انسان بین

نار و درخت و سینہ ی سینارا

انسان نہ چند صورت بی معنا

انبان بلغم دم و صفرارا

دل مرکب خدای بود زین کن

آن رهینورد بادیه پیمارا

خود بین خدای بیند اگر بیند

اعمی سهیل را و ثریارا (۱)





## آٹھویں تقریر

خدا کی معرفت فطری ہے موجودات کا خدا کی تسبیح کرنا  
فطری ہے۔

خدا کی وحدانیت کا اقرار کرنا فطری  
ہے اور موجودات کا اس کی تسبیح کرنا  
بھی فطری ہے۔



حضرت امیر المومنین سے منقول ہے کہ آپ نے فرمایا:

”وَاصْطَفَىٰ سُبْحَانَہٗ مِنْ وُلْدِہٖ [آدم] أَنْبِیَاءَ أَخَذَ عَلٰی الْوَحٰی مِثَاقَهُمْ وَ عَلٰی تَبْلِیغِ الرِّسَالَةِ أَمَانَتَهُمْ لِمَا بَدَّلَ أَكْثَرَ خَلْقِہٖ عَہْدَ اللّٰہِ إِلَیْہُمْ فَجَہَلُوا حَقَّہٗ وَ اتَّخَذُوا الْأَنْدَادَ مَعَهُ وَ اجْتَالَتْہُمْ الشَّیَاطِیْنُ عَنْ مَعْرِفَتِہٖ وَ اقْتَطَعَتْہُمْ عَنْ عِبَادَتِہٖ فَبَعَثَ فِیْہُمْ رَسَلَهُ وَ وَاثَرَ إِلَیْہُمْ أَنْبِیَاءَهُ لِيَسْتَأْذِنُوہُمْ مِثَاقَ فِطْرَتِہٖ وَ یَذْکُرُوہُمْ مَنَسِیَّ نِعْمَتِہٖ وَ یَحْتَجُّوْا عَلَیْہُمْ بِالتَّبْلِیغِ وَ یُشِیْرُوا لَہُمْ دَفَائِنَ الْعُقُولِ وَ یُرُوہُمْ آیَاتِ الْمَقْدِرَةِ.“ (۱)

خدا نے حضرت آدم کی اولاد سے انبیاء کو منتخب کیا اور ان سے وحی پر عہد لیا اور ان سے یہ تقاضا کیا کہ اس کی امانت کی حفاظت کریں اور حکم خدا دوسروں تک پہنچائیں، ان انبیاء کی بعثت ایسے وقت میں ہوئی جب لوگوں نے خدا کو بالکل فراموش کر دیا تھا اور اس عہد کو بلا چکے تھے جو خدا نے ان کی فطرت سے لیا تھا، وہ اس کے حق کو نہیں پہچانتے تھے۔ پیغمبر اس وقت آئے تھے جب لوگوں نے خدا کے شریک بنا لئے تھے اور شیطان نے انہیں حیلہ بہانے سے خدا کی معرفت و توحید سے منحرف کر دیا تھا اور انہیں شرک و بت پرستی میں مبتلا کر دیا تھا اس وقت خدا نے انبیاء کو بھیجا، ان

سے یہ عہد لیا کہ وہ رسالت کی تبلیغ کریں گے اور لوگوں کو وہ عہد یادلائیں گے جو ان کی فطرت سے لیا گیا تھا۔ یہ انبیاء اس لئے آئے تاکہ انسان کو وہ نعمتیں یادلائیں جنہیں وہ فراموش کر چکا تھا اور خدا کے احکام پہنچا کر ان پر حجت تمام کریں اور ان کی عقل کے خزانہ سے پردہ ہٹائیں اور انہیں خدا کی نشانیاں دکھائیں۔

مثلاً یہی زمین کہ جس پر لوگ زندگی گزارتے ہیں اور یہ آسمان جو ان کے سروں پر سایہ کناں ہے اور یہ عمر جو خدا نے انہیں عطا کی ہے اور زندگی بسر کرنے کے دوسرے اسباب و وسائل جو ان کے لئے فراہم کئے ہیں یہ سبھی تو خدا کی نعمتیں ہیں۔ یہ چیزیں انہیں متوجہ کرتی ہیں کہ خدا ہے اس طرح انہیں انبیاء خدا کی فرمانبرداری پر ابھارتے ہیں، یہی انبیاء کی بعثت کا مقصد۔

سوال اگر یہ سوال کیا جائے کہ دین فطرت میں موجود ہے یعنی چہ؟

جواب خدا نے انسان کو عقل و خرد عطا کی ہے، اسی عقل کے ذریعہ وہ خدا کی معرفت حاصل کرتا

ہے۔ اور خدا کی وحدانیت پر دلیل و برہان قائم کرتا ہے۔ (۱)

البتہ خدا کی معرفت، اسے یاد کرنے اور اس کی تسبیح و تہلیل کرنے کی صلاحیت تمام موجودات میں ہے یعنی سارے موجودات اپنی فطرت کے مطابق خدا کی معرفت رکھتے ہیں اور اسے پہچانتے ہیں، سبھی خدا کی بارگاہ میں خضوع و خشوع کرتے ہیں اور خدا نے انہیں جس ڈگر پر لگایا ہے وہ اسی پر چل رہے ہیں۔ (۲)

﴿الْم تَرَ أَنَّ اللَّهَ يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالْدَّوَابُّ وَكَثِيرٌ مِّنَ النَّاسِ وَكَثِيرٌ حَقٌّ عَلَيْهِ الْعَذَابُ﴾ (۳)

جو کچھ آسمانوں میں اور زمین میں ہے وہ سب خدا کو سجدہ کرتے ہیں (یعنی ہر موجود اپنے لحاظ سے خدا کی بارگاہ میں خضوع و خشوع کرتا ہے) اور چاند، سورج، ستارے، پہاڑ، درخت، اور زمین پر ریگنے والے اور انسانوں میں سے بہت سے لوگ خدا کی معرفت رکھتے ہیں لیکن بہت سے انسان ایسے بھی ہیں کہ جو خدا کا انکار کرتے ہیں یا انہوں نے خدا کو بھلا دیا ہے اور خدا کے عذاب کے مستحق ہو گئے ہیں۔

اسی چیز کو دوسری آیت میں بیان کیا ہے کہ تمام موجودات کی فطرت میں خدا کو پہچاننے کی صلاحیت موجود ہے:

﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ﴾ (۱)

اور کوئی چیز بھی ایسی نہیں ہے جو خدا کی تسبیح نہ کرتی ہو (یعنی کائنات میں جو بھی موجود ہے وہ خدا کو ہر عیب و نقص سے مبرا و منزہ جانتا ہے، خدا کی تسبیح و تہلیل کرتا ہے) لیکن تم ان کی تسبیح کو سمجھتے نہیں ہو۔

اس آیت کی تفسیر کے بارے میں بعض مفسرین نے لکھا ہے: یعنی ہر موجودات اپنے عالم میں اپنی دنیا میں خدا کا فرمانبردار ہے، لیکن یہ تفسیر صحیح نہیں معلوم ہوتی کیونکہ آیہ شریفہ میں صریح طور پر یہ بیان ہوا ہے کہ وہ تسبیح کرتے ہیں جس طرح ہم اس کا ذکر کرتے ہیں اسی طرح وہ اس کا ذکر کرتے ہیں، جس طرح ہم اسے یاد کرتے ہیں اسی طرح وہ بھی اسے یاد کرتے ہیں۔

شیخ بہاء الدین عالی نے اسی بنیاد پر، رسول کے ہاتھوں پر سنگ ریزوں کی فصیح زبان میں تسبیح کرنے اور سبحان اللہ والحمد للہ ولا الہ الا اللہ واللہ اکبر، کہنے کو آپ کا معجزہ نہیں مانا ہے، وہ کہتے ہیں: سنگ ریزوں کا تسبیح کرنا معجزہ نہیں ہے کیونکہ صرف سنگ ریزے ہی خدا کی تسبیح نہیں کرتے ہیں بلکہ ہر موجود خدا کی تسبیح کرتا ہے، ہاں ان کی تسبیح کو سنو ادینا یہ معجزہ ہے۔

دوسری آیت میں ارشاد فرماتا ہے:

﴿سَبَّحَ لِلَّهِ مَا فِي السَّمَوَاتِ وَالْأَرْضِ﴾ (۱)

زمین و آسمان کی ہر چیز خدا کی تسبیح کرتی ہے۔

﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ﴾ (۲)

آسمانوں کی ہر چیز اور زمین کی ہر چیز خدا کی تسبیح کرتی ہے۔

ان آیتوں میں یہ بیان ہوا ہے کہ جو کچھ آسمانوں اور زمین میں موجود ہے وہ خدا کی معرفت رکھتا ہے۔ جب وہ خدا کی معرفت رکھتے ہیں تو اس کی بارگاہ میں تسلیم بھی ہے اور خدا نے انہیں جس راستہ پر لگایا ہے اسی پر چلتے ہیں۔

یہ ستارے اسی طرح گردش میں ہیں جس طرح خدا نے انہیں حکم دیا ہے اور حیوان جس ڈگر پر چل رہے ہیں اس ڈگر پر انہیں خدا ہی نے لگایا ہے، سبھی تسلیم ہیں اور معین شدہ راہ پر چل رہے ہیں، صرف انسان ایسا نہیں کرتا ہے کیونکہ خدا نے اسے عقل عطا کی ہے اور اس کے لئے کچھ تکلیفیں معین کی ہیں تاکہ اپنے اختیار سے راہِ حق کو اپنائے یا راہِ باطل کو۔

بنا برائے تمام موجودات بارگاہِ خدا میں خشوع و خضوع کرتے ہیں، اسے پہچانتے ہیں اور پروردگار کی تسبیح کرتے ہیں۔

گر تو را از غیب چشمی باز شد

باتو ذرات جہان ہم راز شد

نطق آب و نطق خاک و نطق گل

ہست محسوس حواس اہل دل

(۱) حدید:۱، حشر:۱، صف:۱

(۲) جمعہ:۱، تغابن:۱

جملہ ذرات زمین و آسمان

باتومی گویند پیدا و نہان

ما سمیعیم و بصیریم و ہشیم

باشمانا محرمان ما خامشیم

از جمادی زی جہان جان شوید

غلغل اجزای عالم بشنوید

فأش تسبیح جمادات آیدت

وسوسہ تعبیرہا بزدایدت (۱)

اگر غیب سے تمہاری آنکھیں روشن ہو جائیں تو دنیا کے ذرات تم سے ہم راز ہو جائیں گے۔  
پانی کا نطق، خاک کی گویائی اور گارے کی زبان کو اہل دل سمجھتے ہیں۔ زمین و آسمان کے ذرے تم سے  
پوشیدہ و آشکارا بیان کرتے ہیں کہ:

ہم سنتے ہیں، ہم دیکھتے ہیں اور ہوش و حواس رکھتے ہیں لیکن تم نامحرموں کے لئے ہم خاموش ہیں، تم  
جمادات کی تسبیح واضح طریقہ سے سنو گے، اس سے تمہارے وسوسہ دور ہو جائیں گے۔  
پھر کہتے ہیں:

کوہ و دریا و درختان ہمہ در تسبیح اند

نہ ہمہ مستعان فہم کنند این اسرار

پہاڑ، دریا اور درخت سبھی خدا کی تسبیح میں مشغول ہیں ان اسرار کو سننے والے نہیں سمجھتے ہیں۔

پھر کہتے ہیں:

دوش مرغی بہ صبح می نالی

(۱) مثنوی معنوی، حکایت مارگیری، کہ جس میں ٹھنڈک کائے ہوئے سانپ کو مردہ سمجھ لیتے ہیں۔

عقل و صبرم ببرد و طاقت و ہوش

یکی از دوستان مخلص را

مگر آواز من رسید بہ گوش

گفت باور نداشتم کہ تو را

بانگ مرغی چنین کند مدہوش

گفتم این شرط آدمیت نیست

مرغ، تسبیح گوی و من خاموش (۱)

کل صبح ایک پرندہ نالہ کر رہا تھ، جس سے میری عقل، صبر و ضبط اور ہوش گم ہو گئے ایک مخلص دوست کے کان میں میری آواز پہنچی، کہنے لگا مجھے یہ یقین نہیں تھا کہ ایک پرندہ کی آواز اتنا مدہوش کر دے گی۔ میں نے عرض کی: یہ آدمیت کی شرط نہیں ہے کہ پرندہ تسبیح کرے اور میں چپ رہوں؟






## نوٲس تقریر

خدا کی معرفت رکھنے والوں کے صفات  
اثبات صانع کے لئے آفاق و انفس کی نشانیاں

انسانیت کے کمال کا اولین مرتبہ  
معرفت خدا ہے۔



اولیاء خدا کے بارے میں رسول فرماتے ہیں:

”مَنْ عَرَفَ اللَّهَ وَعَظَّمَهُ مَنَعَ فَاهُ مِنَ الْكَلَامِ، وَبَطَنَهُ مِنَ الطَّعَامِ وَعَفَى نَفْسَهُ  
بِالصِّيَامِ وَالْقِيَامِ قَالُوا: يَا رَسُولَ اللَّهِ هَؤُلَاءِ أَوْلِيَاءُ اللَّهِ؟  
قَالَ: إِنَّ أَوْلِيَاءَ اللَّهِ سَكَتُوا فَكَانَ سُكُوتُهُمْ ذِكْرًا وَنَظَرُوا فَكَانَ نَظَرُهُمْ عِبْرَةً  
وَ نَطَقُوا فَكَانَ نُطْقُهُمْ حِكْمَةً وَمَشَوْا فَكَانَ مَشْيُهُمْ بَيْنَ النَّاسِ بَرَكَاتٌ لَوْلَا  
الْآجَالُ الَّتِي قَدْ كَتَبَ اللَّهُ عَلَيْهِمْ لَمْ تَقِرَّ أَرْوَاحُهُمْ فِي أَجْسَادِهِمْ خَوْفًا مِنَ  
الْعَذَابِ وَ شَوْقًا إِلَى الثَّوَابِ“ (۱)

جس کو خدا کی معرفت حاصل ہو جاتی ہے اور جو اس کی عظمت سے آگاہ ہو جاتا ہے وہ اپنی زبان کو  
فضول کلام سے اور شکم کو حرام کھانے سے بچاتا ہے روزہ، نماز کے ذریعہ اپنے نفس کو سختی میں ڈالتا ہے۔  
لوگوں نے کہا: اے اللہ کے رسول! ہمارے ماں باپ آپ پر قربان کیا یہ لوگ اولیاء خدا ہیں؟  
فرمایا: بیشک اولیاء خدا خاموش رہتے ہیں تو ان کی خاموشی ذکر (خدا) ہوتی ہے وہ دیکھتے ہیں تو  
عبرت کے لئے اور بولتے ہیں تو ان کا تکلم حکمت ہوتا ہے وہ چلتے ہیں تو ان کی روش لوگوں

کے لئے برکت ہوتی ہے اگر ان کی موت کا وقت خدا کی طرف سے معین نہ ہو گیا ہوتا تو جنت کے شوق اور جہنم کے خوف میں ان کی روہیں ان کے بدن میں نہ ٹھہرتیں۔

درحقیقت تمام علوم کی بنیاد معرفت خدا ہے اور دینی معاملات میں سب سے پہلے انسان کو خدا کی معرفت حاصل کرنا چاہئے رسول فرماتے ہیں:

”رَأْسُ الْحِكْمَةِ مَعْرِفَةُ اللَّهِ“

ساری حکمتوں کا سرچشمہ خدا کی معرفت ہے۔ (۱)

حضرت امیر المومنین فرماتے ہیں:

”أَوَّلُ الدِّينِ مَعْرِفَتُهُ وَ كَمَالُ مَعْرِفَتِهِ التَّصَدِيقُ بِهِ وَ كَمَالُ التَّصَدِيقِ بِهِ تَوْحِيدُهُ  
وَ كَمَالُ تَوْحِيدِهِ الْإِخْلَاصُ لَهُ.“ (۲)

انسان کو چاہئے کہ دینی علوم میں سب سے پہلے خدا کی معرفت حاصل کرے اور اس کی معرفت کا کمال اس کی تصدیق ہے اور اس کی تصدیق کا کمال اس کی وحدانیت کا اقرار و یقین ہے، اور اس کی وحدانیت کا کمال یہ ہے کہ اپنے عمل کو اس کے لئے خالص کرے (یا خدا کو خالص و بسیط سمجھے)۔

پس پہلے انسان کو خدا کی معرفت حاصل کرنا چاہئے کیونکہ تمام علوم کا سرچشمہ یہی معرفت خدا ہے، نبوت و امامت اور معاد اس کی فرع ہیں۔

رسول اکرم فرماتے ہیں:

”مَنْ عَرَفَ اللَّهَ وَ عَظَّمَهُ مَنَعَ فَاهُ مِنَ الْكَلَامِ وَ بَطَنَهُ مِنَ الطَّعَامِ وَ عَفَى نَفْسَهُ

بِالصَّيَامِ وَالْقِيَامِ“

(۱) بحار الانوار ج ۳ ص ۲۶۹

(۲) نہج البلاغہ خطبہ اول

جس کو خدا کی معرفت حاصل ہو جاتی ہے اور جو اس کی عظمت سے آگاہ ہو جاتا ہے وہ اپنی زبان کو فضول باتوں سے اور اپنے شکم کو حرام کھانے سے بچاتا ہے اور روزہ و نماز کے ذریعہ اپنے نفس کو مشقت و سختی میں ڈالتا ہے۔

آپ نے یہ جملے بیان فرمائے تو آپ کے کسی صحابی نے عرض کی:

”یا رسول اللہ ہولاء اولیاء اللہ؟“

اے اللہ کے رسول کیا یہ اولیاء خدا ہیں۔

آپ نے فرمایا:

”إِنَّ أَوْلِيَاءَ اللَّهِ سَكَتُوا فَكَانَ سُكُوتُهُمْ ذِكْرًا وَنَظَرُوا فَكَانَ نَظَرُهُمْ عِبْرَةً وَنَطَقُوا فَكَانَ نُطْقُهُمْ حِكْمَةً وَمَشَوْا فَكَانَ مَشْيُهُمْ بَيْنَ النَّاسِ بَرَكَاتٌ لَوْلَا الْآجَالُ الَّتِي قَدْ كَتَبَ اللَّهُ عَلَيْهِمْ لَمْ تَقِرَّ أَرْوَاحُهُمْ فِي أَجْسَادِهِمْ خَوْفًا مِنَ الْعَذَابِ وَشَوْقًا إِلَى الثَّوَابِ“

اولیاء خدا وہ لوگ ہیں کہ اگر وہ خاموش رہتے ہیں تو ان کا سکوت ذکر خدا ہوتا ہے اور اگر بولتے ہیں تو ان کا کلام حکمت ہے (وہ یا قرآن کی تلاوت کرتے ہیں یا دعا کرتے ہیں، یا نیکیوں کا حکم دیتے ہیں اور برائیوں سے روکتے ہیں؛ خدا کی تسبیح و تہلیل کرتے ہیں یا لوگوں کی ہدایت کرتے ہیں۔ ان میں سے ہر ایک حکمت ہے) جب وہ موجودات کو دیکھتے ہیں تو ان کی نگاہ عبرت ہوتی ہے وہ ساری دنیا کو خدا کی نشانی سمجھتے ہیں اور ان موجودات میں غور و فکر کر کے وہ خدا کی معرفت حاصل کر لیتے ہیں۔

موجودات کے بارے میں غور و فکر کرنے اور خدا کی قدرت کی کرشمہ سازی کے متعلق غور کرنے کی قرآن مجید میں ترغیب دی گئی ہے۔ ایک جگہ ارشاد ہے:

﴿أَفَلَا يَنْظُرُونَ إِلَى الْإِبْلِ كَيْفَ خُلِقَتْ، وَإِلَى السَّمَاءِ كَيْفَ رُفِعَتْ وَإِلَى

الْجِبَالِ كَيْفَ نُصِبَتْ وَاِلَى الْاَرْضِ كَيْفَ سُطِحَتْ ﴿۱﴾

کیا وہ اونٹ کو نہیں دیکھتے کہ یہ کس طرح پیدا کیا گیا ہے؟

حقیقت یہ ہے کہ اس جانور کی عجیب خلقت ہے اگرچہ اس کی گردن لمبی اور اس کے اعضاء و جوارح میں تناسب ہے اگرچہ اس کا ڈھانچہ بڑا ہے اس کے باوجود وہ بردبار ہے اور آسانی سے راستہ چلتا ہے اگر ایک بچہ بھی اس کی مہار پکڑ لے تو یہ بے چون و چرا اس کے پیچھے پیچھے چل دیتا ہے، دسیوں روز تک بے آب و دانہ رہتا ہے اسی لئے اسے حلیم کہتے ہیں۔

سبک روحی حلیمی بردباری

ز گلزار جہان قانع بہ خاری

نہایت ہی نرم خواہر بردبار ہے دنیا کے پھولوں کو چھوڑ کر کانٹوں پر قناعت کرتا ہے۔

اگر کوئی بادیہ نشین اونٹ پر سوار ہو اور وہ آسمان، زمین اور پہاڑوں کو دیکھے تو وہ خدا کی عظمت کا سراغ لگا سکتا ہے، اگر کوئی پڑھا لکھا انسان اونٹ اور اس کے صفات کے بارے میں غور کرے تو اسے دوسری عجیب و غریب چیزیں نظر آئیں گی۔

دوسری آیت میں ارشاد ہے:

﴿وَفِي الْاَرْضِ آيَاتٌ لِّلْمُوقِنِينَ وَفِي اَنْفُسِكُمْ اَفْلا تَبْصُرُوْنَ﴾ (۲)

اور خدا کی معرفت کے لئے زمین میں بہت سی نشانیاں ہیں تم اپنے وجود کے بارے میں کیوں غورو فکر نہیں کرتے تاکہ تمہیں یہ معلوم ہو جائے کہ تمہارے وجود میں کتنی عجیب و غریب چیزیں ہیں۔

پھر فرماتا ہے:

﴿اَفْلا يَنْظُرُوْنَ اِلَى السَّمَاءِ فَوْقَهُمْ كَيْفَ بَنَيْنَاهَا وَزَيَّنَّاهَا وَمَا لَهَا مِنْ فُرُوجٍ،

وَالْاَرْضِ مَدَدْنَاهَا وَاَلْقَيْنَا فِيهَا رِوَاسِي وَاَنْبَتْنَا فِيهَا مِنْ كُلِّ زَوْجٍ بَهِيجٍ،

تَبْصِرَةٌ وَ ذِكْرِي لِكُلِّ عَبْدٍ مُنِيبٍ ﴿۱﴾

وہ اپنے اوپر آسمان کو کیوں نہیں دیکھتے کہ ہم نے اسے کیسے بنایا ہے اسے ستاروں سے کیسے مزین کیا ہے اور دیکھیں کہ ہم نے اسے کیسے بنایا ہے کہ اس میں کسی قسم کا شگاف و جھول نہیں ہے۔ ہم نے لوگوں کے لئے اس زمین کو چادر کی طرح بچھایا ہے تاکہ اس پر زندگی گزاریں اور راستہ چلیں اور ان پہاڑوں کو ہم نے زمین کو قائم کرنے کے لئے میخ بنایا ہے تاکہ وہ اپنی گردش کی وجہ سے بکھر نہ جائے۔ اسی زمین سے ہم نے کثیر مقدار میں مختلف قسم کی سبزیاں اور نباتات پیدا کی ہیں، جو انسان کو خوش کرتی ہیں۔ یہ سب اس شخص کو خدا کی قدرت و حکمت کی یاد دلاتی ہیں جو خدا سے لو لگائے رہتا ہے۔

نیز فرماتا ہے:

﴿مَا تَرَىٰ فِي خَلْقِ الرَّحْمَنِ مِن تَفَوتٍ فارجع البصر هل ترى من فطورٍ، ثم

ارجع البصر كرتين ينقلب اليك البصر خاسئاً و هو حَسِيرٌ﴾ (۲)

تم رحمن کی خلقت و مخلوق میں کوئی تفاوت نہیں پاؤ گے (کہ کہا جاسکے یہ ہونا چاہئے تھا اور یہ نہیں) ہم نے موجودات میں سے ہر ایک کو وہ چیز عطا کی ہے جو اس کے لئے ضروری تھی دیکھو اور بار بار دیکھو کیا مخلوقات میں کہیں کوئی نقص و خلل دکھائی دیتا ہے؟

اسی کا ارشاد ہے:

﴿و السَّمَاءُ بَنِينَاهَا بَأيدٍ و اِنَّا لَمُوسِعُونَ، و الأَرْضُ فَرَشْنَاهَا فَنِعْمَ المَاهِدُونَ،

و مِن كُلِّ شَيْءٍ خَلَقْنَا زَوْجِينَ لَعَلَّكُمْ تَذَكَّرُونَ﴾ (۳)

(۱) ق: ۶ سے ۸ تک

(۲) ملک ۳ و ۴

(۳) ذاریات: ۳۷ تا ۳۹

اور اس آسمان کو ہم نے اپنی قدرت ہی سے بنایا ہے اور اس عالم کو وسعت دینے والے ہم ہی ہیں۔ اس زمین کو ہم نے ہی فرش بنایا ہے اور ہر چیز کا جوڑا پیدا کیا ہے تاکہ تم خدا کی قدرت و حکمت کو یاد کرو۔

ہر چیز کے جوڑے کی بات ان حقائق میں سے ہے کہ جن کو قرآن نے بہت پہلے بیان کیا تھا جبکہ دنیا ادھر چند صدی قبل اس کی طرف متوجہ ہوئی ہے۔

دنیا کے موجودات میں جو خاص نظم و نسق نظر آتا ہے اس سے یہ ثابت ہوتا ہے کہ خدا ایک ہے۔ لکھا ہے:

باد صبا سے کہا: زمردی فرش بچھائے اور بہار کے بادل سے کہا: زمین کے گہوارے میں نباتات کی پرورش کرے۔

زمین کا سبز پوش ہونا، مختلف قسم کے درخت، شگوفے، پھل، گونا گوں قسم کے رنگ متفاوت ذائقے، مختلف قسم کی بو یہ سب خدا کی قدرت کی نشانیاں ہیں۔

عالم قدیم نیست بردانا

شنو محال دھری شیدارا

چندین ہزار بوی و صورت

برد ہربان بس است گوامارا

رنگین کہ کرد و شیرین در خرما

خاک درشت ناخوش غبرارا

خرما گری ز خاک، کہ آمختہ است

این نغز پیشہ ای، دانہ ی خرمارا؟

خط خط کہ کرد جزع یمانی را



بوی از کجاست، عنبر سارا را؟

بنگر بہ چشم خاطر و چشم سر

ترکیب خویش و گنبد مینارا

بررس کہ کردگار چرا کردہ است

این گنبد مدور خضراء را؟

ویران ہمی ز بہر چہ خواہد کرد

باز این بزرگ صنع مہیارا؟

چون بند کرد در تن پیدایی

این جان کار جوع نہ پیدارا

وین جان کی شود چو مجرد شد

وین جا گذاشت این تن رسوارا (۱)

حضرت رسول اولیاء خدا کے بارے میں فرماتے ہیں:

”إِنَّ أَوْلِيَاءَ اللَّهِ سَكُتُوا فَكَانَ سُكُوتُهُمْ ذِكْرًا وَنَظَرُوا فَكَانَ نَظَرُهُمْ عِبْرَةً“.

اولیاء اللہ وہی ہیں جو بولتے ہیں تو علم و حکمت کے موتی نثار کرتے ہیں اور دیکھتے ہیں تو ان کی نگاہ

عبرت ہوتی ہے۔

اولیاء خدا آنے اور جانے والے لوگوں کے حالات دیکھ کر، کھنڈر اور رفتہ گاہ کے باقی ماندہ آثار دیکھ کر

یہ فیصلہ کرتے ہیں کہ یہ دنیا باقی رہنے والی نہیں ہے۔ اس لئے وہ دنیا سے دل نہیں لگاتے ہیں۔

﴿أَوْلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ

كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ﴾. (۲)

کیا وہ زمین کی سیر نہیں کرتے کہ یہ دیکھ لیتے کہ ان سے پہلے والوں کا کیا انجام ہوا؟ وہ ان سے زیادہ قوت رکھنے والے تھے اور زمین آثار کے مالک تھے۔

﴿وَمَشُوا فَكَانَ مَشِيئُهُمْ بَيْنَ النَّاسِ بَرَكَتَةً﴾

وہ لوگوں کے درمیان چلتے تھے ان کا چلنا بھی برکت تھا۔

لَوْلَا الْآجَالُ الَّتِي قَدْ كَتَبَ اللَّهُ عَلَيْهِمْ لَمْ تَقْرَأُوا حُكْمَهُمْ فِي أَجْسَادِهِمْ خَوْفًا  
مِنَ الْعَذَابِ وَ شَوْقًا إِلَى الثَّوَابِ.

اگر خدا نے ان کی مدت -- عمر -- کو مقرر نہ کر دیا ہوتا تو عذاب کے خوف اور ثواب کے شوق میں ان کی روہیں ان کے بدن میں -- چشم زدن کے لئے بھی -- نہ ٹھہرتیں۔

ایک طرف وہ خدا کا خوف رکھتے ہیں دوسری طرف خدا سے امید رکھتے ہیں، مومن کو خدا سے ڈرنا بھی چاہئے اور اس کے کرم کا امیدوار بھی رہنا چاہئے۔ مختصر یہ کہ اس کو خوف و رجاء کی زندگی گزارنا چاہئے۔  
ایک روایت میں منقول ہے:

اگر مومن کے دل کو چیرا جائے تو اس سے دو نور نکلیں گے ان میں سے ایک خوف اور دوسرے رجاء ہوتی ہے۔ (۱)




(۱) عدة الداعی ص ۳۴، بحار الانوار ج ۱۳ ص ۴۱۱، تفسیر قمی ج ۱۲ ص ۱۶۴، لقمان نے اپنے بیٹے سے فرمایا: یا بنی لو شقَّ جوفُ المؤمن لوجد علی قلبه سطران من نور لو وزنا لم یرجح أحدهما علی الآخر مثقال حبة من خردل أحدهما الرجاء والآخر الخوف۔

## دسویں تقریر

خدا کی بہترین معرفت  
خدا کی بہترین عبادت و اطاعت  
خدا کے بارے میں حسنِ ظن

خدا کی بہترین معرفت اس کی اعلیٰ  
ترین اطاعت اور خدا کے بارے میں  
حسنِ ظن عقل کا پتا دیتا ہے۔



قال رسول الله:

”العقل ثلاثة أجزاء فمن تكن فيه فهو العاقل ومن لم تكن فيه فلا عقل له،  
حُسنُ المَعْرِفَةِ باللهِ و حُسنُ الطَّاعَةِ للهِ و حُسنُ الظَّنِّ باللهِ.“ (۱)

عقل کے تین جزء ہیں۔ (۲)

۱. حُسنُ المَعْرِفَةِ باللهِ

بہترین طریقہ سے خدا کی معرفت حاصل کرنا

خدا کو بہترین طریقہ سے پہچاننا ایک تہائی عقل ہے یعنی انسان کو چاہئے کہ صحیح طریقہ سے خدا کی معرفت رکھتا ہو اسے تمام صفات کمال و جلال اور صفات جمال کا حامل سمجھتا ہو، اسے جسم سے منزہ جانے اور یہ تصور رکھے کہ وہ موجودات میں سے کسی کے مثل نہیں ہے۔

قرآن مجید میں ارشاد ہے:

﴿لَيْسَ كَمِثْلِهِ شَيْءٌ﴾ (۳)

کوئی بھی خدا کے مثل نہیں ہے۔

(۱) جامع الاخبار ص ۱۸۶، اعلام الوری ص ۱۶۹، تحف العقول ص ۵۴، کنز الفوائد ج ۱ ص ۵۵، اثنی عشریہ

(۳) شوریٰ: ۱۱

(۲) معنوی تقسیم سے مراد ہے نہ کہ مادی۔

خدا کو دوسری چیز سے تشبیہ نہیں دی جاسکتی یہ نہیں کہا جاسکتا کہ وہ چاند، یا سورج یا ستارے کی مانند ہے۔  
خدا کی حقیقت کو نہیں پہچانا جاسکتا کیونکہ اس کا کوئی مثل نہیں ہے، وہ جسم نہیں رکھتا ہے اور اجزاء سے مل کر نہیں بنا ہے۔

ہم جس چیز کو بھی مشاہدہ کرتے ہیں وہ اجزاء سے مرکب ہے، انسان ہزاروں اجزاء سے مرکب ہے۔  
اسی طرح یہ پانی، ہوا، زمین، نباتات اور حیوانات بھی مرکب ہیں لیکن خدا کے بارے میں نہ مادی ترکیب کا تصور کیا جاسکتا ہے اور نہ معنوی ترکیب کا۔  
خدا کو دیکھا بھی نہیں جاسکتا:

﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ﴾ (۱)

آنکھیں اسے نہیں دیکھ سکتیں لیکن وہ آنکھوں کو درک کرتا ہے (وہ آنکھوں اور تمام چیزوں کا احاطہ کئے ہوئے ہے۔)

خدا محل حوادث نہیں ہے، یہ عالم، جسے تم دیکھ رہے ہو، اس میں حوادث و تغیرات آتے رہتے ہیں اور اس میں تبدیلیاں ہوتی رہتی ہیں، انسان بھی حوادث سے محفوظ نہیں ہے، ایک زمانہ میں طفل ہوتا ہے، اس کے بعد جوان پھر بوڑھا ہو جاتا ہے، یہ مادی موجودات، نباتات و حیوانات سبھی تغیر پذیر ہیں، درخت ایک زمانہ میں ہرے بھرے اور شاداب ہوتے ہیں، ایک وقت ایسا آتا ہے کہ جب پتے جھڑ جاتے ہیں، مختصر یہ کہ اس دنیا کی ہر چیز تغیر پذیر ہے، بدلتی رہتی ہے لیکن خدا میں کسی قسم کا تغیر نہیں ہو سکتا وہ محل حوادث نہیں ہے۔

خدا کسی چیز میں حلول نہیں کر سکتا جیسا کہ نصاریٰ کہتے ہیں: خدا حضرت عیسیٰؑ میں حلول کئے ہوئے، ان کا یہ عقیدہ باطل ہے۔

خدا کا کوئی شریک بھی نہیں ہے اس کی ذات و صفات اور افعال میں کوئی بھی اس کا شریک نہیں ہے اور

عبادتوں میں ہرگز کسی کو اس کا شریک قرار نہیں دینا چاہئے۔

صفاتِ خدا، اس کی عین ذات ہے، موجودات کے صفات کے مانند اس کے صفات نہیں ہیں موجودات کے صفات زائد بر ذات ہیں یعنی پہلے انسان کا وجود ہوتا ہے بعد میں صفات پیدا ہوتے ہیں مثلاً ایک زمانہ میں انسان علم نہیں رکھتا تھا بعد میں علم حاصل کر لیا تو عالم بن گیا لہذا صفتِ علم انسان کی ذات کے علاوہ ہے، اسی طرح ایک زمانہ تھا کہ وہ ناتواں تھا طاقت و قدرت نہیں رکھتا تھا، بعد میں طاقت و قدرت پیدا ہوئی تو قادر ہو گیا لہذا صفتِ قدرت بھی اس کی ذات سے جدا ہے لیکن خدا کے صفات ایسے نہیں ہیں، بلکہ خدا کے صفات اس کے عین ذات ہیں، یعنی خدا عین علم ہے، عین قدرت ہے، عین حیات و زندگی ہے، اس کا علم اور اس کی قدرت سب اس کی عین ذات ہیں۔

خداوند عالم محتاج نہیں ہے، سارے موجودات اس کے محتاج ہیں وہ بالذات غنی ہے۔

﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ﴾ (۱)

اے لوگو! تم خدا کے محتاج ہو اور اللہ غنی و بے نیاز ہے۔

خدا تمام موجودات کا خالق ہے، اور خالقیت -- اس کے خالق ہونے -- میں کوئی بھی اس کا شریک نہیں ہے جو موجودات دکھائی دیتے ہیں اور جو دکھائی نہیں دیتے ہیں ان سب کا خالق خدا ہی ہے اور موجودات کے دامن میں جو کچھ بھی ہے وہ خدا ہی کی عطا ہے، مثلاً کبھی انسان تندرست، کبھی بیمار، کبھی نادار اور کبھی غنی و مالدار ہوتا ہے تو یہ خدا کی مصلحت کی بنا پر ہوتا ہے۔

خدا کو ہر چیز کا علم ہے، وہ ہر چیز پر قدرت رکھتا ہے، زندہ ہے، ہمیشہ سے ہے اور ہمیشہ رہے گا وہ ہر کام اپنے ارادہ سے کرتا ہے لیکن اس کا ارادہ انسان کے ارادہ کی مانند نہیں ہے۔

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (۲)

جب خدا کسی چیز کا ارادہ کرتا ہے تو اس سے فرماتا ہے کہ ہو جا پس وہ ہو جاتی ہے۔

خداوند عالم مد رک ہے، وہ دیکھتا بھی ہے سنتا بھی ہے لیکن انسان کی مانند آنکھ، کان سے نہیں بلکہ وہ کسی آلے و وسیلے سے نہیں دیکھتا اور سنتا ہے اور یہ جو خدا کو سمیع یا بصیر کہتے ہیں اس کے معنی یہ ہوتے ہیں کہ ان کا تعلق خدا کے علم سے ہے۔ یعنی خدا کو دیکھی جانے والی اور سنی جانے والی تمام چیزوں کا علم ہے اس کا علم ہر چیز کا احاطہ کئے ہوئے ہے، اس کے سمیع و بصیر ہونے کا تعلق اسی علم سے ہے جو اس کی عین ذات ہے۔

خدا متکلم ہے لیکن زبان سے کلام نہیں کرتا ہے بلکہ اس کے متکلم ہونے کے معنی یہ ہیں کہ وہ کلام کو پیدا کرتا ہے مثلاً جناب موسیٰ بن عمرانؑ سے کلام کیا یا معراج میں حضرت محمد مصطفیٰؐ سے کلام کیا یعنی اس نے کلام پیدا کیا۔ قرآن کو بھی خدا نے خلق کیا ہے وہ انسان کی طرح کلام نہیں کرتا ہے۔

خدا صادق ہے۔ اس نے جتنے وعدے کئے ہیں وہ سب کو وفا کرے گا:

﴿إِنَّ اللَّهَ لَا يُخْلِفُ الْمِعَادَ﴾ (۱)

بنا بریں اچھی طرح خدا کی معرفت حاصل کرنا، عقل کا ایک جزء ہے۔

۲. حُسْنُ الطَّاعَةِ لِلَّهِ

عقل مند وہی ہے جو اچھی طرح خدا کی اطاعت کرتا ہے اگر وہ نماز پڑھتا ہے تو تمام شرطوں کے ساتھ، اس کی نماز میں ذکر، سجود، رکوع اور اس کے تمام اجزاء و شرائط شریعت کے حکم کے مطابق ہوتے ہیں۔ اس کی نماز میں خلوص ہوتا ہے وہ خدا کے لئے ہوتی ہے، ایسی نماز ہوتی ہے کہ جس میں انسان کی پوری توجہ خدا کی طرف ہوتی ہے، وہ صرف خدا کو دیکھتا ہے کسی اور چیز کو نہیں دیکھتا ہے۔ اپنی نماز پر توجہ رکھتا ہے کہ کیا کہہ رہا ہے، کس سے مخاطب ہے، وہ جانتا ہے کہ اس رکوع و سجود کا کیا مقصد ہے وہ نماز میں خدا، اس کی عظمت و بزرگی اور اس کی ربوبیت پر بھی توجہ رکھتا ہے۔

بلکہ وہ تمام واجب کاموں کو اسی طرح انجام دیتا ہے، اگر وہ روزہ رکھتا ہے تو اس کے سارے اعضاء و جوارح روزہ رکھتے ہیں۔ اگر انفاق و قربانی کرتا ہے تو بہترین چیز کی قربانی کرتا ہے۔ اگر وہ



نیک باتوں کا حکم دیتا ہے اور بری باتوں سے روکتا ہے تو امر بالمعروف و نہی عن المنکر کے تمام شرائط کی پابندی کرتا ہے۔

### ۳. حُسْنُ الظَّنِّ بِاللَّهِ

عقل کا تیسرا جز یہ ہے کہ انسان خدا کے بارے میں حسن ظن رکھتا ہے۔

خدا سے بندگمان ہونا بہت بری بات ہے مثلاً کوئی ایسا عقیدہ قائم کرے کہ خدا مجھے ہرگز معاف نہیں کرے گا۔ یہ صحیح نہیں ہے، بلکہ خدا سے بخشش کی امید رکھنا چاہئے اور خدا کے بارے میں حسن ظن رکھنا چاہئے۔

یہ امید رکھنا چاہئے کہ خدا مجھے بخش دے گا اور مجھ پر رحم کرے گا اس خیال کے ساتھ عبادت کرنی چاہئے یہی حسن ظن ہے لیکن امید و رجاء کے ساتھ ساتھ خوف خدا بھی ہونا چاہئے۔

لقمان حکیم نے اپنے بیٹے سے فرمایا تھا:

خداوند عالم سے اتنا ڈرو! کہ اگر تم ساری مخلوقات کی طاعت بھی لے جاؤ تو بھی خدا سے ڈرتے رہو کہ شاید بخشش نہ ہو اور خدا سے رحم و مغفرت کی امید اتنی قوی ہونی چاہئے کہ اگر تمام مخلوقات کے گناہ کے ساتھ اس کی بارگاہ میں جاؤ تو یہ امید رکھو کہ وہ رحیم ہے بخش دے گا۔ (۱)

پس خوف و رجاء کو مساوی مقدار میں ہونا چاہئے:

ایک روایت میں بیان ہوا ہے کہ:

اگر مومن بندے کے دل کو چیرا جائے تو اس میں دونوں نظر آئیں گے ان میں سے ایک خوف ہے اور

(۱) کافی ج ۲ ص ۶۷، عن ابی عبد اللہ قال: قلت له ما كان في وصية لقمان قال: كان فيها الأعاجيب و كان أعجب ما كان فيها أن قال لابنه: خف الله عز و جل خيفة لو جئته ببر الثقلين لعذبك و أرج الله رجاء لو جئته بذنوب الثقلين لرحمك ثم قال ابو عبد الله: كان ابی يقول: انه ليس من عبد مؤمن إلا "و" في قلبه نوران نور خيفة و نور رجاء لو وزن هذا لم يزد على هذا و لو وزن هذا لم يزد على هذا۔

دوسرا رجاء ہے۔ (۱)

حضرت سید الشہداء کا ارشاد ہے:

”لا يَأْمَنُ يَوْمَ الْقِيَامَةِ إِلَّا مَنْ خَافَ اللَّهَ فِي الدُّنْيَا“ (۲)

روزِ قیامت خدا کے عذاب سے کوئی نہیں بچے گا مگر وہ شخص جو دنیا میں خدا سے ڈرتا تھا (اس خوف کے سبب وہ خدا کی نافرمانی نہیں کرتا تھا)۔

دوسری روایت میں آیا ہے:

”أَنَا عِنْدَ حُسْنِ ظَنِّ عَبْدِي الْمُؤْمِنِ بِي“ (۳)

میں اپنے بندے کے حسن ظن کے پاس ہوں (وہ مجھے جیسا سمجھتا ہے میں اس کے ساتھ ایسا ہی سلوک کروں گا)۔

انسان کو خدا کی رحمت و بخشش کی امید رکھنا چاہئے اور اس کے بارے میں حسن ظن رکھنا چاہئے لیکن صرف امید اور حسن ظن کافی نہیں ہے بلکہ اس کے ساتھ خوفِ خدا بھی ہونا چاہئے۔  
حضرت علیؑ فرماتے ہیں:

”أَوْصِيكُمْ بِخَمْسٍ لَوْ ضَرَبْتُمْ إِلَيْهَا آبَاطَ الْإِبِلِ لَكَانَتْ لِدَالِكِ أَهْلًا: لَا

يَرْجُونَ أَحَدًا مِنْكُمْ إِلَّا رَبَّهُ وَلَا يَخَافَنَّ إِلَّا ذَنْبَهُ وَلَا يَسْتَحِينَنَّ أَحَدًا مِنْكُمْ إِذَا

(۱) عدة الداعی ۳۴، بحار الانوار ج ۱۳ ص ۴۱۱، تفسیر قمی ج ۲ ص ۱۶۴، قال لقمان لابنه نامان ”ماثان“: يا بُنَيَّ لو شُقَّ جوف المؤمن لو جِدَّ على قلبه سطران من نور لو وزنا لم يرجح احدهما على الآخر مثقال حبة من خردل احدهما الرجاء والآخر الخوف۔

(۲) بحار الانوار ج ۳۴ ص ۱۹۲، و من زهده انه قيل له: ما اعظم خوفك من ربك؟ قال لا يأمن من يوم القيامة إلا من خاف الله في الدنيا۔

(۱) بحار الانوار ج ۷ ص ۳۸۵، عن الرضا: قال احسن بالله الظن فان الله عز و جل يقول: انا عند حسن ظن عبدي المؤمن بي ان خير فخير و ان شر شر۔

سُئِلَ عَمَّا لَا يَعْلَمُ أَنْ يَقُولَ لَا أَعْلَمُ وَلَا يَسْتَحِينُ أَحَدًا إِذَا لَمْ يَعْلَمْ الشَّيْءَ أَنْ  
يَتَعَلَّمَهُ وَ عَلَيْكُمْ بِالصَّبْرِ فَإِنَّ الصَّبْرَ مِنَ الْإِيمَانِ كَالرَّأْسِ مِنَ الْجَسَدِ وَلَا خَيْرَ  
فِي جَسَدٍ لَا رَأْسَ مَعَهُ وَلَا فِي إِيْمَانٍ لَا صَبْرَ مَعَهُ“ (۱)

میں تمہیں پانچ چیزوں کی وصیت کرتا ہوں ان کے حصول سے باز رکھنے کے لئے اگر تمہیں اونٹ  
کے پہلو سے باندھا جائے (اور اسے ہنکا دیا جائے اور وہ دوڑنے لگے) کہ جس سے تمہیں  
تکلیف ہو، تو بھی کوئی حرج نہیں ہے۔

۱. لَا يَرْجُونَ أَحَدًا مِنْكُمْ إِلَّا رَبَّهُ

تمہیں اپنے خدا کے علاوہ کسی سے امید نہیں رکھنا چاہئے۔

اس امید کے علاوہ کہ خدا تمہیں بخش دے گا دوسرے امور میں بھی تمہیں کسی سے امید نہیں رکھنا چاہئے

خدا سے امید ہونا چاہئے اور بس۔

۲. وَلَا يَخَافَنَّ إِلَّا ذَنْبَهُ

اور اپنے گناہ کے علاوہ کسی سے نہ ڈرو!

خدا سے بھی گناہ کی وجہ سے ڈرا جاتا ہے، انسان خدا سے اس لئے ڈرتا ہے کہ کہیں وہ اس کے  
گناہ کی پاداش میں عذاب نہ دے ان دونوں کا تعلق بھی خوف ورجا ہی سے ہے۔

جب انسان کو خدا سے امید ہوتی ہے تو وہ اپنے فرائض کو انجام دیتا ہے۔ خدا سے امید وابستہ رکھنا کافی  
نہیں ہے اگر وہ روزہ نہ رکھے، نماز نہ پڑھے اور کوئی دوسری عبادت نہ بجالائے تو ایسی امید سے کیا فائدہ  
ہوگا؟ اور اگر کوئی ایسی امید رکھتا ہے تو ایسے آدمی کی مثال اس شخص کی سی ہے کہ جس نے نہ زمین جوتی ہو، نہ  
کھیتی کی ہو اور پھر یہ توقع رکھتا ہو کہ اس سال خدا سے بہت سا غلہ عطا کرے گا۔ یہ خود فریبی ہے امید نہیں  
ہے۔ امید کے ساتھ عمل ہوتا ہے۔ یہی امید کی حقیقت ہے۔

حضرت امیر المومنینؑ فرماتے ہیں:

لَا تَكُنْ مِمَّنْ يَرْجُو الْآخِرَةَ بِغَيْرِ عَمَلٍ (۱)

اس شخص کی مانند نہ ہونا کہ جو عمل کے بغیر آخرت میں کامیابی کی امید رکھتا ہے۔

خوف کی یہ صورت ہونی چاہئے کہ ایک طرف خدا سے خوف بھی رکھتا ہو اور عبادت بھی کرتا ہو، اپنے فرائض بھی انجام دیتا ہو، اپنے گناہ اور اعمال کی کمی سے خائف بھی رہتا ہو، مختصر یہ کہ خوف و رجاء کو عمل کے ساتھ ہونا چاہئے۔

۳. وَلَا يَسْتَحِينَنَّ أَحَدٌ مِنْكُمْ إِذَا سُئِلَ عَمَّا لَا يَعْلَمُ أَنْ يَقُولَ لَا أَعْلَمُ

جب تم میں سے کسی سے اس چیز کے بارے میں سوال کیا جائے کہ جس کو وہ نہیں جانتا ہے تو اسے

یہ کہنے میں کہ ”میں نہیں جانتا“ شرم نہیں آنا چاہئے۔

(۱) نہج البلاغہ کلمہ حکمت ۱۵۰ اوقال (ع) لرجل سألہ ان يعظه: لا تكن ممن يرجو الآخرة بغير عمل ويرجى التوبة بطول الأمل يقول في الدنيا بقول الزاهدين و يعمل فيها بعمل الراغبين إن أُعْطِيَ منها لم يشبع و ان منع منها لم يقنع يعجز عن شكر ما أوتي و يبتغي الزيادة فيما بقي ينهى و لا ينتهي و يأمر بما لا يأتي يحبُّ الصالحين و لا يعمل عملهم و يبغض المذنبين و هو أحدهم يكره الموت لكثرة ذنوبه و يُقيم على ما يكره الموت من أجله إن سَقِمَ ظل نادماً و ان صح امن لاهياً يُعجبُ بنفسه اذا عوفي و يَقْنَطُ اذا ابتلى إن اصابه بلاءٌ دعا مضطراً و ان ناله رخاء اعرض مُغْتَرّاً تغلبه نفسه على ما يظنُّ و لا يغلبها على ما يستيقن يخاف على غيره بادنى من ذنبه و يرجو لنفسه بأكثر من عمله ان استغنى بطراً و فتنَ و ان افتقر قنطَ و وَهَنَ يُقصرُ اذا عمل و يُبالغُ اذا سأل ان عرضت له شهوة أسلفَ المَعْصِيَةَ و سَوَّفَ التوبة و ان عَرَّتْهُ مِحْنَةٌ انفرج عن شرائط المِلَّةِ يَصِفُ العِبْرَةَ و لا يَعْتَبِرُ و يُبالغُ في المَوْعِظَةِ و لا يَتَعَطَّ فَهُوَ مِنَ الْقَوْلِ مُدِلٌّ و مِنَ الْعَمَلِ مُقِلٌّ يُنَافِسُ فيما يَفْنَى و يُسامِحُ فيما يبقى يرى الغنم مغرماً و الغرم مغنماً يخشى الموت و لا يُبادرُ الفوتَ يَسْتَعْظِمُ من معصية غيره ما يَسْتَقِلُّ اكثر منه من نفسه و يستكثر من طاعته ما يحقره من طاعة غيره فهو على الناس طاعينٌ و لنفسه مُداهِنٌ اللهم مع الأغنياء أحبُّ اليه من الذکر مع الفقراء يحكم على غيره لنفسه و لا يحكم عليها لغيره يُرشدُ غيره و يُغوي نفسه فهو يُطاعُ و يعصي و يستوفي و لا يوفي و يخشى الخلق في غير ربه و لا يخشى ربه في خلقه۔

۴. وَلَا يَسْتَحِينَنَّ أَحَدٌ إِذَا لَمْ يَعْلَمْ الشَّيْءَ أَنْ يَتَعَلَّمَهُ.

اگر تم میں سے کوئی شخص کوئی بات نہیں جانتا ہے تو اسے سیکھنے میں شرم نہ کرے۔

اگر لوگ اس سے کوئی بات معلوم کریں اور وہ اسے نہ جانتا ہو تو اسے صاف لفظوں میں یہ کہہ دینا

چاہئے کہ میں نہیں جانتا، کیونکہ انسان لوح محفوظ نہیں ہے کہ وہ ساری چیزیں جانتا ہو اگر

نہیں جانتا ہے تو یہ کہنے میں کوئی حرج نہیں ہے کہ میں نہیں جانتا، دیکھ کے بتاؤنگا۔

۵. وَعَلَيْكُمْ بِالصَّبْرِ فَإِنَّ الصَّبْرَ مِنَ الْإِيمَانِ كَالرَّأْسِ مِنَ الْجَسَدِ وَلَا خَيْرَ فِي جَسَدٍ،

لَا رَأْسَ مَعَهُ وَلَا فِي إِيْمَانٍ لَا صَبْرَ مَعَهُ.

تمہارے لئے (تمام مشکلوں اور دشواریوں میں) صبر کرنا ضروری ہے۔ صبر ایمان کے لئے ایسا

ہی ہے جیسے بدن کے لئے سر، اگر بدن پر سر نہ ہو تو بے کار ہے اور اگر ایمان کے ساتھ صبر نہ ہو تو

اس کا بھی کوئی فائدہ نہیں ہے۔





نبوت





# نَبِيُّتْ عَامَّة



## پہلی تقریر

<p>انبیاء کی بعثت ضروری ہے دین کی تعریف نبی، رسول اور اولوالعزم میں فرق انبیاء کا وجود ضروری ہے (امام صادقؑ کے کلام کی روشنی میں) انبیاء کے صفات (عصمت و علم اور قدرت و علم) حجت خدا کا قیامت تک زمین پر رہنا ضروری ہے</p>	<p>بشر کی زندگی کے لئے وجود انبیاء اور قانون الہی ضروری ہے روئے زمین پر حجت خدا کا وجود لازمی ہے صفات انبیاء کی کیفیت</p>
--	---



نبوت کے اثبات کے بارے میں حکماء کہتے ہیں:

ایک طرف بشر کی بے پناہ حاجتیں ہیں، اسے بیوی، بچوں اور روٹی، کپڑے کی ضرورت ہے دوسری طرف یہ تنہا زندگی نہیں گزار سکتا اور نہ اپنی ضرورت کی تمام چیزوں کو فراہم کر سکتا ہے بلکہ اس کے لئے ضروری ہے کہ اجتماعی زندگی بسر کرے اور معاشرہ کے ہر فرد کے لئے ضروری ہے کہ ایک کام کی انجام دہی کی ذمہ داری قبول کرے۔ کوئی تجارت کرے، کوئی سلائی کرے، کوئی تنور میں روٹی لگائے، مختصر یہ کہ ہر ایک کو کوئی کام کرنا چاہئے تاکہ لوگ زندہ رہ سکیں۔ انسان کو جس اجتماعی زندگی کی ضرورت ہے اس کا لازمہ یہ ہے کہ انسانوں کا ایک گروہ ایک جگہ جمع ہو کر زندگی بسر کرے نہ کہ جنگلوں اور بیابانوں میں پراگندہ رہیں۔ انسانوں کے اس اجتماع کو تمدن کہتے ہیں اور جہاں یہ جمع ہوتے ہیں اس جگہ کو مدینہ - شہر - کہتے ہیں۔ اسی بنا پر یہ کہا جاتا ہے:

”الانسانُ مُدْنِيٌّ بالطبع. يا: مَدْنِيٌّ بالطبع“

یعنی انسان طبعی طور پر اجتماعی زندگی کا محتاج ہے۔

انسان کے اندر قوت شہوت و قوت غضب موجود ہے اور قوت شہوت کی بنا پر ہر انسان اپنے منافع حاصل کرنا چاہتا ہے اور قوت غضب کے ذریعہ وہ ضرر و نقصان کو دفع کرتا ہے۔ وہ ایک جگہ اس لئے جمع

ہوئے ہیں تاکہ باہم زندگی گزاریں دوسری طرف چونکہ ان کے اندر قوت غضبیہ اور قوت شہوانیہ ہے لہذا ان میں اعتدال پیدا کرنے کے لئے ایک قانون کی ضرورت ہے تاکہ ظلم و زیادتی سے ایک دوسرے کے حقوق غصب نہ کریں۔

بنا برائیں اگر قانون سازی خود انسان کے ہاتھ میں ہو تو ہر گروہ ایسے قانون بنائے گا جس میں اس کا فائدہ اور دوسرے لوگوں کا نقصان ہو، وہ عدل پر مبنی قوانین نہیں بنا سکے گا۔ پس انسان کے بنائے ہوئے قوانین عادلانہ نہیں ہو سکتے لہذا انسان کی زندگی کا دستور اس کے خالق و مالک خدا کی طرف سے ہونا چاہئے اور نبی کے ذریعہ انسانوں تک پہنچنا چاہئے۔

اسی قانون کو ہم دین کہتے، یہی دین انسان کو خدا کی طرف متوجہ کرتا ہے۔

دین، ایک ضابطہ ہے جس میں واجبات، احکام اور خدا کے بنائے ہوئے دستورات ہیں جو خدا کی طرف سے تیار ہو کر آئے ہیں اور نبی کے ذریعہ انسانی معاشرہ تک پہنچے ہیں۔

مختصر یہ کہ انسان کی ضرورتیں بہت زیادہ ہیں انہیں ضرورتوں کی بنا پر وہ اجتماع کا محتاج ہے، بشر ہے اس لئے اجتماعی قوانین درکار ہیں اور ان قوانین کو عدل پر مبنی ہونا چاہئے، تاکہ ان سے معاشرہ کی فرد فرد مستفید ہو سکے اور کسی پر ظلم نہ ہو، ظاہر ہے یہ کام دین کے بغیر انجام پذیر نہیں ہوگا۔

یہ تو ثابت ہو گیا کہ بشر خدائی قانون کا محتاج ہے لیکن اس خدائی قانون اور دین کو بندوں تک کون پہنچائے؟

جواب: خدا اور اس کی مخلوق کے درمیان وہی واسطہ بن سکتا ہے جو نبوت ایسے بلند مرتبہ پر فائزہ ہوتا ہے اسی کو نبی کہتے ہیں۔

نبی میں اس بلند مرتبہ پر پہنچنے کے نتیجہ میں ایسی صلاحیت ہوتی ہے کہ وہ خدا اور اس کی مخلوق کے درمیان واسطہ قرار پائے اور دین خدا کو کسی کمی زیادتی کے بغیر لوگوں تک پہنچا دے۔

نبوت یہ ہے کہ پیغمبروں پر خدا کی طرف سے وحی نازل ہوتی ہے۔

اگر کسی نبی کو یہ حکم ہو کہ دوسروں کو بھی ہدایت کرے تو وہ نبی ہی نہیں بلکہ رسول بھی ہے اور اگر اس کو اپنے زمانہ کے لوگوں کے علاوہ بعد والے زمانے کے لوگوں کو دعوت دینے کا بھی حکم ہو تو وہ اولوالعزم ہے اور اگر اس کا دین قیامت تک کے لئے ہو تو وہ خاتم النبیین ہے۔ (۱)

واضح ہے کہ مقام خاتمیت، جس پر ہمارے رسول فائز ہیں، رسالت کے تمام مراتب سے بلند ہے۔ نبوت کے اثبات کے سلسلہ میں بہت زیادہ روایتیں وارد ہوئی ہیں ان ہی میں سے امام صادق کی روایت بھی ہے۔

اسلام مخالف اور نبوت کے منکروں میں سے ایک شخص نے آپ کی خدمت میں عرض کی:

”مِنْ أَيْنَ اثْبَتَ الْأَنْبِيَاءَ وَالرَّسُلَ؟“

قال: إِنَّا لَمَّا اثْبَتْنَا أَنَّ لَنَا خَالِقًا صَانِعًا مُتَعَالِيًا عَنَّا وَعَنْ جَمِيعِ مَا خَلَقَ وَكَانَ ذَلِكَ الصَّانِعُ حَكِيمًا مُتَعَالِيًا لَمْ يَجْزُ أَنْ يُشَاهِدَهُ خَلْقُهُ وَلَا يُلَامِسُوهُ فَيُبَاشِرُهُمْ وَيُبَاشِرُوهُ وَيُحَاجُّهُمْ وَيُحَاجُّوهُ، ثَبَتَ أَنَّ لَهُ سُفْرَاءَ فِي خَلْقِهِ؛

(۱) کافی ج ۱ ص ۱۷۶ عن زرارة قال: سألت ابا جعفر عن قول الله عز وجل: ﴿وَكَانَ رَسُولًا نَبِيًّا﴾ ”مریم/ ۵۱“ ما الرسول وما النبي؟ قال: النبي الذي يرى في منامه و يسمع الصوت ولا يعاين الملك و الرسول الذي يسمع الصوت و يرى في المنام و يعاين الملك۔ قلت: الامام ما منزلته؟ قال: يسمع الصوت ولا يرى ولا يعاين الملك ثم تلا هذه الآية: ﴿وَمَا أَرْسَلْنَا مِنْ قَبْلِكَ مِنْ رَسُولٍ وَلَا نَبِيٍّ﴾ ”حج/ ۵۲“ ولا محدث۔ و في العيون ج ۲ ص ۸۰ عن ابى الحسن الرضا قال: انما سُمِّيَ اولو العزم اولي العزم لانهم كانوا اصحاب الشرائع و العزائم و ذلك ان كل نبي بعد نوح كان على شريعته و منهاجه و تابعا لكتابه الى زمن ابراهيم الخليل و كل نبي كان في ايام ابراهيم و بعده كان على شريعته و منهاجه و تابعا لكتابه الى زمن موسى و كل نبي كان في زمن موسى و بعده كان على شريعة موسى و منهاجه و تابعا لكتابه الى ايام عيسى و كل نبي كان في ايام عيسى و بعده كان على منهاج عيسى و شريعته و تابعا لكتابه الى زمن نبينا محمد فهو لاء الخمسة اولو العزم فهم افضل الانبياء و الرسل و شريعة محمد لا تنسخ الى يوم القيامة ولا نبي بعده الى يوم القيامة فمن ادعى بعده نبوة او اتى بعد القرآن بكتاب قدمه مباح لكل من سمع ذلك منه۔

يُعْبَرُونَ عَنْهُ إِلَىٰ خَلْقِهِ وَعِبَادِهِ وَيَدُلُّونَهُمْ عَلَىٰ مَصَالِحِهِمْ وَمَنَافِعِهِمْ وَمَا بِهِ بَقَائُهُمْ وَفِي تَرْكِهِ فَنَائُهُمْ؛ فَثَبَّتَ الْأَمْرُونَ وَالنَّاهُونَ عَنِ الْحَكِيمِ الْعَلِيمِ فِي خَلْقِهِ وَالْمُعْبَرُونَ عَنْهُ جَلٌّ وَعَزٌّ وَهُمْ الْأَنْبِيَاءُ وَصَفْوَتُهُ مِنْ خَلْقِهِ، حُكَمَاءُ مُؤَدِّبِينَ بِالْحِكْمَةِ، مَبْعُوثِينَ بِهَا، غَيْرَ مُشَارِكِينَ لِلنَّاسِ عَلَىٰ مُشَارَكَتِهِمْ لَهُمْ فِي الْخَلْقِ وَالتَّرْكِيبِ؛ فِي شَيْءٍ مِنْ أَحْوَالِهِمْ، مُؤَيَّدِينَ مِنْ عِنْدِ الْحَكِيمِ الْعَلِيمِ بِالْحِكْمَةِ؛ ثُمَّ ثَبَّتَ ذَلِكَ فِي كُلِّ ذَهْرٍ وَزَمَانٍ أَتَتْ بِهِ الرُّسُلُ وَالْأَنْبِيَاءُ مِنَ الدَّلَائِلِ وَالْبَرَاهِينِ، لِكَيْلَا تَخْلُوا أَرْضَ اللَّهِ مِنْ حُجَّةٍ يَكُونُ مَعَهُ عِلْمٌ يَدُلُّ عَلَىٰ صِدْقِ مَقَالَتِهِ وَجَوَازِ عِدَالَتِهِ.

آپ یہ بات کہاں سے ثابت کرتے ہیں کہ انبیاء اور رسل خدا کی طرف سے آئے ہیں؟ فرمایا: جب یہ ثابت ہو گیا کہ ہمارا ایک خالق ہے اور وہی صانع عالم ہے جو ہم سے اور تمام مخلوقات سے بلند و افضل ہے اور یہ حکمت والا صانع سب پر غالب ہے اور ہم اس بات کو بھی تسلیم کرتے ہیں کہ مخلوقات میں کوئی اسے دیکھ نہیں سکتا اور نہ کوئی اسے چھو سکتا ہے کہ وہ ان کے ساتھ رہے یا مخلوق اس کے ساتھ رہے یا وہ ان سے گفتگو کرے یا مخلوقات اس سے گفتگو کرے، پس ثابت ہوا کہ اس حکمت والے خدا کے سفیر ہوں تاکہ یہ سفراء اس کے بندوں کی ان کے نفع کی طرف راہنمائی کریں اور ان چیزوں سے ہوشیار کریں جن سے ان کو ضرر ہو سکتا ہے اور انہیں یہ بتائیں کہ تمہیں فلاں کام کرنا ہے اور فلاں کام نہیں کرنا ہے تاکہ وہ ہمیشہ زندہ رہیں اور انہیں یہ سمجھائیں کہ اگر نہیں کرو گے تو نابود ہو جاؤ گے اور ہمیشہ عذاب میں مبتلا رہو گے۔

معلوم ہوا کہ خدا کے کچھ سفیر ہیں انہیں کو انبیاء و رسل کہتے ہیں، یہ دانشور اور صاحبان حکمت ہیں یہ علم و دانش کے آخری درجہ پر فائز ہیں، ان میں اور دوسرے لوگوں میں یہ فرق ہے کہ وہ خدا کی طرف سے علم و دانش سے آراستہ ہوتے ہیں خدا نے انہیں اپنی مخلوقات کی تعلیم و تربیت ہی کے لئے پیدا کیا ہے۔



یہ اپنی خلقت میں بشر کی مانند آنکھ، کان اور اعضاء و جوارح رکھتے ہیں راستہ چلتے ہیں، کھانا کھاتے ہیں مختصر یہ کہ ایسے ہی دیگر امور میں بھی وہ لوگوں کے شریک ہیں۔ لیکن روحانی لحاظ سے وہ لوگوں سے کہیں بلند ہوتے ہیں (کیونکہ ان کے اندر روح قدسی ہوتی ہے اور لوگوں میں یہ روح نہیں ہوتی) پس ثابت ہوا کہ کچھ ممتاز و نمایاں افراد بشر کی ہدایت کے لئے خدا کی طرف سے مبعوث ہوئے ہیں تاکہ ان کے سامنے خدا کے اوامر و نواہی بیان کریں۔

البتہ یہ خدائی شخصیتیں، علم و حکمت اور صفات و اخلاقیات میں عام لوگوں کی مانند نہیں ہیں۔ یہ خدا کے اسماء و صفات کے مظہر ہیں۔ انبیاء میں چار صفات ہونے چاہئے تاکہ خدا کی ذات کا مظہر قرار پائیں۔

۱۔ انہیں حق کا مظہر ہونا چاہیے اسی لئے انہیں صفت عصمت سے متصف ہونا چاہئے تاکہ ان کی فکر، گفتگو اور عمل میں خطانہ ہو۔

انبیاء کا معصوم ہونا اس لئے ضروری ہے تاکہ معاشرہ ان پر اعتماد کرے وہ خدا کی وحی میں کمی بیشی نہیں کریں گے اور ان سے خطا و معصیت صادر نہیں ہوگی۔

۲۔ انبیاء کو علم و حکمت کے لحاظ سے بھی ذات خدا کا مظہر ہونا چاہئے تاکہ وہ خدائی احکام اور دستورات کو خدا سے حاصل کریں اور لوگوں تک پہنچائیں۔

انبیاء کا علم و حکمت سے آراستہ ہونا بھی ضروری ہے کہ جس کے نتیجے میں وہ تمام نیکیوں اور بدیوں سے واقف ہوں اور لوگوں کو نیکیوں کا حکم دیں اور برائیوں سے روکیں۔

۳۔ انبیاء کو خدا کی قدرت کا مظہر ہونا چاہئے یعنی انہیں ایسے کام انجام دینا چاہئے جن کو دوسرے لوگ انجام نہ دے سکیں، اسی کو معجزہ کہتے ہیں اور یہی ان کی نبوت کی صداقت کی دلیل ہے۔

۴۔ انبیاء کو خدا کی رحمت کا مظہر ہونا چاہئے تاکہ رحمت خدا کا مظہر ہونے کے نتیجے میں اپنے اوپر ہونے والے ظلم و ستم پر صبر کریں اور اپنی رسالت کا فریضہ ادا کریں۔

امام صادقؑ نے انبیاء کی بعثت کی ضرورت اور ان کے صفات کو بیان کرنے کے بعد اس اہم نکتہ کو

بیان کیا ہے:

خدا کی ان حجتوں کو ہر زمانہ میں قیامت تک رہنا چاہئے برحق خلیفہ کو خدا کی طرف سے معین ہونا چاہئے تاکہ لوگوں پر حجت تمام ہو جائے اور وہ کسی بھی زمانہ میں حجت خدا سے خالی نہ رہیں (حجت خدا یعنی انبیاء اور ان کے اوصیا)۔

حدیث کے اس جملہ ”ثم ثبت ذالک فی کل دھر و زمان“ سے یہ ثابت ہوتا ہے کہ ان ذوات مقدس، انبیاء و ائمہ کو ہر زمانہ میں روئے زمین پر موجود اور زندہ رہنا چاہئے قرآن مجید میں ارشاد ہے:

﴿إِنِّي جَاعِلٌ فِي الْأَرْضِ خَلِيفَةً﴾ (۱)

میں روئے زمین پر ایک خلیفہ بنانے والا ہوں۔

بشر کی خلقت کا مقصد یہ قرار دیا ہے کہ روئے زمین پر ہمیشہ خدا کا خلیفہ رہے جیسا کہ فرماتا ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۲)

اور ہم نے جن و انس کو نہیں خلق کیا مگر عبادت کے لئے۔

خداوند عالم کے کلام کا مقتضی یہ ہے کہ ہر عہد میں ایک انسانِ کامل ہونا چاہئے جو خدا کی عبادت اس طرح کرے جیسا کہ عبادت کا حق ہے کیونکہ اگر روئے زمین پر خلیفہ خدا، انسانِ کامل اور مرد حق آگاہ نہیں ہونگے تو پھر فرشتوں کی یہ بات صحیح ہو جائیگی:

﴿أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ

وَنُقَدِّسُ لَكَ﴾ (۳)

کیا روئے زمین پر اس کو خلیفہ بنائے گا کہ جو اس میں فساد و خونریزی کرے گا حالانکہ ہم تو ہمیشہ

تیری تسبیح و تقدیس کرتے ہیں۔

حضرت امیر المومنینؑ نے جناب کمیل بن زیاد نخعی سے جو حدیث بیان فرمائی ہے اس میں بھی یہ بیان ہوا ہے کہ زمین حجت خدا سے خالی نہیں ہے۔ ارشاد ہے:

”اللَّهُمَّ بَلَىٰ لَا تَخْلُو الْأَرْضُ مِنْ قَائِمٍ لِلَّهِ بِحُجَّةٍ إِلَّا ظَاهِرًا مَشْهُورًا وَإِمًّا خَائِفًا مَغْمُورًا.“ (۱)

ہاں یہ زمین کبھی حجت سے خالی نہیں رہتی ہے، یہ حجت کبھی اس طرح ہوتی ہے کہ لوگ اسے دیکھتے ہیں اور کبھی لوگوں کی نظروں سے غائب ہوتی ہے۔

اس سلسلہ میں بہت سی حدیثیں وارد ہوئی ہیں کہ اگر زمین حجت خدا سے خالی ہوگی تو اپنے بسنے والوں سمیت دھنس جائیگی۔

”لَوْ لَا الْحُجَّةُ لَسَاخَتْ الْأَرْضُ بِأَهْلِهَا“ (۲)

بعض روایتوں میں یہ ہے کہ اپنے باشندوں سمیت موج مارے گی اور ایک روایت میں یہ وارد ہوا ہے۔ (۳)

”النُّجُومُ أَمَانٌ لِأَهْلِ السَّمَاءِ وَأَهْلُ بَيْتِي أَمَانٌ لِأُمَّتِي فَإِذَا ذَهَبَ النُّجُومُ ذَهَبَ

أَهْلُ السَّمَاءِ وَإِذَا ذَهَبَ أَهْلُ بَيْتِي ذَهَبَ أَهْلُ الْأَرْضِ.“ (۴)

ستارے آسمان والوں کے لئے باعث امان ہیں اور میرے اہل بیت زمین والوں کے لئے

(۱) نوح البلاغہ کلمہ حکمت: ۱۴۷

(۲) بحار الانوار ج ۶۰ ص ۲۱۳

(۳) کافی ج ۱ ص ۱۷۹، بحار الانوار ج ۲۳ ص ۳۴، عن أبي جعفرؑ لو أن الإمام رُفِعَ مِنَ الْأَرْضِ سَاعَةً لِمَا جَتِ بِأَهْلِهَا

كما يموج البحر بأهله.

(۴) بحار الانوار ج ۲۷ ص ۳۰۹

باعثِ امان ہیں۔ جب ستارے نہیں رہیں گے تو آسمان والے ختم ہو جائیں گے اور میرے اہل بیت نہیں رہیں گے تو زمین والے ختم ہو جائیں گے۔

معلوم ہوا اس زمین پر حجتِ خدا کا وجود ضروری ہے کیونکہ اہل زمین اور آسمان والوں کا وجود حجتِ خدا ہی کے وسیلہ سے باقی ہے:

”بِئْمِنِهِ رُزِقَ الْوَرَىٰ وَبِوَجُودِهِ ثَبَّتَتِ الْأَرْضُ وَالسَّمَاءُ“.

امام اور خدا کی حجت کی برکت سے لوگوں کو رزق دیا جاتا ہے اور یہ زمین و آسمان انہیں کے طفیل میں باقی ہیں۔

بنا برائے آج دنیا، زمین و آسمان، امام زمانہ کے وجود کے طفیل میں قائم ہیں۔ اگرچہ آپؑ بظاہر لوگوں کے درمیان موجود نہیں ہیں کہ وہ براہِ راست آپ کے وجود سے استفادہ کریں لیکن آپ کا وجود ہی خدا کی طرف سے لوگوں کے لئے لطف ہے۔

اس سلسلہ میں خواجہ نصیر الدین طوسی لکھتے ہیں:

”وَجُودُهُ لُطْفٌ وَتَصَرُّفُهُ لُطْفٌ آخِرٌ وَعَدَمُهُ مَنَّا“ . (۱)

امام زمانہ کا وجود خدا کی طرف سے لطف ہے اور اس دنیا میں آپ کا تصرف اور اس کے امور میں آپ کا دخل دوسرا لطف ہے ان کے ظاہری تصرف میں ہم مانع ہیں، ان کے فیض سے محرومی کا باعث ہم خود ہیں۔

یعنی لوگوں نے ایسی صلاحیت پیدا نہیں کی ہے کہ امام ظاہر ہو جائیں اور زمین کو ظلم و جور سے بھر جانے کے بعد عدل و انصاف سے پر کریں۔ پس ہماری طرف سے کوتاہی ہے، امام کی طرف سے فیض جاری ہے۔

هر چه هست از قامت ناساز بی اندام ماست

ورنہ تشریف تو بر بالای کس کوتاہ نیست (۱)

جو بھی کوتاہی ہے وہ ہماری طرف سے ہے ورنہ تیرا دست کرم ہر ایک کے اوپر ہے۔




---

(۱) دیوان حافظ، اس کا مطلع یہ ہے: زاہد ظاہر پرست ازال ما آگاہ نیست



# نُبُوتٌ خَاصَّةٌ






## پہلی تقریر

بعثت کے وقت دنیا کی حالت  
پیغمبر اکرم کی بعثت کے آثار

بعثت کے وقت دنیا کی حالت اور  
پیغمبر اکرم کی بعثت کے آثار



حضرت امیر المومنینؑ نے رسولؐ کی بعثت اور اس وقت کے لوگوں کی حالت سے متعلق بہت سے خطبے دیئے ہیں ان میں سے ایک کا اقتباس درج ذیل ہے:

”أَرْسَلَهُ وَأَعْلَامَ الْهُدَى دَارِسَةً وَمَنَاهَجَ الدِّينِ طَامِسَةً فَصَدَّعَ بِالْحَقِّ وَنَصَحَ لِلخَلْقِ وَهَدَى إِلَى الرُّشْدِ وَأَمَرَ بِالْقَصْدِ“ . (۱)

خدا نے اپنے رسولؐ کو اس وقت مبعوث کیا جب ہدایت کے نشان مٹ چکے تھے اور دین کے طریقے محو ہو چکے تھے، خدا پرستی کا نام و نشان نہیں تھا، تمام لوگ جہالت و نادانی، ضلالت و گمراہی اور بدکرداری میں غرق تھے۔

”و اعلام الهدی دارسۃ“ .

ہدایت کے نشان ماند پڑ گئے تھے۔

ایک گروہ چاند، سورج کی پوجا کر رہا تھا، کچھ لوگ حضرت عیسیٰؑ کو خدا کا بیٹا سمجھ بیٹھے تھے اور بعض نے جناب عزیر کو خدا کا فرزند قرار دے لیا تھا، یہود و نصاریٰ کے درمیان مختلف قسم کے خرافات کا دور، دورہ تھا۔

پوری دنیا سے خدا پرستی اٹھ چکی تھی، لوگ گمراہ ہو چکے تھے ایسے زمانہ میں حقیقت محمدیہ کا آفتاب چمکا اور دنیا کو خدا پرستی، علم و حکمت، اخلاق اور پسندیدہ صفات کے نور سے منور کر دیا۔

”وَمَنَاهِجَ الدِّينِ طَامِسَةً“

دین کے تمام راستے اجڑ گئے تھے۔

”فَصَدَّعَ بِالْحَقِّ وَنَصَحَ لِلخَلْقِ“

پس آپ نے حق کو آشکار کیا اور خلق خدا کو نصیحت کی۔

خدا کے رسول نے خدا کی عبادت، صلاح و درستی، اخلاق و پسندیدہ صفات اور مبداء و معاد کے عقیدہ کی طرف دعوت دی یہ سب حق کے مصداق ہیں ان سب کو آپ نے زندہ کیا، رسول نے حق کو اتنا بلند کیا کہ جس سے زیادہ بلندی کا تصور بھی نہیں کیا جاسکتا۔

”وَهَدَىٰ إِلَى الرُّشْدِ وَأَمَرَ بِالْقَصْدِ“

اور لوگوں کو سیدھے راستہ کی ہدایت کی اور اعتدال پسندی کا حکم دیا۔

یعنی آپ نے انہیں ان چیزوں کی طرف دعوت دی جو دنیا و آخرت کی سعادت و کامیابی کا وسیلہ تھیں، اور اس دین کی طرف بلایا جو معتدل اور دین وسط ہے اور اس عبادت کا طریقہ بتایا جس سے بلند عبادت کا تصور نہیں کیا جاسکتا۔ عبارت دیگر لوگوں کو میانہ روی کی طرف دعوت دی۔ یعنی انہیں عقائد و افعال اور اعمال میں حقیقی اعتدال کی طرف بلایا۔

رسول نے یہ فرمایا کہ توحید و خدا پرستی کی دعوت کے بعد انبیاء کی دعوت و تبلیغ، عدل و انصاف قائم کرنا اور ظلم و فساد کو برطرف کرنا ہے۔ جیسا کہ درج ذیل آیت میں خداوند عالم کا ارشاد ہے:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ (۱)

ہم نے اپنے رسولوں کو آیتوں، نشانیوں، معجزوں اور واضح دلیلوں کے ساتھ بھیجا ہے اور اس کے

ساتھ کتاب و میزان نازل کی ہے تاکہ لوگ حق کے ساتھ قیام کریں اور ان کے درمیان عدل و انصاف قائم ہو جائے۔ اور فتنہ و فساد اور ستم کا خاتمہ ہو جائے۔

رسولؐ نے لوگوں کو خدا کی وحدانیت و عبادت، عقیدہ معاد، عدل قائم کرنے اور ظلم و فساد کو ختم کرنے کی طرف دعوت دی۔

حضرت امیر المومنینؑ نے اسی خطبہ میں ارشاد فرمایا ہے:

”وَاعْلَمُوا عِبَادَ اللَّهِ أَنَّهُ لَمْ يَخْلُقْكُمْ عَبَثًا وَلَمْ يُرْسِلْكُمْ هَمَلًا“

اور جان لو کہ خدا نے تمہیں عبث و بے مقصد نہیں پیدا کیا ہے۔

آیت میں ارشاد ہے:

﴿أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا لَا تُرْجَعُونَ﴾ (۱)

کیا تم یہ سمجھتے ہو کہ ہم نے تمہیں عبث پیدا کیا ہے اور تم ہماری طرف پلٹا کر نہیں لائے جاؤ گے۔

پس جب یہ واضح ہو گیا کہ خدا نے معاشرہ انسانی کو ایک بہت بلند مقصد کے لئے خلق کیا ہے تو اب اس بات کو سمجھنا آسان ہو گیا کہ دنیا و آخرت کی کامیابی و سعادت اسی چیز میں ہے جس کو رسولؐ لائے ہیں ہمیں مبداء و معاد کو سمجھنے کی بھرپور طریقہ سے کوشش کرنا چاہئے، ان کا اعتقاد رکھنا چاہئے اور اس چیز کو اپنا نصب العین قرار دینا چاہئے جس کو رسولؐ خدا کی طرف سے لائے ہیں اور ان احکام کو بجالانا چاہئے جو شریعت مقدسہ میں واجب کئے گئے ہیں اور ان چیزوں سے پرہیز کرنا چاہئے جو اس میں حرام کی گئی ہیں اور جس کام کو بھی انجام دیں اسے شائستہ طریقہ سے انجام دیں۔ رسولؐ و ائمہؑ نے جن کاموں کو انجام دینے کا حکم دیا ہے انہیں بجالائیں اور جن سے روکا ہے، ان سے باز رہیں۔ ان کے نقش قدم پر چلیں تاکہ دنیا و آخرت میں کامیاب ہو جائیں۔





## دوسری تقریر

منجموں اور کاہنوں کا آپ کی بعثت کی خبر دینا، دنیا کے بدلتے ہوئے حالات میں ان کے آثار شاہپور کی عربوں کے ساتھ جنگ اور ان کا قتل عام انوشیرواں کا خواب اور اس کی تعبیر

بعثت کے وقت دنیا کی حالت اور پیغمبر اکرمؐ کی بعثت کے منجموں اور کاہنوں کا آپ کی بعثت و ظہور کی خبر دینا اور اس سلسلہ میں انوشیرواں اور شاہپور کی ملاقات و گفتگو آثار





آنحضرتؐ کی بعثت سے پہلے دنیا کے جو حالات قابل مطالعہ ہیں انہیں میں سے آپؐ کی بعثت اور ظہور سے قبل کاہنوں اور منجموں کا آپؐ کی رسالت کی خبر دینا بھی ہے۔

ان میں سے دو واقعات تاریخ میں بیان ہوئے ہیں:

ایک واقعہ شاپور ذوالاکتاف سے متعلق ہے جو کہ ایران کے - اکاسرہ - بادشاہوں میں سے تھا یہ اپنے باپ کے مرنے کے بعد سن طفولیت ہی میں تخت سلطنت پر پہنچ گیا تھا، یہ وہی زمانہ تھا کہ جب بادیہ نشین عرب ایران کی سرحدوں پر حملہ کرتے، لوگوں کو قتل کرتے اور ان کا مال و اسباب لوٹ لیتے تھے چنانچہ جب شاپور بڑا ہوا تو اس نے عربوں سے انتقام لینے کا ارادہ کیا اور عرب پر لشکر کشی کی، عربوں کے قبائل پر ٹوٹ پڑا اور ان میں سے جو بھی ہاتھ آیا اسی کو قتل کر ڈالا تاریخ میں یہاں تک ملتا ہے کہ اس نے یہ حکم دے دیا تھا کہ عربوں کے شانوں میں سوراخ کر کے ان میں رسی ڈال دو، اس طرح انہیں سزا دیتا تھا، اسی بنا پر شاپور کو ذوالاکتاف کہا گیا ہے۔

وہ عربوں سے اسی طرح لڑتا رہا یہاں تک قبیلہ بنی تمیم تک پہنچا، بنی تمیم کا ایک بوڑھا اس کے پاس آیا اور کہنے لگا: ان لوگوں کو تم کس جرم میں قتل کر رہے ہو آخر تمہیں ان سے کیا دشمنی ہے؟

شاپور نے جواب دیا: انہوں نے ہمارے ملک کی سرحدوں پر حملہ کر کے لوگوں کو قتل کیا ہے اس لئے انہیں قتل کیا جا رہا ہے۔

اس بوڑھے نے جواب دیا: تم نے بھی ان کے کئی گنا لوگوں کو قتل کر دیا ہے کیا یہ تمہارے انتقام کے لئے کافی نہیں ہے؟

شاہپور نے کہا: نہیں! ایک دوسری وجہ سے میں انہیں قتل کر رہا ہوں اور وہ وجہ یہ ہے کہ منجمین نے یہ خبر دی ہے کہ عرب میں ایک عظیم المرتبت شخص پیدا ہوگا اور اس کے ماننے والے ایران پر حملہ کر کے اس پر قابض ہو جائیں گے اس لئے میں انہیں نیست و نابود کر رہا ہوں تاکہ ایسا نہ ہو۔

اس بوڑھے نے کہا: جس واقعہ کے بارے میں یہ معلوم نہ ہو کہ ہوگا یا نہیں اس کے لئے ان لوگوں کو کیوں قتل کر رہے ہو اور اگر یہ امر شدنی ہے تو تم کم سے کم ظلم و تعدی کرو تا کہ اگر وہ تسلط پائیں تو تمہارے اوپر کم ظلم کریں۔

شاہپور کو اس بوڑھے کی بات پسند آئی اور اس نے عربوں کی قتل و غارت گری سے ہاتھ کھینچ لیا۔  
تاریخ منظومہ کے مولف میرزا صادق خان تفرشی کہتے ہیں:

جد مہین جدشہ کائنات

مالک بن نظر علیہ الصلوٰۃ

گفت بہ شاپور عنادت بہ کیست؟

علت خونریزی و دین ظلم چیست؟

گفت در این قرب بہ حکم نجوم

تا جوری آید از این مرزو بوم

نیست بہ دستش چہ ہلاک عجم

من ز عرب کینہ او می کشم

گفت کہ این امر اگر بودنی است

مصلحت قتل در این وقت چیست؟

شاید از این قتل کہ کمتر بود

کینہ ی او با تو سبک تر بود

گشت ز مالک چہ سخن سودمند

جملہ اعراب عتیقش شدند

مرحوم ادیب الممالک نے اس سلسلہ میں کچھ اشعار کہے ہیں:

بنویس یکی نامہ بہ شاپور ذو الاکتاف

کز این عربان ست مبر نایزہ مشکاف

ہشدار! کہ سلطان عرب داور انصاف

نامش بگرفته است از قاف تا قاف

اینک بدرد خشمش، پشت و جگر و ناف

آن را کہ درد نامہ اش از عجب و ز پندار (۱)(۲)

مورخین نے ایک دوسرا واقعہ بھی لکھا ہے:

حضرت رسولؐ کی ولادت کے وقت بہت سے عجیب و غریب واقعات رونما ہوئے مثلاً فارس کا آتشکدہ خاموش ہو گیا حالانکہ وہ ہزار سال سے روشن تھا اور مدائن کے قصر کے چودہ کنگرے گر پڑے اور اس کی چھتوں میں شگاف پڑ گئے (جو آج بھی موجود ہیں) اور دریائے ساوہ یک بیک خشک ہو گیا اور سماوہ کے بیابان میں۔ جو کہ بالکل خشک تھا۔ پانی بہنے لگا۔ بہت سے انوکھے واقعات رونما ہوئے۔ ان میں سے ایک یہ بھی ہے کہ آپؐ کی ولادت کے زمانہ میں انوشیرواں نے ایک وحشت ناک خواب دیکھا اور پریشان ہوا، ان کے سب سے بڑے عالم نے بھی ایسا ہی وحشت ناک خواب دیکھا۔

انوشیرواں جو کہ مضطرب و پریشان تھا اس نے عالم سے مشورہ کیا، اس نے کہا: اس خواب کا تعلق اس

(۱) دیوان ادیب الممالک فراہانی، مسط شمارہ ی ابرخیز شتر بانا برد کجاوہ

(۲) البتہ ان اشعار کے آخر میں خسرو پرویز کا قصہ بیان ہوا ہے کہ جس زمانہ میں رسولؐ نے بعثت کے چھٹے سال تمام بادشاہوں، قبیلے کے سرداروں اور روم و یمن کے سلاطین کو خط لکھے تھے اس وقت ایک خط ایران کے بادشاہ خسرو پرویز کو بھی تحریر کیا تھا۔

واقعہ سے ہے جو عرب میں رونما ہوا ہے۔ کسی ایسے آدمی کو طلب کیجئے کہ جو اس واقعہ سے آگاہ ہو، اس سے استفسار کیا انہوں نے عبدالمسیح کی نشاندہی کی، جب عبدالمسیح کسریٰ، (انوشیرواں) کے پاس آیا تو انوشیرواں نے اس سے کہا: یہ حوادث جو رونما ہوئے ہیں ان کے بارے میں تم کیا جانتے ہو؟

عبدالمسیح نے کہا: مجھے ان حوادث کی اطلاع نہیں ہے لیکن میرے ایک ماموں شام میں رہتے ہیں ان کا نام سطح ہے میں ان کے پاس جاتا ہوں اور ان سے معلوم کرونگا کہ ان حوادث کا راز کیا ہے۔

کسریٰ کی طرف سے عبدالمسیح کو شام جانے کا حکم ملا لیکن جب وہ شام پہنچا تو اس وقت وہ جاں بلب تھا ابھی عبدالمسیح اس کے پاس نہیں پہنچا تھا کہ اس نے اپنے عزیزوں سے کہا:

عبدالمسیح اونٹ پر سوار ہے اور سطح کے پاس آ رہا ہے حالانکہ ان کی موت کا وقت قریب ہے۔ تمہیں ساسانی بادشاہ نے میرے پاس بھیجا ہے تاکہ تم مجھ سے معلوم کرو کہ مدائن کے قصر کے کنگرے کیوں گر پڑے اور فارس کا آتشکدہ کیوں خاموش ہو گیا اور موبد کے خواب کی تعبیر کیا ہے؟

پھر عبدالمسیح سے خواب سے بغیر سطح نے پورا خواب بیان کیا اور کہا:

موبد نے خواب میں دیکھا ہے کہ اہل عرب اونٹوں پر سوار ہو کر ایران میں داخل ہو گئے ہیں اور ایران میں پھیل گئے ہیں اور اس پر قابض ہو گئے ہیں۔ اس کے بعد سطح نے کہا:

اے عبدالمسیح جب انسانی معاشرہ میں تلاوت قرآن مجید بہت زیادہ ہوگی تو سمجھ لینا کہ صاحب عصا مبعوث ہو چکا ہے (۱) اور دریائے ساوہ خشک ہو گیا ہے، ساوہ کے بیابان میں پانی ہی پانی ہے اور فارس کا (۱) صاحب عصا سے مراد رسول ہیں۔ ملا رومی کہتے ہیں: رسول جو قرآن لائے ہیں وہ حضرت موسیٰ کے عصا کی طرح فصحاء بلغاء اور علماء کے کلام نکل گیا، مثنوی میں آیا ہے:

گر بمیری تو، نمیرد این سبق  
بیش و کم کن راز قرآن مانعم  
دین تو گیرد ز ماہی تا بہ ماہ  
کفرہا را در کشد چون اژدہا  
چون عصایش دان ہر آنچہ گفتہ ای

مصطفیٰ را وعدہ کرد الطاف حق  
من کتاب و معجزات را رافعہم  
چا کرانت شہرا گیرند و جاہ  
ہست قرآن مر تو را ہمچون عصا  
تو اگر در زیر خاک کی خفستہ ای

آتشکدہ بجھ گیا ہے، اس وقت سطح کے لئے شام، شام نہیں رہے گا (اور بابل میں ایران کی حیثیت نہیں رہے گی) (۱) اور مدائن کے قصر کے چودہ کنگرے اور طاق ڈھیر ہو جائیں گے۔ یہ سب اس بات کی علامت ہیں کہ ساسانیوں میں چودہ وہ مردوزن حکومت کریں گے پھر جو ہونے والا ہے وہ ہوگا۔

---

(۱) قدیم عراق کو بال کہتے تھے یہی علاقہ پھر لشکر اسلام کے زیر تسلط آیا تھا۔



## تیسری تقریر

بعثت کے وقت دنیا کی ثقافت و ادب  
آفتاب رسالت کا طلوع اور معاشرہ پر اس کے آثار

بعثت رسول کے وقت دنیا کی ثقافت و  
ادب اور اعتقاد کی حالت  
آفتاب رسالت کے طلوع کے آثار





قال الله تبارك و تعالیٰ:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا، وَدَاعِيًا إِلَى اللَّهِ بِإِذْنِهِ وَ

سِرَاجًا مُنِيرًا﴾ (۱)

اے نبی! ہم نے آپ کو گواہ، بشارت دینے والا اور (عذاب سے) ڈرانے والا بنا کر بھیجا ہے اور اس لئے مبعوث کیا ہے تاکہ آپ خدا کی اجازت سے لوگوں کو اس کی طرف بلائیں اور ان کے لئے روشن چراغ بن جائیں۔

رسول کی ولادت کے وقت عجیب و غریب واقعات رونما ہوئے، اس بات کو صرف مسلمانوں نے ہی نہیں لکھا ہے بلکہ ایک حد تک منصف مزاج بعض دوسرے مصنفین نے بھی تحریر کیا ہے گوٹا لہن نے لکھا ہے:

مسلمانوں نے رسول کی ولادت کے زمانہ کے کچھ عجیب و غریب واقعات لکھے ہیں مثلاً یہ کہ فارس کا آتشکدہ بجھ گیا، بت منہ کے بل گر پڑے اور مدائن کے قصر کے چودہ کنگرے ٹوٹ گئے، ساوہ کا دریا سوکھ گیا اور ایسے ہی بہت سے واقعات تحریر کئے ہیں، گویا یہ واقعات جو کہ رسول کے ظہور سے پہلے رونما ہوئے ایک

عظیم انقلاب کا پیش خیمہ تھے کیونکہ ان کے ظہور سے دنیا دیگر گوں ہو گئی۔ (۱)  
 اگر ہم آنحضرتؐ کی ولادت سے پہلے اور آپؐ کی وفات کے بعد کی تاریخ کا مطالعہ کریں گے تو  
 معلوم ہوگا کہ آپؐ کی ولادت و بعثت کے بعد دنیا از سر بدل گئی تھی اور عالم دیگر گوں ہو گیا تھا۔  
 اور اگر نبج البلاغہ کا مطالعہ کریں تو واضح ہوگا کہ حضرت علیؑ نے اپنے متعدد خطبوں میں اسلام سے  
 پہلے، زمانہ جاہلیت میں لوگوں کی حالت و کیفیت کو بیان فرمایا ہے، آپؐ نے بعض خطبوں میں اس زمانہ  
 میں عرب والوں کی وحشیانہ حرکتیں اور ان کی جہالت و نادانی، کفر و شرک اور ان کے اخلاقی انحطاط کو بیان  
 کیا ہے، جبکہ چند خطبات میں پوری دنیا کے لوگوں کے حالات کی طرف اشارہ کیا ہے۔ ایک خطبہ میں  
 فرماتے ہیں:

”أَرْسَلَهُ عَلِيٌّ حِينَ فِتْرَةٍ مِنَ الرُّسُلِ وَطُولِ هَجْرَةٍ مِنَ الْأُمَمِ وَاعْتِزَامٍ مِنَ الْفِتَنِ وَانْتِشَارٍ  
 مِنَ الْأُمُورِ وَتَلَطُّ مِنَ الْحُرُوبِ، وَالدُّنْيَا كَأَسْفَفِ النُّورِ، ظَاهِرَةُ الْغُرُورِ، عَلِيٌّ حِينَ  
 أَصْفَرَارٍ مِنْ وَرَقِهَا، وَإِيَّاسٍ مِنْ ثَمَرِهَا، وَأُغُورَارٍ مِنْ مَائِهَا، قَدْ دَرَسَتْ مَنَارُ الْهُدَى،  
 وَظَهَرَتْ أَعْلَامُ الرَّدَى، فَهِيَ مُتَجَهِّمَةٌ لِأَهْلِهَا، عَابِسَةٌ فِي وَجْهِ طَالِبِهَا، ثَمَرُهَا الْفِتْنَةُ،  
 وَطَعَامُهَا الْجِيفَةُ، وَشِعَارُهَا الْخَوْفُ، وَدِثَارُهَا السَّيْفُ.“ (۲)

(خدا نے اپنے رسولؐ کو اس وقت بھیجا جب رسولوں کی آمد موقوف تھی ایک عرصہ دراز گزر چکا تھا  
 کہ خدا کی طرف سے کوئی رسول نہیں آیا تھا، لوگ توحید، فطرت اور انسانی اخلاق کو بالکل بھول  
 چکے تھے۔

(۱) تمدن اسلام و عرب ص ۱۰۶

(۲) نبج البلاغہ خطبہ ۸۹- دنیا کا پھل عبادت خدا، خدا کے عبادت گزار، راست گوئی اور تمام صفات کمالیہ ہیں:

نہنی بردرخت این جہاں بار  
 مگر ہوشیار مردای مرد ہوشیار  
 درخت این جہاں را سوی دانا  
 خردمند است باروبی خردخار

(دیوان ناصر خسرو ص ۱۴۴)

امتیس مدتوں سے پڑی سو رہی تھیں، پوری دنیا میں فتنوں کا دور دورہ تھا تمام چیزوں کا شیرازہ بکھرا ہوا تھا پوری دنیا میں جنگ کے شعلے بھڑک رہے تھے، صفحہ ہستی سے عبادت خدا اور علم و دانش کا نور ختم ہو چکا تھا۔ دنیا کی فریب کاریاں آشکار تھیں دنیا کے پتے زرد ہو چلے تھے ان کی خزاں کا وقت قریب تھا اس کے پھلوں سے ناامیدی تھی۔ (۱) اس زمانہ میں پانی زمین میں تہ نشیں ہو چکا تھا (فضائل و کمالات جو کہ معاشرہ کو پانی ہی کی مانند زندگی بخشتے ہیں معاشرہ میں ان کا نشان تک باقی نہیں رہا تھا)، ہدایت کے نشانات مٹ چکے تھے اور ضلالت و گمراہی کے پرچم کھل چکے تھے، دنیا اپنی گود کے پالوں کے سامنے تیوری چڑھانے کھڑی تھی اور دنیا داروں کی طرف سے اس نے رخ موڑ لیا تھا، اس کا پھل فتنہ و فساد اور کفر و شرک تھا اور اس وقت کے لوگوں مردار کھاتے تھے خوف و ہراس لوگوں کا اوڑھنا اور جنگ و خونریزی ان کا شعار تھا۔

اس زمانہ میں افق مکہ سے حقیقت محمدیہ کا ظہور ہوا اور آپ نے دنیا کو خدا پرستی و صداقت، علم و حکمت اور اخلاقی فضائل و کمالات کے نور سے منور کیا۔

۱. مُحَمَّدٌ سَيِّدُ الْكَوْنَيْنِ وَالْثَّقَلَيْنِ

وَالْفَرِيقَيْنِ مِنْ غَرْبٍ وَمِنْ عَجَمٍ

۲. نَبِيُّنَا الْأَمْرُ النَّاهِي فَلَا أَحَدٌ

أَبْرَفِي قَوْلٍ لَا مِنْهُ وَلَا نَعْمٌ

۳. هُوَ الْحَبِيبُ الَّذِي تُرْجَى شَفَاعَتُهُ

لِكُلِّ هَوْلٍ مِنَ الْأَهْوَالِ مُقْتَحَمٌ

۴. دَعَا إِلَى اللَّهِ فَالْمُسْتَمْسِكُونَ بِهِ

مُسْتَمْسِكُونَ بِحَبْلِ غَيْرِ مُنْفَصِمٍ

(۱) شاید مراد یہ ہو کہ اس زمانہ میں اکثر عرب والوں کی غذا تھی، یا مقصد یہ ہو کہ اس زمانہ میں پاک و حلال غذا نہیں ملتی تھی۔

۵. فَاقِ النَّبِيِّنَ فِي خَلْقٍ وَفِي خُلُقٍ

وَلَمْ يُدَانُوهُ فِي عِلْمٍ وَلَا كَرَمٍ

۶. وَكُلُّهُمْ مِنْ رَسُولِ اللَّهِ مُلْتَمِسٌ

غَرْفًا مِنَ الْبَحْرِ أَوْ رَشْفًا مِنَ الدَّيَمِ

۷. فَهُوَ الَّذِي تَمَّ مَعْنَاهُ وَصُورَتُهُ

ثُمَّ اضْطَفَاهُ حَبِيْبًا بَارِيءُ النَّسَمِ

۸. مُنَزَّةٌ عَنْ شَرِيكِ فِي مَحَاسِنِهِ

فَجَوْهَرُ الْحُسْنِ فِيهِ غَيْرُ مُنْقَسِمِ

۹. فَانْسَبْ إِلَى ذَاتِهِ مَا شِئْتَ مِنْ شَرَفٍ

وَانْسَبْ إِلَى قَدْرِهِ مَا شِئْتَ مِنْ عِظَمِ (۱)

۱۔ محمد و جہاں کے سردار ہیں، انسان و جنات اور عرب و عجم والوں کے سردار ہیں۔

۲۔ ہمارے نبی امر و نہی کے مالک ہیں، گفتگو میں اور سچ کہنے میں کوئی ان سے افضل نہیں ہے۔

۳۔ آپ حبیب خدا ہیں بڑے خوف و خطر کے موقع پر قیامت میں سب کو آپ ہی سے شفاعت کی

امید ہے۔

۴۔ رسول نے لوگوں کو خدا کی طرف بلا یا چنانچہ جو لوگ ان سے ملحق ہو گئے، انہوں نے اس رسی (

وسلہ) کو تھام لیا جو کبھی نہیں ٹوٹے گی۔

۵۔ آپ سرشت و اخلاق میں تمام انبیاء سے برتر ہیں اور دیگر انبیاء (اپنی تمام عظمتوں کے باوجود)

آپ کے مرتبہ علم و جود تک نہیں پہنچ سکتے۔

۶۔ وہ سب رسول خدا کی بارگاہ میں التماس کناں ہیں کہ اس دریا سے چلو بھر آؤ (کمال و رحمت) پی

(۱) شرح قصیدہ ی بردہ ص ۵۰-۵۵ (فریدہ ۳۳۴-۳۳۳)

لیں یا اس ابررحمت سے اپنے لب تر کر لیں۔

۷۔ صوری اور معنوی اعتبار سے آپ ہی کامل و اکمل ہوئے ہیں تب ہی تو خالق نے آپ کو اپنا حبیب بنایا ہے

۸۔ وہ ان سے بلند و برتر ہیں کہ صفات حسن و کمال میں کوئی ان کا شریک ہو کیونکہ جو ہر حسن صرف ان

کی ذات میں ہے جو تقسیم نہیں ہوا ہے۔

۹۔ ہر شرف و فضیلت کو آپ ہی کی طرف نسبت دی جاتی ہے اور ہر عظمت و منزلت کو انہیں کی طرف

سے سمجھو۔ رسول کمالات اور اخلاقی فضائل میں تمام انبیاء پر فوقیت رکھتے تھے، اپنی امت کو بھی آپ مکارم

اخلاق اور صفات حسنہ کی طرف دعوت دیتے تھے۔

محمد کافرید ایزد تمامش

زنام او برون آورد نامش

احد نام خود احمد نام او کرد

بہ او راز وحدت گفتگو کرد

ز احمد تا احد يك ميم فرق است

جہانی اندر آن يك ميم غرق است (۱)

محمد گو خدا نے کامل و مکمل پیدا کیا ان کے نام کو اپنے نام سے مشتق کیا خود کو احد اور ان کو احمد کہا۔ ان

سے راز وحدت کے ساتھ گفتگو کی احد و احمد میں بس ایک ميم کا فرق ہے۔ اس ایک ميم میں ایک جہان

سمایا ہوا ہے۔

”بُعِثْتُ لِأَتَمِّمَ مَكَارِمَ الْأَخْلَاقِ“ (۲)

مجھے اس لئے مبعوث کیا گیا ہے تاکہ مکارم اخلاق کی تکمیل کروں۔

(۱) گلشن راز شبستری ص ۱۶۷ اس کا مطلع اس طرح ہے بہ نام آن کہ جان رافکرت آموخت

(۲) کنز العمال ج ۳ ص ۱۶

فخر دو جہاں خواجہ ی فرخ رخ اسعد

مولای زمان مہتر صاحب دل امجد

آن سید مسعود و خداوند مؤید

پیغمبر محمود، ابو القاسم احمد

وصفش نتوان گفت بہ ہفتاد مجلد

این بس کہ خدا گوید ما کان محمد

بر منزلت و قدرش یزدان کند اقرار

اندر کف او باشد از غیب مفاتیح

و اندر رخ او تابد از نور مصابیح

خاک کف پایش بہ فلک دارد ترجیح

نوش لب لعلش بہ روان سازد تفریح

قدرش ملک العرش بہ ما ساختہ تصریح

وین معجزہ اش بس کہ ہمی خواند تسبیح

سنگی کہ بیود کف آن دست گہر بار (۱)

وہ سید و سردار، مسعود و نیک بخت جس کو خدا کی تائید حاصل ہے۔

وہ ایسے رسول ہیں جن کی حمد و ستائش کی گئی ہے ان کی کنیت ابو القاسم اور نام احمد ہے۔

ان کی توصیف ستر جلدوں میں بھی نہیں سمائیگی آپ کے لئے اتنا ہی کافی ہے کہ خدا نے آپ کے

بارے میں، ما کان محمد کہا ہے۔

آپ کی قدر و منزلت کا اقرار خدا نے بھی کیا ہے۔

(۱) دیوان ادیب الممالک فراہانی، مسط شماره ۱۔ اس کا مطلع یہ ہے: بر خیز شتر بانا بر بند کجاوہ

آپ کے ہاتھ میں غیب کے خزانوں کی کنجی ہے آپ کے چہرے میں ہزاروں چراغ روشن ہیں آپ کی خاک پافلک سے بلند ہے۔ آپ کے لب مبارک کو جنبش ہوتی ہے تو پر کیف ماحول پیدا ہوتا ہے، آپ کی قدر و منزلت کی تصریح صاحب عرش نے کی ہے ان کے معجزہ کے لئے انتاہی کافی ہے کہ آپ کے ہاتھ پر آنے والا ہر سنگ ریزہ تسبیح کرتا تھا۔







## چوتھی تقریر

تبلیغ رسالت پر انبیاء سے عہد و پیمان لیا گیا ہے۔

معرفت اللہ فطری عہد و پیمان ہے۔

انبیاء کی بعثت کا مقصد لوگوں کو فطری عہد و پیمان کی

یاد دہانی۔

بعثت سے پہلے خدا کی معرفت سے روگردانی

انبیاء نے خدا پرستی کی دعوت دی

رسول کے خطبہ میں دین اسلام کی جامعیت

خاتم الانبیاء اور سراج و منیر

تبلیغ رسالت پر خدا نے انبیاء سے

عہد و پیمان لیا اور اسلام ایک جامع

دین ہے۔



حضرت امیر المومنینؑ فرماتے ہیں:

”وَاصْطَفَىٰ سُبْحَانَهُ مِنْ وُلْدِهِ [آدم] أَنْبِيَاءَ أَخَذَ عَلَى الْوَحْيِ مِيثَاقَهُمْ وَعَلَىٰ

تَبْلِيغِ الرِّسَالَةِ أَمَانَتَهُمْ“ (۱)

خدا نے حضرت آدمؑ کی اولاد سے انبیاءؑ کا انتخاب کیا اور ان سے یہ عہد لیا کہ وہ لوگوں تک خدا کی وحی کو پہنچائیں گے اور اپنی رسالت کی تبلیغ کریں گے۔

وہی عہد و پیمانہ جس کا درجہ ذیل آیت میں ذکر ہوا ہے:

﴿وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ وَمُوسَىٰ وَ

عِيسَىٰ ابْنِ مَرْيَمَ وَآخَذْنَا مِنْهُم مِيثَاقًا غَلِيظًا﴾ (۲)

اے رسولؐ اس وقت کو یاد کرو جب ہم نے آپؐ سے اور نوحؑ و ابراہیمؑ و موسیٰؑ و عیسیٰ بن مریمؑ سے تبلیغ رسالت پر سخت عہد لیا تھا (واضح رہے اس آیت میں رسول اسلام کے ساتھ جن انبیاء کے

نام بیان ہوئے ہیں وہ سب اولوالعزم ہیں)

(۱) نہج البلاغہ خطبہ ۱

(۲) احزاب: ۷

ان انبیاء کو خدا نے اس وقت مبعوث کیا تھا جب لوگوں نے اپنے کئے ہوئے عہد و پیمان کو بھلا دیا تھا اور ان سے جو عہد لیا گیا تھا وہ درج ذیل آیت میں بیان ہوا ہے:

﴿الْمَ أَعْهَدَ إِلَيْكُمْ يَا بَنِي آدَمَ أَنْ لَا تَعْبُدُوا الشَّيْطَانَ إِنَّهُ لَكُمْ عَدُوٌّ مُبِينٌ﴾ (۱)  
 اے آدم کے بیٹو! کیا ہم نے تم سے یہ عہد نہیں لیا تھا کہ شیطان کی پرستش نہ کرنا؟ بیشک وہ تمہارا  
 کھلا ہوا دشمن ہے۔

خدا نے یہ عہد انسان کی فطرت سے لیا تھا یعنی انسان اپنی فطرت کے ذریعہ خدا کو پہچانتا ہے صرف  
 اس کی معرفت رکھتا ہے اس کے علاوہ کسی اور کی نہیں۔

دوسری آیت میں ارشاد ہے:

﴿فَأَقِمْ وَجْهَكَ لِلدِّينِ حَنِيفاً فِطْرَتَ اللَّهِ الَّتِي فَطَرَ النَّاسَ عَلَيْهَا لَا تَبْدِيلَ  
 لِخَلْقِ اللَّهِ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾ (۲)  
 آپ اپنی توجہ دین کی طرف رکھیں کہ یہ خدا کا وہ عہد ہے جو اس نے انسان کی فطرت سے لیا ہے  
 اور اسی فطرت پر خدا نے انسانوں کو پیدا کیا ہے۔

پس معرفتِ خدا کی صلاحیت اور اس کی طرف رجحان انسان کی فطرت میں موجود ہے اس پر یہ بار  
 نہیں ڈالا گیا ہے۔ یعنی انسان کی فطرت، عقل، اور اس کا ضمیر یہ کہتا ہے کہ خدا ایک ہے۔  
 خداوند عالم یہ فرماتا ہے:

﴿وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَىٰ أَنْفُسِهِمْ  
 أَلَسْتُ بِرَبِّكُمْ قَالُوا بَلَىٰ شَهِدْنَا أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا  
 غَافِلِينَ﴾ (۳)

(۱) یس: ۶۰

(۲) روم: ۳۰

(۳) اعراف: ۱۷۲

اور اے رسول! اس وقت کو یاد کرو جب تمہارے پروردگار نے آدم کے بیٹوں کی پشتوں سے ان کے ذریت کو لیا اور ان کو خود انہیں پر گواہ بنا کر یہ سوال کیا: کیا میں تمہارا خدا نہیں ہوں؟ سب نے کہا: بیشک ہم اس کے گواہ ہیں، یہ عہد اس لئے لیا کہ روز قیامت تم یہ نہ کہہ سکو کہ ہمیں خبر نہیں تھی۔

اب یہاں یہ سوال پیدا ہوتا ہے کہ خدا نے لوگوں سے یہ عہد کس موقعہ پر لیا تھا؟ بعض مفسرین کا قول یہ ہے کہ اس عہد کا تعلق عالم ذر سے ہے۔ اسی وقت خدا نے آدم کے بیٹوں کی پشت سے ان کی ذریت کو لیکر انہیں وجود دیا اور انہیں اس بات پر گواہ بنایا کہ کیا میں تمہارا خدا نہیں ہوں؟ سب نے اقرار کیا اور کہا: بیشک تو ہمارا رب ہے۔

اگرچہ اس سلسلہ میں بہت زیادہ روایات وارد ہوئی ہیں اور سبھی اس مفہوم کو ثابت کرتی ہیں لیکن جو بات قابل توجہ ہے وہ یہ ہے کہ اگر اس عہد و پیمان سے مراد، عالم ذر والا عہد و پیمان ہے تو انسان کو وہ موقعہ یاد کیوں نہیں ہے؟ اگر ایسا ہوا تھا تو سارے انسانوں کو وہ یاد رہتا کہ ان سے یہ عہد و پیمان لیا گیا ہے حالانکہ خدا اتمام حجت کرتے ہوئے فرماتا ہے: ہم نے تم سے یہ عہد اسی دنیا میں لیا ہے تاکہ تم قیامت کا انکار نہ کر سکو۔

مفسرین میں سے محققین یہ لکھتے ہیں کہ فطرت بشر سے یہ عہد و پیمان اسی جگہ لیا گیا تھا، یہ فطری عہد و پیمان ہے اور جب انہیں اس دنیا میں لایا گیا تو ان سے یہ عہد لیا گیا (یہ وہی عالم ہے ایک عظیم کتاب کے مثل ہے اور عجائبات سے پر ہے)۔

یہ نزد ہر کہ جانش در تجلی است

ہم عالم کتاب حق تعالیٰ است (۱)

یہ وسیع و عریض دنیا ہر اس شخص کے لئے خدا کی کتاب ہے کہ جس کی روح منور ہے۔

(۲) گلشن راز شبستری ص ۷۵

اگر ان سے یہ سوال کیا جائے کہ کیا تم تمام موجودات میں خدا کی اس حکیمانہ قدرت کو نہیں دیکھتے ہو؟ کیا میں تمہارا خدا نہیں ہوں؟ تو ان کی وہی فطرت جواب دے گی: بیشک تو ہی ہمارا خدا ہے۔  
خداوند عالم فرماتا ہے کہ ہم نے یہ حجت اس لئے تمام کی ہے تا کہ روزِ قیامت یہ نہ کہہ سکیں کہ ہم غافل تھے۔

حضرت امیر المومنین فرماتے ہیں:

یہ انبیاء انسانوں کی تبلیغ و ہدایت کے لئے اس وقت آتے تھے جب انسان اپنے فطری عہد کو بھول جاتا تھا اور خدا کا شریک قرار دینے لگتا تھا، شیطان بھی لوگوں کو خدا کی عبادت اور اس کے ذکر سے دور کر دیتا تھا، ایسے ہی موقعوں پر انبیاء آتے تھے اور لوگوں کو خدا کی عبادت کی طرف بلاتے تھے۔

﴿إِلَىٰ أَنْ بَعَثَ اللَّهُ سُبْحَانَہُ مُحَمَّدًا رَسُولَ اللَّهِ﴾

خدا نے پے در پے نبی بھیجے یہاں تک کہ خدا نے مومنوں پر احسان کیا اور حضرت محمد کو مبعوث برسالت کیا۔ (۱)

”وَأَهْلُ الْأَرْضِ يَوْمَئِذٍ مَلَلٌ مُتَفَرِّقَةٌ وَأَهْوَاءٌ مُنْتَشِرَةٌ وَطَرَائِقُ مُتَشَتَّةٌ“

جس وقت حضرت محمد مبعوث برسالت ہوئے اس وقت روئے زمین پر بسنے والے تمام انسان تفرقہ اور پراگندگی کا شکار تھے، ان کے افکار مختلف اور راستے جدا تھے۔

”بَيْنَ مُشَبَّهٍ لِلَّهِ بِخَلْقِهِ أَوْ مُلْحِدٍ بِاسْمِهِ أَوْ مُشِيرٍ إِلَىٰ غَيْرِهِ“

ایک گروہ خدا کو اس کی مخلوق سے تشبیہ دیتا تھا (اسے جسم و جسمانییت والا سمجھتا تھا اور اسے بشر جیسے صفات سے متصف قرار دیتا تھا۔ دوسرا گروہ (بتوں کو) خدا کے نام سے پکارتا تھا، کچھ لوگ خدا کو چھوڑ کر (آفتاب و مہتاب وغیرہ) کی پوجا کرتے تھے۔

ایک گروہ دہریہ تھا وہ زمانہ ہی کو سب کچھ سمجھتا تھا۔

﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ وَمَا لَهُمْ  
بِذَلِكَ مِنْ عِلْمٍ إِنْ هُمْ إِلَّا يَظُنُّونَ﴾

اور انہوں نے کہا: اس دنیوی زندگی کے علاوہ ہماری دوسری زندگی نہیں ہے ہم میں سے کچھ لوگ  
مرتے ہیں اور کچھ زندہ ہوتے ہیں (اور دنیا میں آتے ہیں) یہ تو زمانہ ہے جو ہمیں موت دیتا ہے  
اور کوئی نہیں (ان کے جواب میں) خداوند عالم فرماتا ہے: اس سلسلہ میں ان کے پاس کوئی دلیل  
نہیں ہے۔ صرف وہم و گمان ہے۔

کچھ لوگ حیوانوں کی پوجا کرتے تھے مختصر یہ کہ دنیا میں مختلف مذاہب و مسالک تھے لیکن ایک بات  
میں سب مشترک تھے اور وہ یہ کہ سب خدا کو بھول چکے تھے اور وحدانیت و توحید کا کہیں نام نہ تھا۔  
ایسے زمانہ میں خدا نے اپنے رسول کو بھیجا اور خدا پرستی، صداقت، صلاح و مہربانی، وحدت و یگانگی اور  
اخلاق و آدمیت کو زندہ کیا۔ چونکہ آپ کو ساری دنیا کی ہدایت کے لئے مامور کیا تھا لہذا آپ نے تمام  
لوگوں کے مقابل میں قیام کیا۔ چنانچہ ارشاد ہے:

﴿يَا أَيُّهَا الْمُدَّثِّرُ، قُمْ فَأَنْذِرْ وَرَبِّكَ فَكَبِّرْ وَثِيَابَكَ فَطَهِّرْ﴾ (۱)

اے کپڑا اوڑھنے والے، اٹھو اور لوگوں کو ڈراؤ اور اپنے رب کی بزرگی کا اعلان کرو اور اپنے لباس  
کو پاکیزہ رکھو۔

ای تو اسرافیل وقت از جائے خیز

رستخیزی ساز پیش از رستخیز

بی فروغت روز روشن چون شب است

بی پناہت شیر اسیر ارنب است

باش کشتی بان در این بحر صفا

کہ تو نوح ثانی ای مصطفیٰ

خیزد در دم تو بہ صور سہمناک

تا ہزاران مردہ برخیزد ز خاک (۱)

اے وقت کے اسرائیل اٹھئے اور قیامت سے پہلے قیامت پھا کیجئے۔ آپ کے جلوہ کے بغیر روزِ روشن بھی رات کی مانند ہے اور آپ کی پناہ کے بغیر شیرِ خرگوش کے جال میں گرفتار ہے۔ اس بحرِ صفا میں آپ ہماری کشتی کے ناخدا ہو جائیے، اے مصطفیٰ آپ دوسرے نوح ہیں، آپ کے صور پھونکنے سے ایک محشر پھا ہوگا، ہزاروں مردے زمین کی تہ سے نکل آئیں گے۔

مختصر یہ کہ رسولؐ نے انسانیت کے ان تمام اخلاق و صفات کو دوبارہ زندہ کیا جو دم توڑ چکے تھے اور خدا کی ذات و صفات کے بارے میں تمام انبیاء سے بلند چیز لوگوں کے سامنے پیش کی۔ جناب امیر المومنینؑ، امام حسنؑ کو اپنے وصیت نامہ میں لکھتے ہیں:

”وَاعْلَمَ بُنَيَّ أَنَّ أَحَدًا لَمْ يُنْبِئْ عَنِ اللَّهِ سُبْحَانَهُ كَمَا أَنْبَأَ عَنْهُ الرَّسُولُ فَارْضَ

بِهِ رَأْدًا، وَإِلَى النَّجَاةِ قَائِدًا.“ (۲)

اور بیٹا تمہیں معلوم ہونا چاہئے کہ جس طرح خدا کی تعلیمات اور اس کے دستورات کو رسولؐ نے پیش کیا ہے اس طرح کسی نے بھی پیش نہیں کیا ہے پس اس عظیم الشان پیغمبر کو بطیب خاطر اپنا پیشوا مانو۔

دین اسلام نے کسی چیز کو نہیں چھوڑا ہے، خدا کی طرف سے رسولؐ ہر وہ چیز لائے ہیں جو دنیا یا آخرت میں انسان کے لئے ضروری تھی۔

(۱) مثنوی مولوی، مثنوی چہارم، تفسیر یا ایسا المزمّل

(۲) نہج البلاغہ مکتوب ۳۱



زہی پیغمبر کز محکمی احکام شرع او

به کاخ آسمان ماند که ننهد روبه ویرانی (۱)

ایک خطبہ میں رسول فرماتے ہیں:

”اَيُّهَا النَّاسُ! اِنَّهٗ لَا نَبِيَّ بَعْدِي، وَلَا اُمَّةَ بَعْدَكُمْ، اَلَا فَاعْبُدُوا رَبَّكُمْ، وَصَلُّوْا  
خَمْسًا، وَصُومُوْا شَهْرًا، وَحِجُّوْا بَيْتَ رَبِّكُمْ، اَدُّوْا زَكَاةَ اَمْوَالِكُمْ طَيِّبَةً  
بِهَا اَنْفُسُكُمْ، وَاَطِيعُوْا وِلَاةَ اَمْرِكُمْ تَدْخُلُوْا جَنَّةَ رَبِّكُمْ“ . (۲)

اے لوگو! میرے بعد کوئی نبی نہیں آئے گا اور تمہارے بعد کوئی امت نہ ہوگی اپنے پروردگار کی  
عبادت کرو اپنی نماز پانچگانہ پڑھو، ماہ رمضان کے روزے رکھو اور حج کرو، اپنے اموال کی زکوٰۃ ادا  
کرو تا کہ تمہارے نفس پاک و پاکیزہ ہو جائیں اور جو لوگ خدا کی طرف سے تمہارے ولی مقرر  
ہوئے ہیں ان کی اطاعت کرو تا کہ تمہیں جنت نصیب ہو۔

دوسرے خطبہ میں فرماتے ہیں:

”يَا اَيُّهَا النَّاسُ! وَاللّٰهِ مَا مِنْ شَيْءٍ يُقَرِّبُكُمْ مِنَ الْجَنَّةِ وَيُبَاعِدُكُمْ مِنَ النَّارِ اِلَّا  
وَقَدْ اَمَرْتُكُمْ بِهِ وَمَا مِنْ شَيْءٍ يُقَرِّبُكُمْ مِنَ النَّارِ وَيُبَاعِدُكُمْ مِنَ الْجَنَّةِ اِلَّا وَقَدْ  
نَهَيْتُكُمْ عَنْهُ“ . (۳)

اے لوگو! خدا کی قسم میں نے تمہارے سامنے ہر وہ چیز بیان کر دی ہے جو تمہیں جنت سے نزدیک  
اور جہنم سے دور کر دے اور میں نے تمہیں اسی چیز کا حکم دیا ہے جو تمہیں جنت سے نزدیک اور جہنم  
سے دور کرتی ہے اور اسی چیز سے روکا ہے جو تمہیں جہنم سے نزدیک اور جنت سے دور کرتی ہے۔

(۱) دیوان حکیم قاسمی شیرازی ص ۶۵۲

(۲) بحار الانوار ج ۲ ص ۸۲ ص ۲۰۶

(۳) کافی ج ۲ ص ۷۴، عن ابی حمزہ الثمالی عن ابی جعفر ص ۲۳۵ کے حاشیہ سے۔ (اصل کتاب)

بنا برائیں رسول کے بعد کوئی پیغمبر نہیں آئیگا یہی وجہ ہے کہ خدا نے آنحضرت کو ایسے ہی موقعوں پر سراج منیر سے تعبیر کیا ہے۔ مثلاً فرماتا ہے:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا وَدَاعِيًا إِلَى اللَّهِ بِأَذْنِهِ  
وَسِرَاجًا مُنِيرًا﴾ (۱)

اے نبی! ہم نے آپ کو گواہ بشارت دینے والا اور ڈرانے والا بنا کر بھیجا ہے۔ اور آپ خدا کے اذن سے اس کی طرف دعوت دینے والے اور سراج منیر ہیں۔

رسول پر ضیا چراغ ہیں جس سے جہل، کفر و شرک اور فتنہ و فساد کی تاریکی چھٹ جاتی ہے اور دنیا روشن ہو جاتی ہے۔

دوسری جگہ رسول کو آفتاب سے تعبیر کیا ہے فرماتا ہے:

﴿وَالشَّمْسُ وَضُحَاهَا، وَالْقَمَرُ إِذَا تَلَاها﴾ (۲)

ماہ فرو مانند از جمال محمد

سرو نیا شد به اعتدال محمد

قدر فلك را کمال و منزلتی نیست

در نظر قدر با کمال محمد

وعدہ ی دیدار هر کسی به قیامت

لیلہ ی اسرا شب و صال محمد

آدم و نوح و خلیل و موسیٰ و عیسیٰ

آمدہ مجموع در ظلال محمد

(۱) احزاب: ۳۳ و ۳۵

(۲) شمس: ۲

عرصہ ی گیتی مجال ہمت او نیست  
روز قیامت نگر مجال محمد

و آن ہمہ پیرایہ بستہ جنت فردوس

بو کہ قبولش کند بلال محمد

ہم چو زمین خواہد آسمان کہ بیفتد

تا بدهد بوسہ بر نعال محمد

شمس و قمر در زمین حشر نتابد

نور نتابد مگر جمال محمد

شاید اگر آفتاب و ماہ نتابد

پیش دو ابروی چون ہلال محمد

چشم مراتبہ خواب دید جمالش

خواب نمی گیرد از خیال محمد

سعدی اگر عاشقی کنی و جوانی

عشق محمد بس است و آل محمد (۱)

جمال محمد سے چاند کی روشنی ماند پڑ گئی ہے سرو میں بھی وہ اعتدال نہیں جو محمد میں ہے۔

فلک کی بھی وہ قدر و منزلت نہیں ہے جو محمد کی قدر و منزلت ہے۔

خدا نے ہر شخص سے قیامت میں دیدار کا وعدہ کیا، لیکن شبِ معراج میں، آنحضرتؐ کا خدا سے وصال

ہوا ہے۔

اصل میں آدم و نوح، خلیل اور موسیٰ و عیسیٰ تو آپ کے سایہ و تصدق میں آئے ہیں۔

اس گیتی میں ان کے عزم و ہمت کی سمائی نہیں ہو سکتی، محمدؐ کی مجال کو روزِ قیامت دیکھنا۔  
 آسمانِ نعلینِ محمدؐ کو بوسہ دینے کے لئے زمین کی طرف جھکنا چاہتا ہے۔  
 حشر میں چاند، سورج کی ضوفشانی نہیں ہوگی، کیونکہ جمالِ محمدؐ کے علاوہ کوئی نور نہیں چمکے گا۔  
 ہو سکتا ہے محمدؐ کی ہلالی ابرو کی سامنے چاند و سورج روشن نہ رہ سکے۔  
 میری آنکھوں نے خواب میں ان کا جمال دیکھا ہے، اب محمدؐ کے خیال سے نیند نہیں آتی۔  
 اے سعدی اگر جوانی میں عشق کرنا ہے تو محمدؐ و آلِ محمدؐ کا عشق کافی ہے۔



## پانچویں تقریر

آپؐ کی بعثت سے قبل اور اس کے بعد کے حالات  
آپؐ کی بعثت کے بعد کے حالات  
آپؐ کا خلقِ عظیم  
اخلاقِ حسنہ رسولؐ کا معجزہ ہے  
رسولِ اکرمؐ کے اخلاقی احکام و دستورات آپؐ کی  
نبوت کی بہترین دلیل

بعثتِ محمدؐ سے قبل اور اس کے بعد کے  
حالات  
رسولؐ کے خصوصیات اور آپؐ کے محکم  
و متین دستورات



قرآن مجید میں خداوند عالم کا ارشاد ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ

وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ﴾ (۱)

قدرت والا خدا وہ ہے کہ جس نے اُمیوں (۲) میں، ان ہی میں سے ایک رسول بھیجا (یعنی بظاہر وہ بھی انہیں جیسا تھا لیکن ان کا روحانی مرتبہ تمام انبیاء اور سارے انسانوں سے بلند ہے) تاکہ ان کے سامنے رسول خدا کی آیتوں کی تلاوت کرے ان کے اخلاق کو پاک و پاکیزہ بنائے اور انہیں کتاب و حکمت کی تعلیم دے اگرچہ اس سے قبل وہ لوگ کھلی گمراہی میں تھے اور بہت برائیوں میں مبتلا تھے۔

ہماری بحث کا موضوع نبوت خاصہ ہے لہذا مذکورہ آیت کو اسی لئے پیش کیا گیا ہے کہ اس کا ربط رسول

کی نبوت سے ہے۔

زمانہ جاہلیت اور اسلام سے قبل عرب کے حالات کے بارے میں حضرت علی بن ابی طالب کے کئی

(۱) جمعہ: ۲

(۲) یعنی ام القریٰ، مکہ کے باشندوں میں یا ان لوگوں میں جو پڑھنا لکھنا نہیں جانتے تھے۔

خطبے ہیں ان میں سے بعض میں اس عہد کے عرب کے حالات ہیں اور بعض میں پوری دنیا کے لوگوں کے کوائف بیان ہوئے ہیں، درج ذیل خطبہ میں عرب کے حالات بیان ہوئے ہیں۔

﴿إِنَّ اللَّهَ بَعَثَ مُحَمَّدًا نَذِيرًا لِلْعَالَمِينَ وَأَمِينًا عَلَى التَّنْزِيلِ، وَأَنْتُمْ مَعْشَرَ الْعَرَبِ! عَلَى شَرِّ دِينٍ، وَفِي شَرِّ دَارٍ، مُنِيخُونَ بَيْنَ حِجَارَةٍ خُشْنٍ، وَحَيَاتٍ صُمٍّ، تَشْرَبُونَ الْكَدْرَ وَتَأْكُلُونَ الْجَشِبَ، وَتَسْفِكُونَ دِمَائِكُمْ، وَتَقْطَعُونَ أَرْحَامَكُمْ، الْأَصْنَامُ فِيكُمْ مَنْصُوبَةٌ، وَالْآثَامُ بِكُمْ مَعْصُوبَةٌ﴾ (۱)

پیشک خدانے اپنے رسول کو اس لئے بھیجا تا کہ لوگوں کو ڈرائیں، اور انہیں یعنی رسول کو وحی پر امین قرار دیا (اس کے بعد آپ عربوں کو مخاطب قرار دیتے ہیں کہ جن کا زمانہ جاہلیت سے بہت قریب تھا، فرماتے ہیں) اے عرب والو! تم بدترین دین پر تھے یعنی بتوں کو پوجتے تھے اور بدترین جگہ، حجاز میں، زندگی گزارتے تھے (البتہ کعبہ اور مکہ معظمہ کی وجہ سے حجاز کی جو حرمت و عظمت ہے وہ اپنی جگہ مسلم ہے یہاں آپ کی مراد یہ ہے کہ فتنہ و فساد، قتل و غارت گری اور برے کام انجام دینے کے لحاظ سے تم بدترین جگہ رہتے تھے اور بدترین تہذیب اور زبوں ترین دین کے سایہ میں زندگی بسر کرتے تھے) ایسے بہرے سانپوں کے بیچ میں رہتے تھے۔ جو شور و غل سے بھی نہیں بھاگتے تھے، بارش کا گندہ و کالا پانی پیتے تھے اور بدذائقہ اور بری خوراک کھاتے تھے۔

عرب کی اکثریت سوسمار (گوہ) کھاتی تھی بلکہ مردار بھی کھاتے تھے اسی لئے تو اسلام کے بعد

حکم ہوا تھا:

﴿حُرِّمَتْ عَلَيْكُمُ الْمَيْتَةُ وَالِدَمُّ وَلَحْمُ الْخِنزِيرِ﴾ (۲)

تمہارے اوپر مردار، خون اور سور کے گوشت کو حرام کر دیا گیا ہے۔

(۱) بیچ البلاغہ خطبہ ۲۶

(۲) مائدہ: ۳



کہنا یہ چاہتے ہیں کہ تم مادی و معنوی اعتبار سے بہت پست تھے نہایت ہی وحشیانہ اور بربریت کی زندگی گزارتے تھے۔

ایک دوسرے کا خون بہاتے تھے، فتنہ و فساد اور غارت گری میں مشغول رہتے تھے (سیکڑوں سال تک جنگ ہی لڑتے رہتے تھے اگر کسی خاندان کا ایک آدمی مارا جاتا تھا تو اس کے وارث یہ کہتے تھے کہ ہم اس کے عوض میں دو قتل کریں گے) مختصر یہ کہ قتل و غارت گری تمہارا شیوہ تھا، قطع رحمی تمہاری عادت تھی، تمہارے درمیان بت گڑے ہوئے تھے (خانہ کعبہ میں انہوں نے سیکڑوں بت نصب کر رکھے تھے ہر قبیلہ کا ایک مخصوص تھا، جس کی وہ پرستش کرتے تھے، ان کے لئے قربانی دیتے تھے اور ان سے اپنی حاجتیں طلب کرتے تھے، مختلف قسم کے گناہوں میں پڑے ہوئے تھے (ان کے درمیان شراب خوری، زنا کاری، خونریزی، ظلم و ستم، فتنہ و فساد.... کا عام رواج تھا)۔

اسی لئے خدا نے درج ذیل آیت میں فرمایا ہے:

﴿وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ (۱)

اگرچہ اس سے پہلے وہ کھلی ہوئی گمراہی میں تھے۔

اسلام سے پہلے عرب ظلم و شرک اور کفر و فساد کی تاریکیوں میں ڈوبے ہوئے تھے لیکن اسی میں حقیقت محمدیؐ کا آفتاب طلوع ہوا، اور آپؐ نے لوگوں کو، خدا کی عبادت اور اخلاقِ حسنہ کی طرف دعوت دی، خدا کے صفات کو واضح طور پر بیان فرمایا، انہیں مبداء و معاد کا مفہوم سمجھایا اور ایک ایسا قانون پیش کیا جو نہایت ہی محکم و متین ہے۔

یہ قانون و دستور اسی طرح تمام قوانین و دستورات سے بلند ہے جس طرح رسولؐ خدا اخلاق و کردار میں تمام انبیاء سے افضل ہیں۔

شیخ ازری کہتے ہیں:

لَا تُجَلِّ فِي صِفَاتِ أَحْمَدٍ فِكْرًا

فهي الصورة التي لن تراها (۱)

مَصْدَرُ الْعِلْمِ لَيْسَ إِلَّا لَدَيْهِ

خَبَرُ الْكَائِنَاتِ مِنْ مُبْتَدَاهَا (۲)

قَلْبَ الْخَافِقِينَ ظَهْرًا لِبَطْنِ

فَرَأَى ذَاتَ أَحْمَدٍ وَاجْتَبَاهَا (۳)

رسول کے اخلاق و صفات کی تصویر کشی نہیں کی جاسکتی کیونکہ یہ ایسی حقیقت ہے جس کا ادراک تم ہرگز نہیں کر سکتے۔

آپ کا وجود تمام علوم و معارف کا سرچشمہ ہے، کائنات کی ابتداء سے آپ کو اس کی خبر ہے۔  
خدا نے تمام عالم کو تہ و بالا کیا تب اس سے رسول کا انتخاب کیا اور انہیں خاتم النبیین قرار دیا۔

﴿وَإِنَّكَ لَعَلَىٰ خُلُقٍ عَظِيمٍ﴾ (۴)

پیشک اے رسول آپ کا اخلاق بہت بلند ہے۔

ایک جگہ فرماتا ہے:

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ

رَتُوفٌ رَّحِيمٌ﴾ (۵)

(۱) بحسب الازریہ، شیخ جابر کاظمی ص ۱۲۰

(۲) سابق مصدر ۱۲۴

(۳) سابق مصدر ۱۲۴

(۴) قلم: ۴

(۵) توبہ: ۱۲۸

یقیناً تمہارے پاس وہ رسول آیا ہے جو تمہیں میں سے ہے، تمہارے رنج و مصائب اس پر شاق ہیں وہ تہ دل سے تمہارا خیر خواہ اور مخلص ہے اور مومنوں پر بڑا مہربان و شفیق ہے۔

واضح ہے کہ اس آیت میں خدا نے دو صفتیں، رحمت و رافت بیان کی ہیں اور یہ دونوں صفتیں خدا کے صفات میں سے ہیں لیکن یہاں رسول کے لئے بیان ہوئی ہیں۔

آپ ہی کے بارے میں ارشاد ہے:

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (۱)

اور اے رسول ہم نے آپ کو نہیں بھیجا مگر عالمین کے لئے رحمت بنا کر بھیجا۔

رسول اخلاق و صفات ہی میں سب سے بلند نہیں تھے بلکہ آپ نے مکارم اخلاق کو مکمل و تمام کیا ہے۔

آپ کا ہی ارشاد ہے:

”بُعِثْتُ لِأَتَمِّمَ مَكَارِمَ الْأَخْلَاقِ“ (۲)

میں اس لئے مبعوث ہوا ہوں تاکہ مکارم اخلاق کی تکمیل کروں۔

سورہ جمعہ کی آیت ﴿وَيَزَكِّيهِمْ...﴾ میں ارشاد ہے۔ پہلے آپ ان کے اخلاق کو پاک و پاکیزہ

کرتے ہیں۔ رسول اخلاق حسنہ کے بلند ترین مرتبہ پر فائز تھے اور اپنی امت کو بھی حسن اخلاق سے متصف ہونے کی تاکید فرماتے تھے۔

حسن اخلاق وہ چیز ہے کہ اگر انسان اس سے آراستہ ہو جائے تو اسے وہ علم نصیب ہوگا جو سعادت

ابدی کا ضامن ہے۔ امام معصوم فرماتے ہیں:

”الْعِلْمُ نُورٌ يَقْدِفُهُ اللَّهُ فِي قَلْبِ مَنْ يَشَاءُ“ (۳)

(۱) کنز العمال ج ۳ ص ۱۶

(۲) کنز العمال ج ۳ ص ۱۶

(۳) مصباح الشریعہ ص ۱۶ قال الصادق: لا تحل الفتيا لمن لا يُصطفى من الله تعالى بصفاء سره و اخلاص علمه و

علانيته و برهان من ربه في كل حال لأن من اُفتى فقد حكم و الحكم لا يصح الا باذن من الله عز و جل و برهانه و

علم ایک نور ہے خدا جس کے دل میں چاہتا ہے اسے منور کر دیتا ہے۔

اس سلسلہ میں رسولؐ کا بھی ارشاد ہے:

علم آسمانوں میں نہیں ہے کہ کہا جائے: اسے کون حاصل کرے گا۔ اس کے ساتھ کون نازل ہوگا اور زمین کے اندر نہیں ہے کہ یہ کہا جائے اسے کون نکالے گا، نہیں بلکہ علم تمہارے اندر رکھا گیا ہے تم اخلاقِ حسنہ اور صفاتِ حمیدہ سے متصف ہو جاؤ تا کہ تمہارے باطن سے علم ظاہر ہو۔ (۱)

یعنی جب آپ نیک صفات ”صداقت و صلاح، صبر و شکیبائی، حلم و بردباری سے متصف ہونگے تو، درحقیقت اس وقت آپ اخلاقِ حسنہ سے متصف ہونگے آپ کے وجود میں ان صفات کی حقیقت ظاہر ہوگی، اور اگر ان کی حقیقت سے متصف نہ ہوئے اور صرف الفاظ کا ورد زبان پر رہا تو کوئی فائدہ نہ ہوگا۔

رسولؐ کے اخلاق و صفات اور اس معاشرہ میں ان کا رشد و نمو، کہ جس کے حالات گذشتہ صفحات میں بیان ہو چکے ہیں، آپ کا بہت بڑا معجزہ ہے، بالخصوص جبکہ آپ کا کوئی معلم و استاد بھی نہیں تھا۔ آپ نے کسی سے درس بھی نہیں لیا تھا۔ لیکن:

۱۔ آپ ایسے قوانین و دستورات لائے جن کا مثل لانے سے دنیا عاجز ہے۔

(صفحہ قبل کا باقی) من حکم بالخبر بلا معاينة فهو جاهل مأخوذ بجهله و مأثوم بحكمه كما دلّ الخبر: العلم نور يُقذفه الله في قلب من يشاء۔ عنوان بصری کی حدیث میں امام جعفر صادقؑ سے یہ آیا ہے: ليس العلم بالتعلم انما هو نور يقع في قلب من يريد الله تبارك و تعالیٰ ان يهديه فان اردت العلم فاطلب اولاً في نفسك حقيقة العبودية و اطلب العلم باستعماله و استفهم الله يفهمك۔ (رجوع کریں: بحار الانوار ج ۱ ص ۲۲۵)

(۱) كشف الغطاء عن وجوه مراسم الاهتداء غرة الغراء (مولیٰ حسن قزوینی، ۳۰/ مجلہ البیضان ص ۱۳۹، و فی بعض الكتب السالفة: يا بني اسرائيل لا تقولوا: العلم في السماء من ينزل به ولا في تخوم الأرض من يصعد به ولا من وراء البحار من يعبر يأتي به، العلم مجعول في قلوبكم تأدبوا بين يدي باداب الروحانيين و تخلقوا اليّ بأخلاق الصديقين، أظهر العلم من قلوبكم حتى يغطيكم و يغمركم۔

۲۔ آپ نے خدا، اس کے صفات اور مبداء و معاد سے متعلق ایسے امور بیان کئے جن سے فلاسفہ متحیر ہیں۔

اگر ہم رسول کے بیان کئے ہوئے قوانین و احکام اور اخلاق کے بارے میں غور و فکر کریں گے تو معلوم ہوگا یہ چیزیں آپ کی نبوت کے ثبوت کی بڑی محکم دلیل ہیں۔ چنانچہ بلا خوف تردید یہ بات کہی جاسکتی ہے کہ رسول کی نبوت اور امیر المومنین علی بن ابی طالب اور دیگر ائمہ کی امامت کے اثبات پر وہ علوم بھی دلیل ہیں کہ جن کے وہ عالم تھے اور ان کا سرچشمہ انہیں کی ذات والا صفات تھی۔

پس اس زمانہ کے ثقافتی حالات کے پیش نظر اور کسی استاد سے تعلیم حاصل کئے بغیر ان ذوات مقدسہ سے جو روایات اور علوم وارد ہوئے ہیں اور ان سے جو دعائیں نقل ہوئی ہیں وہ رسول کی نبوت اور ائمہ اطہار کی امامت پر بہترین دلیل ہیں۔

باوجودیکہ رسول اور اہل بیت اطہار اس بات پر مامور تھے کہ وہ لوگوں سے ان کی زبان اور ان کی عقل کے مطابق گفتگو کریں جب کہ اس سلسلہ میں امام جعفر صادق سے ایک حدیث میں مروی ہے:

”إِنَّا مَعَاشِرَ الْأَنْبِيَاءِ أَمَرْنَا أَنْ نُكَلِّمَ النَّاسَ عَلَى قَدْرِ عُقُولِهِمْ“ (۱)

ہم انبیاء کو خدا کی طرف سے یہ حکم دیا گیا ہے کہ ہم لوگوں سے ان کی عقل کے مطابق گفتگو کریں۔

اگرچہ ان مقدس و بزرگوں نے اپنے علوم کو کما حقہ بیان نہیں کیا ہے لیکن اس کے باوجود کہ انہوں نے ان تمام علوم کا اظہار نہیں کیا ہے بلکہ ان میں سے چند ہی کو بیان کیا ہے پھر بھی یہی معمولی مقدار ان کی حقانیت کی دلیل سمجھی جاتی ہے۔

جن اشعار کو امام زین العابدین کی طرف منسوب کیا جاتا ہے ان میں درج ذیل اشعار بھی ہیں:

(۱) بحار الانوار ج ۱۶ ص ۲۸۰ قال أبو عبد الله ما كَلَّمَ رسولُ الله العباد بكنه عقله قط، قال رسول الله: انا معشر الأنبياء أمرنا أن نُكَلِّمَ النَّاسَ عَلَى قَدْرِ عُقُولِهِمْ۔

اِنِّي لَأَكْتُمُ مِنْ عِلْمِي جَوَاهِرَهُ  
 كَيْلَا يَرَى الْحَقُّ ذُو جَهْلٍ فَيَفْتِنَا  
 وَقَدْ تَقَدَّمَ فِي هَذَا أَبُو حَسَنِ  
 إِلَى الْحُسَيْنِ وَوَصَّى قَبْلَهُ الْحَسَنُ  
 يَا رَبِّ جَوْهَرَ عِلْمٍ لَوْ أَبُو حُوحٍ بِهِ  
 لَقِيلَ لِي أَنْتَ مَمَّنْ يَعْْبُدُ الْوَثْنَا  
 وَلَا سَتَحَلَّ رَجَالٌ مُسْلِمُونَ دَمِي  
 يَرُونَ أَقْبَحَ مَا يَأْتُونَهُ حَسَنًا (۱)

میں اپنے علم کے جواہر بے بہا کو مخفی رکھتا ہوں تاکہ ہمارے بارے میں لوگ گمراہ نہ ہو جائیں میں ہی نہیں، مجھ سے پہلے امیر المومنین اور حسن و حسین بھی ایسا ہی کیا کرتے تھے اور امیر المومنین اپنے فرزند حسن و حسین سے یہی فرماتے تھے:

کتنے ہی علم گراں بہا گوہر ہیں کہ اگر میں انہیں بیان کر دوں تو لوگ مجھے بت پرست کہنے لگیں گے اور مسلمان میرے خون کو مباح سمجھیں گے۔

یعنی ان لوگوں میں علمی حقائق کو برداشت کرنے کی طاقت نہیں ہے اسی لئے ہم اپنے علمی سرمایہ کو چھپائے ہوئے ہیں۔

خلاصہ یہ ہے کہ رسول اور آپ کے اہل بیت کی طرف سے جو علوم و احکام اور قوانین و اخلاق ہمارے لئے نقل ہوئے ہیں ان میں کہیں جھول اور نقص نہیں ہے بلکہ معجزے ہیں، جو اپنے قائل کی صداقت کی تائید و تصدیق کرتے ہیں۔

(۱) حقائق فیض ص ۸ شرح نہج البلاغہ ان ابی الحدید ج ۱۱ ص ۲۲۲

اسی لئے ہمارا فرض ہے کہ ہم ان کے اوامرو نواہی میں ان کی اطاعت کریں کیونکہ ان کی اطاعت خدا کی اطاعت ہے۔ فرماتا ہے:

﴿مَنْ يُطِعِ الرَّسُولَ فَقَدْ أَطَاعَ اللَّهَ﴾ (۱)

جو شخص رسول کی اطاعت کرتا ہے درحقیقت وہ خدا کی اطاعت کرتا ہے۔

ان کے اعمال و کردار کو بھی اپنا نصب العین قرار دینا چاہئے۔

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۲)

یقیناً تمہارے لئے رسولؐ (اور ائمہ اطہار میں) بہترین نمونہ ہے۔

ان کی تائسی کرنا چاہئے اور جہاں تک ہو سکے ان کے نقش قدم پر چلیں تاکہ دنیا و آخرت میں کامیاب


ہو جائیں۔







امامت



## پہلی تقریر

امامت اصول دین میں ہے  
امام کا تمام لوگوں سے افضل و اعلم ہونا ضروری ہے  
عصمت، امامت کی شرط ہے  
امت امام کو منتخب نہیں کر سکتی  
عصمت کا علم خدا کے علاوہ کسی کو نہیں ہے  
علیؑ کی اطاعت جنت کا پروانہ ہے  
علیؑ کی محبت ان کے دشمنوں کی محبت کے ساتھ جمع نہیں  
ہو سکتی

امامت اصول دین میں ہے۔  
امام معصوم ہوتا ہے اور امامت خدا کی  
طرف سے ملتی ہے۔



امامت کے سلسلہ میں شیعوں اور اہل سنت کے درمیان شدید اختلاف ہے اور مسئلہ امامت اتنا اہم ہے کہ دیگر اختلافات اسی کی وجہ سے پیدا ہوئے ہیں۔

شیعہ علماء کہتے ہیں: امامت اصول دین میں ہے اور اہل سنت کہتے ہیں کہ فروع دین میں ہے۔ اہل تشیع اور اہل سنت کی کتابوں میں متفقہ طور پر رسول کی یہ حدیث نقل ہوئی ہے:

”مَنْ مَاتَ وَلَمْ يَعْرِفِ إِمَامَ زَمَانِهِ مَاتَ مِيتَةً جَاهِلِيَّةً“ (۱)

جو شخص اپنے زمانہ کے امام کی معرفت حاصل کئے بغیر مر جائے وہ جاہلیت کی موت مرا۔

(۱) کافی ج ۲ ص ۲۱ عن عیسیٰ بن السری قال، قلت لأبي عبد الله عليه السلام: حدثني عما بنيت عليه دعائم الاسلام اذا انا اخذت بها زكي عملي و لم يضرني جهل ما جهلت بعده۔ فقال: شهادة ان لا اله الا الله و ان محمداً رسول الله و الاقرار بما جاء به من عند الله و حق الله في الاموال من الزكاة و الولاية التي امر الله عز وجل بها وهي ولاية آل محمد فان رسول الله قال: مَنْ مَاتَ وَلَا يَعْرِفُ إِمَامَهُ مَاتَ مِيتَةً جَاهِلِيَّةً۔ قال الله عز وجل: ﴿أَطِيعُوا الرَّسُولَ وَ أُولِي الْأَمْرِ مِنْكُمْ﴾ - (نساء ۵۹)، فكان عليّ ثم صار من بعده الحسن ثم من بعده الحسين ثم من بعده علي بن الحسين ثم من بعده محمد بن علي ثم هكذا يكون الامر أن الأرض لا تصلح إلا بإمام و مَنْ مَاتَ لَا يَعْرِفُ إِمَامَهُ مَاتَ مِيتَةً جَاهِلِيَّةً و احوج ما يكون أحدكم الى معرفته اذا بلغت نفسه هاهنا۔ قال و اهوى بيده الى صدره يقول: حينئذ لقد كنت على امر حسن۔ نیز كز العمال ج ۱ ص ۱۰۳ پر یہ حدیث اس طرح، من مات بغیر امام مات میتة جاهلیة اور اسی کتاب کی ج ۶ ص ۶۲ پر بھی اسی مضمون کی حدیث نقل ہوئی ہے اور مسند احمد ج ۴ ص ۱۱۹ حدیث ۱۱۶۸۸۲ اس طرح نقل ہوئی ہے: قال رسول الله: من مات بغیر امام مات میتة جاهلیة۔

زمانہ جاہلیت کی موت کا مطلب یہ ہے کہ وہ کفر کی موت مرتے تھے نہ وہ خدا کو پہچانتے تھے نہ رسول کو چنانچہ جو امام کی معرفت نہیں رکھتا ہے وہ بھی ایسا ہی ہے یعنی وہ دنیا سے بے اعتقاد اٹھتا ہے اسی لئے معرفت امام اصول دین میں ہے کیونکہ امامت کا اعتقاد نہیں ہے تو کافر و بے دین ہے۔

یہی وجہ ہے کہ مذہب حقہ شیعہ اثنا عشریہ اس بات کا معتقد ہے کہ امامت اصول دین کا جز ہے اور یہی حق ہے۔ دوسرا اختلاف شیعہ سنی کے درمیان یہ ہے کہ شیعہ نقطہ نظر یہ ہے کہ امام سب سے افضل اور اعلم ہوتا ہے یعنی اخلاق اور علم و کمال کے لحاظ سے امام کو سب سے بلند ہونا چاہئے لیکن اہل سنت کہتے ہیں کہ امام کا افضل ہونا ضروری نہیں ہے بلکہ فاضل پر مفضول کو مقدم کرنا بھی جائز ہے (۱) حالانکہ اس بات کو عقل قبول نہیں کرتی، عقل تو یہ کہتی ہے کہ فاضل کو مفضول پر مقدم ہونا چاہئے۔ یا مفضول کا فاضل پر مقدم ہونا جائز نہیں ہے۔

اہل تشیع اور اہل تسنن کے درمیان اس مسئلہ میں بھی اختلاف ہے کہ نبی کے جانشین کو معصوم ہونا چاہئے یا نہیں، شیعہ کہتے ہیں نبی کے جانشین و خلیفہ کو معصوم ہونا چاہئے اہل سنت کا نظریہ یہ ہے کہ جانشین رسول کا معصوم ہونا شرط نہیں کیونکہ ان کے خلفاء نے چالیس سال یا اس سے بھی زیادہ عرصہ تک بتوں کی پرستش کی ہے۔ ہاں خلفاء کا عادل ہونا کافی ہے حالانکہ خلفائے ثلاثہ عادل بھی نہیں تھے۔

## امامت کے لئے عصمت شرط کیوں ہے؟

کیونکہ امامت وہ عام ریاست ہے جو جانشین رسول کے عنوان سے اپنے اختیار میں بندوں کے دینی و دنیوی امور رکھتی ہے۔ بعبارت دیگر: رسول کا جانشین وہ ہے کہ جس کے اختیار میں رسول کی طرح لوگوں کے دینی و دنیوی امور ہوتے ہیں پس رسول کی طرح امام کو بھی معصوم ہونا چاہئے تاکہ وہ شریعت

(۱) جس طرح ابن ابی الدید نے شرح نہج البلاغہ کے شروع ہی میں لکھا ہے: الحمد لله الذی قدم المفضول علی الفاضل۔ موصوف فاضل پر مفضول کی تقدیم ہی جائز نہیں سمجھتے بلکہ العیاذ باللہ اس کی نسبت خدا کی طرف دیتے ہیں کہ جس کا نتیجہ خدا کی ربوبیت سے انکار ہے۔

کے احکام میں کمی بیشی نہ کرے اور اس کی طرف سے دین میں خلل و رخنہ نہ پڑے کیونکہ وہ دین کا محافظ ہے اور محافظ دین کو قابل اطمینان ہونا چاہئے تاکہ دین میں کسی قسم کی رد و بدل نہ ہو۔

امام کے انتخاب میں بھی شیعوں اور سنیوں کے درمیان اختلاف ہے۔ اہل سنت کہتے ہیں کہ امام کے انتخاب کا اختیار امت کو ہے یعنی امت کے افراد متفقہ طور پر جس کو چاہیں رسولؐ کا جانشین مقرر کر سکتے ہیں۔ اس سلسلہ میں وہ عمل صحابہ کو دلیل کے عنوان سے پیش کرتے ہیں کہ صحابہ نے ابوبکر کی خلافت پر اجماع کر لیا تھا۔ جبکہ علماء امامیہ یہ ثابت کرتے ہیں کہ:

اول تو: ابوبکر کی خلافت پر اجماع نہیں ہوا تھا کیونکہ ابوبکر کو خلیفہ بنانے کے سلسلہ میں رسولؐ کے چچا عباس، سلمان، ابوذر، مقداد، حضرت امیر المومنین علیؑ بن ابی طالب اور بہت سے صحابہ نے مخالفت کی تھی، جب مخالفت ہو گئی تو اجماع نہ رہا۔

دوسرے: امامت کے سلسلہ میں امت کا اجماع صحیح نہیں ہے کیونکہ یہ ثابت ہو چکا ہے کہ امام کو معصوم ہونا چاہئے، اور اس کی عصمت ایک قلبی کیفیت ہے جسے خدا کے علاوہ کوئی دوسرا نہیں جانتا ہے لہذا امام کو خدا کی طرف سے منصوب و معین ہونا چاہئے اسی لئے امام کو خدا کے حکم سے نبی معین کرتا ہے اور ایسا ہی ہوا تھا ہم دیکھتے ہیں کہ ابتدائے بعثت ہی میں رسولؐ نے حضرت علیؑ بن ابی طالب کو اپنا جانشین مقرر کر دیا تھا۔ فرماتے ہیں:

جو شخص دین کے امور میں میرا ساتھ دینے کے لئے میری بیعت کرے گا وہی میرا جانشین و خلیفہ ہوگا یہ سن کر حضرت علیؑ نے عرض کی: اے اللہ کے رسولؐ! میں آپ کی مدد کرونگا میں آپ کا ساتھ دوں گا۔ رسولؐ نے فرمایا: تم میرے خلیفہ و جانشین ہو۔

تاریخ طبری میں ایسی ہی عبارت نقل ہوئی ہے کہ رسولؐ نے فرمایا:

”أَيُّكُمْ يُؤَاؤِرُنِي عَلِيٌّ هَذَا الْأَمْرُ“ (۱)

(۱) تاریخ طبری ج ۳ ص ۱۱۷۱ سے ۱۱۷۲ عن عبد اللہ بن عباس عن علی بن ابی طالب قال: لما نزلت هذه الآية علي

رسول الله ”وانذر عشيرتك الاقربين“ شعرا: ۲۱۴، دعانی رسول الله...

امر رسالت میں تم میں سے کون میری مدد کرے گا؟ جو میری مدد کرے گا وہی میرا جانشین ہوگا۔

حضرت علیؑ نے عرض کی: اے اللہ کے رسول! میں حاضر ہوں۔

رسولؐ نے فرمایا: تم میرے وصی، خلیفہ اور جانشین ہو۔

یہ تو آغاز بعثت میں فرمایا اور بعثت کے آخر میں غدیر خم میں جو بیان فرمایا تھا اسے علماء اہل سنت نے

بھی نقل کیا ہے چہ جائیکہ شیعوں نے اور اس کا متواتر ہونا یقینی ہے۔

خدا نے رسولؐ کو حکم دیا کہ حضرت علیؑ کی امامت کا اعلان کر دو۔

شیعہ و سنی دونوں نے لکھا ہے کہ آیہ:

﴿يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ﴾ (۱)

اے رسول! اس پیغام کو پہنچا دو جو آپ پر آپ کے رب کی طرف سے پہلے ہی نازل ہو چکا ہے

اور اگر آپ نے اس کو نہ پہنچایا تو گویا رسالت کی تبلیغ ہی نہیں کی۔

دوسری آیت میں ارشاد ہے:

﴿الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ

دِينًا﴾ (۲)

آج میں نے تمہارے دین کو کامل کر دیا اور تم پر اپنی نعمت تمام کر دی اور تمہارے لئے دین اسلام کو پسند کر لیا۔

نیز فرماتا ہے:

﴿إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ

الزَّكَاةَ وَهُمْ رَاكِعُونَ﴾ (۳)

تمہارا ولی تو بس اللہ، اس کا رسول اور وہ لوگ ہیں جو ایمان لائے ہیں اور نماز پڑھتے ہیں، اور

(۱) مانند: ۶۷

(۳) نساء: ۵۹

(۲) مانند: ۳



حالت رکوع میں زکوٰۃ دیتے ہیں۔

دوسری جگہ فرماتا ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ﴾ (۱)

اے ایمان لانے والو! اللہ کی اطاعت کرو اور رسول اور صاحبان امر کی اطاعت کرو جو تم ہی

میں سے ہیں۔

صاحبان امر سے مراد امیر المؤمنین علی بن ابی طالب اور ائمہ اطہار ہیں۔

رسول اسلام کی نبوت کے اثبات کی عظیم ترین دلیل یہ ہے کہ حضرت علی نے آپ کی رسالت کی

تصدیق کی ہے جیسا کہ قرآن میں خداوند عالم فرماتا ہے:

﴿قُلْ كَفَىٰ بِاللَّهِ شَهِيدًا بَيْنِي وَبَيْنَكُمْ وَمَنْ عِنْدَهُ عِلْمُ الْكِتَابِ﴾ (۲)

اے رسول: کہہ دیجئے میری نبوت کی گواہی کے لئے خدا اور وہ شخص کافی ہے جس کے پاس کتاب کا علم ہے

واضح ہے کہ یہ گواہ حضرت علی ہیں۔ (۳)

دفتر ایجاد راطراز و عنوان علی است بصورت آدمی سیرت رحمان علی است

بہ محکمت نبی، صراط و میزان علی است بہ تابش نور وحی، شریک قرآن علی است

بہ صدق دین نبی، دلیل و برهان علی است اگر نہ تصدیق وی دین نشدی استوار

کتاب کائنات علی ہیں، آدمی کی صورت میں رحمان خدا کی سیرت کا نمونہ علی ہیں۔

(۱) رعد: ۴۳

(۲) رجوع فرمائیں: کافی ج ۱ ص ۲۲۹ و ص ۲۵۷ و سائل الشیعة ج ۷ ص ۱۸۱ و ص ۱۸۸ و ۱۹۹، مستدرک الوسائل ج ۱ ص ۳۳۳

۳۳۴، تفسیر عیاشی ج ۱ ص ۱۳، ج ۲ ص ۲۲۰ و ۲۲۱، بحار الانوار ج ۹ ص ۱۱۰ و ۲۶ و ۱۶۰ و ۱۷۰ و ۱۷۱ و ۱۷۲ و ۱۹۷ و ۱۹۸، و ج ۳ ص ۱۷۵، و

ج ۳ ص ۳۸۹ و ۴۲۹، ج ۳ ص ۹۱، ج ۴ ص ۴۰ و ۴۵ و ۴۶ و ۴۷، ج ۵ ص ۵۳ و ۶۸۔ اپنی طرح سے مرحوم مجلی نے ایک بحار الانوار میں

۲۴ ویں باب میں فرمایا: اِنَّ الَّذِي عِنْدَهُ عِلْمُ الْكِتَابِ (بحار الانوار ۳۵) میں...

(۳) بحار الانوار ج ۲۸ ص ۲۹ و ۱۸۸

رسول کی معتبر حدیث کی رو سے صراط و میزان علی ہیں۔

وحی کی روشنی میں شریک قرآن علی ہیں۔ نبی کے دین کی صداقت کی دلیل و برہان علی ہیں۔ اگر وہ نبی کی تصدیق نہ کرتے تو دین قائم نہ ہوتا۔

یعنی قرآن کی تفسیر بیان کرنے والے علی ہیں، قرآن کے محافظ علی ہیں۔

رسول کا ارشاد ہے:

”عَلِيِّ مَعَ الْحَقِّ وَالْحَقُّ مَعَ عَلِيٍّ لَا يَفْتَرِقَانِ حَتَّىٰ يَرِدَا عَلِيَّ الْحَوْضَ يَوْمَ

الْقِيَامَةِ“ (۱)

علیٰ حق کے ساتھ ہیں اور حق علیٰ کے ساتھ ہے یہ دونوں ایک دوسرے سے جدا نہیں ہونگے یہاں

تک قیامت کے دن میرے پاس حوض پر وارد ہونگے۔

رسول کا ارشاد ہے کہ:

”قَالَ اللَّهُ تَبَارَكَ وَتَعَالَىٰ: لَا دُخْلُ الْجَنَّةِ مَنْ أَطَاعَ عَلِيًّا وَإِنْ عَصَانِي

وَلَا دُخْلُ النَّارِ مَنْ عَصَىٰ عَلِيًّا وَإِنْ أَطَاعَنِي“ (۲)

خداوند عالم فرماتا ہے:

(۱) بحار الانوار ۳۸ ص ۲۹ و ۱۸۸

(۲) بحار الانوار ج ۸ ص ۳۲ و ۳۷ ص ۱۰ ص ۱۱۶، ج ۳۹ ص ۲۵۹ ارشاد القلوب ج ۲ ص ۲۵۷، امالی صدوق ص ۶۵۸، خصال ج ۲ ص ۵۸۲، عن عبد الله بن عباس قال، قال رسول الله: اتاني جبرئيل و هو فرح مستبشر۔ فقلت له: حبيبي جبرئيل مع ما انت فيه من الفرح ما منزلة اخي و ابن عمي علي بن ابي طالب عند ربہ؟ فقال جبرئيل: يا محمد! و الذي بعثك بالنبوة و اصطفاك بالرسل ما هبطت في وقتي هذا الا لهذا، يا محمد العلي الاعلى يقرأ عليك السلام و يقول: محمد نبي رحمتي و علي مقيم حجتي لا اعدب من و الاه و ان عصاني و لا ارحم من عاده و ان اطاعني۔ قال ابن عباس: ثم قال رسول الله: اذا كان يوم القيامة اتاني جبرئيل و بيده لواء الحمد و هو سبعون شقة الشقة منه او سبع من الشمس و القمر فيدفعه الي فاخذه و ادفعه الي علي بن ابي طالب۔ فقال رجل: يا رسول الله و كيف يطيق علي علي حمل اللواء و قد ذكرت انه سبعون شقة الشقة منه او سبع من الشمس و القمر۔ فغضب رسول الله ثم قال: يا رجل انه اذا كان يوم القيامة اعطى الله علياً من القوة مثل قوة جبرئيل و من الجمال مثل جمال يوسف و من الحلم مثل حلم رضوان و من الصوت ما يداني صوت دائود و لولا ان دائود خطيب في الجنان لاعطى علي مثل صوته و ان علياً اول من يشرب من السلسيل و الزنجبيل و ان لعلي و شيعته من الله عز و جل مقاماً يغبطه به الاولون و الآخرون۔

میں اس شخص کو ضرور جنت میں داخل کروں گا جس نے علیؑ کی اطاعت کی ہے۔ خواہ اس نے میری نافرمانی ہی کی ہو اور اس شخص کو ضرور جہنم واصل کروں گا جس نے علیؑ کی نافرمانی کی ہے خواہ اس نے میری اطاعت ہی کی ہو۔

بنا بر این حضرت علیؑ کی محبت سب پر واجب ہے، حضرت علیؑ کی محبت دنیوی اور اخروی عذاب سے نجات کا باعث ہے، اور یہ ممکن نہیں ہے کہ حضرت علیؑ سے محبت کرنے والا ان کے دشمنوں سے بھی محبت کرتا ہو کیونکہ خداوند عالم کا ارشاد ہے:

﴿مَا جَعَلَ اللَّهُ لِرَجُلٍ مِنْ قَلْبَيْنِ فِيْ جَوْفِهِ﴾ (۱)

خدا نے کسی بھی شخص کے اندر دو دل نہیں رکھے ہیں۔

سم عاشق نیست بایک دل دو دلبر داشتن

باز دل بر باز دل بایست دل بر داشتن

احمد مرسل نشستہ کی روا دارد خرد

دل اسیر سیرت بو جہل کافر داشتن

بحر، پر کشتی است لیکن جملہ در گرداب خوف

بی سفینہ ی نوح نتوان چشم معبر داشتن

مر مراباری نکو ناید ز روی اعتقاد

حق زہراً بردن و دین پیمبر داشتن (۲)

یہ عاشق کا شیوا نہیں ہے کہ وہ ایک دل سے دو معشوقوں سے محبت کرے۔

اسے یا دل سے یا دلبر (معشوق) سے دل ہٹانا پڑے گا۔

(۱) احزاب: ۴

(۲) دیوان سنائی غزنوی ص ۳۶۷ قسیدہ ۲۰۸

احمد مرسل سامنے تشریف فرما ہیں اور تمہارا دل ابو جہل کی سیرت کا اسیر ہے۔  
 دریا کشتیوں سے بھرا ہوا ہے لیکن سب کو گرداب کا خوف لاحق ہے ایسے میں۔  
 کشتی نوح کے علاوہ کسی نا خدا سے امید نہیں رکھنا چاہئے۔  
 مجھے اعتقاد کی رو سے یہ بات اچھی نہیں لگتی کہ دین رسول رکھتے ہوئے۔

فاطمہ زہرا کا حق غصب کر لیا۔

علی کی موجودگی میں اس کو امیر کہتے ہو۔

خدا کی قسم وہ آپ کے غلام قنبر کی جوتی کے برابر بھی نہیں ہے۔

احمد مرسل نے اپنے بعد کتاب خدا اور اپنی عزت کے علاوہ اور کوئی چیز یادگار نہیں چھوڑی جو قیامت

تک باقی رہے۔



## دوسری تقریر

صادقین کون ہیں؟

صداقت و امانتداری کا اعلیٰ مصداق ائمہ ہیں۔

قرآن مجید کی دوسری آیتوں میں صادقین سے مراد

حضرت امیر المومنین علی بن ابی طالب کے فضائل

امیر المومنین علم و عمل کا مرقع

علم دین کس سے حاصل کرنا چاہئے؟

امیر المومنین کا جہاد

حضرت علی خاندانی شرافت اور انکساری کا مرقع

امیر المومنین سخاوت و ناداری کا مرقع

امیر المومنین زہد اور حسن خلق کا مرقع

امیر المومنین شجاعت، ورحمدلی کا نمونہ

امیر المومنین متضاد صفات کا مرقع

صادقین سے مراد اہل بیت ہیں۔

حضرت امیر المومنین کے فضائل و

مناقب



قال الله تبارك و تعالیٰ:

﴿يَا أَيُّهَا الَّذِينَ آمَنُوا اتَّقُوا اللَّهَ وَ كُونُوا مَعَ الصَّادِقِينَ﴾ (۱)

اے ایمان والو! اللہ سے ڈرو! اور صادقین۔ سچوں۔ کے ساتھ ہو جاؤ۔

واضح ہے کہ سچوں کی ایک جماعت کو پہلے سے موجود ہونا چاہیے تاکہ خدا مومنوں کو یہ حکم دے کہ ان کے ساتھ ہو جاؤ جو بات روایات سے ثابت ہوتی ہے اور تمام نصوص کی رو سے مسلم ہے وہ یہ ہے کہ، صادقین سے مراد حضرت علیؑ بن ابی طالبؑ، فاطمہ زہراؑ اور ائمہ اطہار ہی ہیں کیونکہ یہ معصوم ہیں۔ بعض احادیث میں بیان ہوا ہے:

﴿كُونُوا مَعَ عَلِيٍّ وَ اصْحَابِهِ﴾ (۲) یعنی علیؑ اور ان کے اصحاب کے ساتھ ہو جاؤ۔

خدا نے ان کے ساتھ ہو جانے کا حکم دیا ہے ساتھ ہو جانے سے مراد ان کی اطاعت و پیروی اور ان کی

محبت و ولایت کا اعتقاد رکھنا اور انہیں اپنے امور کا مختار سمجھنا ہے۔ (۳)

(۱) توبہ: ۱۱۹ (۲) تفسیر نور الثقلین ج ۲ ص ۲۸۰، تفسیر صافی ج ۱ ص ۲۳۹

(۳) تفسیر نور الثقلین ج ۲ ص ۲۸۰ عن ابی بصیر قال سئلت ابا الحسن الرضا عليه السلام عن قول الله عز و جل: ﴿اتَّقُوا اللَّهَ وَ كُونُوا مَعَ الصَّادِقِينَ﴾؟ قال: الصادقون هم الائمة و الصديقون لطاعتهم۔ حاشیہ میں آیا ہے: قال الفيض في الوافي لعل المراد ان الصادقون صنفان صنف منهم الائمة المعصومون و الآخر المصدقون بان طاعتهم مفترضة من الله تعالى كمال التصديق او كل من صدق بالحق غاية التصديق بطاعته لربه او بطاعته اياهم۔

جب یہ بات واضح ہوگئی کہ صادقین کے مراد معصومین علیہم السلام ہیں اور یہ راز بھی ہم بیان کر چکے ہیں کہ سچائی و صداقت آجاتی ہے تو پھر ہر چیز آجاتی ہے اس سے یہ ثابت ہوتا ہے کہ حضرت امیر المومنینؑ اور ائمہ اطہار اپنے تمام صفات حمیدہ اور اخلاقِ حسنہ میں اور اسی طرح اپنے افعال اور نیتوں میں صداقت و سچائی کے درجہ اول پر فائز تھے۔ اسی لئے رسولؐ نے اپنی امت کو یہ حکم دیا تھا کہ ہر چیز میں ائمہ معصومین علیہم السلام کی اطاعت و پیروی کرو ہمارے اس دعوے کی تائید وہ روایات کرتی ہیں جن کو فریقین نے رسولؐ سے نقل کیا ہے رسولؐ فرماتے ہیں:

”انّی تارکٌ فیکم الثّقلینِ کتابَ اللّٰهِ عزّ وجلّ وعِترتی، کتابَ اللّٰهِ حَبْلٌ مَمْدُودٌ بَیْنَ السَّمَاءِ وَالْأَرْضِ وَعِترتی اهلِ بَیتِی و انّ اللّٰطیفَ الخَبیرَ اخبَرَنی انّهُما لَنْ یفترقا حتّٰی یردّا علیّ الحوضِ فانظروا بماذا تخلّفونی فیہما“۔ (۱)

میں تمہارے درمیان دو گرانقدر چیزیں چھوڑ رہا ہوں ایک کتاب خدا ہے جو زمین و آسمان کے درمیان جبل ممدود ہے دوسرے اہل بیتِ عترت ہیں، مجھے لطیف و خبیر نے آگاہ کیا ہے یہ ایک دوسرے سے جدا نہیں ہونگے یہاں تک حوض (کوثر) پر میرے پاس وارد ہونگے دیکھنا ہے کہ ان دونوں کے ساتھ تم کیا سلوک کرتے ہو۔

دوسری حدیث میں فرماتے ہیں:

”مَثَلُ اهلِ بَیتِی فِیکم کَمَثَلِ سَفینَةِ نُوحٍ مَنْ دَخَلَهَا نَجیّ وَمَنْ تَخَلّفَ عَنْهَا غَرِقَ“۔ (۲)

تمہارے درمیان میرے اہل بیت ایسے ہی ہیں جیسے نوحؑ کی کشتی تھی جو اس پر سوار ہوا وہ بچ گیا

(۱) بحار الانوار ج ۲۳ ص ۱۰۸، ج ۲۳ ص ۱۴۷، کمال الدین ج ۱ ص ۲۳۵

(۲) بحار الانوار ج ۲۳ ص ۱۱۹ و ص ۱۵۶



اور جس نے اس سے روگردانی کی وہ ڈوب گیا۔

(جو میرے اہل بیت ک پیروی کرے گا اور ان سے متمسک و متوسل رہے گا وہ نجات پائے گا جیسے نوح کے اصحاب نے ان کی کشتی کے ذریعہ نجات پائی تھی اور جو ان سے روگردانی کرے گا وہ ڈوب جائیگا جیسے نوح کی کشتی میں سوار نہ ہونے والے ڈوب گئے تھے)۔

مختصر یہ کہ ملت اسلامیہ کو اپنے تمام دنیوی و دینی امور میں ائمہ اطہار کی پیروی کرنی چاہئے۔

قرآن مجید کی بعض آیتیں دوسری آیتوں کی تفسیر کرتی ہیں ﴿یفسر بعضہ بعضاً﴾ اس آیت ﴿اتقوا اللہ و کونوا مع الصادقین﴾ کے لئے بھی ایسا ہی ہے دوسری آیتیں اس کی تفسیر کرتی ہیں۔

اسی لئے خدا نے اس آیت میں فرمایا ہے کہ تم تقویٰ اختیار کرو اور بچوں کے ساتھ ہو جاؤ، ہم کہہ چکے ہیں کہ سچے وہ اشخاص ہیں جو تمام کمالات و فضائل اور صداقت و صلاح میں سب سے بہتر ہیں دوسری آیت میں ان بچوں کی معرفت کراتا ہے (یعنی ان کے صفات کو بیان کرتا ہے اور یہ معیار بنا دیتا ہے کہ بچوں کو کیسے صفات سے متصف ہونا چاہئے) ملاحظہ فرمائیں:

﴿لَيْسَ الْبِرُّ أَنْ تُولُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَ أُولَئِكَ هُمُ الْمُتَّقُونَ﴾ (۱)

خوبی و نیکی یہ نہیں ہے کہ تم مشرق یا مغرب کی طرف رخ کر لو (یہ یہود و نصاریٰ کے قول کی طرف اشارہ ہے وہ کہتے تھے: ہمارا قبلہ بہتر ہے) بلکہ خوبی و نیکی تو یہ ہے کہ انسان خدا، روز قیامت، ملائکہ، آسمانی کتابوں اور رسولوں پر ایمان رکھے اور اپنے اموال کو رشتہ داروں، یتیموں،

ناداروں، مسافروں، فقیروں اور غلاموں کی آزادی پر خرچ کرے اور نماز قائم کرے زکوٰۃ ادا کرے اور جو عہد کریں اسے پورا کریں خدا سے کئے ہوئے عہد کو بھی اور رسولؐ سے کئے ہوئے عہد کو بھی، ائمہ سے کئے ہوئے عہد کو بھی اور عام لوگوں سے کئے ہوئے عہد کو بھی وفا کریں، سختیوں اور شدید حالات پر صبر کرتے ہیں اور ان صفات (یعنی ایمان، نیک اعمال اور اخلاق حسنہ) کے حامل ہیں، وہی سچے، پرہیزگار اور تقوے کے بلند ترین درجہ پر فائز ہیں۔

یہ آیت، اس آیت - اتقوا اللہ وكونوا مع الصادقین - کی تفسیر کر رہی ہے، او وہ اس طرح کہ وہاں فرمایا: سچوں کے ساتھ ہو جاؤ اور یہاں سچوں کے صفات کو بیان کر دیا اور اس بات کی بھی تصریح کر دی کہ ان صفات کے حامل سچے ہی ہیں۔

بنا بر اس یہ آیت پہلی آیت کی موید ہے واضح ہے کہ اس آیت کا مقصد، امیر المؤمنینؑ اور ائمہ اطہار کی پیروی اور متابعت ہے کیونکہ امت میں سے یہی وہ اشخاص ہیں کہ جن میں وہ صفات و خصوصیات بدرجہ اتم پائے جاتے ہیں جو مذکورہ آیت میں بیان ہوئے ہیں۔

## امیر المؤمنینؑ کے مناقب و فضائل

حضرت امیر المؤمنینؑ بن ابی طالب کے فضائل کی مثال آفتاب کی سی ہے کہ جس کو چھپایا نہیں جاسکتا۔

جب معاویہ نے مسلمانوں پر تسلط پالیا تو اس نے لوگوں کو حضرت علیؑ کے فضائل بیان کرنے سے ہی منع نہیں کیا بلکہ یہ حکم بھی دیا کہ ابوبکر و عمر اور عثمان کی فضیلت میں حدیثیں گڑھی جائیں۔ معاویہ کی طرف سے فضائل علیؑ پر پابندی کی وجہ سے شیعہ بھی آپ کے فضائل بیان نہیں کر سکے اور دشمنوں نے حسد و کینہ کی وجہ سے آپ کے فضائل کو چھپایا اس کے باوجود آپ کے فضائل کی گونج سارے جہاں میں ہے۔

محمد بن ادریس شافعی سے منقول ہے کہ حضرت علیؑ کے بارے میں ان سے سوال کیا گیا تو انہوں نے

جواب دیا:

وروی ایضاً عن محمد بن ادریس الشافعی اذ قيل له: ما تقول في حق علي؟ فقال: ما أقول في رجلٍ أخفت أولياؤه فضائله خوفاً وأخفت أعداؤه فضائله حسداً وشاع له من هذَّين ما ملاً الخافقين (۱)

میں اس ذات والاصفات کے بارے میں کیا بیان کروں کہ جس کے فضائل کو دوستوں نے خوف و تقیہ کی وجہ سے اور دشمنوں نے کینہ و عداوت کی بنا پر، چھپایا اس کے باوجود ان کے فضائل مشرق و مغرب تک پھیل گئے ہیں۔

لَقَدْ كَتَمْتَ آثَارَ آلِ مُحَمَّدٍ مُّحِبُّوهُمْ

خَوْفًا وَأَعْدَائُهُمْ بُغْضًا

فَأُبْرَزَ مِنْ بَيْنِ الْفَرِيقَيْنِ نُبْدَةٌ

بِهَامَلَاءِ اللَّهِ السَّمَوَاتِ وَالْأَرْضِ (۲)

کتاب اثنا عشریہ میں محمد بن ادریس سے منقول ہے کہ انہوں نے کہا: حضرت علیؑ میں متضاد فضائل جمع ہیں، آپ متضاد صفات کا مرقع ہیں۔

۱. اجتمع فيه العلم والعمل باكمال و قل ما يجتمعان (۳)

حضرت علیؑ کی ذات میں علم و عمل مکمل طریقہ سے جمع ہو گئے تھے ایک ذات میں یہ دونوں بہت کم جمع ہوتے ہیں۔

بہت کم لوگ ایسے ہیں جو اپنے علم پر عمل کرتے ہیں لیکن حضرت علیؑ میں یہ دو فضیلتیں جمع تھیں، جبکہ یہ دونوں مشکل سے جمع ہوتی ہیں چہ جائیکہ وہ اپنے کمال تک پہنچ جائیں آپ کا علم و عمل اپنے نقطہ کمال پر پہنچا ہوا ہے۔

(۲) ایضاً یہ اشعار سید جلیل تاج الدین عالمی کے ہیں۔

(۱) اثنا عشریہ ص ۶۴

(۳) اس کو فاضل نبیل سید جلیل تاج الدین عالمی نے نظم کیا ہے اور پھر اقرار کرتے ہیں کہ میں نے حقیقت سے چشم پوشی کی ہے۔

کیوں نہ ہو امیر المؤمنین رسول کے علم کا باب ہیں، آپ کے بارے میں خود رسول نے فرمایا ہے:

”انا مدینة العلم وعلی بابها فمن اراد المدینة فلیأتها من بابها“ (۱)

میں علم کا شہر ہوں اور علی اس کا دروازہ ہیں پس جو شہر میں آنا چاہتا ہے اسے شہر کے دروازہ سے آنا چاہئے۔

بگفتار پیغمبرت راه جوی

دل از تیرگی هابدین آب شوی

چہ گفت آن خداوند تنزیل و وحی

خداوند امر و خداوند نہی

کہ من شهر علمم، علیم در است

درست این سخن گفت پیغمبر است (۲)

گواہی دہم کاین سخن راز اوست

تو گویی دو گوشم در آواز اوست

اپنے رسول کی حدیثوں کی روشنی میں صراط مستقیم تلاش کرو اور اس، شفاف پانی سے اپنے دل کی تیرگی

کو دور کرو۔

(۱) بحار الانوار ج ۴۰ ص ۲۰۲ تا ص ۲۰۶، الغدیر ج ۶ ص ۶۱، ص ۸۱، ینایع المودۃ ص ۷۲ پر روایت ہے کہ ابن مغازلی نے اپنی سند سے مجاہدہ سے انہوں نے ابن عباس سے انہوں نے جابر سے نقل کیا ہے انہوں نے کہا: آنحضرت نے امام علی علیہ السلام کے بازو کو تھاما اور فرمایا: یہ نیکو کاروں کے امیر اور کافروں کے قتل کرنے والے ہیں، جو بھی ان کی مدد کرے گا اس کی مدد کی جائے گی اور جو بھی انہیں رسوا کرے گا اسے رسوا کی جائے گا، اس کے بعد آواز اور بلند کی اور فرمایا: میں علم کا شہر ہوں اور علی اس کا دروازہ ہیں پس گھروں میں نہ آؤ مگر اس کے دروازے سے نیز ابن مغازلی امام رضا علیہ السلام اور آنحضرت سے نقل کرتے ہیں: میں علم کا شہر ہوں اور علی اس کا دروازہ ہیں اس نے جھوٹا گمان کیا ہے کہ جو یہ سوچ رہا ہے کہ وہ مدینہ میں دروازے کے بغیر داخل ہو جائے گا۔

(۲) شاہنامہ فردوسی گفتار در آفرینش جہان و مردم۔

خدا کی وحی و تنزیل کے حامل نے کیا فرمایا ہے، امر و نہی کے مختار نیکیا کہا ہے۔ یہی فرمایا ہے: میں شہر علم ہوں اور علی میرے علم کا دروازہ ہیں، یقیناً رسولؐ نے یہ فرمایا ہے۔ میں گواہی دیتا ہوں کہ یہ رسولؐ کی حدیث ہے گویا میرے دونوں کانوں میں آپؐ کی یہ واز گونج رہی ہے۔

حضرت علیؑ فرماتے ہیں:

”عَلَّمَنِي رَسُولُ اللَّهِ أَلْفَ بَابٍ مِنَ الْعِلْمِ يُفْتَحُ مِنْهُ أَلْفُ بَابٍ“ (۱)

مجھے رسولؐ نے علم کے ہزار باب تعلیم کئے ہیں اور ہر باب سے ہزار بات کھلتے ہیں۔

حضرت علیؑ ہی کا ارشاد ہے:

”لَوْ تُنِيْتُ لِي الْوَسَادَةَ وَجَلَسْتُ عَلَيْهَا لَحَكَمْتُ بَيْنَ أَهْلِ التَّوْرَةِ بِتَوْرَاتِهِمْ وَ

بَيْنَ أَهْلِ الْإِنْجِيلِ بِإِنْجِيلِهِمْ وَبَيْنَ أَهْلِ الزَّبُورِ بِزُبُورِهِمْ وَبَيْنَ أَهْلِ الْفُرْقَانِ

بِفُرْقَانِهِمْ“ (۲)

(۱) بحار الانوار ج ۴۰ ص ۱۵۱، اختصاص ص ۲۸۳ اعلام الوری ص ۱۳۶، مناقب شہر آشوب ج ۲ ص ۳۶، دلائل الامامة ص ۱۰۵، ابو نعیم حافظ باسناده عن زید بن علی، عن ابیہ، عن جدہ، عن علیؑ قال: علمنی رسول اللہ الف باب، یفتح کل باب الی الف باب۔ و لقد روی ابو جعفر بن بابویہؒ هذا الخبر فی الخصال من اربع و عشرين طریقاً، و سعد بن عبد اللہ القمی فی بصائر الدرجات من ستة و ثلاثین طریقاً۔ ینال المودعة ۷۳۔

(۱) بحار الانوار ج ۴۰ ص ۲۵، ارشاد مفید ص ۳۴ عن اصبع بن نباتہ قال: لما بویع امیر المؤمنینؑ بالخلافة خرج الی المسجد معتمراً (لطفاً پاورقی تکمیل شود ۲۷۲، اصل) و شبک بین اصابعه و وضعها اسفل سرته ثم قال: یا معشر الناس! سلونی قبل ان تفقدونی سلونی فان عندی علم الاولین و الآخیرین اما و اللہ لو ثنی لی الوسادة و جلست علیها لحکمت بین اهل التوراة بتوراتهم و بین اهل الانجیل بانجیلهم و بین اهل الزبور بزبورهم و بین اهل الفرقان بفرقانهم حتی ینتھی کل کتاب من هذه الكتب و یقول: یا رب! ان علیا قضی بقضائك و اللہ انی لأعلم بالقرآن و تأویله من کل مدع علمه و لولا آية فی کتاب اللہ تعالیٰ لاخبرکم بما یكون الی یوم القيامة، ثم قال: سلونی قبل ان تفقدونی فوالذی فلق الحبة و برئ النسمة لو سئلتونی عن آية لاخبرتکم بوقت نزولها و فیم نزلت و انبأتکم بناسخها من منسوخها و خاصها من عامها و محکمها من متشابها و مکینها من مدنیها و اللہ ما من فئة تضل او تهدي الا و انا اعرف قائدھا سائقھا و ناعقھا الی یوم القيامة۔ و بحار الانوار ج ۴۰ ص ۱۵۳ میں آیا ہے: و روی ابن ابی البختری من ستة طرق و ابن المفضل من عشر طرق و ابراهیم الثقفی من اربعة۔

اگر میرے لئے مسند علم و قضاوت بچھادی جائے تو میں اس پر بیٹھ کر توریت والوں کے درمیان ان کی توریت سے اور انجیل والوں کے درمیان ان کی انجیل سے اور زبور والوں کے درمیان ان زبور سے قرآن والوں کے درمیان ان کے قرآن کے مطابق فیصلہ کرونگا اسی طرح دوسری جگہ فرماتے ہیں:

”إِيهَا النَّاسُ! سَلُونِي قَبْلَ أَنْ تَفْقِدُونِي فَلَأُنِّي بِطَرِيقِ السَّمَاءِ أَغْلَمُ مِنِّي بِطَرِيقِ الْأَرْضِ.“ (۱)

اے لوگو! جو کچھ پوچھنا چاہتے ہو مجھ سے پوچھ لو قبل اس کے کہ تم مجھے نہ پاؤ کہ میں زمین کے راستوں کی بہ نسبت آسمان کے راستوں کو زیادہ جانتا ہوں۔  
دوسری جگہ فرماتے ہیں:

”لَا يَقُولُهَا بَعْدِي إِلَّا مُدَّعٍ أَوْ كَذَّابٌ مُفْتَرٍ.“ (۲)

میرے بعد یہ بات کوئی نہیں کہے گا اور اگر کہے گا تو جھوٹا ہے۔

اس بات کو شیعہ، سنی دونوں نے نقل کیا ہے کہ حضرت امیر المومنین علی بن ابی طالب کے علاوہ جس نے بھی یہ دعویٰ کیا وہ رسوا ہوا کیونکہ یہ بات صرف علی سے مخصوص ہے۔

لہذا امیر المومنین اور ائمہ اطہار کے دروازہ پر جانا چاہئے اور ان سے علم حاصل کرنا چاہئے کسی غیر کے در پر نہیں جانا چاہئے یعنی خلفاء ثلاثہ، خلفائے بنی امیہ اور بنی عباس وغیرہ کے در پر نہیں جانا چاہئے کیونکہ ان کے پاس علم دین نہیں ہے اسی لئے وہ رسول کے جانشین نہیں تھے مثلاً خلیفہ اول۔ بقول اہل سنت۔ ابو بکر سے لوگوں نے لفظ ”ابا“ کے معنی معلوم کئے جو کہ درج ذیل آیت میں استعمال ہوا ہے:

(۱) نہج البلاغہ خطبہ ۱۸۹، بحار الانوار ج ۱۰ ص ۳۰، ج ۶۷۰ ص ۲۴۰، ج ۱۵۳ ص ۵۲، ج ۲۷۲ ص ۵۳، ج ۸۱ ص ۶۶، ج ۲۷۷ ص ۲۲، کشف الغمہ ج ۱

ص ۱۳۰ مناقب ابن شہر آشوب ج ۲ ص ۳۹ عبارتوں میں کچھ اختلاف کے ساتھ ہر ایک نے یہی تحریر کیا ہے۔

(۲) ارشاد القلوب ج ۲ ص ۳۷۶

## ﴿وفاکھة و ابا﴾ (۱)

لیکن ابوبکر نے عرب ہونے کے باوجود کہا: میں نہیں جانتا، اس کے علاوہ لوگوں نے ابوبکر سے

بہت سی چیزوں کے بارے میں سوال کئے مگر انہیں ان چیزوں کا علم نہیں تھا۔ (۲)

اسی طرح عمر سے بھی جب دینی و دنیوی چیزوں کے بارے میں سوال کئے جاتے تھے تو وہ حضرت علیؑ

بن ابی طالب سے مدد لیتے تھے اور امیر المؤمنینؑ انہیں حل کرتے تھے چنانچہ مورخین نے لکھا ہے کہ عمر نے ستر

مرتبہ ”لَوْلَا عَلِيٌّ لَهْلَكَ عُمَرُ“ کہا ہے۔

یعنی اگر علیؑ نہ ہوتے تو عمر ہلاک ہو جاتے۔

ایک واقعہ کے بارے میں کہتے ہیں:

أَعُوذُ بِاللَّهِ مِنْ كُلِّ مُعْضِلَةٍ لَيْسَ لَهَا أَبُو الْحَسَنِ. (۳)

جس مشکل کو حل کرنے کے لئے ابوالحسن نہ ہوں اس سے میں خدا کی پناہ چاہتا ہوں۔

اسی طرح ایک اور موقع پر کچھ مسائل حل نہ کر سکے تو کہنے لگے:

”لَا أَبْقَانِي اللَّهُ بَعْدَكَ يَا عَلِيُّ“۔ (۴) اے علی! آپ کے بعد خدا مجھے باقی نہ رکھے۔

(۱) عیسٰی ۳۱

(۲) نور الثقلین ج ۵ ص ۵۱۱ فی ارشاد المفید: روی ان ابابکر سئل عن قول الله تعالى: ﴿وفاکھة و ابا﴾ فلم يعرف معنا

الاب من القرآن و قال: اي سماء تظلني أم أي أرض تقلني أم كيف أصنع ان قلت في كتاب الله بما لا اعلم، انه

الفاکھة فنعرفها، و اما الأب فالله أعلم، فبلغ أمير المؤمنين مقالته في ذلك فقال: سبحان الله اما علم أن الأب هو

الكلاء و المرعى؟ و ان قوله تعالى ﴿وفاکھة و ابا﴾ اعتداد من الله بانعامه على خلقه فيما غداهم به و خلقه لهم و

لانعامهم مما تحيي به انفسهم، و تقوم به اجسادهم۔

(۳) بحار الانوار ج ۴ ص ۱۹۹ اس بات کو انہوں نے کتاب الابانۃ والفاق سے نقل کیا ہے، واضح رہے اسی مفہوم کی مختلف عبارتیں

بہت سی کتابوں میں نقل ہوئی ہیں۔ مثلاً: ان عمر بن الخطاب قال: اللهم اني اعوذ من عضيهة ليس لها علي عندی

حاضرًا۔ ی اجزری نہایت میں تحرر کیا ہے: و منه حدیث عمر اعوذ بالله من كل معضلة ليس لها ابو حسن۔

(۴) بحار الانوار ج ۴ ص ۱۳۸

عثمان بھی ایسے ہی تھے مسائل کا جواب نہیں دے پاتے تھے۔

ال سنت کے ائمہ اربعہ بھی علم دین سے نابلد تھے، دینی مسائل سے واقف نہیں تھے، بس اتنا ہی جانتے تھے جتنا انہوں نے امام محمد باقرؑ، امام جعفر صادقؑ اور دیگر ائمہ سے سیکھ لیا تھا۔  
پس علم دین بلکہ تمام علوم اور مسائل میں ائمہ اطہار کی طرف رجوع کرنا چاہئے۔

فَدَعُ عَنْكَ قَوْلَ الشَّافِعِيِّ وَمَالِكِ

وَأَحْمَدَ وَالنُّعْمَانَ أَوْ كَغَبِّ الْأَحْبَارِ

وَوَالِ أَنْسَاءِ قَوْلِهِمْ وَحَدِيثُهُمْ

رَوَى جَدُّنَا عَنْ جَبْرِئِيلَ عَنِ الْبَارِي (۱)

ابوحنیفہ، احمد بن حنبل، شافعی اور مالک و کعب الاحبار کی باتوں پر کان نہ دھرو، اس کے بدلے ان لوگوں سے محبت و ولایت کا اظہار کرو کہ جن کا یہی کہنا ہے:

ہم نے اپنے جد سے اور ہمارے جد نے جبرئیل سے اور جبرئیل نے خدا سے اس طرح نقل کیا ہے۔  
حضرت علیؑ علم کے بلند ترین مرتبہ پر فائز تھے اور آپ کے عمل کی جو کیفیت تھی وہ بھی سب پر آشکار ہے، آپ راتوں کو عبادت میں بسر کرتے تھے، ہزار رکت نماز پڑھتے تھے، ایسی نمازیں پڑھتے تھے کہ حالت نماز میں آپ کے پیر سے تیر نکال لیا گیا اور آپ کو مطلق خبر نہ ہوئی، آپ اس طرح خدا سے راز و نیاز میں مصروف تھے کہ آپ کو خبر تک نہ ہوئی۔

حضرت علیؑ کے اہم ترین امور میں سے ایک آپ کا جہاد بھی ہے آپ نے جنگ خندق میں جو ضرب عمرو بن عبدود کو لگائی تھی اس کے بارے میں رسولؐ نے فرمایا ہے:

(۱) یہ اشعار شیخ ابراہیم بن سلیمان قسطنطینی کے ایک اجازہ میں تحریر ہیں۔ ملاحظہ فرمائیں: ج ۸ ص ۱۱۷،

يُنَجِّيكَ يَوْمَ الْبَعْثِ مِنْ أَلَمِ النَّارِ

وَأَحْمَدَ وَالنُّعْمَانَ أَوْ كَغَبِّ الْأَحْبَارِ

إِذَا شِئْتَ أَنْ تَرْضَى لِنَفْسِكَ مَذْهَبًا

فَدَعُ عَنْكَ قَوْلَ الشَّافِعِيِّ وَمَالِكِ

رَوَى جَدُّنَا عَنْ جَبْرِئِيلَ عَنِ الْبَارِي

وَوَالِ أَنْسَاءِ قَوْلِهِمْ وَحَدِيثُهُمْ



”ضْرْبَةُ عَلِيٍّ يَوْمَ الْخَنْدَقِ أَفْضَلُ مِنْ عِبَادَةِ أُمَّتِي إِلَى يَوْمِ الْقِيَامَةِ“ (۱)  
 جنگ خندق میں علیؑ کی ضربت میری امت کے ان اعمال سے افضل و بہتر ہے جو قیامت تک  
 انجام پذیر ہونگے۔

بعض روایات میں یہ عبارت بھی نقل ہوئی ہے:

”ضْرْبَةُ عَلِيٍّ يَوْمَ الْخَنْدَقِ أَفْضَلُ مِنْ عِبَادَةِ الثَّقَلَيْنِ إِلَى يَوْمِ الْقِيَامَةِ“ (۲)  
 ساری جنگوں میں آپؑ نے خالص خدا کے لئے جہاد کیا ہے اس کی کتنی اہمیت تھی اس کو خدا ہی  
 جانتا ہے اس سے قطع نظر جنگ خندق میں آپؑ کی ایک ہی ضربت جن و انس کی قیامت تک کی  
 عبادت سے افضل ہے۔

یہ تو مسلم ہے کہ حضرت علیؑ بن ابی طالب کے وجود میں علم و عمل اپنے نقطہ کمال پر پہنچے ہوئے تھے۔

۲. اجْتَمَعَ فِيهِ الْحَسَبُ وَالتَّوَّاضُعُ بِاِكْمَالٍ وَقَلَّ مَا يَجْتَمَعَانِ:

حضرت علیؑ میں حسب نسب کی بلندی اور فروتنی و خاکساری جمع ہو گئی تھی اور دونوں ہی درجہ  
 کمال پر پہنچی ہوئی تھیں۔

حسب کے لحاظ سے آپؑ رسولؐ کے بھائی اور ابو طالبؑ - سید البطحاء - کے فرزند تھے، حسنؑ و حسینؑ  
 آپؑ کے فرزند اور فاطمہ زہراءؑ آپؑ کی شریک حیات تھیں اس سے بلند و اعلیٰ حسب و نسب کا تصور بھی نہیں کیا  
 جاسکتا۔ اس عظمت و شرافت کے باوجود آپؑ کی فروتنی بھی درجہ کمال پر تھی۔ فقیروں اور مسکینوں کے ساتھ  
 بھی بیٹھ جاتے تھے اور فرماتے تھے:

(۱) احقاق الحق ج ۸ ص ۳۱۹

(۲) اقبال الاعمال ص ۳۶۸ و فی حدیث آخر لضربة علي يوم الخندق افضل من عبادة الثقلين، الطرائق ج ۲ ص ۵۱۹، ان النبي قال يوم الأحزاب  
 لضربة علي خير من عبادة الثقلين، عوالي الآلي ج ۴ ص ۸۶ و قال لضربة علي لعمر يوم الخندق تعدل عبادة الثقلين، كشف اليقين  
 ۸۳ و جعل رسول الله يقول قتله لعمر بن عبد ود العامري افضل من عبادة الثقلين، نهج الحق ۲۴۴ و قد أجمع الناس كافة على أن  
 علياً كان أشجع الناس بعد النبيؐ و تعجب الملائكة من حملاته - و فضل النبيؐ قتله لعمر بن عبد ود على عبادة الثقلين۔

”أنا مسكينٌ أُجالِسُ المساكينَ“ (۱)

میں ایک مسکین ہوں اور مسکینوں کے ساتھ بیٹھا ہوں۔

آپ کی تواضع سے متعلق بہت سے واقعات نقل ہوئے ہیں۔ اہم بات یہ ہے کہ آپ کا حسب و نسب اور تواضع بہت بلند تھی لیکن ایک دوسرے سے مخلوط تھی ایسا بہت کم دیکھنے میں آتا ہے کہ کوئی عالی حسب و نسب والا تواضع و فروتنی کا بھی حامل ہو چہ جائیکہ فروتنی بھی اپنے نقطہ عروج پر پہنچی ہوئی ہو۔

۳. و اجتمعَ فيه الفقرُ والسَّخِيُّ بِاِكْمَالٍ وَقَلَّ مَا يَجْتَمِعَانِ

آپ کے وجود مبارک میں سخاوت و ناداری بھی یک جا ملتی ہیں اور دونوں درجہ کمال پر تھیں حالانکہ یہ دونوں صفتیں بہت کم باہم جمع ہوتی ہیں۔

جو لوگ فقیر و نادار ہوتے ہیں وہ سخی نہیں ہوتے اور جو سخی ہوتے ہیں وہ نادار و فقیر نہیں ہوتے لیکن حضرت علیؑ نادار ہوتے ہوئے بھی سخی تھے۔ آپ کی سخاوت کا دریا اس وقت بھی جوش میں تھا جب آپ ظاہری خلافت سے الگ تھے اور اس خلوص کے ساتھ سخاوت کرتے تھے کہ آپ کی اور خاندان نبوت کی مخلصانہ سخاوت ہی کے بارے میں سورہ ہل اتی نازل ہوا ہے۔

۴. و اجتمعَ فيه الزُّهْدُ وِحُسْنُ الخُلُقِ بِاِكْمَالٍ، وَقَلَّ مَا يَجْتَمِعَانِ

آپ کے وجود مقدس میں حسنِ خلق اور دنیا سے بے رغبتی بھی ایک دوسرے سے مخلوط تھی اور اپنے کمال پر تھی حالانکہ ایسا بہت کم ہوتا ہے کہ یہ دونوں باہم جمع ہوں۔

اکثر ایسا ہوتا ہے کہ جو لوگ زاہد اور دنیا سے بے رغبت ہوتے ہیں وہ ہمیشہ دل گرفتہ ہوتے ہیں ایسا بہت کم ہوتا ہے کہ وہ بااخلاق اور ہشاش و بشاش ہوں۔

آپ زاہد اور حسنِ خلق سے آراستہ تھے بلکہ یہ دونوں صفتیں آپ کے وجود میں بدرجہ اتم موجود تھیں آپ زاہد میں درجہ کمال پر پہنچے ہوئے تھے۔ فرماتے تھے:

”وَاللّٰهُ لَدُنْيَاكُمْ هَذِهِ اَهْوَنُ فِي عَيْنِي مِنْ عِرَاقٍ خَنْزِيرٍ فِي يَدٍ مَجْدُومٍ“ (۱)  
خدا کی قسم تمہاری دنیا میری نظر میں سور کی اس ہڈی سے بھی زیادہ منفور و حقیر ہے جو مجذوم کے ہاتھ میں ہوتی ہے۔

حضرت علیؑ نے دنیا کو تین بار طلاق دی تھی۔ آپؑ کو دنیا و مافیہا کی بالکل پروا نہیں تھی، پس آپؑ کا زہد مرتبہ کمال پر پہنچا ہوا تھا، اسی طرح حسن اخلاق بھی مرتبہ کمال پر پہنچا ہوا تھا یہاں تک کہ جب آپ کے دشمنوں کو آپ کے اندر کوئی عیب نظر نہ آیا تو کہنے لگے:

”علی بن ابی طالب زیادہ مذاق کرتے ہیں۔“ (۲)

حالانکہ آپؑ کا مزاج برحق ہوتا تھا جیسا کہ رسولؐ کا مزاج بھی حق ہی ہوتا تھا۔

۵. و اجتمع فيه الشجاعة و رقة القلب باكمال و قل ما يجتمعان  
آپ کے وجود میں شجاعت اور نرم دلی کامل طور پر باہم جمع تھی حالانکہ ایسا بہت کم ہوتا ہے کہ یہ دونوں ایک جگہ جمع ہوں۔

اس بات پر سب کا اتفاق ہے کہ حضرت علیؑ جیسا شجاع پیدا نہیں ہوا ہے یہی آپؑ کی شجاعت کا ثبوت ہے۔ آپ فرماتے تھے:

”وَاللّٰهُ لَوْ تَظَاهَرَتِ الْعَرَبُ عَلَيَّ قِتَالِي لَمَا وَلَّيْتُ عَنْهَا وَلَوْ امْكَنَتِ الْفُرْصُ

(۱) نوح البلاغہ کلمہ حکمت: ۱۱۶

(۲) اس کی طرف آپؑ نے نوح البلاغہ کے خطبہ ۸۴ میں اشارہ فرمایا ہے:

عجباً لابن النابغة يزعم لأهل الشام أنّ فيّ دُعابةً و أنّي امرؤ تلعبه أعافسُ و أمارسُ لقد قال باطلاً و نطقَ آثماً أما و شرُّ القول الكذب أنّه ليقول فيكذب و يعد فيخلف و يسأل فيبخل و يُسأل فيلحف و يخون العهد و يقطع الإلّ فاذا كان عند الحرب فأبي زاجرٍ و أمرٍ هو ما لم تأخذ السيوف ماأخاذاها فاذا كان ذلك كان أكبر مكيدته ان يمنح القرم سبته أما و اللّٰه إنّني ليمنعني من اللعب ذكر الموت و أنّه ليمنعه من قول الحق نسيان الآخرة أنّه لم يبائع معاوية حتّى شرط ان يؤتية اتيّة و يرضخ له علي ترك الدّين رضىخة۔

مِنْ رِقَابِهَا لَسَارَعَتْ إِلَيْهَا“ (۱)

خدا کی قسم اگر تمام عرب متحد ہو کر مجھ سے جنگ کرنا چاہیں تو میں میدان چھوڑ کر پیٹھ نہیں دکھاؤنگا اور فرصت ملے گی تو تنہا سب سے جنگ کرونگا۔

جنگوں میں حضرت علیؑ کی صورت و ہیبت کچھ ایسی تھی کہ جب بھی آپؑ کا کسی سے مقابلہ ہوتا تھا تو مد مقابل حواس باختہ ہو جاتا تھا۔

حضرت امام زمانہؑ کی زیارت میں پڑھا جاتا ہے:

اللَّهُمَّ صَلِّ وَسَلِّمْ وَزِدْ وَبَارِكْ عَلَيَّ صَاحِبِ الدَّعْوَةِ النَّبَوِيَّةِ وَالصَّلَاةِ  
الْحَيْدَرِيَّةِ. (۲)

امام زمانہؑ عجل اللہ تعالیٰ فرجہ الشریف کے وجود میں حضرت علیؑ کی صفت پائی جاتی ہے۔

در خیر کو اکھاڑنا بھی کوئی معمولی بات نہیں ہے۔ سنی المسلمک ابن ابی الحدید معتزلی نے حضرت علیؑ کی شان میں سات قصیدے کہے ہیں ان میں سے ایک در خیر اکھاڑنے کے بارے میں ہے۔

(۱) نہج البلاغہ مکتوب ۲۵

(۲) دعائے دوازده، امام خواجہ نصیر طوسیؒ سید داماد کہتے ہیں: میں نے بارہا دعائے دوازده امام خواجہ نصیر طوسیؒ کو پڑھا اور میری حاجتیں پوری ہوئیں، اور عالم رویا میں اس دعا کو میں نے حضرت علیؑ کے روضہ اقدس کے کتبہ میں دیکھا ہے۔ مخزن مخطوطات آستانہ قدس رضوی شمارہ نسخہ ۱۰۲ و ۱۰۳ سال نگارش ۱۰۸۲ھ ق ایسی ہی عبارت مصباح کفعمی کے صفحہ ۷۲۰ پر خطبہ عیدین کے ذیل میں خطبہ ثانیہ کے عنوان سے نقل ہوئی ہے:

اللَّهُمَّ وَصَلِّ عَلَيَّ صَاحِبِ الدَّعْوَةِ النَّبَوِيَّةِ وَالصَّلَاةِ الْحَيْدَرِيَّةِ وَالْعِصْمَةِ "الشَّهْبِ" الْفَاطِمِيَّةِ وَالصَّلَاةِ "الصَّلَاةِ"  
الْحُسَيْنِيَّةِ وَالْإِسْتِقَامَةِ الْحُسَيْنِيَّةِ وَالْعِبَادَةَ السَّجَّادِيَّةِ وَالْمَأْتِرَ الْبَاقِرِيَّةِ وَالْآثَارَ الْجَعْفَرِيَّةِ وَالْعُلُومَ الْكَازِمِيَّةِ وَالْحَجَّجَ  
الرَّضْوِيَّةِ وَالشُّرُوعَ الْمَحْمَدِيَّةِ وَالْقَضَايَا الْعُلُويَّةِ وَالْهَيْبَةَ الْعَسْكَرِيَّةَ الْقَائِمَةَ بِالْحَقِّ وَالِدَاعِيَّ إِلَى الصَّدَقِ الْإِمَامِ أَبِي  
الْقَاسِمِ الْوَلِيِّ الْمُنْتَظَرِ الْمَهْدِيِّ مُحَمَّدِ بْنِ الْحَسَنِ بْنِ عَلِيٍّ اللَّهُمَّ عَجِّلْ فَرَجَهُ وَارْزُقْهُ مِنْهُجَهُ وَارْزُقْهُ مِنْهُجَهُ وَارْزُقْهُ مِنْهُجَهُ  
قِسْطاً وَآمَاناً كَمَا مَلَأْتَ ظِلْمًا وَعَدْوَاناً۔

## یا قالع الباب الذي عن هزها

عَجَزَتْ أَكْفٌ أَرْبَعُونَ وَأَرْبَعُ (۱)

اے وہ ذات والا صفات کہ جس نے خیبر کے اس در کو اکھاڑ ڈالا کہ جس کو چوالیس آدمی جنبش نہیں دے سکتے تھے۔

در خیبر اکھاڑنے کے بارے میں خود حضرت علیؑ فرماتے ہیں:

میں نے طاقت بشری سے در خیبر نہیں اکھاڑا بلکہ خدائی طاقت سے اکھاڑا ہے۔ (۲)

کس راچه زور و زهره که وصف علی کند

جبار در مناقب او گفت هل اتی

زور آزمای قلعه ی خیبر کہ بند او

در یکدگر شکست بہ بازوی لافتی

شیر خدای و صفدر میدان و بحر جود

جان بخش، در نماز و جهان سوز، در وغا

دیباچہ ی مروت و سلطان معرفت

لشکر کش فتوت و سردار اتقیا

فردا کہ ہر کسی بہ شفیع ز نند دست

مائیم و دست و دامن معصوم مرتضیٰ

کس کی ہمت ہے کہ حضرت علیؑ کی مدح و ثنا کر سکے، ان کے مناقب میں خود خدا کہتا ہے هل اتی قلعه

خیبر کے زور آزمای میں بند تھے اور لافتی، حضرت علیؑ نے اس کے در کو توڑ ڈالا تھا۔

(۱) قصیدہ عینیہ ابن ابی الحدید، الامام علی بن ابی طالبؑ "رحمانی مدانی" ص ۳۷۶

(۲) مالی صدوق مجلس ہفتاد و ہفتم: ان امیر المومنینؑ قال فی رسالته الی سهل بن حنیف: و اللہ ما قلعت باب خیبر و رمیت بہ

خلف ظہری اربعین ذراعا بقوۃ جسدیہ و لا حرکۃ غذائیہ لکنی ایدت بقوۃ ملکوتیہ و نفس بنور ربہا مزیئہ۔

حضرت علیؑ جو کہ خدا کے شیر، مرد میدان اور زحرِ سخا ہیں وہ مصلائے نماز پر جان بخش ہیں۔

اور میدان جنگ میں دنیا کو الٹ دینے والے ہیں۔

آپ مروت کا سر آغاز و سرنامہ ہیں اور معرفت کے بادشاہ ہیں، جواں مردوں کے سالار اور

پرہیزگاروں کے پیشوا ہیں۔

کل۔ قیامت میں۔ ہر شخص کسی نہ کسی شفاعت کرنے والے کے دامن سے وابستہ ہوگا۔

اور ہم۔ انشاء اللہ۔ پاک و معصوم حضرت علیؑ مرتضیٰ کے دامن سے وابستہ ہونگے۔ (۱)

مختصر یہ کہ حضرت علیؑ کی ذات میں متضاد صفتیں جمع تھیں اور ہر صفت اپنے کمال پر پہنچی ہوئی تھی اسی

لئے کہا جاتا ہے کہ آپ جامع الاضداد تھے صنی الدین حلی کہتے ہیں:

جُمِعَتْ فِي صِفَاتِكَ الْأَضْدَادُ

فَلِهَذَا عَزَزْتَ لَكَ الْأَنْدَادُ

زَاهِدٌ حَاكِمٌ حَلِيمٌ شَجَاعٌ

فَاتِكَ نَاسِكٌ فَقِيرٌ جَوَادٌ

شِيمٌ مَا جُمِعَ فِي بَشَرٍ قَطُّ

وَلَا حَازَ مِثْلَهُنَّ الْعِبَادُ

خُلِقَ يُخَجِّلُ النَّسِيمَ مِنْ

اللطيف و بأسٌ يذوبُ منه الجمادُ (۲)



(۱) کلیات سعدی قصائد ص ۸۸۱

(۲) منتہی الآمال ص ۱۸۶ فضائل علی بن ابی طالب کے ذیل میں بحوالہ دیوان صنی الدین حلی مرقوم ہیں۔

## تیسری تقریر

قیام و انقلاب حسینؑ کا اصلی مقصد  
دین کے علامتوں اور نشانات سے لوگوں کو آگاہ کرنا  
عدل کے فروغ کے ساتھ معاشرہ کی اصلاح  
مظلوموں کو نجات دلانا  
دینی احکام و دستورات پر عمل  
عہد معاویہ میں مسلمانوں کی حالت  
علیؑ کے فضائل بیان کرنے پر معاویہ کی طرف سے پابندی  
خلفائے ثلاثہ کے فضائل میں حدیث گڑھوانا  
معاویہ کا حکم کہ علیؑ پر سب و شتم کیا جائے  
شیعیان علیؑ کا قتل  
مخصوص شرائط کے تحت امام حسنؑ کی صلح معاویہ کے ساتھ  
امام حسینؑ سے یزید کا بیعت طلب کرنا  
اہل کوفہ کا امام حسینؑ کو دعوت دینا  
امام حسینؑ کو اپنی اور اپنے اصحاب کی شہادت کا علم تھا  
شہادتِ امام حسینؑ سے دین خدا بچ گیا  
مجالس حسینؑ کی برکت سے معارف، اسلام بیان ہوتے ہیں  
امام حسینؑ کی خفیہ شہادت میں آپ کے مقاصد پورے نہ  
ہوتے۔

تحریک و انقلاب حسینؑ کا مقصد





لفظ نہہضت یا نہہضت کے معنی یہ ہیں کہ ایک شخص یا ایک جماعت ایسے شائستہ اور پسندیدہ کام کے لئے قیام کرے کہ جس میں عام لوگوں کی بھلائی اور فائدہ ہو۔

اہل حق نے ہمیشہ باطل پرستوں کا مقابلہ کیا ہے اور ان کے خلاف قیام کیا ہے مثلاً انبیاء نے مشرکین اور بت پرستوں کے خلاف قیام کیا ہے ایک زمانہ میں حضرت ابراہیم نے نمرود کے خلاف قیام کیا۔ پھر حضرت موسیٰ فرعون کے مقابلہ میں اٹھے اس کے بعد جناب عیسیٰ کفار اور یہود کے خلاف قیام کرتے ہیں پھر حضرت محمدؐ کفار و مشرکین اور عرب کے بت پرستوں کے خلاف قیام کرتے ہیں اسی طرح حضرت علیؑ معاویہ کے خلاف اٹھتے ہیں اور امام حسینؑ یزید و بنی امیہ کے مقابلہ میں اٹھ کھڑے ہوتے ہیں۔

لیکن ان تمام تحریکوں میں امام حسینؑ کی تحریک و نہہضت سب سے بلند و نمایاں ہے اس کی بلندی کی ایک وجہ یہ بھی ہے کہ امام حسینؑ پر پڑنے والے مصائب انبیاء پر پڑنے والے مصائب سے کہیں زیادہ سخت تھے۔

سوال یہ پیدا ہوتا ہے کہ اس محیر العقول انقلاب و قیام سے امام حسینؑ کا مقصد کیا تھا؟ اس عظیم مقصد کو خود امام حسینؑ کے فرمودات میں تلاش کرنا چاہئے۔ ہم یہاں آپ کے فرمودات کا ایک حصہ بیان کرتے ہیں۔

امام حسینؑ نے واقعہ کربلا سے قبل اور عہد معاویہ میں ایک خطبہ منیٰ میں جم غفیر کے سامنے دیا تھا (۱) اور چونکہ منیٰ میں صحابہ و تابعین اور معاویہ کے طرف داروں کی بھی ایک جماعت موجود تھی یعنی اس مجمع میں وہ لوگ بھی شریک تھے جو حدیث گڑھا کرتے تھے اور تن دہی سے بنی امیہ کے مقاصد کی تکمیل کی کوشش کیا کرتے تھے لہذا آپؑ نے ان کو سرزنش اور وعظ و نصیحت کی تھی (فی الحال ہمارا ارادہ ان چیزوں کو بیان کرنے کا نہیں ہے) لیکن خطبہ کے آخر میں آپؑ بارگاہ رب العزت میں دعا کرتے ہیں اس میں آپؑ کے بعض حقیقی مقاصد کی طرف اشارہ ملتا ہے اور وہ دعا یہ ہے:

”اللّٰهُمَّ اِنَّكَ تَعْلَمُ اَنَّهُ لَمْ يَكُنْ مَا كَانَ مِنَّا تَنَافَسًا فِي سُلْطَانٍ وَلَا التَّمَسُّسَ مِنْ فَضُولِ الْحَطَامِ، وَلَكِنْ لِنُرِيَّ الْمَعَالِمَ مِنْ دِينِكَ، وَنُظْهِرَ الْاِصْلَاحَ فِي بِلَادِكَ، وَيَأْمَنَ الْمَظْلُومُونَ مِنْ عِبَادِكَ، وَيُعْمَلَ بِفَرَائِضِكَ وَسُنَنِكَ وَاحْكَامِكَ“ (۲)

اے اللہ! تو جانتا ہے کہ ہماری (یعنی امیر المومنینؑ، امام حسنؑ، میری اور میرے بعد تمام ائمہ کی) طرف سے جو بھی ہوا ہے یا ہوگا اس کا مقصد حکومت حاصل کرنا اور دنیوی لذت سے سرشار ہونا نہیں ہے بلکہ ہمارا مقصد یہ ہے کہ:

۱۔ لوگوں کو تیرے دین اور اسلامی معارف سے آشنا کریں۔

۲۔ تیرے شہروں میں عدل کی بنیاد پر معاشرہ کی اصلاح کریں۔

اسی عدل کی اساس پر جو کہ تمام انبیاء کا مقصد رہی ہے۔

کیونکہ خداوند عالم کا ارشاد ہے:

﴿لَقَدْ اَرْسَلْنَا رُسُلَنَا بِالْبَيِّنَاتِ وَاَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ

بِالْقِسْطِ وَاَنْزَلْنَا الْحَدِيدَ﴾ (۳)

(۱) بعض لوگوں نے یہی کہا ہے کہ یہ ایک مکتوب تھا جو آپؑ نے پیغام کی صورت میں لکھا تھا اور منیٰ میں لوگوں کے سامنے پڑھا تھا۔

(۲) تحف العقول ص ۲۳۹، بحار الانوار ج ۱۰ ص ۷۹

(۳) حدید: ۲۵

یقیناً ہم نے اپنے رسولوں کو واضح دلیلوں کے ساتھ بھیجا اور ان کو کتاب و میزان عطا کی تاکہ وہ

وحدانیت و توحید کی دعوت کے بعد لوگوں کے درمیان عدل قائم کریں...

مختصر یہ کہ عدل کا نفاذ انبیاء کا عظیم مقصد تھا۔

۳۔ خدا بندوں میں سے مظلوموں کو ظالموں اور ستمگروں کے چنگل سے نجات دلائیں اور مظلوم کو ظلم کے

شکبجہ سے رہائی دلائیں۔

۴۔ لوگ واجبات، مستحبات اور تیرے دین کے احکام پر عمل کریں۔

اس سے معلوم ہوتا ہے کہ امام حسینؑ کا مقصد لوگوں کو خدا پرستی، اس کی وحدانیت، معارفِ اسلامی،

عدالت مظلوم کو ظلم سے رہائی دلانا اور اسلام کے احکام و دستورات پر عمل کرنے کی طرف دعوت دینا تھا۔

اب یہ دیکھنا ہے کہ امام حسنؑ کے زمانہ میں مسلمانوں کی کیا حالت تھی تاکہ یہ بات واضح ہو جائے کہ

آپ کے قیام کا کیا مقصد تھا؟

یہ بات تو واضح ہے کہ معاویہ اسلام کو نابود کرنا چاہتا تھا، ہمارے اس دعوے کی دلیل اہل سنت کی

تواریخ ہے اس سلسلہ میں انہوں نے بہت کچھ لکھا ہے مثلاً مروج الذہب - (۱) جو کہ ایک تاریخی کتاب ہے

اور شیعہ سنی دونوں کے نزدیک معتبر ہے۔ میں مسعودی نے مطرف بن مغیرہ بن شعبہ سے نقل کیا ہے کہ انہوں

نے کہا:

ایک بار میں اپنے والدہ مغیرہ کے ساتھ معاویہ سے ملاقات کے لئے شام گیا تھا میرے والد ہر روز

معاویہ کی چالاکی اور زیرکی کی تعریف کیا کرتے تھے ایک روز میں نے دیکھا کہ والد بہت مغموم ہیں اس حد

تک رنجیدہ ہیں کہ شام کا کھانا بھی نہیں کھایا۔ میں نے معلوم کیا: آپ رنجیدہ کیوں ہیں؟ انہوں نے کہا:

میں خبیث ترین انسان - معاویہ - کے پاس سے آیا ہوں کیونکہ میں نے اس سے یہ کہا تھا اب تم اسلامی

ممالک اور اسلامی شہروں کے بادشاہ بن گئے لہذا عدل گستری کا مظاہرہ کرو اور کارِ خیر انجام دو۔ اس پر

معاویہ نے یہ جواب دیا: ابوبکر نے چند دن حکومت کی اور پھر اپنی راہ لی اور ان کا نام بھی ختم ہو گیا، عمر و عثمان کا بھی یہی حال ہے اب ان کا بھی نام نہیں ہے لیکن محمد - صلی اللہ علیہ وآلہ وسلم - ابھی تک عظمت و احترام کے ساتھ یاد کئے جاتے ہیں اور صبح و شام پانچ مرتبہ کہا جاتا ہے: اَشْهَدُ اَنْ مُحَمَّدًا رَسُوْلُ اللّٰهِ - اس کے بعد معاویہ نے کہا: میں اس نام کو مٹائے بغیر آرام سے نہیں بیٹھوں گا۔

اس سے یہ بات سمجھ میں آتی ہے کہ معاویہ اور بنی امیہ کے تمام خلفاء کا اصلی مقصد اسلام کو نابود کرنا تھا۔ درحقیقت انہیں رسولؐ سے دشمنی تھی۔ آنحضرتؐ سے دشمنی کی وجہ سے امیر المومنینؑ سے دشمنی رکھتے تھے، ہاں وہ رسولؐ سے دشمنی کا اظہار نہیں کر سکتے تھے حضرت علیؑ سے دشمنی کا اظہار کرتے تھے۔

عبداللہ بن عباس کہتے ہیں:

اَنْهَم يَرِيْدُوْنَ بِسَبِّ عَلِيٍّ بِنِ ابِي طَالِبٍ سَبَّ رَسُوْلِ اللّٰهِ (۱)

یہ چاہتے ہیں کہ حضرت علیؑ پر سب و شتم کر کے رسولؐ پر سب و شتم کریں، یہ رسولؐ کو برا کہنا چاہتے تھے لیکن ان میں اس کی جرأت نہ تھی۔

اس سلسلہ میں بہت سی دلیلیں موجود ہیں کہ بنی امیہ کا مقصد صرف رسولؐ اور امیر المومنینؑ سے جنگ ہی نہیں تھا بلکہ ان کا اصل مقصد یہ تھا کہ اسلام اور توحید کو نیست و نابود کر دیں چنانچہ معاویہ نے زمام حکومت سنبھالتے ہی یہ حکم دیا کہ جو شخص بھی امیر المومنینؑ کی کوئی بھی فضیلت بیان کرے گا اسے سخت سزا دی جائیگی۔

دوسرے اس نے یہ حکم صادر کیا کہ ابوبکر و عمر اور عثمان کی فضیلت میں رسولؐ کی زبان سے حدیثیں گڑھی جائیں۔ نتیجہ میں عمرو عاص، ابوہریرہ اور مغیرہ بن شعبہ وغیرہ نے ابوبکر و عمر و عثمان کی فضیلت سے متعلق حدیثیں گڑھنا شروع کر دیں ان میں سے بہت سی حدیثیں آج تک اہل سنت کی کتابوں میں موجود ہیں ان لوگوں نے صرف حدیثیں گڑھی ہی نہیں بلکہ انہوں نے ایسی ناقابل انکار حدیثوں میں بھی کمی بیشی کر دی

(۱) ملاحظہ فرمائیں کشف الغمہ ص ۱۰۹، کشف الیقین، ص ۲۳۲

جو حضرت علیؑ کی فضیلت میں تھیں مثلاً:

”أنا مدينة العلم و علي بابها“ (۱)

اس حدیث میں انہیں نے اضافہ کیا اور اس طرح نقل کیا: رسولؐ نے فرمایا:

”أنا مدينة العلم و ابوبکر اساسها و عمر حيطانها و عثمان سقفها و علي

بابها“ (۲)

میں علم کا شہر ہوں اور علیؑ اس کا دروازہ ہیں اور ابوبکر اس کی بنیاد ہے اور عمر اس کی دیوار ہے اور

عثمان اس کی چھت ہے۔

یہ حدیث آج بھی کتابوں میں موجود ہے۔ علماء شیعہ کا اس حدیث پر یہ اعتراض ہے کہ شہر پر چھت

نہیں ہوتی۔

یا وہ مشہور حدیث جو امام حسنؑ و حسینؑ کی فضیلت میں نقل ہوئی ہے اور جس کا وہ انکار نہیں کر سکتے

تھے۔ رسولؐ نے حسنینؑ کے بارے میں فرمایا تھا:

”الحسن و الحسين سيّدا شباب أهل الجنة“ (۳)

حسنؑ و حسینؑ جنت کے جوانوں کے سردار ہیں۔

اس کے مقابلہ میں انہوں نے یہ حدیث گڑھی:

ابوبکر و عمر سيّدا كهول الجنة (۴)

ابوبکر و عمر جنت کے بوڑھوں کے سردار ہیں۔

(۱) الغدير ج ۶ ص ۶۱-۷۹، اختصاص ص ۲۳۷، ارشاد القلوب ج ۲ ص ۲۱۲ و ص ۳۷، امالی طوسی ص ۵۵۸ و ص ۵۵۸، امالی صدوق ص

۳۳۳ و ص ۵۶۱، ارشاد ج ۱ ص ۳۳

(۲) الصوارم المحرقة ص ۱۳۲

(۳) بحار الانوار ج ۳ ص ۷۳

(۴) الامامة والسياسة ابن قتيبة ج ۱ مقدمة المؤلف فضل ابی بکر و عمر تاریخ الخلفاء سیوطی ص ۴۳

اس پر یہ اعتراض وارد ہوتا ہے کہ جنت میں بوڑھے ہونگے ہی نہیں، جتنے بھی جنتی ہونگے وہ سب کے سب جوان محشور ہونگے۔

ان جھوٹے راویوں نے ابو بکر و عمر اور عثمان کی فضیلت اور العیاذ باللہ بنی ہاشم و امیر المومنین کی منقصدت میں بہت سی حدیثیں گڑھ ڈالیں اور اس زمانہ میں یہ حدیثیں مدرسوں میں بچوں کو

پڑھائی جاتی تھیں۔

تیسرے: معاویہ نے یہ حکم صادر کیا کہ تمام شہروں میں نماز جمعہ کے خطبوں میں منبر سے علی بن ابی طالبؑ پر معاذ اللہ لعنت کی جائے (۱) چنانچہ تمام اسلامی ممالک میں یہ رسم بد-رانج ہو گئی اور عمر بن عبدالعزیز کے زمانہ تک جاری رہی، عمر بن عبدالعزیز نے اس رسم کو بند کیا (۲) مگر یہ سلسلہ اس کی مدت، خلافت ڈھائی سال، تک ہی بند رہا اور اس کے بعد بنی امیہ کے دوسرے خلفاء نے پھر جاری کر دیا اور عباسیوں کے عہد حکومت تک جاری رہا۔

چوتھے: معاویہ نے یہ فرمان جاری کیا: جہاں بھی کسی شیعہ کو دیکھو! قتل کر دو، اس کے گھر کو ویران کر دو، بیت المال سے ملنے والے حقوق سے اسے محروم کر دو نتیجہ میں شہروں شہروں شیعوں کو قتل کیا جانے لگا۔ (۳)

معاویہ کی طرف سے شیعوں پر یہ مظالم امام حسینؑ ہی کے زمانہ میں ہو رہے تھے اور آپؑ معاویہ کے ان جرائم کو دیکھ رہے تھے۔ تاریخی کتابوں میں لکھا ہے:

(۱) شرح صحیح البلاغہ ابن ابی الحدید ج ۱۱ ص ۴۴

(۲) تاریخ الخلفاء ص ۴۳ تا ص ۲۴۷، مروج الذهب ج ۳ ص ۷۴۷ یہ حکم دیا کہ سورہ حشر کی آیت ۷۱ "یا ایہ الذین آمنوا اغفر لنا ولاخواننا الذین سبقونا بالايمان ولا تجعل فی قلوبنا غلا للذین آمنوا ربنا انک رؤوف رحیم" (حشر ۱۰) یا "إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ" (نحل ۹۰) کو قرار دی جائے۔

(۳) ترجمۃ الامام حسن ص ۱۸۴

زیاد بن ابیہ کے حکم سے (جو کہ عبید اللہ بن زیاد ملعون کا باپ تھا اور عہد معاویہ میں کوفہ و بصرہ کا حاکم تھا) اس کے جانشین سمرہ بن جندب نے بصرہ میں ایک دن میں آٹھ ہزار شیعوں کو قتل کیا تھا، ان کا جرم صرف یہ تھا کہ وہ حضرت علیؑ کے شیعہ تھے۔ (۱)

دوسرے شہروں میں کیا حشر ہوا ہوگا اس کو خدا ہی جانتا ہے یہ خونریزیاں امام حسینؑ کے زمانہ میں ہوئیں اور آپ ان لرزہ بر اندام کر دینے والے معاویہ کے مظالم کو دیکھ رہے تھے۔  
دین کی بقا کے لئے امام حسنؑ نے معاویہ سے صلح کرنے میں ہی بہتری سمجھی امام حسینؑ بھی دین کی بقا و حفاظت کے لئے اس صلح کے پابند رہے اگرچہ معاویہ نے صلح کے شرائط پر عمل نہیں کیا کیونکہ ان میں سے یہ شرطیں بھی تھیں:

۱۔ حضرت امیر المومنینؑ پر سب شتم نہیں کیا جائے گا۔ لیکن کیا گیا۔

۲۔ شیعہ امان میں رہیں گے مگر ان کے لئے امان نہیں تھی۔

۳۔ معاویہ یزید کو اپنا جانشین مقرر نہیں کرے گا۔ حالانکہ معاویہ نے اسے اپنا جانشین بنایا۔

باوجودیکہ معاویہ نے صلح کے شرائط کی خلاف ورزی کی تھی لیکن امام حسینؑ نے بھی امام حسنؑ کی مانند اس لئے صبر کیا کہ معاویہ کے ساتھ صلح کو دونوں کی صلح سمجھا جاتا ہے۔ یہاں تک معاویہ واصل جہنم ہوا لیکن جب یزید (ملعون) تخت حکومت پر آیا تو امام حسینؑ اٹھ کھڑے ہوئے۔

یزید نے تختِ خلافت پر بیٹھتے ہی حاکمِ مدینہ کو لکھا حسینؑ سے میری بیعت لے لو اور اگر بیعت نہ کریں تو انہیں قتل کر دو اس سلسلہ میں مروان نے بھی ولید - حاکمِ مدینہ - کو اکسایا وہ بھی یزید کے فرمان پر عمل کرنے کے لئے تیار ہو گیا۔ اب امام حسینؑ، مدینہ میں نہیں رہ سکتے تھے مجبوراً رات کے وقت مکہ کی طرف روانہ ہوئے، چار ماہ تک مکہ میں ہی قیام پذیر رہے۔ اس مدت میں اہل کوفہ نے آپ کی خدمت میں بارہ ہزار خط ارسال کئے بعض لوگ کوفہ سے اس لئے مکہ آئے تاکہ آپ کو کوفہ آنے کی دعوت دیں جب اہل کوفہ

(۱) مختصر تاریخ دمشق ج ۹ ص ۸۶ و ۸۸ تاریخ طبری ج ۴ ص ۲۱۴ تاریخ کامل ج ۳ ص ۶۲

کا اصرار حد سے زیادہ بڑھا تو آپ نے اپنے نمائندہ کے طور پر جناب مسلم بن عقیل کو کوفہ بھیج دیا۔ حضرت مسلم کوفہ پہنچے ہی تھے کہ ۱۱۸ ٹھارہ ہزار لوگوں نے ان کے ہاتھ پر بیعت کر لی، ان لوگوں کی بیعت کے بعد جناب مسلم نے امام حسینؑ کو ایک خط لکھا کہ اہل کوفہ میں سے ۱۱۸ ٹھارہ ہزار لوگوں نے بیعت کر لی ہے۔ دوسری طرف یزید نے بنی امیہ میں سے تیس اشخاص کو حاجیوں کے لباس میں مکہ بھیجا تا کہ وہ حالت احرام میں خفیہ طریقہ سے امام حسینؑ کو قتل کر دیں، مختصر یہ کہ آپ کے لئے کوفہ جانے کے اسباب فراہم ہو گئے چونکہ اب آپ مکہ میں نہیں رہ سکتے تھے لہذا کوفہ کی طرف روانہ ہوئے اور یزید (ملعون) کے خلاف قیام کیا اگرچہ آپ جانتے تھے کہ اس راہ میں آپ شہید کئے جائیں گے صرف آپ ہی نہیں جانتے تھے بلکہ انبیاء اور رسول خدا بھی جانتے تھے امیر المومنین علی بن ابی طالب اور امام حسن مجتبیٰ بھی جانتے تھے کہ اس راہ میں حسینؑ شہید کئے جائیں گے، واقعہ کربلا سے پہلے ہی سب نے آپ کی شہادت کی خبر دی تھی خود آپ نے مکہ سے روانگی کے وقت یہ خطبہ دیا تھا:

”خُطَّ الْمَوْتُ عَلَيَّ وَوُلِدَ آدَمَ مَخَطَّ الْقِلَادَةِ عَلَيَّ جَيْدِ الْفَتَاةِ وَمَا أَوْلَهْنِي إِلَيَّ  
أَسْلَافِي اِشْتِيَاقَ يَعْقُوبَ إِلَيَّ يَوْسُفَ وَخَيْرَ لِي مَصْرَعًا أَنَا لِأَقِيهِ كَأَنِّي  
بِأَوْصَالِي تَقَطَّعَهَا ذَنَابُ الْفُلُوتِ بَيْنَ النَّوَاوِيسِ وَكَرْبَلَا.“ (۱)

موت انسانوں کے لئے لکھ دی گئی ہے وہ ان کے ساتھ اسی طرح لگی رہتی ہے جیسے جوان لڑکیوں کے گلے میں گلو بند ہوتا ہے۔ مجھے اپنے اسلاف سے ملاقات کا اتنا ہی اشتیاق ہے جتنا حضرت یعقوب کو یوسف سے ملنے کا اشتیاق تھا میری جائے شہادت مقرر ہو چکی ہے میں وہاں ضرور پہنچوں گا۔ گویا میں دیکھ رہا ہوں کوفہ و شام کے درندے سر زمین کربلا پر مجھے ٹکڑے ٹکڑے کر رہے ہیں۔ اس سلسلہ میں جو شخص اپنی جان پر کھیلنا چاہتا ہے وہ میرے ساتھ آئے میں کل صبح روانہ ہو جاؤنگا۔



اپنے اس خطبہ میں امام حسینؑ اس بات کی تصریح فرماتے ہیں کہ آپؑ کو شہید کیا جائے گا اور حسب واقع آپؑ خود بھی جانتے تھے کہ آپؑ کو شہید کیا جائیگا لیکن حسب ظاہر آپؑ کو اہل کوفہ دعوت دیتے ہیں لہذا ان کی دعوت کو قبول کرتے ہوئے آپؑ کو کوفہ جانا چاہیے چنانچہ آپؑ نے ظاہری و باطنی ذمہ داری کو جمع کیا۔ ظاہری ذمہ داری یہ تھی کہ حکم عقل کے مطابق آپؑ کو کوفہ تشریف لے جائیں اور باطنی ذمہ داری یہ تھی کہ آپؑ درجہ شہادت پر فائز ہوں۔

یہ الگ بات ہے کہ انبیاء کا مقصد اور ان کی ذمہ داری خدا کی طرف سے یہی تھی کہ وہ دین کو زندہ رکھنے کے لئے قیام و کوشش کریں خواہ اس راہ میں جان سے گذرنا پڑے۔ امام حسینؑ نے بھی دین کو زندہ کرنے کے لئے قیام کیا اگرچہ آپؑ جانتے تھے کہ اس راہ میں آپؑ شہید ہو جائیں گے امام حسینؑ کے اسی مقصد میں خدا نے آپؑ کو درجہ شہادت پر فائز کیا کیونکہ یہ مقرر ہو چکا تھا کہ امام حسینؑ کے نام اور ان کی مجالس عزا کے ذریعہ دین اسلام قیامت کے لئے زندہ ہو جائیگا۔

زیارت وارث میں لکھا ہے:

”أَشْهَدُ أَنَّكَ قَدْ أَقَمْتَ الصَّلَاةَ وَآتَيْتَ الزَّكَاةَ وَأَمَرْتَ بِالْمَعْرُوفِ وَنَهَيْتَ

عَنِ الْمُنْكَرِ وَأَطَعْتَ اللَّهَ وَرَسُولَهُ حَتَّىٰ آتَيْكَ الْيَقِينَ.“ (۱)

میں گواہی دیتا ہوں کہ آپؑ نے نماز قائم کی (یعنی آپؑ نے ایسا کام کیا جس سے نماز باقی رہے) اور زکوٰۃ ادا کی اور نیک باتوں کا حکم دیا اور بری باتوں سے روکا اور آخری سانس تک خدا اور اس کے رسولؐ کی اطاعت کرتے رہے۔

آپؑ دیکھ رہے ہیں یہ امام حسینؑ کی مجلسوں کی برکت ہی ہے کہ اسلام کے حقائق و معارف ہوتے ہیں اور لوگ دین کے احکام و دستورات کو سمجھتے ہیں اسی لحاظ سے کہتے ہیں کہ امام حسینؑ کی شہادت نے قیامت تک کے لئے دین اسلام کو زندگی عطا کر دی ہے۔

(۱) مفاتیح الجنان باب سوم زیارت ہفتم

زیارت اربعین میں بیان ہوا ہے:

”وَبَدَلٍ مُّهِجَتُهُ فِیْكَ یَسْتَنْقِذُ عِبَادَكَ مِنَ الْجَهَالَةِ وَ حِیرَةِ الضَّلَالَةِ.“ (۱)

اے اللہ! امام حسینؑ نے لوگوں کو ضلالت و گمراہی سے نجات دلانے کی خاطر اپنی جان دیدی (بلکہ اپنے اہل بیتؑ کی اسیری پر بھی راضی ہو گئے اور تیری رضا کی بنا پر شہر شہران کی تشہیر بھی قبول کر لی)۔

ممکن ہے یہاں کوئی یہ تصور کرے کہ اگر باطنی مرحلہ میں امام حسینؑ کی شہادت لکھی تھی، انبیاء اور حضرت ختمی مرتبت نے بھی آپؑ کی شہادت کی خبر دی تھی تو آپؑ کو شہادت تک مدینہ میں ہی رہنا چاہئے تھا۔ کیا مکہ اور وہاں سے کربلا جانا ضروری تھا کہ وہیں شہادت پائیں؟

اس کا جواب یہ ہے: اگر آپؑ کی شہادت خفیہ طریقہ سے مکہ یا مدینہ میں ہو جاتی تو اس شہادت کا ایسا اثر نہ ہوتا کہ جو قیامت تک باقی رہتا۔ اس لئے آپؑ نے یہ طے کیا کہ آپؑ کی شہادت ایک وسیع علاقہ میں ہو آپؑ کو شہید کرنے کے لئے کربلا میں تیس ہزار یا اس سے زیادہ فوج جمع ہوئی اور اس وقت آپؑ پر اور آپؑ کے اہل بیتؑ پر پیاس کا غلبہ تھا۔ اس وقت آپؑ کے بے مثال اصحاب کو شہید کیا اور قمر بنی ہاشم جناب عباسؑ کے بازو قلم کئے، علی اکبرؑ کے سینہ پر برچھی لگائی اور علی اصغرؑ کے گلے پر تیر مارا اور امام حسینؑ کو شہید کیا اسی پر اکتفانہ کی بلکہ آپؑ کے اہل بیتؑ کو اسیر کر کے کوفہ اور کوفہ سے شام لے گئے۔

اے اشک ماتمت بہ رخ ملت آبرو

وی از طفیل خون تو اسلام رخ رو

دین را تو زندہ کردی و خود کشتہ گشتہ ای

از رتبت تو یافتہ دین نبی علو

گر آب را بہ روی تو بستند کوفیان

(۱) مفاتیح الجنان باب سوم زیارت اربعین

آوردی آب رفتہ ی اسلام را بہ جو

بی پردہ اہل بیت تو گردش شتر سوار

لیکن نمود پردہ ی اسلام را رفو

در رتبت امامت تو گفتگو نماند

زینب چو با یزید لعین کرد گفتگو

آپ کے ماتم میں بہنے والے آنسو سے ملت کی آبرو ہے

آپ کے خون کے طفیل میں اسلام سرخ رو ہے

آپ نے شہید ہو کر اسلام کو زندہ کر دیا

آپ کے مرتبہ سے دین نبیؐ نے بلندی پائی ہے

اگرچہ کوفیوں نے آپ پر پانی بند کر دیا لیکن

آپ نے اسلام کی عظمت رفتہ کو واپس لوٹا دیا

آپ کے اہل بیت بے پردہ اونٹوں پر سوار کئے گئے

اس طرح آپ نے اسلام کا پردہ رکھ لیا

جب جناب زینبؑ نے یزید ملعون کو پھٹکارا تو

آپ کے رتبہ امامت کے سلسلہ میں

بحث کی کوئی گنجائش ہی نہ رہی

امام حسینؑ کے مقصد سے ہم جو نتیجہ اخذ کرتے ہیں وہ یہ ہے کہ امام حسینؑ کا مقصد اسلام و توحید اور

اسلام کے احکام و معارف کو زندہ کرنا اور معاشرہ میں عدل قائم کرنا تھا لہذا ہم کو چاہئے کہ ہم اپنے وجود میں

اسلامی دستورات اور اس میں عدل کو زندہ کریں اور اپنی اصلاح کریں، اسلام کے احکام و دستورات پر عمل

کریں اور جو لوگ ہمارے ماتحت ہیں جہاں تک ہو سکے ان کے سامنے خدا کے احکام بیان کریں۔

”رُويَ عَنِ النَّبِيِّ: كَلَّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ“ (۱)

نبیؐ سے روایت ہے کہ تم میں سے ہر ایک ان لوگوں کے بارے میں جواب دہ ہے جو اس کے ماتحت ہیں۔




(۱) بحار الانوار ج ۲ ص ۳۸، ارشاد القلوب ج ۱ ص ۱۸۴، جامع الاخبار ص ۱۱۹، عوالی اللئالی ج ۱ ص ۱۲۹ و ص ۳۶۴، منیۃ المرید،

المطلب الثاني في مراتب الأحكام الشرعية -

## چوتھی تقریر

محبتِ حسینؑ فطری چیز ہے۔  
دینِ رسولؐ کی بقا قیامِ حسینؑ سے ہے۔  
حسینؑ ہدایت کے چراغ اور کشتیِ نجات ہیں۔  
امامِ حسینؑ کا عزا دار خدا بھی ہے۔

مومنوں کے دل میں امامِ حسینؑ کی  
محبت ہونا فطری بات ہے۔  
دینِ خدا کی بقا قیامِ حسینؑ سے ہے۔



قال رسول الله:

ان للحسين في قلوب المؤمنين محبة مكنونة. (۱)

حضرت سید الشہدائے امام حسینؑ کے بارے میں شیعہ، سنی کتابوں میں بہت سی روایات نقل ہوئی ہیں انہیں میں سے مذکورہ روایت بھی ہے جس کا مفہوم یہ ہے:

مومنوں کے دل میں امام حسینؑ کی محبت پنہاں ہے۔

یعنی جو شخص ایمان رکھتا ہے اور خدا کو دوست رکھتا ہے وہ امام حسینؑ کو دوست رکھتا ہے۔ حسینؑ کی محبت ایمان کا لازمہ ہے کیونکہ امام حسینؑ نے اس طرح خدا کی عبادت کی ہے جو عبادت کا حق ہے اور دین خدا کو زندہ کرنے کے لئے آپؑ نے ہر قسم کے مصائب برداشت کئے یہی وجہ ہے کہ خدا پر ایمان رکھنے والا امام حسینؑ پر بھی ایمان رکھتا ہے۔ قرآن مجید میں ارشاد ہے:

﴿إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا﴾ (۲)

جو لوگ ایمان لائے اور نیک و صالح اعمال کئے لوگوں کے دلوں میں خدا ان کی محبت

(۱) اس عبارت کا حوالہ نہیں مل سکا البتہ بحار الانوار ج ۳۳ ص ۲۷۲ پر روایت ہے کہ رسولؐ نے فرمایا: مومنوں کے دلوں میں امام حسینؑ کی معرفت پنہاں ہے اور مستدرک الوسائل ج ۲ باب ۴۹ میں روایت ہے: قتل حسینؑ سے لوگوں کے دلوں میں ایسی آگ بھڑک اٹھے گی جو کبھی خاموش نہیں ہوگی۔

ڈال دے گا۔

پس انسان جس قدر خدا کی عبادت کرے گا خدا اتنی ہی مقدار میں اس کی محبت لوگوں کے دلوں میں

ڈال دے گا۔

رسول خدا فرماتے ہیں:

”حَسِينٌ مِنِّي وَاَنَا مِنْ حُسَيْنٍ“ (۱)

اس جملے کے معنی تو واضح ہیں کہ حسین مجھ سے ہیں یعنی حسین میری اولاد ہیں، میرے نور سے ہیں، میرے ہی تن کا ٹکڑا ہیں لیکن اس جملہ کے معنی ”میں حسین سے ہوں“ یہ ہیں کہ میرے پاس جو کچھ بھی ہے وہ حسین کی بدولت ہے۔

حقیقت یہ ہے کہ اگر امام حسین کی فداکاری اور آپ کی شہادت نہ ہوتی تو دین رسول کا نام و نشان تک نہ ملتا۔ جو شخص اس زمانہ کی تاریخ کے بارے میں غور کرے گا وہ اس بات کو بخوبی سمجھ جائیگا کہ اس عہد کی حالت ایسی تھی کہ اسلام و دیانت کچھ ہی دنوں کے بعد مٹ جاتی۔ بنی امیہ نے اسلام کو نابود کرنے کی ٹھان لی تھی اور رسول کے مقصد کو، جو کہ تمام انبیاء کا مقصد تھا، محو کرنے کا ارادہ کر لیا تھا یہ حسین ہی تھے کہ آپ نے اپنی جان اور اہل حرم کی چادر دے کر دین اسلام اور اس کے قانون کو زندہ کر دیا۔

امام حسین کی فضیلت میں رسول سے ایک اور حدیث نقل ہوئی ہے فرماتے ہیں:

ساق عرش پر لکھا ہوا ہے:

”إِنَّ الْحُسَيْنَ مِصْبَاحُ الْهُدَىٰ وَسَفِينَةُ النِّجَاةِ“ (۲)

(۱) بحار الانوار ج ۲۳ ص ۲۷۰ قال رسول الله: حسين مني وانا من حسين احب الله من احب حسينا، حسين سبط من الاسباط

(۲) بحار الانوار ج ۳۶ ص ۲۰۴ عن حسين بن علي قال: دخلت على رسول الله و عنده ابي بن كعب، فقال لي رسول الله:

مرحباً يا ابا عبد الله يا زين السموات و الارضين - فقال له ابي: و كيف يكون يا رسول الله زين السموات و

الارض احد غيرك؟ فقال: يا ابي و الذي بعثني بالحق ان الحسين بن علي في السماء اكبر منه في الارض فانه

لمكتوب عن يمين عرش الله مصباح هدى و سفينة نجاه۔



بیشک حسینؑ ہدایت کے چراغ اور کشتی نجات ہیں۔

ہدایت کے چراغ ہیں: کیونکہ جس زمانہ میں بنی امیہ کے تسلط کی وجہ سے ظلم و ستم کا دور دورہ تھا اور نزدیک تھا کہ دین اسلام کا نام مٹ جائے اس وقت امام حسینؑ نے بنی امیہ کے ظلم و ستم کی تاریکی کو اسی طرح برطرف کیا جس طرح ایک چراغ اندھیرے کو برطرف کرتا ہے۔

حسینؑ سفینہ نجات ہیں: کیونکہ جو شخص آپ سے وابستہ ہوتا ہے، آپ کی پیروی کرتا ہے، آپ کے مقصد کو زندہ کرتا ہے (یعنی دین اسلام کو زندہ کرتا ہے) بعبارت دیگر جو شخص دین اسلام کے دستورات پر کما حقہ عمل کرتا ہے اور دوسروں کو بھی ان پر عمل کرنے کی دعوت و ترغیب کرتا ہے وہ امام حسینؑ کے مقصد کو زندہ کرتا ہے اور اس کے نتیجے میں نجات پاتا ہے اگرچہ بظاہر یہ کشتی ٹوٹ گئی تھی لیکن حقیقت میں کامیابی کے ساحل سے ہمکنار ہوئی تھی۔

اہل بیت اور جناب زینبؑ کی اسیری اس بات کا باعث ہوئی کہ لوگ بنی امیہ کے کفر اور ان کے باطل کو پہچانیں اور اسلام کی حقانیت بخوبی واضح ہو جائے اور چونکہ امام حسینؑ کے عظیم مصائب تھے اس لئے خداوند عالم نے اس عظیم سانحہ کی تمام انبیاء کو خبر دی تھی مثلاً حضرت آدمؑ کو خبر دی:

”يُقْتَلُ عُطْشَانًا غُرْيَانًا وَحِيدًا فَرِيدًا لَيْسَ لَهُ نَاصِرٌ وَلَا مَعِينٌ“ (۱)

(۱) بحار الانوار ج ۳۴ ص ۲۳۵، صاحب الدر الثمین نے خدا کے اس قول ﴿فَتَلَقَىٰ آدَمَ مِنْ رَبِّهِ كَلِمَاتٍ﴾ کی تفسیر میں لکھا ہے کہ آدم نے ساقی عرش پر نبیؑ اور ائمہ کے اسماء دیکھے اور جبریل نے حضرت آدم کو تلقین کی کہ کہئے: اے حمید، محمد کے حق کا واسطہ، اے عالی علی کے حق کا واسطہ، اے فاطمہ، فاطمہ کے حق کا واسطہ، اے محسن حسن و حسین کے حق کا واسطہ، مجھ پر احسان فرما۔ جب آدم کی زبان پر حسینؑ کا نام آیا تو ان کا دل بھرا آیا اور آنکھوں سے آنسو جاری ہو گئے۔ کہنے لگے: اے بھائی جبریل پانچویں کے ذکر سے میرا دل بھرا آتا ہے اور میرے آنسو جاری ہو جاتے ہیں۔ جبریل نے کہا: تمہارے اس بیٹے پر ایسے مصائب پڑیں گے کہ دنیا کے مصائب ان کے سامنے معمولی نظر آئیں گے۔ آدم نے کہا: وہ کیا ہیں؟ جبریل نے کہا: تنہا، پیاسا، عالم غربت میں بیکس شہید کیا جائیگا اور ان کا کوئی مددگار نہ ہوگا، اے آدم تم ان کو دیکھو گے کہ وہ وا عطشہ! و اقلۃ ناصراہ، کہہ رہے ہیں اور ان کے اور آسمان کے درمیان دھویں کے مانند حائل ہوگی اور کوئی ان کی آواز پر لبیک نہیں کہے گا مگر ان کو تلواروں کی باڑھ پر کھیں گے اور بے رحمی کے ساتھ ان کو پس گردن سے ذبح کر ڈالیں گے ان کا مال و اسباب لوٹ لیا جائیگا ان کے سر اور ان کے انصار کے سروں کو شہروں میں پھرایا جائیگا ان کے ساتھ ان کی عورتیں بھ ہوگی۔ یہ علم خدا میں مقدر ہو چکا ہے اس پر حضرت آدم اور جناب جبریل دلخراش انداز میں روئے۔

اے آدم! پیغمبر آخرا الزماں کے پیارے نواسے کو پیاسا، عریاں اور تن تنہا اور بے یار و مددگار قتل کیا  
جائے گا، اور ان کے اہل بیت بھی پیاس سے جاں بلب ہونگے۔

از آب ہم مضایقہ کردند کوفیان

خوش داشتند حرمت مہمان کربلا

بودند دیو و دوہمہ سیراب و می مکید

خاتم ز قحط آب، سلیمان کربلا

زان تشنگان ہنوز بہ عیوق می رسد

فریاد العطش ز بیابان کربلا (۱)



## پانچویں تقریر

روئے زمین پر انسانِ کامل کا وجود ہمیشہ رہتا ہے  
انسانِ کامل کا وجود ہر زمانہ میں ضروری ہے  
امامِ زمانہ کے وجود کا عقیدہ بھی اصولِ دین میں سے ہے۔  
روایات کا مفہوم اہل سنت کی نظر میں  
امام کا وجود ہر زمانہ میں ضروری ہے۔  
شیعہ و سنی روایات میں اولی الامر کا تعارف  
توریت و انجیل کی بشارت  
امامِ زمانہ کا ظہور حتمی ہے

امامِ زمانہ کا وجود لازمی ہے



خدا نے تمام مخلوقات کو انسان کے لئے پیدا کیا ہے اور سارے انسانوں کو انسانِ کامل کے لئے خلق کیا ہے۔

انسانِ کامل ہی خدا کا خلیفہ ہے جسے ہمیشہ روئے زمین پر رہنا چاہئے یعنی جب تک یہ انسان ہیں اور روئے زمین پر دوسرے موجودات چل پھر رہے ہیں اس وقت تک خدا کے خلیفہ کا ہونا بھی ضروری ہے قرآن مجید میں ارشاد ہے:

﴿وَإِذْ قَالَ رَبُّكَ لِلْمَلَائِكَةِ إِنِّي جَاعِلٌ فِي الْأَرْضِ خَلِيفَةً﴾ (۱)

اور جب خدا نے انسان کو پیدا کرنے کا ارادہ کیا تو فرشتوں سے فرمایا: میں چاہتا ہوں ہمیشہ روئے زمین پر ایک خلیفہ مقرر کرتا رہوں۔

اس ایجاد و خلقت کا مقصد یہ ہے کہ روئے زمین پر خدا کا ایک خلیفہ ہو جو اس کے اسماء و صفات، اس کے علم و قدرت اور اس کے تمام صفات کا مظہر ہو، تاکہ اس خلیفہ کے وجود کی برکت سے آسمان و زمین قائم رہیں۔

قرآن مجید کی اسی آیت سے (جس کو سارے مسلمان مانتے ہیں) یہ ثابت ہوتا ہے کہ خدا کے خلیفہ کو

جو اس کے صفات و اسماء کا مظہر ہو، ہمیشہ روئے زمین پر موجود رہنا چاہئے اور یہ خلیفہ یا رسول ہوتا ہے یا اس کا وصی ہوتا ہے۔

ایسا ہی ہوا ہے چنانچہ روئے زمین پر حضرت آدمؑ کے خلیفہ ہونے کے بعد بہ ترتیب انبیاء اور ان کے اوصیاء، خدا کے خلیفہ ہوتے رہے ہیں یہاں تک کہ یہ عظیم الشان منصب خاتم الانبیاء حضرت محمد مصطفیٰ بن عبد اللہ تک پہنچا اور آپؐ کے بعد بارہ امام آپ کے جانشین ہوئے جو کہ خدا کے خلیفہ ہیں اور آج بارہویں امام حضرت حجۃ ابن الحسن العسکری عجل اللہ تعالیٰ فرجہ الشریف، خدا کے خلیفہ اور ہمارے زمانہ کے حاضر و ناظر امام ہیں اگرچہ ہم اس وقت تک آپ کے دیدار سے محروم ہیں جب تک خدا کے حکم سے ان کا ظہور نہیں ہوتا۔ آپ بھی اس وقت تک پردہ غیب میں رہیں گے۔ خداوند عالم سے دعا ہے ہمیں ان کے جمال دل آرا کے دیدار کی توفیق مرحمت فرمائے۔

”اللّٰهُمَّ اَرِنَا الطَّلْعَةَ الرَّشِيْدَةَ وَالْغُرَّةَ الْحَمِيْدَةَ وَعَجِّلْ فَرَجَهُ الشَّرِيْفَ بِحَقِّ مُحَمَّدٍ وَآلِهِ الطَّاهِرِيْنَ . آمِيْنَ“

دوسری جگہ ارشاد ہے:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۱)

میں نے جن و انس کو خلق نہیں کیا مگر اس لئے کہ وہ میری عبادت کریں۔

حدیث قدسی میں ارشاد ہے:

”يَا بَنَ آدَمَ خَلَقْتُ الْأَشْيَاءَ لِأَجْلِكَ وَخَلَقْتُكَ لِأَجْلِي“ . (۲)

اے انسان میں نے ساری چیزیں تیرے لئے اور تجھے اپنے لئے خلق کیا ہے۔

یعنی میں نے تجھے اس لئے پیدا کیا ہے تاکہ تو کامل ہو جائے اور شائستہ طریقہ سے میری

(۱) ذاریات: ۵۶

(۲) علم الیقین فی اصول الدین، ملا محسن فیض کاشانی ج ۱ ص ۳۸۱، مشارق انوار الیقین ص ۶۷

عبادت کرے۔

مذکورہ آیت وحدیث قدسی سے یہی معلوم ہوتا ہے کہ اس عالم کی خلقت کا مقصد خدا کی عبادت ہے۔ آپ کو یہ دیکھنا چاہئے کہ دنیا میں لاکھوں انسان آتے ہیں اور چلے جاتے ہیں اور معصیت و نافرمانی کرتے ہیں کیا اس سے خدا کا مقصد پورا ہوتا ہے۔ اس کی عبادت کما حقہ ہوتی ہے یا نہیں؟ یہ مقصد اسی وقت پورا ہو سکتا ہے جب کم از کم ایک انسانِ کامل ہر زمانہ میں روئے زمین پر موجود رہے اس صورت میں خدا کی عبادت اس طرح ہوگی جیسا کہ حق ہے اور اگر ہر زمانہ میں انسانِ کامل موجود نہ ہو تو وہی بات سامنے آتی ہے جس کا ملائکہ نے اظہار کیا تھا۔

﴿اتَّجَعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَ نَحْنُ نُسَبِّحُ بِحَمْدِكَ وَ نُقَدِّسُ لَكَ﴾ (۱)

کیا زمین پر ایسے کو خلیفہ بنائے گا جو فساد و خونریزی کرے؟ حالانکہ ہم تیری عظمت کے ساتھ تیری ستائش کرتے ہیں اور تیری تقدیس کرتے ہیں۔

اس وقت خداوند عالم نے فرمایا:

﴿إِنِّي أَعْلَمُ مَا لَا تَعْلَمُونَ﴾ (۲)

جو میں جانتا ہوں وہ تم نہیں جانتے۔

اس کا مطلب یہ ہے کہ میں نے زمین کو ایسے لوگوں کے لئے نہیں پیدا کیا ہے جو خطا و معصیت، گناہ اور خونریزی کرتے ہیں بلکہ ایسے اشخاص کے لئے پیدا کیا ہے جن کی تمہیں خبر نہیں ہے۔ پھر ابوالبشر جناب آدم کو اسماء کی تعلیم دی یعنی ان لوگوں کے اسماء تعلیم کئے جن کے لئے خدا نے زمین کو پیدا کیا تھا ان میں پہلے درجہ پر خاتم الانبیاء حضرت محمد مصطفیٰ، ائمہ اطہار اور جناب فاطمہ زہرا ہیں ان کے بعد ان کے اوصیاء ہیں۔

(۱) بقرہ: ۳۰

(۲) بقرہ: ۳۰

درحقیقت فرشتوں کو یہ جواب دیا گیا تھا کہ اگر میں روئے زمین پر بشر کو پیدا کر رہا ہوں تو یہ ان مقدس انوار کی تخلیق کا مقدمہ ہے۔

صد خار راز بھر گلی آب می دهند (۱)

پس زمین کو انسانِ کامل کے لئے پیدا کیا گیا ہے اور انسانِ کامل رسول یا اس کا وصی ہوتا ہے اور یہ سلسلہ آغازِ آفرینش سے آج تک جاری ہے اور قیامت تک جاری رہے گا چنانچہ امام عصرؑ حضرت حجتہ بن الحسن المہدی (عجل اللہ تعالیٰ فرجہ الشریف) کے وجود کی برکت سے زمین و آسمان قائم ہیں۔ آپ کا وجود خلقت کائنات کی علتِ غائی ہے۔

درج ذیل آیت میں مہدویت کے موضوع کو پیش کیا ہے:

﴿وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ﴾ (۲)

اور ہم نے ذکر (توریت) کے بعد زبور میں لکھ دیا ہے کہ اس زمین کے وارث خدا کے صالح بندے ہونگے یعنی فساد برپا کرنے والوں، تخریب کاروں، ظالموں، ستمگروں اور زمین پر خونریزی کرنے والوں کی بساط الٹ دی جائے گی اور ان انوار مقدس کی زمین پر حکومت ہوگی اور یہی زمین کے وارث ہونگے۔

یہ آیت امام زمانہ اور آپ کے اصحاب سے مخصوص ہے اور اگر اس زمانہ میں چند لوگ معصیت سے آلودہ ہونگے (کیونکہ شیطان رہے گا اور روئے زمین پر معصیت کرنے والے بھی رہیں گے روایت میں یہاں تک ہے کہ امام زمانہ کو زہر دیا جائیگا) تو ان کی کوئی گنتی نہیں ہوگی۔

ظہور کے بعد سارے جہاں پر امام زمانہ کا تسلط ہوگا اور آپ ساری دنیا میں عدل و انصاف قائم کریں گے اس سلسلہ میں صرف شیعوں ہی سے روایات نقل نہیں ہوئی ہیں بلکہ طرق اہل سنت سے بھی متعدد

(۱) دیوان امیر شاہی سبز واری، غزل شماره ۷۶، اس کا مطلع یہ ہے: پیکان غمزہ را چو بتان آب می دهند۔

(۲) انبیاء: ۱۰۵



روایات نقل ہوئی ہیں یہ بات سب کے نزدیک مسلم اور قطعی ہے کہ آخری زمانہ میں اولادِ رسولؐ اور نسلِ امام حسین سے ایک شخص آئیگا اس کو سارے مسلمان اور سارے اہل سنت تسلیم کرتے ہیں ہاں اس شخص کی تعیین میں اختلاف ہے اکثر اہل سنت امام مہدیؑ کو امام حسن عسکریؑ کا فرزند مانتے ہیں اور آپ ہی کو بنا برائیں امام مہدیؑ تسلیم کرتے ہیں آپ کا ظہور و انقلاب خدا کا وعدہ ہے جو پورا ہو کے رہے گا اور خداوند عالم آپ کو اسی وقت ظاہر کرے گا جب مصلحت سمجھے گا اور آپ کے ذریعہ زمین کو اسی طرح عدل و انصاف سے معمور کرے گا جیسا کہ وہ ظلم و جور سے بھر چکی ہوگی۔

دوسری آیت میں ارشاد ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ وَلَيُمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ  
وَلَيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ  
ذَلِكَ فَأُولَٰئِكَ هُمُ الْفَاسِقُونَ﴾ (۱)

اور خدا نے تم میں سے ایمان لانے والوں اور نیک عمل کرنے والوں سے یہ وعدہ کیا ہے کہ وہ انہیں ضرور اس زمین پر خلیفہ بنائے گا جیسا کہ اس نے ان سے پہلے والوں کو خلیفہ بنایا تھا اور ان کے لئے اس دین کو غالب کرے گا جسے ان کے لئے پسندیدہ قرار دیا ہے اور ان کے خوف کو امن سے بدل دے گا اور وہ میری ہی عبادت کریں گے اور کسی کو میرا شریک قرار نہیں دیں گے۔ اگر اس کے بعد بھی کوئی کافر ہو جائے تو وہی لوگ بدکار ہیں۔

آیت سے ظاہر ہے کہ خدا کا یہ وعدہ پورا ہو کے رہے گا، ہاں اگر کوئی مسلمان رہنا چاہتا ہے تو اس پر یہ بھی واجب ہے کہ امام زمانہ کا اعتقاد رکھے کیونکہ ارشاد ہے:

”مَنْ مَاتَ وَلَمْ يَعْرِفِ إِمَامَ زَمَانِهِ مَاتَ مِيتَةً جَاهِلِيَّةً“۔ (۱)

جو شخص اپنے زمانہ کی امام کی معرفت کے بغیر مر جائے وہ جاہلیت کی موت مرا۔

اس سلسلہ میں قرآن مجید میں بہت سی آیتیں ہیں لیکن یہاں اسی پر اکتفا کی جاتی ہے۔

حدیث کی روشنی میں: اس سلسلہ میں بہت زیادہ روایات نقل ہوئی ہیں کہ یہ زمین حجتِ خدا سے

خالی نہیں ہے اگر خالی ہو جائیگی تو اپنے باشندوں کے ساتھ دھنس جائیگی (۲) یا خالی ہوگی تو موج

زن ہو جائیگی۔ (۳)

امیر المومنین علی بن ابی طالب نے جناب کمیل بن زیاد سے فرمایا:

”يَا كَمَيْلُ! اللَّهُمَّ بَلِي لَا تَخْلُو الْأَرْضَ مِنْ قَائِمٍ لِلَّهِ بِحُجَّةٍ أَمَّا ظَاهِرًا مَشْهُورًا

وَأَمَّا خَائِفًا مَغْمُورًا“۔ (۴)

اے کمیل! یہ زمین حجتِ خدا سے کبھی خالی نہیں رہے گی وہ حجت یا آشکار ہوگی اور لوگ اسے دیکھیں

گے یا خوفزدہ اور پوشیدہ ہوگی۔

یعنی حجتِ خدا غیبت اختیار کریں گے اور لوگوں کی آنکھوں سے پوشیدہ رہیں گے۔

ابھی تک جو کچھ بیان ہوا ہے یہ ان روایتوں کا خلاصہ تھا جو ہر زمانہ میں معصوم کے وجود کو لازمی

قرار دیتی ہیں۔

(۱) ینابیع المودۃ ج ۲ ص ۲۰۶، کافی ج ۱ ص ۳۷۱، عیون اخبار الرضا ج ۳ ص ۵۸، الغدیر ج ۱ ص ۳۶۰،

احمد کہ جہان راز تباہی پر داخت

دین را بولایت علی محکم ساخت

فرمود بہ مرگ جاہلیت مردہ است

آن کس کہ امام عصر خود را شناخت

(۳) کافی ج ۱ ص ۱۷۹ عن ابی حمزہ قال قلت لابی عبد اللہ: اتبقی الارض بغیر امام، قال لو بقیت الارض بغیر امام لساخت۔

(۳) کافی ج ۱ ص ۱۷۹، بحار الانوار ج ۲۳ ص ۳۴ عن ابی حمزہ قال لو ان الامام رفع من الارض ساعة لماجت باهلها

کما یموج البحر بأهله۔

(۴) نخب البلاغہ کلمہ حکمہ: ۱۴۷

یہ روایات شیعہ طرق سے وارد ہوئی ہیں کچھ ایسی روایتیں بھی ہیں کہ جنہیں تمام اسلامی فرقے قبول کرتے ہیں اور یہ اہل سنت کی کتابوں میں مرقوم ہیں، جو روایتیں مسلمانوں کے درمیان مسلم ہیں ان میں سے ایک درج ذیل ہے۔ رسولؐ نے فرمایا:

”مَنْ مَاتَ وَلَمْ يَعْرِفِ إِمَامَ زَمَانِهِ مَاتَ مِيتَةً جَاهِلِيَّةً“ (۱)

جو شخص اپنے زمانہ کے امام کی معرفت حاصل کئے بغیر مر جائے وہ جاہلیت کی موت مرتا ہے۔

یعنی وہ کفر کی حالت میں مرتا ہے۔

اس روایت سے یہ بات سمجھ میں آتی ہے کہ:

اولاً: امام زمانہ کی معرفت کی بڑی اہمیت ہے اور تمام لوگوں کا فریضہ ہے کہ انہیں پہچانیں۔

ثانیاً: امام زمانہ کو ہر زمانہ میں موجود رہنا چاہئے۔

اس بات کو اہل سنت بھی تسلیم کرتے ہیں ہر زمانہ میں ایک امام ہونا چاہئے، اس کی معرفت ضروری

ہے، اس کو تو وہ قبول کرتے ہیں اب دیکھنا یہ ہے کہ اس حدیث کے وہ کیا معنی بیان کرے ہیں۔

اہل سنت رسولؐ کی درج ذیل حدیث:

”يَكُونُ بَعْدِي اثْنَيْ عَشَرَ أُمَّةً كُلُّهُمْ مِنْ قُرَيْشٍ“ (۲)

(۱) ینابیح المودّة ج ۳ ص ۲۰۶، کافی ج ۱ ص ۳۷۱، عیون اخبار الرضّاء ج ۳ ص ۴۸، الغدیر ج ۱ ص ۳۶۰۔

(۲) صحیح مسلم ج ۳ ص ۱۴۵۲ حدیث ۵، مسلم نے اپنی اسناد سے جابر بن سمرہ سے روایت کی ہے کہ انہوں نے کہا: میں اپنے والد کے ساتھ رسولؐ کی خدمت میں حاضر ہوا میں نے انہیں فرماتے ہوئے سنا کہ کہتے ہیں: یہ امر ایسے ہی جاری رہے گا یہاں تک ان مسلمانوں۔ میں بارہ خلیفہ ہونگے روای کہتا ہے کہ پھر آنحضرت نے کچھ فرمایا جو مجھ پر مخفی رہا۔ میں نے اپنے والد سے معلوم کیا کہ کیا فرمایا: انہوں نے کہا: سب قریش سے ہونگے۔ بحار الانوار ج ۳۶ ص ۴۰۸، مسعدہ نے روایت کی ہے کہ انہوں نے کہا: میں امام صادقؑ کی خدمت میں حاضر تھا کہ ایک بوڑھا عصا کے سہارے آپ کے پاس آیا، سلام کیا، آپ نے جواب دیا، اس نے کہا: اے فرزند رسولؐ! مجھے اپنا ہاتھ دیجئے تاکہ میں اسے بوسہ دوں پھر وہ رونے لگا۔ امام نے فرمایا: اے بزرگوار تم کیوں رورہے ہو؟ اس نے کہا خدا مجھے آپ کا فدیہ قرار دے میں سو سال سے آپ کے قائم کے بارے میں یہ سن رہا ہوں کہ وہ اس ماہ یا اس سال ظہور کریں گے اسی طرح میں بوڑھا ہو گیا اور میری ہڈیاں کمزور ہو گئیں اور میں اجل کے قریب آ گیا اور آپ حضرات میں وہ چیز نہیں دیکھ رہا ہوں جس کو دیکھنا چاہتا ہوں۔ آپ حضرات کو مقتول اور آوارہ وطن دیکھ رہا ہوں اور آپ کے دشمنوں کو پروں سے اڑتا ہوا دیکھ رہا ہوں، پس میں کیسے نہ روؤں، یہ سن کر امام جعفر صادقؑ کی آنکھوں سے اشک جاری ہو گئے پھر فرمایا: اے شیخ خدا تمہیں باقی رکھے گا یہاں تک کہ تم

میرے بعد بارہ امام ہوں گے وہ سب قریش سے ہوں گے۔

کے پیش نظر اس طرح امام بناتے ہیں، کہتے ہیں: پہلے تین خلیفہ امام ہیں اور ان کے بعد امیر المؤمنین بن ابی طالب، ان کے بعد معاویہ اور اس کے بعد یزید امام ہے پھر بنی امیہ کے تمام خلفاء میں سے بارہ ائمہ کی تعداد پوری کرتے ہیں، لیکن ان میں سے بعض نے جب دیکھا کہ اس لحاظ سے امر امامت بنی امیہ کے بعض ایسے خلفاء پر تمام ہوتا ہے جو کھلم کھلا شراب پیتا ہے، علی الاعلان فسق کا مرتکب ہوتا ہے، اس سے تو بڑی رسوائی ہوتی ہے۔ لہذا انہوں نے ایک ہٹایا دوسرا شامل کیا اور کسی نہ کسی طرح انہیں میں سے بارہ اماموں کی تعداد پوری کر لی۔ لیکن ان میں بھی امر امامت کی لیاقت نہیں تھی۔ اہلسنت کے بعض علماء نے

(صفحہ قبل کا باقی) ہمارے قائم کو دیکھ لو گے اور تم بلند درجات میں ہمارے ساتھ ہو گے اور اگر تمہارا انتقال بھی ہو گیا تو بھی تم محمد کے ثقل کے ساتھ قیامت میں آؤ گے اور محمد ثقل ہم ہیں، رسول کا ارشاد ہے: میں تمہارے درمیان ثقلین چھوڑنے والا ہوں، ان دونوں سے وابستہ رہنا، اس صورت میں تم ہرگز گمراہ نہیں ہو گے اور ثقلین کتاب خدا اور میرے اہل بیتِ عترت ہیں۔ اس بوڑھے نے کہا: اس خبر کو سننے کے بعد مجھے کوئی غم نہیں ہے۔ فرمایا: اے شیخ جان لو کہ ہمارے قائم صلب حسن سے اور حسن صلب علی اور علی صلب محمد سے اور محمد صلب علی سے اور علی میرے، امام موسیٰ کاظم کی طرف اشارہ کیا میرے اس بیٹے کے صلب سے ہونگے اور یہ میرے صلب سے ہیں اور ہم بارہ ہیں سب معصوم اور پاک و مطہر ہیں، اس بوڑھے نے کہا: میرے سردار، کیا آپ مس سے بعض بعض سے افضل ہیں؟ فرمایا: نہیں۔ فضیلت میں ہم سب برابر ہیں ہاں علم میں بعض، بعض سے زیادہ ہیں۔ امام نے فرمایا: اے شیخ! خدا کی قسم اگر دنیا کی عمر کا ایک ہی دن باقی بچے گا تو خدا اس دن کو اتنا طول دے گا کہ ہم اہل بیت کے قائم ظہور فرمائیں گے، آگاہ ہو جاؤ کہ ان کی غیبت کے زمانہ میں ہمارے شیعہ آزمائشوں میں مبتلا ہونگے اور پریشانیوں سے دوچار رہیں گے اس میں خدا مخلصین ہی کو ہدایت پر برقرار رکھے گا، اے اللہ اس سلسلہ میں ان کی مدد فرما۔ بحار الانوار ج ۵۱ ص ۱۷۱ پر ابن عباس سے روایت ہے کہ انہوں نے کہا: رسول نے فرمایا: میرے خلفاء میرے اوصیاء اور میرے بقیہ خدا کی مخلوق پر اس کی حجت ہیں اور وہ بارہ ہیں ان میں سے اول میرے بھائی اور آخر میرے بیٹے ہیں۔ عرض کیا گیا آپ کے بھائی کون ہیں؟ فرمایا: علی بن ابی طالب۔ عرض کیا گیا: آپ کے بیٹے کون ہیں؟ فرمایا: مہدی۔ جو زمین کو اسی طرح عدل و انصاف سے معمور کریں گے جیسا کہ وہ ظلم و جور سے معمور ہوگی۔ اس خدا کی قسم جس نے مجھے حق کے ساتھ نبی بنایا ہے اگر دنیا کا ایک ہی دن بچے گا تو خدا اس دن کو اتنا طول دے گا کہ اس میں میرے بیٹے مہدی خروج کریں گے۔ پھر خدا جناب عیسیٰ کو نازل کرے گا وہ ان کے پیچھے نماز پڑھیں گے اور زمین اپنے رب کے نور سے چمک اٹھے گی اور ان کی بادشاہت مشرق سے مغرب تک ہوگی۔

انہیں بارہ میں بعض افراد بنی عباس کے شامل کردئے اور بزعم خود بارہ کی تعداد مکمل کر دی، ان بارہ میں صرف امیر المومنینؑ مستثنیٰ ہیں، وہی امامت کے حقدار ہیں، انہیں میں اس عہدہ کی لیاقت ہے اہل سنت کہتے ہیں کہ اس کے بعد اپنے وقت کا بادشاہ امام زمانہ ہے، جیسے تاریخ میں تیمور، چنگیز، صدام وغیرہ۔ حالانکہ ہم جانتے ہیں کہ یہ کس قماش کے لوگ ہیں۔

واضح ہے یہ نظریہ بے بنیاد ہے جسے کوئی عقلمند قبول نہیں کر سکتا کیونکہ امام زمانہ وہ ہے جس سے زمانہ قائم ہے جس کے وجود کی برکت سے دنیا قائم ہے، اور ایسے لوگوں کے وجود سے دنیا تباہ تو ہو سکتی ہے قائم نہیں رہ سکتی۔

علماء اہل سنت میں سے کسی عالم کی مجلس میں یہی حدیث:

”مَنْ مَاتَ وَلَمْ يَعْرِفِ إِمَامَ زَمَانِهِ مَاتَ مِيتَةً جَاهِلِيَّةً“.

موضوع بحث تھی۔ کسی نے سوال کیا: اس عہد میں امام زمانہ کون ہے؟

انہوں نے جواب دیا: بادشاہ وقت امام زمانہ ہے (اور اس وقت عثمان سلاطین میں سے بایزید عثمان بادشاہ تھا) ایک سنی عالم نے اپنی داڑھی پر ہاتھ پھیرا اور کہا: اے اللہ! روز قیامت تو میری اس داڑھی پر عذاب کرے گا کہ تو نے بایزید کو کیوں نہیں پہچانا تھا؟!

جب اہل سنت نے یہ دیکھا کہ یہ توجیہ صحیح نہیں ہے تو بعض لوگوں نے اس حدیث کی دوسری توجیہ کی اور کہا: ہم خلفائے ثلاثہ، ابو بکر و عمر و عثمان کو قبول کرتے ہیں لیکن ان کے بعد ائمہ معصومین کو امام مانتے ہیں چنانچہ انہوں نے ائمہ اثنا عشر کے بہت سے مناقب اور ان کے معجزات کو اپنی کتابوں میں تحریر کیا ہے یہاں تک امام زمانہ حجۃ ابن الحسن، حضرت مہدیؑ کی ولادت و غیبت کو بھی تفصیل سے لکھا ہے۔ باوجودیکہ وہ سنی بھی ہیں اور خلفائے ثلاثہ کو مانتے ہیں، ان کو دوازده امامی سنی یا اثنا عشری سنی کہا جاتا ہے یہ لوگ اس روایت کی غلط توجیہ کے نتیجے میں باطل سرنوشت سے دوچار ہوئے ہیں۔ اس کی تفصیل کے لئے کتاب، نجم الثاقب اور ینالغ المودّة کا مطالعہ فرمائیں اور دیکھیں کہ انہوں نے اہل بیت اطہار کے فضائل و مناقب

سے متعلق کتنی کتابیں لکھی ہیں بلکہ بطور خاص امام زمانہ سے متعلق کتابیں لکھی ہیں مثلاً، البیان فی اخبار  
الصاحب الزمان، مولف گنجی شافعی، عقد الدرر فی اخبار المُنظر، مولف دمشقی، کتاب البرہان فی علامات  
مہدی آخر الزمان، مولف ملا علی متقی، مناقب المہدی، مولف ابو نعیم اصفہانی وغیرہ... نے امام زمانہ کے  
حالات اور آپ کی ولادت و غیبت اور ظہور کی کیفیت کو بالکل شیعوں ہی کی طرح تحریر کیا ہے۔

قارئین محترم آپ نے ملاحظہ فرمایا کہ یہ حدیث:

”مَنْ مَاتَ وَلَمْ يَعْرِفِ إِمَامَ زَمَانِهِ مَاتَ مِيتَةً جَاهِلِيَّةً“

اہل اسلام کے درمیان مسلم ہے لیکن جو لوگ اسے ائمہ اثنا عشر کے علاوہ دوسروں پر منطبق کرتے  
ہیں وہ غلط کرتے ہیں اور اپنی اس حرکت پر انہیں خود بھی ہنسی آتی ہے اور وہ اس کے پابند نہیں رہے پاتے  
ہیں، یہ حدیث ایسی ہے جس کو ہر طبقہ نے قبول کیا ہے اس کا منکر کوئی نہیں ہے۔ بعض اہل سنت کہتے ہیں  
کہ امام زمانہ سے مراد قرآن ہے لیکن جب ان سے یہ سوال کیا جاتا ہے کہ اگر قرآن امام زمانہ ہے تو دنیا  
کے سارے مسلمانوں کو قرآن کی معرفت ہونی چاہئے حالانکہ ایسا نہیں ہے۔ قرآن کی معرفت واجب و لازم  
امور میں سے نہیں ہے اور مسلمان اس کے پابند بھی نہیں ہیں وہ کہتے ہیں کہ پورے قرآن کی معرفت مراد نہیں  
ہے بلکہ قرآن کے بعض حصہ کی معرفت مراد ہے جبکہ قرآن کے بعض حصہ کو بھی سب نہیں جانتے۔ اس کا  
جواب وہ یہ دیتے ہیں کہ قرآن کی اتنی مقدار مراد ہے جسے سب جانتے ہوں اور وہ سورہ حمد ہے۔ یعنی مَنْ  
مَاتَ وَلَمْ يَعْرِفِ إِمَامَ زَمَانِهِ (یعنی سورہ فاتحہ ہے) مَاتَ مِيتَةً الْجَاهِلِيَّةِ، یہ بھی قابل قبول نہیں ہے۔

”يَكُونُ بَعْدِي اثْنِي عَشَرَ أَمِيرًا كُلُّهُمْ مِنْ قُرَيْشٍ“ (۱)

میرے بعد بارہ امیر ہونگے اور سب قریش سے ہونگے۔

دوسری روایت میں منقول ہے:

”الْأئِمَّةُ اثْنِي عَشَرَ كُلُّهُمْ مِنْ قُرَيْشٍ“ (۲)

امام بارہ ہونگے اور سب قریش سے ہوں گے۔

ایسی ہی دوسری روایات ہیں مثلاً جابر کی روایت (۱) یا آیہ اولوالامر کی تفسیر میں وارد ہونے والی روایات نیز اہل سنت کے طریق سے بہت سی روایات وارد ہوئی ہیں کہ خاتم الانبیاء حضرت محمد بن عبد اللہ نے صریحاً ائمہ کو معین کیا ہے اور فرمایا ہے کہ ان میں سے اول علی بن ابی طالب ہیں اور ان کے بعد حسن و حسین ان کے بعد امام زین العابدین، ان کے بعد محمد باقر پھر امام صادق ان کے بعد امام موسیٰ کاظم ان کے بعد امام رضا ان کے بعد امام محمد تقی ان کے بعد امام علی نقی ان کے بعد امام حسن عسکری ان کے بعد امام زمانہ رسول کے بعد امام ہیں۔

بعض روایات، مثلاً جابر کی روایت میں، کہ جس کو علماء اہل تسنن بھی نقل کرتے ہیں، رسول کا

ارشاد ہے:

(۱) تاویل الآیات الظاہرہ ص ۱۴۱، بحار الانوار ج ۳۹، ص ۲۴۹، اعلام الوری ص ۲۹۷، دعائم الاسلام ج ۱ ص ۲۶۳، صراط المستقیم ج ۲ ص ۱۲۷، کشف الغمہ ج ۲ ص ۵۰۹، کفایۃ الاثر ص ۵۳، کمال الدین ج ۱ ص ۲۳ و ۲۵۳ ج جابر بن یزید الجعفی: سمعت جابر بن عبد اللہ الانصاری یقول: لَمَّا نَزَلَتْ ﴿يَا أَيُّهَا الَّذِينَ آمَنُوا اطِيعُوا اللَّهَ وَ اطِيعُوا الرَّسُولَ وَ اطِيعُوا أُولِي الْأَمْرِ مِنْكُمْ﴾ نساء/ ۵۹، قلت: یا رسول اللہ قد عرفنا اللہ و رسولہ فمن أولی الأمر الذین قرن اللہ طاعتہم بطاعتک؟ فقال: ہم خلفائی یا جابر و ائمة المسلمین بعدی أولہم علی بن ابی طالب، ثم الحسن، ثم الحسين، ثم محمد بن علی، المعروف فی التورات بالباقر و سندر کہ یا جابر فاذا لقیته فاقرئه منی السلام، ثم الصادق جعفر بن محمد، ثم موسیٰ بن جعفر، ثم علی بن موسیٰ، ثم محمد بن علی، ثم علی بن محمد، ثم الحسن بن علی، ثم سمی و کنی حجة اللہ فی أرضه و بقیتہ فی عبادہ ابن الحسن بن علی ذاك الذي يفتح اللہ عزوجل ذکرہ علی یدیه مشارق الارض و مغاربها و ذلك الذي يغیب عن شیعته و اولیائہ غیبة لا یثبت فیہا علی القول بإمامتہ الآمن امتحن اللہ قلبہ للإیمان۔ قال جابر فقلت: یا رسول اللہ فهل یقع لشیعته الانتفاع به فی غیبتہ؟ فقال: ای و الذي بعثنی بالنبوۃ انہم لیستضیئون بنورہ و ینتفعون بولایتہ فی غیبتہ کانتفاع الناس بالشمس و ان تجلّلها السحاب۔ یا جابر! هذا مکنون سر اللہ و مخزون علم اللہ فاکتمه الآ عن أهلہ۔

”بارہویں امام کی غیبت طولانی ہوگی اور شیعہ ان سے اسی طرح استفادہ کریں گے جس طرح بادل

میں چھپے ہوئے سورج سے استفادہ کیا جاتا ہے۔“ (۱)

واضح ہے کہ اہل تسنن کی روایات میں بھی ائمہ علیہم السلام کے اسماء صریح طور پر بیان ہوئے ہیں جس سے کسی شبہہ کی گنجائش نہیں رہتی ہے ان چیزوں کے شیعہ ہی معتقد نہیں ہیں بلکہ یہ تمام مسلمانوں کے درمیان مسلم ہیں اور انہیں سب نے نقل کیا ہے یہ الگ بات ہے کہ وہ ان کے معتقد نہیں ہیں۔

ان حدیثوں سے قطع نظر جو کہ آپ نے ائمہ اثنا عشر کے بارے میں فرمائی ہیں۔

رسولؐ کی ان حدیثوں سے قطع نظر جو کہ آپ نے ائمہ اثنا عشر کے بارے میں بیان فرمائی ہیں۔ ان

بشارتوں میں بھی رسولؐ کے بعد ائمہ کے اسماء صریح طور پر بیان ہوئے ہیں جو کہ سابقہ کتابوں، تورات و انجیل، میں مرقوم ہیں ان میں رسولؐ کی آمد کی بشارت دی گئی ہے۔ تورات میں لکھا ہے:

”جب خدا نے حضرت ابراہیمؑ کو یہ بشارت دی کہ وہ انہیں اسحق اور ان کے بعد یعقوب اور ان کی

نسل سے ہونے والے انبیاء عطا کرے گا تو اس وقت حضرت ابراہیمؑ نے خدا کی بارگاہ میں عرض کی:

اے معبود! میرے بیٹے اسماعیل کو کیا عطا کرے گا؟ ارشاد ہوا:

”ولیشمعیل شمعتخ ہنی بریختی اتود ہفرتی اتود ہربتی اتوبمادما

شینم اسار نسی ام و ایتتوا لکوی کادل“ (۲)

اسماعیل کے بارے میں، میں نے تمہاری باتیں سن لی ہیں، میں انہیں پورا کرونگا اور انہیں حضرت محمدؐ

کے ذریعہ برکت عطا کرونگا اور اسماعیل کی نسل میں اس پیغمبرؐ (حضرت محمدؐ) کے بعد بارہ امام قرار دوںگا۔

(۱) تاویل الآیات الظاہرہ ص ۱۴۱، بحار الانوار ج ۳۹ ص ۲۴۹، اعلام الوری ص ۳۹۷، دعائم الاسلام ج ۱ ص ۲۶۳، الصراط المستقیم

ج ۲ ص ۱۲۷، کشف الغمہ ج ۲ ص ۵۰۹، کفایۃ الاثر ص ۵۳، کمال الدین ج ۱ ص ۲۳ و ۲۵۳۔

(۲) تورات حضرت موسیٰؑ پارہ لحن، سفر پیدائش باب ۱۷ آیت ۲۰، انیس الاعلام فی نصرۃ الاسلام ج ۵ ص ۶۹، سیف الامۃ ص ۴۳ و ۴

مورد اعراب و تلفظ میں لکھا ہے: اس عبارت کے معنای جیسا کہ حقیر کے والد ماجد نے کتاب تورات کو یہودی علماء کی ایک جماعت

(پچھلے صفحہ کا باقی) کے سامنے پڑھا اور وہ ان کی زبان کو بخوبی جانتے تھے انہوں نے کتاب ”انیس الموحدین“ میں تحریر کیا ہے: اے



ملاحظہ فرمائیں کہ یہ بارہ بزرگ و عظیم سردار و امام، رسول کی حدیث کے مطابق ہیں:

”يَكُونُ بَعْدِي اثْنِي عَشَرَ أَمِيرًا“

اور ان دونوں عبارتوں میں ایک ربط ہے، ایک دوسرے سے ملتی جلتی ہیں البتہ رسول کی حدیث میں یہ ہے کہ میرے بعد بارہ خلیفہ و امام ہونگے۔

نتیجہ بحث یہ ہے کہ دنیا کی تمام قومیں مصلح آخر الزماں کی منتظر ہیں اور اس میں کوئی شک نہیں ہے کہ وہ مصلح حقیقی امام عصر حضرت حجتہ بن الحسن، المہدی عجل اللہ تعالیٰ فرجہ الشریف، ہیں، اس کے بہت سے مدارک ہیں۔ آسمانی کتابیں اور اہل سنت کی کتابیں بھی اس کی گواہ ہیں۔

یہ زمین و آسمان جو قائم ہے حضرت حجتہ بن الحسن کے نور کی برکت ہی سے قائم ہے۔

”وَأَشْرَقَتِ الْأَرْضُ بِنُورِ رَبِّهَا“ (۱)

اور زمین اپنے رب کے نور سے چمک اٹھے گی۔

اسی طرح حضرت مہدی کے ظہور موفور السرور کے بارے میں اہل تسنن و اہل تشیع کے طریق سے بہت زیادہ روایات وارد ہوئی ہیں اور معتبر کتابوں میں مرقوم ہیں، انہیں میں سے ایک حدیث یہ بھی ہے:

”لَوْ لَمْ يَبْقَ مِنَ الدُّنْيَا إِلَّا يَوْمٌ وَاحِدٌ لَطَوَّلَ اللَّهُ ذَلِكَ الْيَوْمَ حَتَّى يَخْرُجَ رَجُلٌ

مِنْ أَهْلِ بَيْتِي اسْمُهُ اسْمِي وَ كُنِيَّتُهُ كُنِيَّتِي، يَمْلَأُ اللَّهُ بِهِ الْأَرْضَ عَدْلًا وَقِسْطًا“

(صفحہ قبل کا باقی) ابراہیم میں نے اسمعیل کے بارے میں تمہاری باتیں سنی، میں نے انہیں وجود بخشا اور بڑا کیا اور احمد مصطفیٰ کے سبب ان کی نسل کو کثیر کیا ان سے بارہ امام وجود میں آئیں گے جو کہ ایک عظیم امت کے پیشوا ہونگے۔ اسی کتاب میں مورد اعراب میں ص ۸۷ پر لکھا ہے: ہم یہاں پہلی کتابوں؛ توریت و انجیل، متی و یوحنا، مرقس و لوقا، اور زبور داؤد، نبوت ہیللا، دانیال و زکریا و شعبا و ارمیا و حقیق کی کتاب میں، در اسن و سیکياس بنی کی کتاب میں یوحنا کی دوسری کتابوں میں کہ جن پکلیسی کہتے ہیں اور صفینا و ملاخی، عاموس و شفیعیال و میخا و زکیال و موثل و ناخوم و عزیز یہ سب یا پیغمبر ہیں یا حواری ہیں: حاجی مولیٰ رضا ہمدانی انوار قدسیہ کے ص ۶۵ پر لکھتے ہیں: میں نے اسمعیل کے حق میں تمہاری دعا سن لی۔ میں انہیں مبارک قرار دوں گا اور انہیں بڑا کروں گا اور ان کی نسل کثیر کروں گا اور احمد کے ذریعہ انہیں عزت بخشوں گا اور ان کی نسل میں بارہ امام پیدا کروں گا۔

### بعداً ملئت ظلماً وجوراً“ (۱)

(۱) ملاحظہ ہو: صحیح ترمذی ج ۲ ص ۳۶ و ج ۵ ص ۷۵، مسند احمد ج ۱ ص ۹۹ و ص ۳۷۶ و ص ۳۳۰ و ص ۲۲۸ تاریخ بغداد ج ۴ ص ۳۸۸، کنز العمال ج ۷ ص ۱۸۸، ذخائر العقبیٰ ص ۱۳۶، بحار الانوار ج ۵ ص ۸۱ و ص ۸۳ و ص ۸۴ و ص ۹۴ و ص ۱۰۲، کفایۃ الاثر ص ۱۶۲، میں لکھا ہے حدثنا حسین بن زید بن علی قال: حدثنا عبد الله بن حسين بن حسن عن ابيه عن الحسن قال: خطب رسول الله يوماً فقال: بعد ما حمد الله و اثني عليه، معاشر الناس! كآني أدعى فأجيب و آني تارك فيكم الثقلين كتاب الله و عترتي أهل بيتي ما ان تمسكتم بهما لن تضلوا فتعلموا منهم و لا تعلموهم فإنهم أعلم منكم لا تخلوا الأرض منهم و لو خلت اذن لساخت بأهلها۔ ثم قال: اللهم اني اعلم أن العلم لا يبید و لا ينقطع و انك لا تخلي أرضك من حجة لك على خلقك ظاهر ليس بالمطاع او خائف مغمور لكيلا تبطل حجتك و لا تضل اولياؤك بعد اذ هديتهم، اولئك الاقلون عدداً الأعظمون قدراً عند الله فلما نزل عن منبره قلت: يا رسول الله اما انت الحجة على الخلق كلهم۔ قال: يا حسن ان الله يقول ﴿انما انت منذرٌ ولكل قوم هاد﴾ ”رعد/۷“ فانا المنذر و عليّ الهادي۔ قلت: يا رسول الله فقولك ان الارض لا تخلو من حجة۔ قال: نعم عليّ هو الإمام و الحجة بعدي و انت الحجة و الامام بعده و الحسين الإمام و الحجة بعدك و لقد نبأني اللطيف الخبير انه يخرج من صلب الحسين غلام يقال له عليّ سمي جده عليّ فاذا مضى الحسين قام بالامر بعده عليّ ابنه و هو الحجة و الامام و يخرج الله من صلبه ولداً سمي و اشبه الناس بي علمه علمي و حكمه حكمي هو الامام و الحجة بعد ابيه و يخرج الله تعالى من صلبه مولوداً يقال له جعفر اصدق الناس قولاً و عملاً هو الامام و الحجة بعد ابيه و يخرج الله تعالى من صلب جعفر مولوداً يقال له موسى سمي موسى بن عمران اشد الناس تعبداً فهو الامام و الحجة بعد ابيه و يخرج الله تعالى من صلب موسى ولداً يقال له عليّ معدن علم الله و موضع حكمه فهو الامام و الحجة بعد ابيه و يخرج الله من صلب عليّ مولوداً يقال له محمد فهو الامام و الحجة بعد ابيه و يخرج الله تعالى من صلب محمد مولوداً يقال له عليّ فهو الحجة و الامام بعد ابيه و يخرج الله تعالى من صلب عليّ مولوداً يقال له الحسن فهو الامام و الحجة بعد ابيه و يخرج الله تعالى من صلب الحسن القائم امام شيعته و منقذ اوليائه يغيب حتى لا يرى فيرجع عن امره و يثبت آخرون ﴿و يقولون متى هذا الوعد ان كنتم صادقين﴾ ”يونس/ ۴۸“ و لو لم يبق من الدنيا الا يوم واحد لطول الله عزوجل ذلك حتى يخرج قائمنا (پچھلے صفحہ کا باقی) فیملأها قسطاً و عدلاً كما ملئت جوراً و ظلماً فلا تخلوا الأرض أعطاكم الله علمي و فهمي و لقد دعوت الله تبارك و تعالى ان يجعل العلم و الفقه في عقبی و عقب عقبی و مزرعی و زرع زرعی۔

و درك كمال الدين ۲/۲۷۲۔ آمدہ است کہ دعبل بن علي الخزاعي يقول: انشدت مولاي الرضا علي بن موسى

اگر دنیا کی عمر کا ایک ہی دن بچے گا تو خدا اس دن کو طولانی کر دے گا یہاں تک میرے اہل بیت میں سے ایک شخص خروج کرے گا اس کا نام میرا نام ہوگا اور اس کی کنیت میری کنیت ہوگی اور خدا اس کے ذریعہ زمین کو اسی طرح عدل و انصاف سے پر کرے گا جیسا کہ وہ ظلم و جور سے بھر چکی ہوگی۔

آج کفر و بت پرستی و اور شرک کا تو ذکر ہی کیا، دنیا ظلم و جور سے بھر چکی ہے۔ حقیقت یہ ہے کہ آج مسلمانوں پر بہت زیادہ دباؤ ہے اور مسلمانوں میں شیعہ بہت زیادہ مشکلوں میں ہیں۔

دعا ہے کہ خداوند عالم امام زمانہ کے ظہور میں تعجیل کرے تاکہ مسلمانوں کو کشائش نصیب ہو۔

(صفحہ قبل کا باقی) قصیدتی التي اولها:

و منزل وحي مقفر العرصات

مدارس آيات خلت من تلاوة

فلما انتهيت الى قولي:

يقوم على اسم الله و البركات

خروج امام لا محالة خارج

و يجزي على النعماء و النقمات

يميز فينا كل حق و باطل

بکی الرضا بکاء شدیداً ثم رفع راسه الى فقال لي: يا خزاعي نطق روح القدس على لسانك بهذين البيتين فهل تدري من هذا الامام و متى يقوم؟ فقلت: لا يا مولاي الا اني سمعت بخروج امام منكم يطهر الارض من الفساد و يملؤها عدلاً كما ملئت جوراً فقال: يا دعبل! الامام بعدي محمد ابني و بعد محمد ابني علي و بعد علي، ابني الحسن، و بعد الحسن ابني الحجة القائم المنتظر في غيبته المطاع في ظهوره، لو لم يبق من الدنيا الا يوم واحد لطول الله عز و جل ذلك اليوم حتى يخرج فيملا الارض عدلاً كما ملئت جوراً و اما متى فاخبار عن الوقت فقد حدثني ابي عن ابيه عن آباءه ان النبي قيل له: يا رسول الله! متى يخرج القائم من ذريتك فقال: مثله مثل الساعة التي لا يجليها لوقتها الا هو ثقلت في السموات و الارض لا تأتيكم الا بغتة ﴿اعراف / ۱۸۷﴾

و در اعلام الوری / ۴۳۵ آمده است کہ عبد العظیم بن عبد الله الحسنی قال: دخلت على سيدى محمد بن علي و انا اريد ان اسأله عن القائم اهو المهدي او غيره؟ فابتداني فقال: يا ابا القاسم ان القائم منا هو المهدي الذي يجب ان ينتظر في غيبته و يطاع في ظهوره وهو الثالث من ولدي والذي بعث محمدًا بالنبوة و خصنا بالإمامة انه لو لم يبق من الدنيا الا يوم واحد لطول الله ذلك اليوم حتى يخرج فيملا الارض قسطاً و عدلاً كما ملئت جوراً و ظلماً و ان الله تعالى يصلح له امره في ليلة واحدة كما أصلح أمر كليمة موسى اذ ذهب ليقتبس لأهله ناراً فرجع و هو رسول الله ثم قال: افضل اعمال شيعتنا انتظار الفرج۔

ای قاضی مطلق که نو سالار قضائی

وی قائم بر حق که در این خانه خدائی

تو حافظ ارضی و نگهدار سمائی

بر لوح مه و مهر فروغی و ضیائی

در کشور تجرید مهین راهنمائی

بر لشکر توحید امیر الامرائی

حق را تو ظهیرستی و دین را تو نگهدار

ابری شده بالا و گرفته است فضا را

و زدود و شرر تیره نموده است هوا را

آتش زده سگان زمین را و سما را

سوزانده به چرخ اختر و در خاک گیاه را

ای واسطه ی رحمت حق بهر خدا را

از خاک بگردان ره طوفان بلا را

بشکاف زهم سینه ی این ابر شرر بار (۱)



قرآن



## پہلی تقریر

قرآن خالق و مخلوق کے درمیان  
مضبوط وسیلہ  
قرآن میں تحریف نہیں ہو سکتی اور یہ  
رسول اسلام کا معجزہ جاوید ہے

قرآن جبل اللہ اور مضبوط وسیلہ ہے  
قرآن رسول کا ابدی معجزہ ہے  
قرآن میں تحریف نہیں ہو سکتی  
ہاں! تفسیر حذف ہوئی ہے، آیات کم نہیں ہوئی ہیں، قرآن  
سحر نہیں ہے  
فصاحت و بلاغت کے لحاظ سے قرآن معجزہ ہے





ایک حدیث میں امام رضاؑ سے روایت ہے کہ:

”القرآن هو حبلُ الله المتينُ و عروتهُ الوثقى و طريقته المثلَى المؤدى الى الجنة و المنجى من النار لا يخلق من الأزمنة ولا يَغْتُ على الألسنة لأنه لم يجعل لزمانٍ دون زمانٍ بل جعل دليلَ البرهانِ و حُجَّةَ على كلِّ إنسانٍ ﴿ لا يأتيه الباطلُ من بين يديه و لا من خلفه تنزيلٌ من حكيمٍ حميدٍ ﴾. (۱)

قرآن مجید اللہ کی محکم و مضبوط رسی ہے اور مستحکم و استوار وسیلہ ہے اور خدا کا ایسا بلند کلام ہے جو جنت کی طرف انسان کی راہنمائی کرتا ہے اور جہنم سے نجات دلاتا ہے، قرآن مرور زمانہ سے پرانا نہیں ہوتا ہے اور کثرتِ تلاوت سے اس کی تازگی ختم نہیں ہوتی ہے بلکہ اس کی تازگی میں اضافہ ہوتا ہے کیونکہ یہ قرآن کسی خاص زمانہ کے لئے خلق نہیں ہوا ہے بلکہ اس کو ہر انسان کے لئے دلیل و حجت قرار دیا گیا ہے، اس میں کسی بھی لحاظ سے باطل راہ نہیں پاسکتا کیونکہ یہ حق کی طرف سے نازل ہوا ہے۔

قرآن کو متعدد آیات و روایات میں حبل اللہ، اللہ کی رسی سے تعبیر کیا گیا ہے مثلاً اس آیت میں:

(۱) بحار الانوار ج ۷ ص ۲۱۰-۲۱۱ بحوالہ عیون اخبار الرضا/ ۲۷۱

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (۱)

خدا کی رسی کو مضبوطی سے پکڑ لو اور متفرق نہ ہو۔

البتہ بعض لوگوں نے کہا ہے کہ خدا کی رسی سے مراد توحید اور بعض لوگوں کے نزدیک نبوت اور ولایت ہے لیکن حقیقت تو یہ ہے کہ اس سے مراد یہ سب کے سب ہیں، توحید، ولایت اور نبوت کا اقرار خدا کی رسی ہیں اس لئے کہ ہر ایک اپنے مقام میں خدا کی رسی ہیں، حدیث ثقلین میں آنحضرت فرماتے ہیں:

انی تارک فیکم الثقلین کتاب اللہ و حبل ممدود من السماء الی الارض

و عترتی اهل بیتی ... فانظروا ما ذا تخلفونی فیہما (۲)

میں تمہارے درمیان دو گرانقدر چیزیں چھوڑے جا رہا ہوں، ایک خدا کی رسی جو آسمان سے زمین تک کھچی ہوئی ہے اور میری عترت میرے اہلبیت... پس توجہ رکھنا کہ میرے بعد تم ان کے ساتھ کیا کرتے ہو۔

اس روایت میں قرآن کو ایک مضبوط رسی سے تعبیر کیا گیا ہے، بلکہ ایک قصیدہ میں بھی بردہ نے قرآن کو ایک مضبوط رسی سے تعبیر کیا ہے

قرت بها عین قاریہا فقلت له لقد ظفرت بحبل اللہ فاعتصم (۳)

میں نے قاری قرآن سے کہا: قرآن ایک ایسی کتاب ہے کہ جس سے قاری کی آنکھیں روشن رہتی ہیں، اب جب کہ خدا کی محکم رسی کو پالیا ہے لہذا اسے مضبوطی سے پکڑ لو۔

(۱) آل عمران/۱۰۳

(۲) بحار الانوار ۲۳/۱۰۸، ۲۳/۱۴۷، کمال الدین ۲۳۵/۱

عن ابی سعید الخدری ان النبی قال: انی اوشک ان ادعی فاجیب وانی اوشک فیکم الثقلین کتاب اللہ عز وجل و عترتی کتاب اللہ حبل ممدود بین السماء والارض و عترتی اهل بیتی وان اللطیف الخبیر اخبرنی انہما لن یفترقا حتی یردا علی

الحوض فانظروا بما ذا تخلفونی فیہما

(۳) شرح قصیدہ بردہ/۹۵ فریدہ ۹۹

شعرانی کے اشعار میں بھی قرآن کو محکم رسی سے تعبیر کیا گیا ہے:

حق از آن خوانده حبل، قرآن را  
 کہ بگیری بسان حبل، آن را  
 بہ در آبی ز چاہ و ہوا  
 کنی آہنگ عالم بالا  
 تو در این تنگ جای بنشستی  
 و اندر آن دست و پای خود بستنی  
 حبل خواندندش کز این نشیمن پست  
 بہ در آبی بدان رسن زدہ دست (۱)

اس بیان کی روشنی میں معلوم ہوا کہ قرآن اور امیر المومنین دونوں خدا کی رسی ہیں اور انسان ان کے توسل سے نفسانی خواہشات اور شہوتوں کے تاریک کنویں سے نجات پاسکتا ہے اور صراط مستقیم کو طے کر کے ابدی سعادت کو حاصل کر سکتا ہے۔

امام رضا علیہ السلام فرماتے ہیں:

قرآن خدا کی مضبوط رسی، پکڑنے کا محکم وسیلہ اور بلند و بالا الہی کلام ہے کہ جو انسان کو جنت کی طرف رہنمائی کرتا ہے اور جہنم سے نجات دلاتا ہے، قرآن زمانے کے گزرنے سے پرانا نہیں ہوتا اور زبانوں پر فاسد اور کم اہمیت نہی ہوتا بلکہ اس کی تازگی میں اضافہ ہوتا جاتا ہے اس لئے کہ یہ قرآن صرف ایک زمانہ کے لئے خلق نہیں ہوا ہے، حق نے اسے دلیل برہان اور ہر انسان کے لئے حجت قرار دیا ہے۔

بلکہ اسے ہر انسان کے لئے حجت و برہان قرار دیا ہے۔ اور (خاتم الانبیاء حضرت محمد بن عبداللہ کی نبوت کے اثبات پر) یہ ہر انسان کے لئے عظیم حجت ہے۔

یعنی قرآن مجید رسول اکرم کا دائمی معجزہ ہے کہ جس کے ذریعہ تمام فصحاء اور بلغاء اور دنیا کے قانون ساز لوگوں کو چیلنج کیا جاتا رہے گا۔ اور انہیں یہ تنبیہ کی جاتی رہے گی کہ اگر تمہارے اندر طاقت ہے تو قرآن کے محکم و متین قوانین جیسے قوانین اور توحید و اخلاق اور خدا کی معرفت کے بارے میں اس کے معارف جیسے

(۱) سنایی غزنوی سے منسوب ہے

معارف لے آؤ تم ہرگز قرآن کا جواب اور اس کا مثل نہیں لاسکو گے، تمام جہات سے اس کا مثل لانے عاجز ہو کیونکہ قرآن پرانا و فرسودہ ہونے والا نہیں ہے اور وہ کسی خاص زمانہ سے مخصوص نہیں ہے۔  
اس کے بعد امام رضاؑ نے اس آیت کی تلاوت کی:

﴿لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ تَنْزِيلٌ مِنْ حَكِيمٍ حَمِيدٍ﴾ (۱)

اس میں کسی بھی طرف سے باطل نہیں آسکتا کیونکہ قرآن خدا کی طرف سے نازل ہوا ہے۔

امام کے اس ارشاد: ”بل جعل دليل البرهان و حجة على كل انسان“ سے یہ بات بھی سمجھ میں آتی ہے کہ قرآن میں تحریف نہیں ہوئی ہے واضح رہے کہ قرآن میں اضافہ و زیادتی کو کسی نے بھی قبول نہیں کیا ہے۔ عامہ و خاصہ کے علماء کا اس بات پر اتفاق ہے کہ اس میں کسی چیز کا بھی اضافہ نہیں ہوا ہے۔ بحث اس سلسلہ میں ہے کہ قرآن میں کمی واقع ہوئی ہے یا نہیں ہے؟ قرآن میں حذف و تصحیف ہوئی ہے یا نہیں؟ اہل سنت و اہل تشیع کے بعض علماء کا خیال ہے قرآن کے کچھ مطالب و آیات حذف ہو گئے ہیں لیکن ہمارے اور اہل تسنن کے بزرگ علماء اس بات کے قائل ہیں کہ قرآن میں تحریف نہیں ہوئی ہے اور قرآن کی کوئی آیت کم نہیں ہوئی ہے۔

سید مرتضیٰؑ فرماتے ہیں: قرآن رسولؐ کے عہد میں اسی صورت میں جمع ہو چکا تھا جس صورت میں آج ہے (۲)۔ شیخ مفید کا بھی یہی نظریہ ہے کہ قرآن میں ہرگز تحریف نہیں ہوئی ہے۔ ایسے عظیم الشان علماء فرماتے ہیں کہ قرآن میں تحریف نہیں ہوئی ہے جو روایات اس بات پر دلالت کرتی ہیں کہ قرآن میں فلاں لفظ تھا حذف ہو گیا ہے تو اسے لفظ کو قرآن کی تاویل و تفسیر قرار دیتے ہیں (۳) یعنی چونکہ تفسیر تھی اس لئے حذف ہو گیا

(۱) فصلت: ۲۲

(۲) مجمع البیان ج ۱ ص ۱۵ صانی المقدمة السادسة: ۹۱، مولف نے یہ بھی تحریر کیا ہے کہ عہد رسولؐ میں قرآن اس صورت میں جمع ہو چکا تھا جس میں آج ہے۔

(۳) تفسیر صافی ج ۱۱ المقدمة السادسة: ۹۔ یہ بعید نہیں ہے کہ کہا جائے: یہ مخذوفات تفسیر کی حیثیت رکھتے تھے۔

ہے آیت کا جز نہیں تھا مثلاً ایک روایت ہے کہ سورہ مائدہ (۱) کی ایک آیت اس طرح تھی:

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ فِي عَلِيٍّ، وَإِنْ لَمْ تَفْعَلْ فَمَا  
بَلَّغْتَ رِسَالَتَهُ وَاللَّهُ يَعْصِمُكَ مِنَ النَّاسِ، إِنَّ اللَّهَ لَا يَهْدِي الْقَوْمَ  
الْكَافِرِينَ. (۲)

ظاہر یہ ہے کہ ”فی علی“ اس آیت میں اضافہ ہوا ہے اور موجودہ قرآن سے حذف کر دیا گیا ہے لیکن جو  
علماء قرآن میں کمی کی تحریف کے قائل نہیں ہیں وہ کہتے ہیں: ”فی علی“ تفسیر ہے نہ قرآن کا جز تھا جو حذف  
ہو گیا ہے۔ (۳)

خدا کی مصلحت کے تحت قرآن میں حضرت علیؑ کا نام بیان نہیں ہوا ہے اگرچہ متعدد آیات میں رمزی  
طور پر امیر المومنینؑ کی امامت کی طرف اشارہ ہوا ہے لیکن صریح طور پر آپؑ کا نام بیان نہیں ہوا ہے کیونکہ  
ممکن تھا کہ مخالفین اسی بہانہ سے قرآن میں تحریف کرتے۔ (۴)

قرآن صرف فصاحت و بلاغت ہی کے لحاظ سے معجزہ نہیں ہے بلکہ متعدد جہتوں سے معجزہ ہے مثلاً  
قرآن غیب کی خبر دیتا ہے، مستقبل کے حالات بیان کرتا ہے، الہیات، اخلاقیات، احکام وغیرہ کو بیان  
کرتا ہے۔

ان تمام باتوں کے باوجود چونکہ قرآن کے نزول کے زمانہ میں فصاحت و بلاغت کو اہمیت حاصل تھی  
، اس کی طرف زیادہ توجہ دی جاتی تھی اور عرب کا ہر مرد و عورت اور ہر چھوٹا بڑا فصاحت و بلاغت کے انتہائی  
(۱) مائدہ: ۶۷، يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ، وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِمُكَ مِنَ  
النَّاسِ، إِنَّ اللَّهَ لَا يَهْدِي الْقَوْمَ الْكَافِرِينَ۔

(۲) مائدہ: ۶۷، بحار الانوار ج ۳۷

(۳) تاویل لآیات الظاہرہ ص ۳۶۳، تفسیر ج ۱ ص ۲۰۱، تفسیر صافی ج ۱۱ المقدمۃ السادسة ص ۹۹، شواہد التنزیل ج ۱ ص ۲۴۹۔

(۴) رجوع کریں، اللوامع النورانیۃ فی اسماعلی و اہل بیتہ القرآنیۃ، سید ہاشم بحرانی، ص ۵۴۲ اولیٰ، فی سبب الإسقاط لإخفاء

أسماء أمير المومنینؑ و الأئمة فی القرآن۔

درجہ پر پہنچا ہوا تھا لیکن اس کے باوجود وہ قرآن کا جواب لانے سے عاجز تھے۔ اس بات کا ذکر تاریخ میں بھی ہوا ہے:

حج کے زمانہ میں ہر طرف سے لوگ مکہ آ رہے تھے، مکہ کے بت پرست ولید بن مغیرہ کے پاس جمع تھے اور کہہ رہے تھے۔

اب لوگ اطراف و اکناف سے آ رہے ہیں قرآن اور محمد کی باتیں سن رہے ہیں وہ قرآن کی شیرینی و مٹھاس اور کانوں میں رس گھولنے والی محمد کی باتوں کے گرویدہ و شیفۃ ہو رہے ہیں، ان پر ایمان لا رہے ہیں۔ اب کچھ ایسا طریقہ اختیار کرنا چاہئے کہ جس سے ایسا نہ ہو۔

ولید بن مغیرہ نے کہا: تم اپنی باتوں سے لوگوں کو محمد پر ایمان لانے سے روکو! ان میں سے کچھ لوگوں نے یہ کہا: ہم کہیں گے وہ۔۔۔ محمد معاذ اللہ۔۔۔ کاہن ہیں اور قرآن کی آیتیں، کاہنوں کی باتیں ہیں۔ ولید نے کہا: ہم نے کاہنوں کو دیکھا ہے؛ ان کی باتوں کا قرآن سے کوئی ربط نہیں ہے کچھ لوگوں نے کہا: ہم کہیں گے کہ وہ ساحر ہیں۔

ولید نے کہا: ہم نے ساحروں کی باتیں بھی سنی ہیں۔ قرآن کو سحر سے تشبیہ نہیں دی جاسکتی ان میں سے بعض نے کہا: ہم انہیں شاعر کہیں گے۔

ولید نے کہ: ہم نے اشعار کی انواع بھی دیکھی ہیں قرآن کو شعر سے بھی تشبیہ نہیں دی جاسکتی ان لوگوں نے ولید سے کہا: پھر ہم کیا کریں!؟

اس نے کہا: اس سلسلہ میں کچھ غور و فکر کرنا پڑے گا۔ بہتر ہے کہ جو لوگ رسول کے پاس آتے ہیں اور ان کی باتیں سنتے ہیں ان سے یہ کہا جائے کہ رسول کی باتیں سحر و جادو ہیں۔

ان لوگوں نے ایسا ہی کیا اور جو لوگ مکہ آئے تھے ان سے یہ کہا: جو باتیں رسول لائے ہیں ان کے ذریعہ وہ سحر و جادو کرتے ہیں ان سے باپ، بیٹے اور میاں، بیوی میں جدائی ڈال دیتے ہیں مختصر یہ کہ اس طرح انہوں نے لوگوں کو رسول کے پاس سے کو متفرق کر دیا۔

## اسی لئے یہ آیتیں ولید بن مغیرہ کے بارے میں نازل ہوئی ہیں۔ (۱)

(۱) مجمع البیان ج ۱۰، ص ۵۸۳ و ۵۸۴، نزلت الایة فی الولید بن مغیرة المخزومی و ذلك أن قريشاً اجتمعت في دار الندوة فقال لهم الوليد: إنكم ذوو احساب و ذوو احلام و ان العرب يأتونكم فينطلقون من عندكم على أمر مختلف فأجمعوا أمركم على شيء واحد. ما تقولون في هذا الرجل؟ قالوا: نقول إنه شاعر فعبس عندها، و قال: قد سمعنا الشعر فما يشبه قوله الشعر. فقالوا: نقول إنه كاهن، قال: اذا تأتونه فلا تجدونه يتحدث بما تحدث به الكهنة. قالوا: نقول إنه لمجنون. فقال: اذا تأتونه فلا تجدونه مجنوناً. قالوا: نقول انه ساحر، قال: وما الساحر؟ فقالوا: بشر يحبون بين المتباغضين و يبغضون بين المتحابين. قال: فهو ساحر فخرجوا فكان لا يلقي احد منهم النبي الا قال: يا ساحر! يا ساحر! و اشتد عليه ذلك فأنزل الله تعالى: ﴿يا أيها المدثر﴾ و يروى أن النبي لما انزل عليه ﴿حم تنزيل الكتاب من الله العزيز العليم غافر الذنب و قابل التوب شديد العقاب﴾ قام الى المسجد و الوليد بن المغيرة قريب منه يسمع قرائته فلما فطن النبي لاستماعه لقرائته أعاد قراءة الآية فانطلق الوليد حتى اتى مجلس قومه بني مخزوم فقال: و الله لقد سمعت من محمد أنفاً كلاماً ما هو كلام الانس و لا من كلام الجن و ان له لحلاوة و ان عليه لطلاوة و ان اعلاه لمثمر و ان اسفله لمغدق و انه ليعلو و ما يعلى، ثم انصرف الى منزله فقالت قريش: صبا و الله الوليد، و الله لتصبأ قريش كلهم، و كان يقال للوليد ريحانة قريش فقال لهم ابو جهل: انا اكفيكموه فانطلق فقعد الى جانب الوليد حزينا. فقال: مالي أراك حزينا يا ابن اخي؟ قال: هذه قريش يعيبونك على كبر سنك و يزعمون أنك زينت كلام محمد. فقام مع ابي جهل حتى اتى مجلس قومه فقال: اتزعمون ان محمداً مجنون فهل رايتموه يخنق قط؟ فقالوا: اللهم لا. قال: اتزعمون انه كاهن فهل رايتم عليه شيئاً من ذلك؟ قالوا: اللهم لا. قال: اتزعمون انه شاعر فهل رايتموه انه ينطق بشعر قط؟ قالوا: اللهم لا. قال: اتزعمون انه كذاب فهل جربتم عليه شيئاً من الكذب؟ فقالوا: اللهم لا و كان يسمى الصادق الأمين قبل النبوة لصدقه. فقالت قريش للوليد: فما هو؟ ﴿فتفكر﴾ في نفسه ﴿ثم نظر و عبس﴾ فقال: ما هو الا ساحر؛ ما رايتموه يفرق بين الرجل و أهله و ولده و مواليه فهو ساحر و ما يقوله سحر يؤثر.

و در تفسیر تہمتی ۲/۳۹۵ میں بھی یہی آیت نقل ہوئی ہے: عن ابي عبد الله في قوله: ﴿ذرني و من خلقت و حيداً﴾ قال: الوحيد ولد الزنا و هو زفر، ﴿و جعلت له مالا ممدوداً﴾ قال: اجلاً الى مدة، ﴿و بنين شهوداً﴾ قال: اصحابه الذين شهدوا أن رسول الله لا يورث ﴿و مهتد له تمهيداً﴾ ملكه الذي ملكه مهده له ثم يطمع، ﴿أن أزيد كلاً انه كان لاياتنا عنيداً﴾ قال: لولاية امير المؤمنين جاحداً عانداً لرسول الله فيها، ﴿سأرهقه صعوداً انه فكر و قدر﴾ فيما أمر به من الولاية و قدر ان مضى رسول الله ان لا يسلم لأمير المؤمنين البيعة التي بايعه على (بجھلے صفحہ کا باقی) عهد رسول الله، ﴿فقتل كيف قدر ثم قتل كيف قدر﴾ قال: عذاب بعد عذاب يعذبه القائم، ﴿ثم نظر﴾ الى النبي و أمير المؤمنين۔ ﴿فعبس و بسر﴾ مما أمر به، ﴿ثم أدبر و استكبر﴾، فقال: ﴿إن هذا الا سحر يؤثر﴾ قال: زفر إن النبي سحر الناس بعلي، ﴿إن هذا الا قول البشر﴾ اي ليس هو و حياً من الله عز وجل۔ ﴿سأصليه سقر﴾ الى آخر الآيات، وفيه نزلت۔

﴿انہ فکّر و قدر، فقُتِلَ کِیفَ قَدَرَ، ثُمَّ قُتِلَ کِیفَ قَدَرَ، ثُمَّ نَظَرَ، ثُمَّ عَبَسَ  
وَبَسَرَ، ثُمَّ أَذْبَرَ وَاسْتَكْبَرَ، فَقَالَ إِنَّ هَذَا إِلَّا سِحْرٌ يُؤْثِرُ إِنَّ هَذَا إِلَّا قَوْلُ  
الْبَشَرِ، سَأُضْلِيهِ سَقَرٌ﴾ (۱)

اس نے قرآن کے بارے بہت میں غور کیا اور اندازہ لگایا، یہ قتل کیا جائے اس نے کیسے اندازہ  
لگایا ہے یہ ہلاک ہو جائے اس نے کیسے اندازہ لگایا ہے، پھر غور کیا اور منہ بنایا اور تکبر کیا اور کہا: یہ تو  
سحر و جادو ہی ہے، وہ عنقریب جہنم میں ڈالا جائیگا۔

مقصد یہ ہے کہ یہ لوگ قرآن کے مقابلہ سے عاجز ہو گئے ہیں باوجودیکہ وہ بھی فصاحت و بلاغت میں  
مہارت رکھتے تھے اس فن میں عرب کے بزرگ ہی مہارت نہیں رکھتے تھے بلکہ ان کے بچے بھی بڑے فصیح  
و بلیغ ہوتے تھے۔

حکایت ہے کہ اصمعی نے کہا: میں نے پانچ چھ سال کا ایک بچہ دیکھا وہ نہایت ہی فصیح و بلیغ زمان میں  
بات کر رہا تھا، میں نے اس سے کہا: تم بڑے فصیح و بلیغ ہو۔  
اس نے کہا: تم مجھے فصیح و بلیغ کہہ رہے ہو حالانکہ تمہارے درمیان قرآن موجود ہے اور اس میں ایسی  
بہت سی آیتیں موجود ہیں کہ جن پر فصاحت و بلاغت کی حد ختم ہے۔  
انہیں میں سے ایک آیت درج ذیل ہے:

﴿وَأَوْحَيْنَا إِلَىٰ أُمِّ مُوسَىٰ أَنْ أَرْضِعِيهِ فَإِذَا خِفْتِ عَلَيْهِ فَأَلْقِيهِ فِي الْيَمِّ وَلَا  
تَخَافِي وَلَا تَحْزَنِي إِنَّا رَادُّوهُ إِلَيْكِ وَجَاعِلُوهُ مِنَ الْمُرْسَلِينَ﴾ (۲)

ہم نے موسیٰ کی والدہ پر وحی نازل کی کہ انہیں دودھ پلاؤ اور جب تمہیں ان کے لئے کوئی خطرہ  
محسوس ہو تو انہیں دریا میں چھوڑ دینا، ڈرو نہیں! ملال نہ کرو ہم انہیں تمہاری طرف لوٹا دیں گے اور

(۱) مدثر ۱۸ سے ۲۶

(۲) قصص ۷



انہیں مرسلین میں قرار دیں گے۔

اس آیت میں دو امر، دو نہی، دو بشارت اور دو خبر ہیں۔

ارضعیہ اور فالقیہ، امر ہیں لا تخافی ولا تحزنی نہیں ہیں اور اناراد الیک میں ایک اور  
 جاعلوه من المرسلین میں دوسری بشارت ہے اور یہ دونوں جملے خبر بھی ہیں۔ ایک میں فرماتا ہے کہ ہم اسے  
 تمہارے پاس پلٹادیں گے اور دوسرے میں یہ ہے کہ ہم اسے رسول و پیغمبر بنائیں گے۔  
 مختصر یہ کہ قرآن کے اعجاز کی حقیقت کو نہیں سمجھا جاسکتا کیونکہ ہم صرف قرآن کے الفاظ کو دیکھتے ہیں  
 اس کی حقیقت و باطن کو نہیں دیکھتے لہذا قرآن کی اعجازی جہتوں کا سراغ نہیں لگا سکتے۔



## دوسری تقریر

کیا قرآن کی فصاحت کا اعجاز عربوں سے مخصوص ہے؟  
غیب کی خبروں کے لحاظ سے قرآن کا اعجاز  
روم کی فتح کی پیشینگوئی  
فتح مکہ کی پیشینگوئی  
ابولہب کے کافر رہنے کی پیشینگوئی  
رسولؐ کی دو بیویوں کی خیانت کی خبر  
منافقین کی سازشوں کا پردہ فاش ہونا  
امیر المومنینؑ کے حالات کے بارے میں پیشینگوئی  
بیان کے لحاظ سے قرآن کا اعجاز  
پیغمبروں کی داستانوں کی ایک تفصیل  
نفوس پر اثر کے لحاظ سے قرآن کا اعجاز

اعجاز قرآن کے پہلو



قرآن کا اعجاز فصاحت و بلاغت ہی میں منحصر نہیں ہے بلکہ فصاحت و بلاغت بھی قرآن کے اعجازی پہلو ہیں اور اس لحاظ سے بھی قرآن معجزہ ہے۔

لیکن اعتراض کرنے والوں کا ایک اعتراض یہ بھی ہے کہ قرآن عربی زبان میں ہے تو واضح ہے کہ وہ عرب والوں ہی کے لئے حجت ہے، عربی کو وہی سمجھتے ہیں دوسری قوموں کے لئے قرآن حجت نہیں ہے کیونکہ ان کی زبان عربی نہیں ہے۔

ان کا جواب یہ ہے:

اول: عربی ممالک میں غیر مسلموں کی بھی اچھی خاصی تعداد ہے اور وہ عربی پر تسلط رکھتے ہیں۔

دوسرے: عرب کے علاوہ دوسرے ممالک میں بہت سے اسلام مخالف لوگ ایسے ہیں کہ جن کو عربی میں مہارت حاصل ہے جیسے جرجی زیدان، موصوف نے عربی میں تاریخ اسلام لکھی ہے اسی طرح عربی کی مشہور لغت ”المنجد“ کے مولف، ایسی ہی اور بہت سی کتابیں ہیں جن کے مولف غیر مسلم ہیں۔

تیسرے: جن لوگوں نے اسلام کی رد میں کتابیں لکھی ہیں وہ عربی پر مسلط تھے اور اس میں ید طولیٰ رکھتے تھے پس قرآن کا اعجاز عرب ہی سے مخصوص نہیں ہے بلکہ غیر عرب بھی اس سے واقف ہیں۔ مثلاً میرزا یقینی مرحوم کے زمانہ میں ”پادری“ نامی خارجی نے اسلام کی رد میں ایک کتاب لکھی اور کئی بزرگوں

نے اس کے جواب لکھے اور اس کی باتوں کو رد کیا۔ (۱)

مذکورہ کتاب جو اسلام کی رد میں لکھی گئی ہے اس میں مولف نے یہ لکھا ہے:

ہم اس بات کو تسلیم کرتے ہیں کہ قرآن نہایت ہی فصیح و بلیغ ہے لیکن اس کی فصاحت و بلاغت اس حد اعجاز تک نہیں پہنچی ہے کہ معجزہ قرار پائے۔ (معاذ اللہ)

اس کی اس عبارت سے یہ معلوم ہوتا ہے کہ اگرچہ وہ قرآن کے معجزہ ہونے کا انکار کرتا ہے لیکن اس کی فصاحت و بلاغت کو تسلیم کرتا ہے حالانکہ وہ عرب نہیں ہے۔

یاماہر طبیعیات اڈاکٹر شبلی شمیل، جو کہ اس دین کو نہیں مانتا تھا وہ مصر کے ایک دانشور ”رشید رضا“ (۲) کو ایک خط لکھتا ہے اور اس میں اس بات کی طرف اشارہ کرتا ہے:

تم حضرت محمدؐ کو بہت عظیم سمجھتے ہو کیونکہ ان کی نبوت کا اعتقاد رکھتے ہو لیکن میں انہیں اس سے کہیں زیادہ عظیم سمجھتا ہوں جتنا تم انہیں عظیم سمجھتے ہو حالانکہ انہیں نبی نہیں مانتا۔

اسی خط میں اس نے درج ذیل اشعار بھی لکھے ہیں:

انـي و انـ اَکـ قـد کـفـرـتـ بـدینـہ

هل اکفرن بمحکم الآيات؟

۲. و شرایع لو انہم عملوا بہا

ما قیدوا العمران بالعادات

(۱) جن بزرگوں نے اس کے جواب لکھے تھے ان میں مرحوم حاج مولیٰ رضا ہمدانی، نے مفتاح النبوت، اور مرحوم مولیٰ احمد زراقی نے سیف الائمہ، مرحوم مولیٰ علی حکیم نوری نے اس کی رد میں کتاب لکھی تھی موخر الذکر اگرچہ خود بہت بڑا فیلسوف تھے لیکن مرحوم میرزا نے قلمی سے بہت عقیدت رکھتے تھے۔

(۲) یہ صاحب کتاب المنار رشید رضا ہیں چونکہ سنی ہیں لہذا حضرت علیؑ کی ولایت سے متعلق آیتوں کے منکر ہیں لیکن مرحوم علامہ محمد حسین طباطبائی نے المیزان میں اس کی باتوں کو رد کیا ہے۔

۳. رجل الحجی رجل السیاسة و الذہی

بطل حلیف النضر فی الغارات

۴. بلاغۃ القرآن قد غلب النہی

و بسیفہ أنحی علی الهامات

۵. من دونہ الأبطال فی کل الوری

من سابق او حاضر أو آت

۱۔ اگرچہ میں ان کے دین کا منکر ہوں لیکن کیا ان کی آیات محکمہ کا بھی منکر ہو جاؤں؟

۲۔ کیا میں ان کے شرائع و احکام کا انکار کر سکتا ہوں، اگر ساری دنیا کے لوگ ان پر عمل کرتے تو وہ آباد دنیا کو بری عادتوں میں قید نہ کرتے۔

۳۔ عقل مند و سیاستمدار ذہین وزیرک انسان کہ جس نے تمام جنگوں میں فتح پائی ہے۔

۴۔ قرآن کی فصاحت و بلاغت نے تمام انسانوں کی عقلوں پر غلبہ پایا ہے، اور ان کی تلوار نے دشمنوں کے سروں کو پارہ کیا ہے۔

۵۔ دنیا میں ان کی کوئی مثال نہیں ہے، ماضی، حال اور مستقبل کے پہلوان ان سے پست ہیں۔

پس قرآن کے مخالف اس کی فصاحت و بلاغت کا انکار نہیں کر سکتے لیکن چونکہ اسے دشمنی ہے لہذا اس کے معجزہ ہونے کا انکار کرتے ہیں۔

قرآن کے دوسرے اعجازی پہلوؤں میں سے یہ بھی ہے کہ وہ غیب کی باتوں کے سلسلہ میں بھی معجزہ ہے غیب کی جو خبریں قرآن مجید میں بیان ہوئی ہیں ان میں سے ایک روم پر ایران کے غلبہ کی خبر ہے، خسرو پرویز کے زمانہ میں، اس کے اور قیصر روم کے درمیان ایک جنگ ہوئی، ایران کی فوج نے روم کی فوج کو شکست دی۔ جب یہ خبر مکہ پہنچی تو عرب کے بت پرست کہنے لگے: ایرانیوں نے، جو اہل کتاب نہیں ہیں، روم والوں پر فتح پائی ہے جو کہ اہل کتاب ہیں لہذا ہم بھی کہ اہل کتاب نہیں ہیں، رسول اور ان کے اصحاب

پر جو کہ اہل کتاب ہیں اسی طرح فتح پائیں گے۔ اس وقت آپ کے اصحاب کو بہت افسوس ہوا۔ اور انہیں شدید خوف لاحق ہوا لیکن خدا نے سورہ روم کی ابتدائی آیتیں نازل کیں:

﴿بِسْمِ اللّٰهِ الرَّحْمٰنِ الرَّحِیْمِ، الْم، غَلَبَتِ الرُّومُ، فِی اَدْنٰی الْاَرْضِ وَهُمْ مِنْ  
بَعْدِ غَلَبِهِمْ سَیَغْلِبُوْنَ، فِی بَضْعِ سِنِیْنَ لِلّٰهِ الْاَمْرُ مِنْ قَبْلُ وَمِنْ بَعْدُ وَیَوْمَئِذٍ  
یَفْرَحُ الْمُؤْمِنُوْنَ، بِنَصْرِ اللّٰهِ یَنْصُرُ مَنْ یَّشَآءُ وَهُوَ الْعَزِیْزُ الرَّحِیْمُ﴾ (۱)

اللہ کے نام سے جو رحمان و رحیم ہے۔ الم، روم مغلوب ہو گیا ہے لیکن مغلوب ہونے کے کچھ ہی عرصہ بعد، تین سے نو سال کے درمیان، وہ پھر غالب ہوگا اول و آخر ہر زمانہ کا اختیار اللہ ہی کو ہے اور اس دن ایمان والے خوشی منائیں گے، خدا کی نصرت کے سہارے اور خدا جس کی چاہتا ہے مدد کرتا ہے کہ وہ صاحب عزت بھی ہے اور مہربان بھی۔

ان آیتوں میں دو غیبی خبریں تھیں اور دونوں پوری ہوئیں:

۱۔ ایران و روم کے درمیان دوبارہ جنگ ہوئی لیکن سابق کے برخلاف اس بار روم کے لشکر نے ایران کی فوج کو شکست دی اور ان پر غلبہ پایا۔

۲۔ ایران والوں پر روم والوں کی فتح کی خبر مسلمانوں کو اس وقت ملی جب جنگ بدر میں کفار پر غلبہ پا چکے تھے اور ان کے ستر آدمیوں کو قتل کر چکے تھے۔

قرآن نے مسلمانوں اور روم والوں کی فتح کی خبر دی تھی اور دونوں ہی کو فتح نصیب ہوئی لیکن پھر اعتراض کرنے والے کہتے ہیں: صحیح ہے کہ اس کا ذکر قرآن میں ہوا ہے لیکن یہ غیبی خبر نہیں ہے بلکہ یہ ایک قسم کی پیشینگوئی ہے، ممکن ہے پوری ہو جائے اور یہ بھی ہو سکتا ہے کہ پوری نہ ہو۔

قرآن نے یہ بھی خبر دی تھی کہ رسول اور ان کے اصحاب مکہ کو فتح کریں گے۔ اور یہ اس وقت کا واقعہ ہے کہ جب آنحضرت کو مکہ سے نکال دیا گیا تھا اور آپ مدینہ تشریف لے آئے تھے۔ اس کا آپ کو بہت



زیادہ رنج تھا کہ یہ آیت نازل ہوئی:

﴿إِنَّ الَّذِي فَرَضَ عَلَيْكَ الْقُرْآنَ لَرَادُّكَ إِلَىٰ مَعَادٍ﴾ (۱)

بیشک جس نے تم پر قرآن کو فرض کیا ہے وہ تمہیں مکہ واپس پلٹائے گا۔

اس آیت کا مفہوم پورا ہوا۔ رسول ایک لاکھ کے مجمع کے ساتھ مکہ تشریف لے گئے، اور بغیر کسی جنگ و

خونریزی کے مکہ کو فتح کر لیا، قرآن نے فتح مکہ کی خبر پہلے ہی دیدی تھی، ارشاد ہے:

﴿لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ

آمِنِينَ مُحَلِّقِينَ رُؤُوسِكُمْ وَمُقَصِّرِينَ لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ

ذُوْنِ ذَلِكَ فَتْحًا قَرِيبًا﴾ (۲)

یقیناً خدا نے اپنے رسول کے خواب کو سچا کر دکھایا ضرور تم لوگ حق کے ساتھ محفوظ طریقہ سے مسجد

الحرام میں داخل ہو گے، اپنا سر منڈاؤ گے، تقصیر کرو گے اور کسی قسم کا خوف نہیں ہوگا۔

پیغمبر اکرم کی بعثت کے ابتدائی زمانہ ہی میں قرآن نے ابولہب کے بارے میں فرمایا تھا:

﴿تَبَّتْ يَدَا أَبِي لَهَبٍ وَتَبَّ، مَا أَغْنَىٰ عَنْهُ مَالُهُ وَمَا كَسَبَ﴾ (۳)

جیسا کہ آپ حضرات ملاحظہ کر رہے ہیں اس آیت میں اس بات کی تصریح ہوئی ہے کہ ابولہب کافر

راور جہنمی ہے۔ فرض کیجئے اگر ابوسفیان کی طرح کہ جس نے رسول سے ستر جنگیں لڑی تھیں رسول اور

مسلمانوں کا شدید دشمن تھا اور پھر مسلمان ہو گیا تھا۔ ابولہب زندہ رہتا اور کلمہ پڑھ لیتا اور مسلمان ہو جاتا تو

اس وقت ان دو آیتوں کا کیا ہوتا؟

اس سے معلوم ہوتا ہے کہ یہ خدا کا کلام ہے، اس نے پورے اعتماد کے ساتھ مسلمانوں کو یہ سمجھا دیا تھا:

ابولہب دوسروں کی طرح نہیں ہے وہ کافر ہی مرے گا۔

یا رسول خدا کی دو بیویوں کی داستان بیان کرتا ہے اور ان کے لئے نوح و لوط کی بیوی کی مثال پیش کرتا ہے اور فرماتا ہے:

﴿ضَرَبَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحِينَ فَخَانَتَاهُمَا فَلَمْ يُغْنِيَا عَنْهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ﴾ (۱)

انہوں نے رسول کے حق میں جو خیانت کی تھی خدا نے اس سے پردہ ہٹا دیا ہم دیکھتے ہیں کہ انہوں نے اپنی اس خیانت کا اعتراف و اقرار کیا ہے۔

قرآن مجید منافقوں کی حالت کی خبر دیتا ہے کہ وہ کیا کہتے تھے اور کیا کرتے تھے اور اتفاق سے ایسا ہی ہوا تھا یا ائمہ معصومین کی روایت کے مطابق قرآن نے بنی عباس کی حکومت کی خبر دی تھی اور فرمایا تھا:

﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتَقَطَّعُوا أَرْحَامَكُمْ﴾ (۲)

کیا تم یہ گمان کرتے ہو کہ اگر تمہیں حکومت مل جائیگی تو تم قطع رحم کرو گے اور روئے زمین پر فساد برپا کرو گے؟

﴿يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللَّهَ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ﴾ (۳)

اے ایمان لانے والو! تم میں سے جو بھی اپنے دین سے پھر جائے گا (وہ خدا کا کچھ نہیں بگاڑ سکے گا) اور خدا عنقریب ایسے گروہ کو لائے گا کہ جس کو وہ دوست رکھتا ہے اور وہ بھی اسے دوست رکھتے ہیں وہ مومنوں کے لئے خاکسار اور کافروں کے مقابلہ میں سخت اور طاقتور ہیں وہ راہِ خدا

(۱) تحریم ۱۰

(۱) محمد ۲۴

(۲) مائدہ ۵۴

میں جہاد کرتے ہیں اور کسی ملامت گر کی ملامت کی پروا نہیں کرتے یہ خدا کا فضل ہے جس کو چاہتا ہے عطا کرتا ہے وہ (اپنے فضل میں) صاحب وسعت اور جاننے والا ہے۔

اس آیت کا مصداق حضرت علیؑ اور راہِ خدا میں آپؑ کا جہاد ہے۔ (۱) ائمہؑ سے وارد ہونے والی روایات سے یہ ثابت ہوتا ہے دایہ امام زمانہؑ حضرت امیر المومنینؑ اور آپ کے اصحاب کی شان بھی ہے۔ تفسیر المیزان میں مرقوم ہے:

یہ آیتیں ملاحم میں سے ہیں علاوہ اس کے کہ یہ آیتیں حضرت علیؑ کے کردار کی عکاس ہیں۔

ان کا تعلق حضرت امام زمانہؑ سے بھی ہے۔ (۲)

قرآن مجید میں ایسی آیات بہت زیادہ ہیں جو غیب کی خبر دیتی ہیں۔

قرآن مجید کے اعجازی پہلوؤں میں سے یہ بھی ہے کہ وہ سابقہ امتوں اور گذشتہ انبیاء کی داستانوں کو تفصیل سے بیان کرتا ہے۔ حالانکہ رسولؐ نے اس دنیا میں نہ کسی سے پڑھنا سیکھا تھا نہ لکھنا۔ کیونکہ آپ علم نبوت سے اس پر قدرت رکھتے تھے۔ اس سلسلہ میں قرآن مجید فرماتا ہے:

﴿وَمَا كُنْتُمْ تَتْلُوا مِنْ قَبْلِهِ مِنْ كِتَابٍ وَلَا تَخُطُّهُ بِيَمِينِكُمْ إِذَا لَارْتَابَ

الْمُبْطِلُونَ﴾ (۳)

آپ اس سے قبل لکھنا پڑھنا نہیں جانتے تھے ورنہ لوگ شک میں پڑ جاتے۔

(۱) ملاحظہ ہو: بحار الانوار ج ۷ ص ۷۵ ج ۲۳ ص ۶۲ ج ۳۲ ج ۳۹ ص ۱۶، تفسیر فرات کوفی، ص ۱۲۳، قال حدّثني الحسين بن سعيد معنعناً عن ابي جعفر في قوله: ﴿فسوف يأتي الله بقوم يحبهم ويحبونه﴾ قال: عليّ وشيعته.

(۲) تاویل الآيات الظاهرة ۱۵۵، وروی عن امیر المومنینؑ انه قال يوم البصرة: ما قوتل أهل هذه الآية حتى اليوم يعني أنهم الذين ارتدوا عن الدين و هو و اصحابه القوم الذين يُحِبُّونَ اللهَ و يُحِبُّهُمْ فَافْهَمْ ذَلِكَ. و ذكر علي بن ابراهيم: أن المُخاطبة بقوله عز وجل: ﴿مَنْ يَرْتَدَّ مِنْكُمْ عَنْ دِينِهِ﴾، هي لأصحاب النبي الذين ارتدوا بعد وفاته و غصبوا آل محمد حقوقهم. و قوله: ﴿فسوف يأتي الله بقوم﴾ الآية، فإنها نزلت في القائم من آل محمد.

قرآن مجید میں داستانیں بڑی تفصیل اور بڑی خوبی سے بیان ہوئی ہیں جبکہ رسول کا تعلق نہ یہود سے تھانہ نصاریٰ سے خصوصاً مکہ میں ان سے کوئی ربط نہیں تھا کیونکہ وہاں نہ یہودی تھے نہ نصرانی، اس بات کی دلیل یہ ہے۔ قرآن علم بشر کے علاوہ دوسرے منبع سے صادر و نازل ہوا ہے۔ خصوصاً اگر آپ حضرات قرآن کی داستانوں کا توریت و انجیل کی داستانوں سے موازنہ کریں گے تو معلوم ہوگا کہ ان دونوں میں انبیاء کی طرف کتنے گناہوں کی نسبت دی گئی ہے اور خدا کو۔ معاذ اللہ۔ عاجز اور مجسم قرار دیا گیا ہے۔

قرآن مجید کے اعجاز کے اور پہلو بھی ہیں، مثلاً بعض علماء کہتے ہیں نفسوں پر قرآن مجید کا اثر بجائے خود ایک معجزہ ہے اس کے علاوہ اور بھی اعجازی صورتیں ہیں جن کی تفصیل کی گنجائش نہیں ہے۔



## تیسری تقریر

قرآن کا اعجاز، امام رضاؑ کے کلام کی روشنی میں  
قرآن تمام علوم کا سرچشمہ ہے  
اعجاز قرآن کے بارے میں قرآن اور رسولؐ کا چیلنج  
قرآن سے لڑنے والوں کا رسوا ہونا  
قرآن کا جواب لانے سے دشمنوں کا قاصر رہنا  
الہیات سے متعلق بحث کے سلسلہ میں قرآن کا اعجاز  
قرآن ایک جامع کتاب ہے  
قرآن پڑھنے والوں کی قسمیں

فصاحت و بلاغت کے لحاظ سے  
قرآن کا چیلنج اور دشمنوں کا اس کا  
جواب لانے سے عاجز رہنا



ابن سکیت (۱) امام رضاؑ کی خدمت میں حاضر ہوئے اور عرض کی:  
 حضرت موسیٰ کا معجزہ لاٹھی کا سانپ بنانا اور ید بیضا تھا اور حضرت عیسیٰؑ کا معجزہ مردوں کو زندہ کرنا اور  
 پیدائشی اندھوں کو شفا دینا تھا اور حضرت محمدؐ کا معجزہ قرآن ہے اس کی وجہ کیا ہے؟  
 آپؑ نے فرمایا: حضرت موسیٰؑ کے زمانہ میں سحر و جادو کا دور، دورہ تھا اور اس عہد میں ساحروں اور  
 جادگروں کی بڑی اہمیت تھی لہذا آپؑ کا معجزہ عصا کو اژدھا بنانا اور ید بیضا وغیرہ تھا اور حضرت عیسیٰؑ کے زمانہ  
 میں علم طب اپنے عروج پر تھا اور اس زمانہ میں بڑے بڑے طبیب موجود تھے لہذا آپؑ کا معجزہ مردوں کو  
 زندہ کرنا اور پیدائشی اندھوں کو بینائی عطا کرنا تھا۔ یہی وجہ ہے کہ جب حضرت موسیٰؑ کے زمانہ میں ساحروں  
 نے یہ دیکھا کہ آپؑ نے عصا کو اژدھا بنا دیا تو وہ سمجھ گئے اس کا تعلق جادو یا سحر سے نہیں ہے بلکہ یہ سحر و جادو

---

(۱) ابن سکیت شیعہ ادیب تھے ایک دن متوکل نے ان سے یہ معلوم کیا کہ تم میرے بیٹوں سے زیادہ محبت کرتے ہو یا حسنؑ و حسینؑ  
 نئے اٹھوں نے جواب دیا کہ حضرت علیؑ کے غلام قنبر تمہارے دونوں بیٹوں سے بلند ہیں، حسینؑ کا مرتبہ تو بہت بلند ہے اس پر وہ  
 غضبناک ہو گیا اور حکم دیا کہ اسے عبرتناک طریقہ سے قتل کیا جائے۔ ملاحظہ فرمائیں: الکنی والالقباب ج ۱ ص ۳۰۳ قتلہ المتوکل فی  
 خامس رجب سنة ۲۴۴ و سبہ ان المتوکل قال له یوما: ایہما احب الیک ابنای ہذان ای المعتر والمؤید أم  
 الحسن و الحسین؟ فقال ابن السکیت: و اللہ انّ قنبراً خادم علی بن ابیطالب خیر منک و من ابنیک۔ فقال المتوکل  
 للأتراك: سلوا لسانہ من قفاه۔ ففعلوا فمات و قیل: بل اثنی علی الحسن و الحسین و لم یذکر ابنیہ فأمر المتوکل  
 الأتراك فدا سوا بطنہ فحُمِلَ الی دارہ فمات بعد غد من ذلك۔

سے بلند ہے اس طرح حضرت عیسیٰ کے زمانہ میں جب اطباء نے مردوں کو زندہ کرتے اور پیدائشی اندھوں کو شفا عطا کرتے ہوئے دیکھا تو سمجھ گئے کہ یہ ہمارے طب سے بلند ہے کیونکہ طبیب بعض امراض کا علاج کرتا ہے لیکن مردوں کو زندہ کر دینا انسان کے قبضہ کی بات نہیں ہے اور چونکہ رسول اکرم کے زمانہ میں عرب کا عظیم ترین ہنر فصاحت و بلاغت تھی اور اس میں عرب کو مہارت حاصل تھی (۱) لہذا قرآن رسول کا عظیم ترین معجزہ تھا چنانچہ جب قرآن نازل ہوا اور لوگوں نے اس کی آیتوں کو سنا تو سب نے اس بات کی تصدیق کی ایسا کلام انسان کی طاقت سے باہر ہے یہاں تک کہ جو لوگ دشمنی کی وجہ سے اس کی تصدیق نہیں کرتے تھے وہ بھی یہ کہتے تھے کہ یہ سحر ہے۔ (۲)

مختصر یہ کہ قرآن رسول کا عظیم ترین معجزہ ہے اور تا قیامت خلق خدا پر حجت ہے۔

رسول سے روایت ہے کہ آپ نے فرمایا:

(۱) ان کے بچے بھی فصیح و بلیغ تھے خانہ کعبہ میں سب سے معلقات وغیرہ کا آویزاں کرنا اس کا ثبوت ہے قرآن کے نازل ہونے کے بعد جب عرب والوں نے اس کی فصاحت و بلاغت کو دیکھا تو بہت شرمندہ ہوئے اور خانہ کعبہ سے ایسے قصائد کو اتار لیا۔ مشہور ہے کہ طائف میں ایک بازار تھا جس کا نام ”عکاظ“ تھا جس کے پاس کوئی مال و متاع ہوتا تھا وہ اسے وہاں لے جاتا تھا اور معرض فروخت میں رکھ دیتا تھا۔ اسی بازار میں شعراء اور خطباء بھی جمع ہوتے اور اپنے اشعار و خطبات کو پڑھتے تھے اور جو خطبہ یا اشعار دیگر خطبات و اشعار پر فوقیت لے جاتے تھے انہی خانہ کعبہ کی دیواروں پر آویزاں کر دیا جاتا تھا اس سے معلوم ہوتا ہے کہ اس زمانہ میں عرب کا اہم ترین ہنر فصاحت و بلاغت ہی تھی۔

(۲) کافی ج ۱ ص ۲۲، بحار الانوار ج ۱ ص ۷۰ ج ۱ ص ۲۱۰، احتجاج طبری ج ۲ ص ۴۳۲، علل الشرائع ج ۱ ص ۱۲۱، عیون اخبار الرضا ج ۲ ص ۷۹، عن ابی یعقوب البغدادی، قال ابن السکیت لأبی الحسن: لماذا بعث الله موسى بن عمران بالعصا ویده البيضاء و آلة السحر و بعث عيسى بآلة الطب و بعث محمداً بالكلام و الخطب؟ فقال ابو الحسن: ان الله لما بعث موسى كان الغالب على اهل عصره السحر فأتاهم من عند الله بما لم يكن في وسعهم مثله وما ابطال به سحرهم و اثبت به الحجّة عليهم و ان الله بعث عيسى في وقت قد ظهرت فيه الزمانات و احتاج الناس الى الطب فأتاهم من عند الله بما لم يكن عندهم مثله و بما أحياء لهم الموتى و أبرأ الأكمه و الأبرص بإذن الله و اثبت به الحجّة عليهم و ان الله بعث محمداً في وقت كان الغالب على اهل عصره الخطب و الكلام و أظنه۔ قال: الشعر فأتاهم من عند الله من مواعظه و حكمه ما ابطال به قولهم و اثبت به الحجّة عليهم۔ قال: فقال ابن السکیت: تالله ما رأيت مثلك قط؛ فما الحجّة على الخلق اليوم؟ قال: فقال: العقل يعرف به الصادق على الله في صدقه و الكاذب على الله في كذبه۔ قال: فقال ابن السکیت: هذا و الله الجواب۔



”إِنْ أَرَدْتُمْ عَيْشَ السُّعْدَاءِ، وَمَوْتَ الشُّهَدَاءِ وَالنَّجَاةَ يَوْمَ الْحَسْرَةِ وَالظَّلَّ  
يَوْمَ الْحَرُورِ وَالْهُدَى يَوْمَ الضَّلَالَةِ فَادْرَسُوا الْقُرْآنَ فَإِنَّهُ كَلَامُ الرَّحْمَنِ  
وَحِرْزٌ مِنَ الشَّيْطَانِ وَرَجْحَانٌ فِي الْمِيزَانِ“ (۱)

اگر تم چاہتے ہو کہ کامیاب لوگوں کی زندگی جیو اور شہیدوں کی موت مرو اور حسرت و یاس کے دن  
نجات پاؤ اور روز محشر کی گرمی سے امان میں رہو اور گمراہی سے ہدایت پاؤ تو قرآن فہمی کی کوشش  
کرو کیونکہ قرآن خدا کا کلام ہے اور شیطان سے بچنے کے لئے امان ہے اور جس کے پاس علم  
قرآن ہو گا روز قیامت اس کے نیک اعمال کا پلہ بھاری ہوگا۔

قرآن تمام علوم کو اپنے اندر سمیٹے ہوئے ہے، علم خدا کا بحر بیکراں ہے، رسول کا زندہ پھاوید معجزہ ہے،  
لہذا جہاں تک ہو سکے قرآن کو اہمیت دی جائے اسے حفظ کیا جائے، اس کی تفسیر دریافت کی جائے اس کے  
حقائق اور باریکیوں سے استفادہ کیا جائے۔

قرآن، رسول اسلام کا باقی رہنے والا معجزہ ہے، اس کے ذریعہ ہر مسلمان اسلام کے مخالفوں کو چیلنج کر  
سکتا ہے اور انہیں یہ بتا سکتا ہے کہ یہ رسول کی آسمانی کتاب، خدا کا کلام ہے۔ اگر تم اس بات کو نہیں مانتے تو  
اس جیسا کلام لے آؤ۔ ہرگز نہیں لاسکو گے، اس کا جواب لانے سے سب عاجز رہیں گے۔

واضح رہے کہ قرآن کا اعجاز فصاحت و بلاغت ہی میں منحصر نہیں ہے، ہاں فصاحت و بلاغت اس کے  
اعجازی پہلو ہیں اور رسول نے قرآن کی فصاحت و بلاغت کے اعجاز کے ذریعہ عرب کے فصیح و بلیغ لوگوں کو  
متعدد بار چیلنج کیا ہے۔

۱۔ بعثت کے ابتدائی زمانہ میں شہر مکہ میں اس وقت چیلنج کیا تھا جب قرآن کا کچھ حصہ نازل ہوا تھا،  
مخالفوں سے فرمایا: قرآن کا مثل لے آؤ اس کا جتنا حصہ نازل ہو چکا ہے اتنے ہی حصہ کا جواب لے آؤ۔

﴿أَمْ يَقُولُونَ شَاعِرٌ نَّتَرَبَّصُ بِهِ رَيْبَ الْمَنُونِ، قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ، أَمْ تَأْمُرُهُمْ أَحْلَمُهُمْ بِهَذَا أَمْ هُمْ قَوْمٌ طَاغُونَ، أَمْ يَقُولُونَ تَقْوَلَهُ بَلْ لَا يُؤْمِنُونَ﴾ (۱)

(یہ کافر کیا کہہ رہے ہیں؟) کیا یہ کہہ رہے ہیں رسول شاعر ہیں؟ اور ہم ان کے مرنے کا انتظار کر رہے ہیں جس طرح دوسرے شعراء مر گئے اور ان کا نام تک باقی نہیں ہے اسی طرح ان کا نام بھی نہیں رہے گا۔ اے رسول! ان سے کہہ دیجئے کہ تم انتظار کرو، میں بھی منتظر ہوں دیکھتا ہوں کیا ہوتا ہے۔ یا انہیں ان کے وہم و خواب نے اس بات پر اکسایا ہے کہ قرآن کا انکار کر دو؟ یا یہ لوگ سرکش و باغی ہیں؟ یا یہ کہتے ہیں اس قرآن کو رسول نے خود بنا لیا ہے؟ حقیقت یہ ہے کہ وہ ایمان نہیں رکھتے ہیں۔

پس ان سے کہہ دیجئے:

﴿فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ﴾ (۲)

اگر وہ سچے ہیں تو قرآن کے مثل کلام لے آئیں۔

۲۔ مکہ ہی میں یہ آیت نازل ہوئی:

﴿أَمْ يَقُولُونَ افْتَرَاهُ قُلْ فَأْتُوا بِعَشْرِ سُورٍ مِّثْلِهِ مُفْتَرِيَاتٍ﴾ (۳)

یہ قرآن کے بارے میں کیا کہتے ہیں کیا یہ کہتے ہیں کہ یہ افتراء ہے، رسول نے بنایا ہے؟ اور اگر تمہاری بات صحیح ہے تو تم اس کے مثل دس سورے بنا لاؤ۔

آخر کار وہ قرآن کے مثل سورے نہ لا سکے۔

(۱) طور ۳۰-۳۳

(۲) طور ۳۳

(۳) ہود: ۱۳

۳۔ سورہ بقرہ میں فرماتا ہے:

﴿إِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّنْ مِّثْلِهِ وَادْعُوا شُهَدَاءَكُمْ إِنْ كُنْتُمْ صَادِقِينَ﴾ (۱)

اگر تم اس قرآن کے بارے میں شک کر رہے ہو جو ہم نے اپنے رسول پر نازل کیا ہے تو اس جیسا ایک سورہ لے آؤ۔ (تا کہ یہ جھگڑا ہی ختم ہو جائے)

قرآن میں کوثر، عصر، اور توحید جیسے چھوٹے چھوٹے سورے موجود ہیں لیکن تعجب ہے کہ عرب قرآن کے مقابلہ میں ایسی ہی فصاحت و بلاغت کا کلام اتنا بھی پیش نہ کر سکے حالانکہ وہ فصاحت و بلاغت میں یدِ طولیٰ رکھتے تھے۔ یہاں تک کہ عرب کے عظیم ترین فصحاء میں سے ایک نبوت کا مدعی، مسیلمہ کذاب جب قرآن کے مثل کلام بنانے کی کوشش کرتا ہے تو ایسا کلام بناتا ہے کہ جس سے خود ہی رسوا ہوتا ہے۔

قرآن کے مقابلہ میں اس نے جو کلام پیش کیا تھا اس کے چند نمونے ملاحظہ فرمائیں:

”و المبذرات بذراً، و الحاصدات حصداً، و الذاریات قمحاً، و الطاحنات طحناً، و العاجنات عجنناً، و الخابزات خبزاً، و الثاردات ثرداً، و اللاقمت لقمماً، اھالة و سمناً“۔ (۲)

قسم ہے ان لوگوں کی جو کھیتی کرتے ہیں، قسم ہے ان لوگوں کی جو کھیتی کاٹتے ہیں، قسم ہے ان لوگوں کی جو روٹی پکاتے ہیں اور قسم ہے ان لوگوں کی جو روٹی کھاتے ہیں...

”الفیل ما الفیل، له خرطوم طویل، ذنب و ثیل“۔ (۳)

ہاتھی، اور ہاتھی کیا ہے، اس کی سونڈ لمبی ہے اور اس کی دم مضبوط ہے۔

(۱) بقرہ: ۲۳

(۱) منتہی الآمال ص ۳۳، قرآن و آخرین پیغمبر ص ۲۵

(۲) قرآن و آخرین پیغمبر ص ۳۹

اس جیسا ہی بہت سا کلام ہے جو اس کی رسوائی کا باعث ہوا۔

ہر زمانہ میں مخالفین قرآن کا جواب دینے کے لئے تیار ہوئے ہیں لیکن کبھی کامیاب نہیں ہوئے اس کا جواب لانے سے ہمیشہ عاجز رہے ہیں۔

امام صادقؑ کے عہد امامت میں منصور دوانیقی کی غاصبانہ حکومت کے زمانہ میں ملحدوں کا ایک گروہ وجود میں آیا انہوں نے امام صادقؑ سے بحث کی آپ نے انہیں شکست دیدی پھر وہ ایک روز سب مسجد الحرام میں جمع ہوئے اور آپس میں کہنے لگے:

ہمیں کچھ غور کرنا چاہئے اور مسلمانوں کے مقابلہ میں کوئی چیز پیش کرنی چاہئے اور چونکہ قرآن مسلمانوں کی بہت بڑی حجت و دلیل ہے لہذا ہمیں قرآن کا جواب لکھنا چاہئے تاکہ شر و فساد ختم ہو جائے۔ یہ سبھی فصاحت و بلاغت میں مہارت رکھتے تھے پھر انہوں نے اس کا جواب لکھنے کے لئے اپنے درمیان سے ایسے چار افراد کو منتخب کیا جو فصاحت و بلاغت میں سب سے زیادہ مہارت رکھتے تھے ان چار اشخاص نے یہ طے کیا کہ ایک سال تک وہ تحقیق و جستجو کریں گے اور ہر ایک قرآن کے ۱/۳ حصہ کے مثل کلام ایجاد کرے گا پھر سب مسجد میں جمع ہونگے اور اپنے ایجاد کئے ہوئے کلام کو ایک دوسرے کے سامنے پیش کریں گے اور اس کے بعد مسلمانوں سے بحث کریں گے۔

ایک سال کا عرصہ گزر جانے کے بعد جب یہ چاروں مسجد الحرام میں جمع ہوئے تو ان میں سے ایک نے کہا: حقیقت تو یہ ہے کہ جب میں اس آیت:

﴿لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا فَسُبْحَانَ اللَّهِ رَبِّ الْعَرْشِ عَمَّا

يَصِفُونَ﴾ (۱)

پر پہنچا تو میں سمجھ گیا کہ یہ بشر کا کلام نہیں ہے اس کا مقابلہ نہیں کیا جاسکتا۔ دوسرے نے کہا جب میں

اس آیت:

﴿فَلَمَّا اسْتَيْسَسُوا مِنْهُ خَلَصُوا نَجِيًّا﴾ (۱)

تو متوجہ ہو کر قرآن کا جواب نہیں لایا جاسکتا، یہ بشر کا کلام نہیں ہے۔  
تیسرے نے کہا: جب میں اس آیت:

﴿وَقِيلَ يَا أَرْضُ ابْلَعِي مَائِكَ وَيَا سَمَاءُ أَقْلِعِي وَغِيضَ الْمَاءِ وَقُضِيَ الْأَمْرُ

وَاسْتَوَتْ عَلَى الْجُودِيِّ وَقِيلَ بُعْدًا لِلْقَوْمِ الظَّالِمِينَ﴾ (۲)

پر پہنچا تو میں سمجھ گیا کہ اس کا جواب نہیں لایا جاسکتا۔  
چوتھے نے کہا: جب میں نے اس آیت:

﴿إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ

يَسْأَلُهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ﴾ (۳)

کو دیکھا تو سمجھ گیا کہ قرآن کا مقابلہ نہیں کیا جاسکتا۔

اتفاق سے اسی وقت ادھر سے امام جعفر صادقؑ کا گذر ہوا اور آپ نے اس آیت کی تلاوت  
فرمائی:

﴿قُلْ لَئِنِ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا يَأْتُونَ

بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا﴾ (۴)

کہہ دیجئے کہ اگر تمام انس و جن مل کر اس قرآن کا جواب و مثل لانا چاہیں تو بھی اس کا مثل نہ لاسکیں  
گے خواہ۔ ان میں بعض، بعض کے پشت پناہ ہی بن جائیں۔

(۱) یوسف: ۸۰

(۲) ہود: ۴۴

(۳) حج: ۷۳

(۴) اسراء: ۸۸

## اعجاز قرآن کے پہلو

ہم پہلے بھی بیان کر چکے ہیں کہ قرآن مجید کی فصاحت و بلاغت اعجاز قرآن کا ایک پہلو ہے کیونکہ قرآن مختلف جہات سے معجزہ ہے۔

اس کا ایک پہلو یہ بھی ہے کہ اس میں غیب کی خبریں بیان ہوئی ہیں، مستقبل میں رونما ہونے والی چیزوں کی خبر دی گئی ہے۔

اس کے اعجاز کا پہلو قرآن کے الہیات ہیں، خدا کی اس کتاب میں، خدا کی ذات و صفات، اس کے اسماء و افعال، موجودات میں اس کی قدرت نمائی، عالم میں کارفرما عجیب نظم و نسق اور بہت سے اہم مطالب بیان ہوئے ہیں، تقریباً سات سو آیتیں کائنات کے علم سے متعلق ہیں جو آسمان و زمین اور ممکنات میں خدا کی قدرت کے آثار کو بیان کرتی ہیں۔

قرآن کے اعجاز میں سے اس کا حسن اسلوب بھی ہے۔

قرآن مجید میں اس کے علاوہ بھی اعجاز کے پہلو ہیں، جنہیں بیان کرنا چاہئے لیکن اہم چیز یہ ہے کہ ہمیں قرآن اور اس کی تفسیر کو سمجھنے اور اس کے نکات و باریکیوں کو جاننے کے لئے غور و فکر کرنا چاہئے قرآن میں سب کچھ موجود ہے کسی بھی چیز کو چھوڑا نہیں گیا ہے چنانچہ ارشاد ہے:

﴿وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ﴾ (۱)

اور ہم نے ہر چیز کو امام مبین، واضح کتاب، میں سمودیا ہے۔

دوسری جگہ ارشاد ہے:

﴿مَا فَرَّطْنَا فِي الْكِتَابِ مِنْ شَيْءٍ﴾ (۲)

(۱) - ایس ۱۲

(۲) - انعام ۲۸

ہم نے کتاب میں کسی چیز کے بیان میں کوئی کمی نہیں کی ہے۔  
بحث کی تکمیل کے لئے درج ذیل روایت ملاحظہ فرمائیں:

قال ابو جعفر: قراء القرآن ثلاثة: رجل قرأ القرآن فاتخذته بضاعة واستدر به الملوک واستطال به على الناس ورجل قرأ القرآن فحفظ حروفه وضيع حدوده واقامه إقامة القدح فلا كثر الله هؤلاء من حملة القرآن ورجل قرأ القرآن فوضع دواء القرآن على داء قلبه فأسهر به ليله وأظمأ به نهاره وقام به في مساجده و تجافى به عن فراشه فأولئك يدفع الله العزيز الجبار البلاء وأولئك يديل الله عز وجل من الأعداء وأولئك ينزل الله عز وجل الغيث من السماء فوالله لهؤلاء في قراء القرآن أعز من الكبريت الأحمر. (۱)

امام محمد باقر فرماتے ہیں:

قرآن پڑھنے والے تین قسم کے ہیں:

۱۔ ایک شخص قرآن پڑھتا ہے لیکن اسے ذریعہ معاش اور کمائی کا وسیلہ بنا لیتا ہے، بادشاہوں کو اپنی طرف متوجہ کرتا ہے، لوگوں کے سامنے بڑا بنتا ہے۔

۲۔ دوسرا قرآن پڑھتا ہے اور اس کے حروف کو یاد کر لیتا ہے لیکن اس کے حدود و احکام کو ضائع کر دیتا ہے اسے ایسا تیر سمجھ لیتا ہے کہ جس کی اصلاح ہوئی ہے دعا ہے کہ خدا ایسے لوگوں کی کثرت نہ ہونے دے۔

۳۔ جو قرآن پڑھتا ہے اور اس سے اپنا روحانی علاج کرتا ہے اسے اپنے درد کی دوا قرار دیتا ہے، دن بھوکا پیاسا رہتا ہے (یعنی روزہ رکھتا ہے) اور رات میں عبادت کرتا ہے اور اپنی جائے

عبادت پر عبادت کرتا ہے ایسے ہی لوگوں کے وسیلہ سے خدا دشمنوں کے شر سے بچاتا ہے،  
بارش برساتا ہے خدائے بزرگ و برتر کی قسم قرآن کے ایسے قاریوں کی تعداد بہت کم ہے  
اور وہ کبریت احمر، سرخ یاقت، سے بھی زیادہ کمیاب ہے۔





معاد



## پہلی تقریر

معاد، اصول دین سے ہے اور اس کا انکار دین کے  
لازمی جز کا انکار ہے۔  
معادِ روحانی و جسمانی  
مردوں کی ہڈیوں کو پہلی ہی صورت میں زندہ کرنا معادِ  
جسمانی کی دلیل ہے  
انسانوں کا قبروں سے اٹھنا بھی معادِ جسمانی کی دلیل ہے

معادِ جسمانی و روحانی



ہمارے اہم اعتقادی مسائل میں سے معاد بھی ہے یہ اصول اور ضروریات دین میں سے ہے معاد اہم اصل ہے جس کو خدا نے بیان کیا ہے لہذا جو شخص معاد کا انکار کرتا ہے وہ حقیقت میں اصول اور ضروریات دین میں سے ایک اصل کا انکار کرتا ہے پس مسئلہ معاد بالکل توحید ہی کی مانند اہم اصل ہے۔

کیا قیامت میں معاد روحانی ہوگی یعنی جیسا کہ بعض فلاسفہ کہتے ہیں کہ وہاں لذت جسمانی کھانا، پینا بالکل نہیں ہے۔ یا قیامت میں معاد جسمانی ہے؟

صحیح بات یہ ہے کہ معاد روحانی بھی ہے اور جسمانی بھی ہے، جنت میں روح تمام لذتوں سے مالا مال ہوگی اور بدن بھی جہنم میں عذاب کا مزہ چکھیں گے اور روح کو بھی عذاب ہوگا۔

قرآن کی آیت سے جسم و روح کی بازگشت سمجھ میں آتی ہے۔

قرآن کی جو آیتیں معاد جسمانی کو ثابت کرتی ہیں ان میں سے ایک آیت یہ ہے۔

﴿أَوَلَمْ يَرَى الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ، وَضَرَبَ لَنَا

مَثَلًا وَنَسِيَ خَلْقَهُ قَالَ مَنْ يُحْيِي الْعِظَامَ وَهِيَ رَمِيمٌ، قُلْ يُحْيِيهَا الَّذِي أَنْشَأَهَا

أَوَّلَ مَرَّةٍ وَهُوَ بِكُلِّ خَلْقٍ عَلِيمٌ ﴿١﴾

کیا انسان نے یہ نہیں دیکھا کہ ہم نے اسے نطفہ سے پیدا کیا ہے اور اب وہ ہمارا کھلا دشمن ہو گیا ہے۔ اور ہمارے لئے مثال بیان کرنے لگا اور اپنی پیدائش کو بھول گیا (کہ کتنے مرحلے طے کئے ہیں) کہتا ہے: ان بوسیدہ ہڈیوں کو کون زندہ کے گا؟ کہہ دیجئے کہ وہی زندہ کرے گا کہ جس نے انہیں پہلی مرتبہ زندگی دی تھی اور وہ ہر خلقت و آفرینش کا عالم ہے۔

پھر فرماتا ہے:

﴿أَوَلَيْسَ الَّذِي خَلَقَ السَّمَوَاتِ وَالْأَرْضِ بِقَادِرٍ عَلَىٰ أَنْ يَخْلُقَ مِثْلَهُمْ بَلَىٰ وَهُوَ الْخَلَّاقُ الْعَلِيمُ، إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ، فَسُبْحَانَ الَّذِي بِيَدِهِ مَلَكُوتُ كُلِّ شَيْءٍ وَإِلَيْهِ تُرْجَعُونَ﴾ (۱)

جس نے زمین و آسمان کو پیدا کیا ہے کیا وہ ان کے مثل پیدا کرنے پر قادر نہیں ہے؟ یقیناً وہ خلق کرنے والا اور جاننے والا ہے۔ خدا کا امر تو بس یہ ہے کہ جب وہ کسی چیز کا ارادہ کرتا ہے تو کہتا ہے کہ ہو جا چنانچہ وہ ہو جاتی ہے۔ پس پاک و پاکیزہ ہے وہ ذات کہ جس کے ہاتھ میں ہر چیز ہے۔ اور تم سب کی بازگشت اسی کی طرف ہوگی۔

واضح ہے کہ اس آیت میں خداوند عالم یہ فرماتا ہے کہ جو لوگ معاد کے بارے میں شک کرتے ہیں اگر وہ اپنے وجود کے بارے میں غور کریں گے تو انہیں معلوم ہو جائیگا کہ جس خدا نے انسان کو پیدا کیا ہے وہی انسان کو لوٹائے گا۔

یہی آیت معاد جسمانی و معاد روحانی پر بھی دلالت کرتی ہے کیونکہ ارشاد ہے:

ہم انہیں ہڈیوں کو زندہ کریں گے بالکل ایسے ہی جیسے ہم نے انہیں پیدا کرتے وقت زندگی دی

تھی۔ (۲)

(۱) یس ۸۱-۸۳

(۲) یس ۷۹ ﴿قُلْ يُحْيِيهَا الَّذِي أَنشَأَهَا أَوَّلَ مَرَّةٍ وَهُوَ بِكُلِّ خَلْقٍ عَلِيمٌ﴾

دوسری آیت میں ارشاد فرماتا ہے:

﴿يَا أَيُّهَا النَّاسُ إِنَّ كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّنْ تُرَابٍ ثُمَّ مِّنْ نُطْفَةٍ ثُمَّ مِّنْ عَلَقَةٍ ثُمَّ مِّنْ مُّضْغَةٍ مُّخَلَّقَةٍ وَغَيْرِ مُّخَلَّقَةٍ لِّنُبَيِّنَ لَكُمْ وَنُقِرَّ فِي الْأَرْحَامِ مَا نَشَاءُ إِلَىٰ أَجَلٍ مُّسَمًّى ثُمَّ نُخْرِجُكُمْ طِفْلًا ثُمَّ لِتَبْلُغُوا أَشَدَّكُمْ وَمِنْكُمْ مَّنْ يُتَوَفَّىٰ وَمِنْكُمْ مَّنْ يُرَدُّ إِلَىٰ أَرْذَلِ الْعُمُرِ لِكَيْلَا يَعْلَمَ مِنْ بَعْدِ عِلْمٍ شَيْئًا وَتَرَىٰ الْأَرْضَ هَامِدَةً فَإِذَا أَنزَلْنَا عَلَيْهَا الْمَاءَ اهْتَزَّتْ وَرَبَتْ وَأَنْبَتَتْ مِنْ كُلِّ زَوْجٍ بَهِيجٍ ﴿۱﴾﴾

اے لوگو! اگر تمہیں معاد کے بارے میں شک ہے تو تم اپنی پیدائش و خلقت کے بارے میں غور کرو کہ ہم نے تمہیں خاک سے پھر نطفہ سے (خاک سے غذادی غذا سے نطفہ بنا) اور نطفہ کے بعد خون کے لوٹھڑے سے پیدا کیا، پھر اس جے ہوئے خون کو گوشت کی صورت میں لائے ہو سکتا ہے پیدائش میں کامل ہو یا ناقص تا کہ تم یہ جان لو کہ خدا ہر قسم کی خلقت کو جانتا ہے اسی طرح ہم جس کو چاہتے ہیں ایک معین مدت تک عورتوں کے رحم میں رکھتے ہیں اور پھر تمہیں بچہ کی صورت میں تمہاری ماؤں کے شکم سے دنیا میں لاتے ہیں یہاں تک بالغ ہو جاتے ہو اور رشد و نمو پاتے ہو لیکن تم میں سے بعض پہلے ہی مر جاتے ہیں اور بعض طویل عمر گزارتے ہیں اور تمہاری طاقت ختم ہو جاتی ہے یہاں تک تم ان چیزوں کو بھی بھول جاتے ہو جن کو تم جانتے تھے۔

پس جس خدا نے انسان کو اس مرحلہ تک پہنچایا ہے وہ اسے دوبارہ زندہ کرنے پر بھی قدرت رکھتا ہے۔

اسی آیت میں ایک اور دلیل قائم کرتا ہے فرماتا ہے:

تم دیکھتے ہو کہ یہ زمین خشک، مردہ اور بنجر و سپاٹ تھی۔ لیکن جب ہم نے بارش برسائی تو اس میں حرکت آ

گئی اور ہر نباتات کے جوڑے پرورش پانے لگے جو ہرے بھرے اور پر کیف منظر پیش کرتے ہیں۔

﴿ذَلِكِ بَأَنَّ اللَّهَ هُوَ الْحَقُّ وَأَنَّهُ يُحْيِي الْمَوْتَىٰ وَأَنَّهُ عَلَىٰ كُلِّ شَيْءٍ قَدِيرٌ، وَ

أَنَّ السَّاعَةَ آتِيَةٌ لَا رَيْبَ فِيهَا وَأَنَّ اللَّهَ يَبْعَثُ مَنْ فِي الْقُبُورِ﴾ (۱)

یہی انسان کی خلقت، اس کے تکاملی مراحل، اور زمین کی خلقت اور مردہ زمین سے پیڑ پودوں کا

پیدا ہونا بھی اس کی حقانیت و قدرت کی دلیل ہے اور مردوں کو اپنے دست قدرت سے زندہ کرنا

اور قیامت میں مردوں کا اپنی قبروں سے اٹھنا یہ سب اس کی قدرت کی دلیلیں ہیں۔

پس معاد پر دو طریقوں سے استدلال کیا گیا ہے:

۱۔ انسان کی خلقت اور اس کے مراحل سے۔

۲۔ بارش برسنے اور اس کے نتیجے میں زمین سے پیڑ پودوں کے اگنے سے اور آیت یا یہ جملہ ”ان اللہ

یبعث من فی القبور“ بھی جسمانی و روحانی معاد پر دلالت کرتا ہے، معاد صرف روحانی نہیں ہے بلکہ روح و

بدن کے ساتھ ہے اگر روحانی ہی ہوتی تو پھر قبروں سے مردوں کو اٹھانے کی ضرورت نہ ہوتی۔

قرآن مجید کی تمام آیتوں کی دلالت اس بات پر ہے کہ قیامت کے دن خداوند عالم روح و بدن

دونوں کو زندہ کرے گا، فرماتا ہے:

﴿فَاتَا خَلَقْنَاكُمْ﴾ (۱) اس کے معنی یہ ہیں کہ ہم تمہارے بدن اور تمہاری روح کو زندہ کریں گے پس

معاد کے معنی ہیں روح و بدن کی بازگشت۔

یہ تھا معاد کی بحث کا خلاصہ لیکن اس کی کیفیت اور وہ مثالیں جو خدا نے قرآن میں بیان کی ہیں، جیسے

جناب عزیز و ابراہیم اور اصحاب کہف (جو کہ ۳۰۹ سال تک غار میں تھے اور ان کے بدن میں کوئی خرابی پیدا

نہیں ہوئی تھی جب وہ بیدار ہوئے تو کہنے لگے: ہم بہت سوئے ہیں) کا قصہ دوسری آیتوں کی طرح یہ

آیتیں بھی جسمانی و روحانی معاد پر صریح طور پر دلالت کر رہی ہیں۔






## دوسری تقریر

جو منظر جناب عزیز نے دیکھا وہ معاد جسمانی کی دلیل ہے  
پرنڈوں کا زندہ ہونا معاد جسمانی کی دلیل ہے

معاد جسمانی و روحانی



قال الله تبارك و تعالیٰ:

﴿أَوْ كَالَّذِي مَرَّ عَلَىٰ قَرْيَةٍ وَ هِيَ خَاوِيَةٌ عَلَىٰ عُرُوشِهَا قَالَ أَنَّىٰ يُحْيِي هَذِهِ اللَّهُ  
بَعْدَ مَوْتِهَا فَأَمَاتَهُ اللَّهُ مِائَةَ عَامٍ ثُمَّ بَعَثَهُ قَالَ كَمْ لَبِثْتَ قَالَ لَبِثْتُ يَوْمًا أَوْ بَعْضَ يَوْمٍ  
قَالَ بَلْ لَبِثْتَ مِائَةَ عَامٍ فَانظُرْ إِلَىٰ طَعَامِكَ وَ شَرَابِكَ لَمْ يَتَسَنَّهْ وَ انظُرْ إِلَىٰ  
حِمَارِكَ وَ لِنَجْعَلَكَ آيَةً لِلنَّاسِ وَ انظُرْ إِلَىٰ الْعِظَامِ كَيْفَ نُنشِزُهَا ثُمَّ نَكْسُوهَا  
لَحْمًا فَلَمَّا تَبَيَّنَ لَهُ قَالَ أَعْلَمُ أَنَّ اللَّهَ عَلَىٰ كُلِّ شَيْءٍ قَدِيرٌ ﴿١﴾

یا اس بندے کی مثال جس کا گذر اس قریہ سے جو کھنڈر بن گیا تھا اور اس کے رہنے والے مر چکے  
تھے اس بندہ نے کہا: خدا ان کو ان کی موت کے بعد کیسے زندہ کرے گا تو خدا نے اس بندے کو سو  
سال کے لئے موت دیدی پھر اسے زندہ کیا اور پوچھا کتنی دیر پڑے رہے انہوں نے ایک دن یا  
اس سے کچھ کم۔ فرمایا نہیں، بلکہ سو سال اب تم اپنے کھانے، پینے کو دیکھو خراب تک نہیں ہوا، اور  
اپنے گدھے کو دیکھو (وہ سرگل گیا) اس طرح ہم تمہیں لوگوں کے لئے نشانی بنانا چاہتے ہیں، اب  
ان ہڈیوں کو دیکھو کہ ہم انہیں جوڑ کر کس طرح ان پر گوشت چڑھاتے ہیں۔ جب ان پر یہ بات  
آشکارو گئی تو بول اٹھے، مجھے معلوم ہے کہ خدا ہر چیز پر قادر ہے۔

یہ تو ہم پہلے بھی کہہ چکے ہیں کہ خداوند عالم نے قرآن مجید کی جن آیتوں میں معاد کا ذکر کیا ہے ان سے معاد جسمانی بھی ثابت ہوتی ہے اور معاد روحانی بھی یعنی انسان اسی بدن اور اسی روح کے ساتھ محشور ہوگا۔ مذکورہ آیت انہیں آیتوں میں سے ایک ہے جو معاد جسمانی و روحانی کو صریح طور پر ثابت کرتی ہیں، یہ آیت جناب عزیر کے واقعہ کو بیان کرتی ہے اور سابقہ آیت پر عطف ہے وہ آیت خدا کی وحدانیت کے بارے میں ہے جو نمرود پر حضرت ابراہیم کی حجّت کو بیان کرتی ہے۔

یہ آیت کس سے متعلق ہے اس سلسلہ میں مختلف اقوال ہیں لیکن صحیح قول یہ ہے کہ اس کا تعلق یا جناب عزیر سے ہے یا جناب ارمیا یا جناب خضر یا دیگر انبیاء سے ہے۔ بعض لوگ کا قول یہ ہے کہ اس کا تعلق ایک کافر سے ہے لیکن صحیح یہ ہے کہ جس سے اس آیت کا تعلق ہے وہ پیغمبر تھے اور اس سے بھی زیادہ صحیح یہ ہے کہ وہ جناب عزیر ہیں۔

بنا برائیں خداوند عالم حضرت ابراہیم کے قصہ کو بیان کرنے کے بعد فرماتا ہے:

یا اس بندے کی مثال جس کا گذر ایک ویران قریہ کی طرف سے ہوا تھا جس کے رہنے مرچکے تھے۔ ایک جماعت کا قول یہ ہے کہ وہ قریہ بیت المقدس تھا کہ جس کو بخت نصر نے خراب ویران کر دیا تھا بعض لوگ کہتے ہیں کہ وہ قریہ تھا جس کا ذکر اس سے پہلے کی چند آیتوں میں ہوا ہے فرماتا ہے:

وہ گروہ کہ جس میں ہزاروں آدمی تھے انہوں نے موت کے ڈر سے شہر چھوڑ دیا تھا تا کہ موت سے نجات پاسکیں لیکن خدا نے ان سے کہا: مر جاؤ اور پھر انہیں زندہ کیا۔ خدا صاحب فضل ہے مگر اکثر لوگ نہیں جانتے۔

جناب عزیر کا وہاں سے گذر ہوا دیکھا کہ شہر ویران ہو گیا ہے اور اس کے باشندے مر چکے ہیں۔ انہیں تعجب ہوا، خدا انہیں جو کہ مر چکے ہیں مدت دراز کے بعد کیسے زندہ کرے گا؟

اس کے بعد خدا نے انہیں سو سال کیلئے موت دیدی پھر انہیں زندہ کیا اور مخاطب قرار دیا (اس خطاب سے معلوم ہوتا ہے کہ مخاطب پیغمبر ہے نہ کہ کافر) کہ کتنی دیر پڑے رہے؟

کیونکہ پہلے انہوں نے یہ سوچا کہ نیند آگئی تھی لیکن بعد میں انہیں بتایا گیا کہ اصل میں تم مر گئے تھے۔ کتنی دیر پڑے رہے؟ عرض کی: ایک دن یا اس سے کم، ارشاد ہوا، سو سال سے مردہ پڑے تھے۔ اپنے

کھانے، پینے کو دیکھو کہ خراب تک نہیں ہوا۔

آیت میں وارد لفظ شراب سے مراد پینے کی چیز ہے، شراب نہیں جیسا کہ بعض لوگوں نے کہا ہے کہ وہ انگور کی شراب تھی اور خراب نہیں ہوئی تھی اسے خدا نے اپنی قدرت سے تازہ بنا رکھا تھا۔

اب اپنے گدھے کو دیکھو اور اس کی ہڈیوں کو دیکھو، ہم تمہیں اپنی قدرت کی نشانی قرار دینا چاہتے ہیں، اپنے گدھے کی ہڈیوں کو دیکھو کہ ہم انہیں کس طرح حرکت میں لاتے ہیں اور ان پر کس طرح گوشت چڑھاتے ہیں۔

جب ان پر یہ بات آشکار ہوگئی تو سمجھ گئے کہ خدا کس طرح مردوں کو زندہ کرے گا لہذا آواز دی:

مجھے معلوم ہے کہ خدا ہر چیز پر قادر ہے۔

اس ”مجھے معلوم ہے“ سے یہ بات سمجھ میں آتی ہے کہ معاد پران کا ایمان تھا اور جیسا کہ جناب ابراہیمؑ

نے عرض کیا تھا۔

﴿لِيَطْمَئِنَّ قَلْبِي﴾ (۱)

اسی طرح ان کے اطمینان و یقین کے لئے یہ صورت پیش آئی ہے۔

پس یہ آیت بھی معاد جسمانی و روحانی پر دلالت کرتی ہے۔

اسی طرح خداوند عالم دوسری آیت میں ارشاد فرماتا ہے:

﴿وَإِذْ قَالَ إِبْرَاهِيمُ رَبِّ أَرِنِي كَيْفَ تُحْيِي الْمَوْتَىٰ قَالَ أُولِمُ تُوْمِنُ قَالَ بَلَىٰ وَلَٰكِن لِّيَطْمَئِنَّ قَلْبِي قَالَ فَخُذْ أَرْبَعَةً مِّنَ الطَّيْرِ فَصِرْهُنَّ إِلَىٰكَ ثُمَّ اجْعَلْ عَلَىٰ كُلِّ جَبَلٍ مِّنْهُنَّ جُزْأًا ثُمَّ ادْعُهُنَّ يَأْتِينَكَ سَعْيًا وَاعْلَمْ أَنَّ اللَّهَ عَزِيزٌ حَكِيمٌ﴾ (۲)

دے کہ مردوں کو کیسے زندہ کرے گا۔ فرمایا: کیا اس پر ایمان نہیں رکھتے؟ عرض کی: ایمان رکھتا

ہوں لیکن چاہتا ہوں کہ میرا دل مطمئن ہو جائے۔ ندا آئی، چار پرندے پکڑ لو۔

ایک صحیح روایت میں وارد ہوا ہے کہ وہ پرندے، کبوتر، کوا، مور اور مرغ تھے۔ (۱)

ارشاد ہوا: پھر انہیں پیار سے بلاؤ، اور ذبح کر کے ان کے گوشت کو مخلوط کر دو اور اسے پہاڑ پر رکھ دو اس

کے بعد انہیں پکارو!، وہ تمہاری طرف دوڑتے ہوئے آئیں گے۔ (۲)

تفسیر میں بیان ہوا ہے کہ سعی کا تعلق پرندوں سے نہیں بلکہ حضرت ابراہیم سے ہے۔ (۳)

چنانچہ جناب ابراہیم نے اس کام کی انجام دہی کے بعد پرندوں کو آواز دی وہ آئے اور پہلے جیسے مکمل

پرندے ہو گئے، پھر ابراہیم کو خطاب ہوا:

﴿وَأَعْلَمُ أَنَّ اللَّهَ عَزِيزٌ حَكِيمٌ﴾ جان لو کہ خدا کے کام حکیمانہ ہیں اور وہ ہر چیز پر غالب ہے۔

بنا بر ایں حضرت ابراہیم علم الیقین کے مرحلہ سے عین الیقین اور حق الیقین کے مرحلہ پر پہنچ گئے۔

معاد جسمانی و روحانی پر یہ ایت دوسری دلیل ہے کیونکہ پرندے پہلے ہی بدن کے ساتھ زندہ ہوئے تھے۔ (۴)



(۱) تفسی

تفسیر ج ۱ ص ۹۱، بحار النوار ج ۷ ص ۴۱، بحوالہ علل الشرائع

(۲) کتاب العین ج ۷ ص ۱۴۹، صور: الصور: الجبل، يقال: فلان يصور عنقه الى كذا اي مال بعنقه و وجهه نحوه، و

النعته اصوره، قال الشاعر:

تریدین أن أصبو لها، غير أصور

فقلت لها غصبي فاني الي التي

و قوله تعالى: ﴿فَصُرْهُنَّ إِلَيْكَ﴾ اي فَشَفَقَهُنَّ إِلَيْكَ، قال: فقال له الرحمن: صرهما فإنها تأتيك طوعاً عند دعوتك الشفع-

و يقال: صرهن اي ضمهن، و يقال: قطعن، قال امية:

يأتين زهراً بدار القطا

فشئت فصرهن ثم ادعهن

(۳) مجمع البيان ج ۲- ص ۳۷۳، و ذكر عن النضر بن شميل قال: سألت الخليل بن احمد عن قوله تعالى: ﴿يَأْتِينِكَ

سعيًا﴾ هل يقال للطائر اذا طار سعي؟ فقال: لا، قلت: فما معناه؟ قال: معناه ياتينك و انت تسعي سعيًا-

(۴) مختصر یہ کہ ان آیتوں کی صریح دلالت معاد جسمانی و روحانی پر ہے اس مطلب پر یہ نص ہے اس میں توجیہ و تامل کی گنجائش نہیں ہے

اور چونکہ معاد کا تعلق اعتقاد سے ہے وہ بھی اصول دین سے، اس لئے اسی چیز کا اعتقاد رکھنا چاہئے جس کی قرآن نے تصریح کی ہے اور

جس کو خطا قرار نہ دیا ہو۔ خداوند عالم ہمیں، محمد اور ان کی آل اطہار کے تصدیق میں لغزشوں سے محفوظ رکھے۔

عدالت






## پہلی تقریر

حقیقی واعظ خدا ہے

رسول اور ائمہ اطہار خدا کی طرف سے واعظ ہیں۔  
موعظہ دلوں کو زندگی بخشتا ہے اور زہد ہوس کو نابود کرتا ہے۔  
زہد کے اسباب  
شبہات کو چھوڑنے والا سب سے زیادہ باورع ہے۔

حقیقی واعظ خدا و رسول اور اہل

بیت اطہار ہیں  
موعظہ کے اثرات



حضرت علیؑ (۱) نے امام حسنؑ کو جو وصیتیں کی تھیں ان میں سے یہ بھی ہے:

احیی قلبک بالموعظة و اُمتہ بالزہادۃ. (۲)

اپنے قلب و روح کو موعظہ کے ذریعہ زندہ کرو اور زہد و پرہیزگاری کے وسیلہ سے اسے مار ڈالو۔

اولاً: یہ جان لینا چاہئے کہ حقیقی واعظ خدائے متعال ہے جیسا کہ خود فرماتا ہے:

﴿يَا أَيُّهَا النَّاسُ قَدْ جَاءتْكُمْ مَوْعِظَةٌ مِّن رَّبِّكُمْ وَشِفَاءٌ لِّمَا فِي الصُّدُورِ وَهُدًى

وَ رَحْمَةٌ لِّلْمُؤْمِنِينَ﴾ (۳)

اے لوگو! یقیناً تمہارے پروردگار کی طرف سے تمہارے پاس ایک موعظہ آیا ہے (یعنی

قرآن جو کہ معجزہ ہے) وہ تمہاری تمام روحانی بیماریوں کے لئے شفا اور مومنین کے لئے

ہدایت و رحمت ہے۔

روایات کی رو سے قرآن جسمانی امراض کے لئے بھی شفا ہے، لیکن اصولی طور پر قرآن تمام اندرونی

بیماریوں کے لئے شفا ہے اور یقین رکھنے والوں کے لئے رحمت ہے۔

اصلی و حقیقی واعظ خدا ہے، جس نے قرآن کے ذریعہ پوری دنیا کو موعظہ کیا ہے، خدا کے بعد رسولؐ

(۱) اگرچہ آپ کے مخاطب امام حسنؑ ہیں لیکن حقیقت یہ ہے کہ آپ کا کلام سارے مسلمانوں کے لئے ایک دستور ہے۔

(۲) نہج البلاغہ مکتوب: ۳۱

(۳) یونس: ۵۷

واعظ ہیں درج ذیل آیت میں ارشاد ہے:

﴿قُلْ إِنَّمَا أَعْظُمُكُمْ بِوَاحِدَةٍ أَنْ تَقُومُوا لِلَّهِ مِثْلِي وَفِرَادَى﴾ (۱)

اے رسول! کہہ دیجئے کہ میں تمہیں ایک بات کی نصیحت کرتا ہوں اور وہ یہ کہ ایک ایک دو، دو کر کے خدا کے لئے، قیام کرو۔

پس رسول اکرم خدا کی طرف سے موعظہ کرنے کا منصب بھی رکھتے ہیں اور آپ کے بعد امیر المؤمنین اور ائمہ اطہار اس منصب کے مالک ہیں اور ان حضرات کے بعد علماء ان موعظہ کو لوگوں کے لئے بیان کرتے ہیں جو آیات و روایات میں نقل ہوئے ہیں۔ اسی لئے حضرت علیؑ نے امام حسنؑ سے فرمایا تھا:

احيي قلبك بالموعظة و أمته بالزهادة.

اپنے قلب و روح کو موعظہ کے ذریعہ زندہ کرو اور زہد کے وسیلہ سے مار ڈالو۔

یہاں یہ سوال پیدا ہوتا ہے کہ اپنے دل کو زندہ کرو یعنی چہ؟ اور اپنے دل کو مار ڈالو! یعنی چہ؟

جواب: دل کو زندہ کرنے کے معنی یہ ہیں کہ موعظہ کے ذریعہ اپنے عقلی پہلو کو مضبوط کرو، اور دل کو مار

ڈالوں کے معنی یہ ہیں کہ اپنے خود پسندی اور نفسانی جذبہ کو کچل ڈالو۔

امام حسنؑ عسکری سے منقول ہے کہ آپ نے فرمایا:

أرْوَعُ النَّاسِ مَنْ وَقَفَ عِنْدَ الشُّبْهَةِ، أَعْبَدُ النَّاسِ مَنْ أَقَامَ عَلَى الْفَرَائِضِ،

أَزْهَدُ النَّاسِ مَنْ تَرَكَ الْحَرَامَ عِنْدَ الشُّبْهَةِ، أَشَدُّ النَّاسِ اجْتِهَادًا مَنْ تَرَكَ

الدُّنُوبَ. (۲)

پرہیزگار ترین انسان وہ ہے کہ جو شبہہ (پیدا ہونے) کے موقعہ پر ٹھہر جائے اور سب سے بڑا

عبادت گزار وہ ہے جو اپنے فرائض و واجبات پر عمل کرتا ہے، اور زہد ترین انسان وہ ہے جو شبہہ

کے وقت حرام کا ارتکاب نہیں کرتا ہے (بہت سے ایسے بھی ہیں جو مستحب کاموں کی انجام دہی میں کوشاں رہتے ہیں لیکن واجبات کی فکر نہیں کرتے) اور سب سے زیادہ محنتی وہ ہے جو معصیت سے دور رہتا ہے۔

پرہیزگار ترین انسان وہ ہے جو صرف حرام ہی سے اجتناب نہیں کرتا شبہہ والی چیزوں سے بھی دور، رہتا ہے تقوے کے معنی بھی یہی ہیں کہ انسان خود کو تمام معصیتوں سے محفوظ رکھے۔ جو شخص پر خا روادی سے گذرتا ہے وہ نہایت ہی احتیاط سے گذرتا ہے کہ کہیں کا نشانہ لگ جائے، پرہیزگار و متقی انسان بھی خود کو اسی طرح معاصی سے بچاتا ہے۔

ایک روایت میں وارد ہوا ہے کہ رسولؐ نے فرمایا:


حَلَالٌ بَيْنَ وَ حَرَامٍ بَيْنَ وَ شُبُهَاتٌ تَتَرَدَّدُ بَيْنَ ذَلِكَ فَمَنْ تَرَكَ الشُّبُهَاتِ  
نَجَى مِنَ الْمُحَرَّمَاتِ وَمَنْ أَخَذَ بِالشُّبُهَاتِ ارْتَكَبَ الْمُحَرَّمَاتِ وَ هَلَكَ مِنْ  
حَيْثُ لَا يَعْلَمُ. (۱)

حلال بھی آشکار ہے اور حرام بھی آشکار ہے شبہات ان دونوں کے درمیان ہے پس جو انسان حرام چیزوں کے علاوہ شبہہ والی چیزوں سے بھی پرہیز کرتا ہے وہ حرام کے ارتکاب سے محفوظ رہتا ہے۔ جو شبہات سے محفوظ نہیں رہتا ہے وہ لاشعوری طور پر حرام کا مرتکب ہو جاتا ہے (کیونکہ شبہات کے ارتکاب کے نتیجے میں وہ اس حساس طبیعت کو گنوا دیتا ہے جو حرام کے ارتکاب سے روکتی ہے)

اسی لئے فرمایا ہے:

پرہیزگار ترین انسان وہ شخص ہے جو خود کو شبہات سے محفوظ رکھتا ہے۔





## دوسری تقریر

لوگوں کی حاجت روائی کرنا خدا کی عظیم نعمت ہے  
جب نعمتیں لوگوں کی حاجت روائی کے لئے صرف  
ہوتی ہیں تو باقی رہتی ہیں

مکارمِ اخلاق اور لوگوں کی ضرورتوں  
کو پورا کرنے کی اہمیت

لوگوں کی حاجت روائی کرنا انہیں علم خدا کی تعلیم دینا ہے۔  
مکارمِ اخلاق امام حسینؑ کی حدیث کی روشنی میں۔  
رسولؐ کے مکارمِ اخلاق کے چند نمونے  
امیر المومنینؑ کے مکارمِ اخلاق کے چند نمونے  
امام حسینؑ کے مکارمِ اخلاق کے چند نمونے





امام حسینؑ کے نورانی کلمات میں یہ خطبہ بھی ہے:

﴿إِيَّهَا النَّاسُ نَافِسُوا فِي الْمَكَارِمِ، وَ سَارِعُوا إِلَى الْمَغَانِمِ﴾ (۱)

اے لوگو! مکارم اخلاق کی طرف رغبت کرو اور جو چیزیں (اخلاقی فضائل) کی غنیمت ہیں ان طرف بڑھو۔

وَاعْلَمُوا أَنَّ حَوَائِجَ النَّاسِ إِلَيْكُمْ مِنْ نِعْمِ اللَّهِ عَلَيْكُمْ فَلَا تَمَلُّوا النِّعْمَ فَتَحُورَ نِقْمًا.

جان لو کہ لوگوں کی تم سے جو حاجتیں ہیں وہ تمہارے لئے خدا کی عظیم ترین نعمتوں میں سے ہیں۔

پس لوگوں کی حاجت روائی کرنے سے نہ تھکنا اور اگر ایسا کرو گے تو نعمت، نعمت میں بدل جائے گی۔

امام حسینؑ کے یہ کلمات امیر المومنینؑ کے کلمات جیسے ہیں فرماتے ہیں:

إِنَّ لِلَّهِ عِبَادًا يَخْتَصُّهُمْ اللَّهُ بِالنِّعَمِ لِمَنَافِعِ الْعِبَادِ، فَيُقِرُّهَا فِي أَيْدِيهِمْ مَا

(۱) بحار الانوار ج ۸ ص ۱۲۱... ایہا الناس نافسوا في المكارم، و سارعوا الى المغانم - ولا تجتسبوا بمعروف لم تعجلوا، و اكسبوا الحمد بالنجح، ولا تكسبوا بالمطل ذماً فمهما يكن لأحد عند أحد صنعة له رأى أنه لا يقوم بشكرها فالله له بمكافاته فإنه أجزل عطاءً وأعظم أجراً، و اعلموا أن حوائج الناس إليكم من نعم الله عليكم فلا تملوا النعم فتحورنقماً و اعلموا أن المعروف مكسبٌ حمداً و معقبٌ أجراً فلو رأيتم المعروف رجلاً رأيتموه حسناً جميلاً يسر الناظرين ولو رأيتم اللوم رأيتموه سمجاً مشوهاً تنفر منه القلوب، و تغضّ دونه الأبصار - أيها الناس من جاد ساداً و من بخل ذلاً و إن أجود الناس من أعطى من لا يرجوه و إن اعفى الناس من عفى عن قدرة و إن أوصل الناس من وصل من قطعته...

بَذَلُوها، فَإِذَا مَنَعُوها نَزَعها مِنْهُم، ثُمَّ حَوَّلها إِلِیْ غَیْرِهم. (۱۰)

بندوں کی حاجت روائی کے لئے خدا کچھ بندوں کو اپنی نعمتوں سے مخصوص کر لیتا ہے پس یہ اہل نعمت جب تک لوگوں کی حاجتوں کو پورا کرتے رہتے اس وقت تک خدا ان نعمتوں کو ان کے ہاتھوں میں برقرار رکھتا ہے لیکن جب حاجت روائی سے ہاتھ کھینچ لیتے ہیں تو خدا ان نعمتوں کو دوسروں کی طرف منتقل کر دیتا ہے۔

لوگوں کی حاجتیں مختلف ہوتی ہیں، کبھی وہ مالی مدد سے پوری ہو جاتی ہیں، کبھی قدم اٹھانے سے، کبھی جنبش قلم سے، کبھی زبان اور رہنمائی سے اور کبھی منصب کے استعمال سے پوری ہوتی ہیں۔

کبھی انسان اپنے علم و حکمت سے لوگوں کی مدد کرتا ہے اور ان کی راہنمائی کرتا ہے یہ مدد کی اعلیٰ ترین قسم ہے کیونکہ اس میں لوگوں کا بہت زیادہ فائدہ ہے اور یہی وجہ ہے کہ صاحبان علم اور دانشوروں کے دوش پر سنگین ذمہ داری ہے انہیں چاہئے کہ جہاں تک ہو سکے لوگوں کی ہدایت میں غفلت نہ کریں۔ جن چیزوں میں لوگوں کی مدد کی جاسکتی ہے ان میں سے مشورہ بھی ہے۔

پھر ہم امام حسینؑ کے کلام کی طرف پلٹتے ہیں:

أَيُّهَا النَّاسُ مَنْ جَادَ سَادَ وَمَنْ بَخِلَ ذَلَّ.

اے لوگو! جان لو کہ جو شخص سخاوت کرتا ہے وہ (قوم کا) سردار بن جاتا ہے اور جو بخل کرتا ہے وہ ذلیل ہو جاتا ہے۔

وَأَنَّ أَجْوَدَ النَّاسِ مَنْ أَعْطَى مَنْ لَا يَرْجُوهُ، إِنَّ أَعْفَى النَّاسِ مَنْ عَفَى عَنْ قُدْرَةِ  
وَأَنَّ أَوْصَلَ النَّاسِ مَنْ وَصَلَ مَنْ قَطَعَهُ.

اور دیکھو سب سے بڑا سخی وہ ہے کہ جو امید نہ رکھنے والے کو بھی عطا کرتا ہے اور سب سے زیادہ در گزر کرنے والا وہ ہے کہ جو طاقت و قدرت رکھنے کے باوجود معاف کر دے اور صلہ رحمی میں سب

سے زیادہ کامیاب وہ شخص ہے جو اس شخص ساتھ بھی صلہ رحمی کرتا ہے۔ جس نے اس سے قطع رحم کیا تھا۔ یقیناً ان صفات کا تعلق مکارم اخلاق سے ہیچسا کہ ایک روایت میں ان صفات کو مکارم اخلاق ہی سے تعبیر کیا گیا ہے یعنی اخلاق حسنہ میں یہ صفات درجہ اول پر ہیں کیونکہ یہ انسان کی مردانگی پر دلالت کرتے ہیں اور انہیں صفات سے انسان کی مروت و جوانمردی ظاہر ہوتی ہے۔

واضح رہے کہ یہ صفات رسولؐ اور ائمہ اطہارؑ کے نمایاں صفات ہیں جیسا کہ حدیث اور تاریخ کی کتابوں میں بیان ہوا ہے۔

لکھا ہے کہ جب رسولؐ نے مکہ کو فتح کیا۔۔۔ حالانکہ اہل مکہ نے رسولؐ سے جنگ کی تھی آپؐ کے اصحاب کو شہید کیا تھا اور آپؐ سے بہت زیادہ دشمنی رکھتے تھے۔۔۔ اور سب یہی سوچ رہے تھے کہ دیکھئے رسولؐ ان لوگوں کے ساتھ کیا سلوک کرتے ہیں۔ اسی وقت رسولؐ کی آواز گونجی۔

مکہ والو! تمہارے خیال میں، میں تمہارے ساتھ کیا سلوک کرونگا؟

انہوں نے کہا:

أخِ كَرِيمٌ وَابْنُ أَخِ كَرِيمٍ (۱)

آپؐ ہمارے بڑے، عظیم و کریم بھائی ہیں اور ہمارے کریم و سید و سردار بھائی کے بیٹے ہیں۔

یہ کہنا چاہتے تھے کہ آج بھی ہمیں آپؐ سے نیک سلوک کی توقع ہے۔ رسولؐ نے فرمایا:

اذْهَبُوا فَأَنْتُمْ الطُّلَقَاءُ (۲)

میں نے تم سب کو معاف کیا جاؤ تم آزاد ہو۔

ان میں ابوسفیان بھی تھا۔ جو ان کا سرغنہ تھا ساری جنگیں اسی نے بھڑکائی تھیں لیکن رسولؐ نے سخت

دشمن کو بھی معاف کر دیا جی ہاں رسولؐ ایسے ہی تھے آپؐ کے بارے میں خداوند عالم فرماتا ہے:

(۱) بحار الانوار ج ۲۱ ص ۱۳۵

(۲) بحار الانوار ج ۲۱ ص ۱۰۶

### اِنَّكَ لَعَلَىٰ خُلُقٍ عَظِيْمٍ (۱)

اسی طرح جنگ جمل میں جب حضرت علیؑ نے بصرہ فتح کیا تھا تو آپؑ نے ان لوگوں کو معاف کر دیا تھا جنہوں نے آپؑ سے جنگ کی تھی اور عائشہؓ کو بھی نہایت احترام کے ساتھ مدینہ روانہ کر دیا تھا۔ (۲)

یا جنگ صفین میں، باوجودیکہ پہلے معاویہ کا لشکر صفین پہنچا تھا اور فرات کے گھاٹ پر قبضہ کر کے حضرت علیؑ کی فوج پر پانی بند کر دیا تھا لیکن جب حضرت علیؑ کی فوج صفین پہنچی اور دیکھا کہ معاویہ کا لشکر پانی تک نہیں پہنچنے دیتا، اگرچہ حضرت علیؑ جنگ میں پہل نہیں کرتے تھے مگر چونکہ فوج پیاسی تھی اور فوجیوں کی جان پر بنی ہوئی تھی اس لئے حکم دیا کہ حملہ کر دو فوج نے حملہ کر دیا یہاں تک کہ مالک اشترؓ اور دیگر افراد نے گھاٹ پر قبضہ کر لیا (ایک روایت میں یہ ہے کہ آپؑ نے خود گھاٹ چھینا تھا) اور معاویہ کے لشکر کا راستہ بند کر دیا، اس وقت معاویہ کی طرف سے کچھ لوگ آئے اور انہوں نے یہ التماس کی کہ ہمیں بھی پانی سے استفادہ کی اجازت دی جائے۔ آپؑ کے بعض اصحاب نے عرض کی: اے امیر المؤمنینؑ ان پر پانی کو اسی طرح بند رکھا جائے جس طرح انہوں نے ہم پر بند کیا تھا۔

آپؑ نے فرمایا: میں کسی مخلوق پر پانی بند نہیں کروں گا۔ نیز فرمایا کہ راستہ چھوڑ دو تا کہ معاویہ کا لشکر بھی پانی سے استفادہ کرے۔ (۳)

(۱) قلم: ۴

(۲) الجمل ”شیخ مفید“ ۴۱۵، لما عزم أمير المؤمنين علي المسير الى الكوفة أنفذ الى عائشة يأمرها بالرحيل الى المدينة فتهيأت لذلك و أنفذ معها أربعين امرأة ألبسهن العمامم و القلائس و قلدهن السيوف و أمرهن أن يحفظنها و يكن عن يمينها و شمالها و من ورائها فجعلت عائشة تقول في الطريق: اللهم افعل بعلي بن ابي طالب بما فعل بي بعث معي الرجال و لم يحفظ بي حرمة رسول الله فلما قدم المدينة معها ألقين العمامم و السيوف و دخلن معها فلما رأتهن ندمت علي ما فرطت بدم أمير المؤمنين و سبه و قالت جزى الله ابن ابي طالب خيراً فلقد حفظ في حرمة رسول الله۔

(۳) ملاحظہ ہو، انساب الاشراف ج ۲ ص ۲۹۸، الفتوح ص ۴۳ و ۴۳، بحار الانوار ج ۳۲ ص ۵۷۲، مناقب ج ۲ ص ۱۶۷۔ قال

اسی طرح جب امام حسینؑ کو فہ تشریف لے جا رہے تھے اس وقت آپؑ نے اپنے اصحاب سے فرمایا کہ زیادہ سے زیادہ پانی بھرو اور جب حر کا لشکر پہنچا جو شدید پیاسا تھا تو آپؑ نے اپنے اصحاب سے فرمایا: انہیں سیراب کرو۔ (۱) لیکن:

از آب ہم مضایقہ کردند کوفیان  
خوش داشتند حرمت مہمان کربلا  
زان تشنہ گان ہنوز عیوق می رسد  
فریاد العطش زیابان کربلا  
بودند دیو و در ہمہ سیراب و می مکید  
خاتم ز قحط آب سلیمان کربلا (۲)



(صفحہ قبل کا باقی) امیر المؤمنینؑ: قاتلت الناکثین و هولاء القاسطین و ساقاتل المارقین۔ ثم ركب فرس النبیؑ وقصده في تسعين ألفاً۔ قال سعيد بن جبیر: منها تسعمائة رجل من الأنصار و ثمانمائة من المهاجرین۔ و قال عبد الرحمن بن ابي لیلی: سبعون رجلاً من أهل بدر۔ و يقال: مائة و ثلاثون رجلاً۔ و خرج معاوية في مائة و عشرين ألفاً يتقدمهم مروان و قد تقلد بسيف عثمان فنزل صفين في المحرم علی شريعة الفرات و قال:

أناکم الکاشر عن أنيابه  
ليث العرين جاء في أصحابه

و منعوا علیاً و أصحابه الماء فأنفذ علیؑ شبت بن ربعي الرياحي و صعصعة بن صوحان۔ فقالوا: في ذلك لطفاً و (پچھلے صفحہ کا باقی) عنفاً۔ فقالوا: أنتم قتلتم عثمان عطشاً۔ فقال: ارووا السيوف من الدماء ترووا من الماء و الموت في حياتکم مقهورین و الحياة في موتکم قاهرین۔

(۱) تاریخ طبری ج ۷ ص ۲۹۷، بحار الانوار ج ۲۳ ص ۳۷۶، ارشاد ج ۲ ص ۷۸، (و جاء القوم زهاء الف فارس مع الحر بن يزيد التميمي حتى وقف هو و خيله مقابل الحسينؑ في حر الظهيرة، و الحسينؑ و أصحابه معتمون متقلدون أسيافهم فقال الحسينؑ لفتيانہ: اسقوا القوم و ارووهم من الماء و رشفوا الخيل ترشيفاً ففعلوا و أقبلوا يملئون القصاع و الطلساس من الماء ثم يدنونها من الفرس فاذا عب فيها ثلاثاً أو أربعاً أو خمساً غزلت عنه و سقوا آخر حتى سقوها كلها۔ فقال علي بن الطعان المحاربي: كنت مع الحر يومئذ فجئت في آخر من جاء من أصحابه فلما رای الحسينؑ ما بي و بفرسي من العطش قال: أنخ الراوية، و الراوية عندي السقاء۔ ثم قال: يا ابن أخي أنخ الجمل فإنخته۔ فقال: اشرب فجعلت كلما شربت سال الماء من السقاء۔ فقال الحسينؑ: اخنث السقاء اي اعطفه فلم ادر كيف افعل فقام فخنثه فشربت و سقيت فرسي)۔

(۲) دیوان محتشم کاشانی۔ اس کا مطلع یہ ہے: کشتی شکست خوردہ ی طوفان کربلا



## تیسری تقریر

دینی دوست تلاش کرنا  
اسلام دین اخوت  
جدید علم حاصل کرنا  
رحمت ایزدی کا شامل حال ہونا  
ایسی بات سننا جو ہدایت کرے  
گناہوں کو چھوڑنے میں کامیابی  
خدا کا مسجد کو اپنی طرف منسوب کرنا  
مسجد میں خدا کی زیارت ہوتی ہے یعنی چہ؟  
مسجد میں نمازی کا احترام  
مساجد کی عظمت و رفعت  
مشاہد مشرفہ اور ائمہ کے گھر خدا کی رحمت کے مرکز

مسجد کے فوائد

اختلاف کے معانی آمد و رفت بھی ہیں

مسجد جانے کے فوائد

قرآن کا علم حاصل کرنا





مسجد کی عظمت و فضیلت کے بارے میں امام حسنؑ سے ایک حدیث نقل ہوئی ہے فرماتے ہیں:

”مَنْ أَدَامَ الْإِخْتِلَافَ إِلَى الْمَسْجِدِ أَصَابَ إِحْدَى ثَمَانِ: آيَةٌ مُحْكَمَةٌ، وَإِحْآ  
 مُسْتَفَادًا، وَعِلْمًا مُسْتَطَرَفًا، وَرَحْمَةً مُنْتَظَرَةً، وَكَلِمَةً تَدُلُّهُ عَلَى الْهُدَى أَوْ  
 تَرُدُّهُ عَنِ الرَّدَى، وَتَرْكُ الذُّنُوبِ حَيَاءً أَوْ خَشْيَةً. (۱)

جو شخص مسلسل مسجد میں آمد و رفت رکھتا ہے اسے آٹھ فائدے حاصل ہوتے ہیں:

یہاں لفظ اختلاف کے معنی ایک جگہ سے دوسری جگہ جانے کے ہیں اس کی نظیر قرآن کی درج ذیل آیت ہے:

﴿إِنَّ فِي خَلْقِ السَّمَوَاتِ وَالْأَرْضِ وَالاخْتِلَافِ اللَّيْلِ وَالنَّهَارِ لآيَاتٍ لِّأُولِي الْأَلْبَابِ﴾. (۲)

پیشک زمین و آسمان کی خلقت میں اور رات دن کے آنے جانے میں صاحبان عقل کے لئے خدا  
 کی قدرت و حکمت کی نشانیاں ہیں۔

پس لفظ اختلاف کے معنی آمد و رفت کے ہیں: (۳) اختلاف کے انہیں معنی کی مثال درج ذیل

حدیث میں موجود ہے:

(۱) تحف العقول، حکم و مواظب امام حسن مجتبیٰ/ ۲۳۵

(۲) آل عمران ۱۹۰

(۳) البتہ اس آیت میں اختلاف کے دوسرے معنی نور و ظلمات کا اختلاف بھی مراد ہیں۔

## اختلاف اُمّتی رحمة (۱)

اگر یہ اعتراض کیا جائے کہ امت کا اتفاق رحمت ہے نہ کہ اس کا اختلاف، امت کا اختلاف اس کے لئے کیسے رحمت ہو سکتا ہے؟

اس کا جواب یہ ہے کہ یہاں اختلاف کے معنی آمد و رفت کے ہیں یعنی امت کے افراد کا ایک دوسرے کی ملاقات کے لئے آنا جانا رحمت ہے۔

## مسجد جانے کے فوائد

## ۱. آية مُحْكَمَةً

اولین فائدہ: مسجد میں جن اعمال کے بجالانے کی تاکید کی گئی ہے ان میں سے ایک قرآن کی تلاوت کرنا اور اس کی آیتوں کی تفسیر اور اس کے علوم و معارف کو یاد کرنا ہے کہ اس کی مشق سے انسان توحید و نبوت اور دینی و قرآنی معارف کی دلیل سے آشنا ہوتا ہے ان میں سب سے زیادہ محکم دلیل خدا کی معرفت کی علامتیں ہیں:

## ۲. و أَخَاهُ مُسْتَفَاداً

مسجد جانے کا دوسرا فائدہ یہ ہے کہ انسان کو وہاں ایسے دینی بھائی مل سکتے ہیں جو اسے فائدہ پہنچا سکتے ہیں کیونکہ مسجد اخوت و برادری کی جگہ ہے اور مسجد جانے سے لوگوں کے درمیان محبت و اخوت کا رشتہ مضبوط ہوتا ہے صدر اسلام میں رسولؐ نے مسلمانوں کو مسجد ہی میں ایک دوسرے کا بھائی بنایا تھا۔ یہیں امیر المؤمنینؑ کو اپنا بھائی قرار دیا تھا اور فرمایا تھا:

أنت أخي في الدنيا و الآخرة (۲)

(۱) بحار الانوار ج ۱ ص ۱۹

(۲) بحار الانوار ج ۳۸ ص ۳۳۲

اے علی تم دنیا و آخرت میں میرے بھائی ہو۔

اس اور دوسری نصوص سے یہ ثابت ہوتا ہے کہ حضرت علیؑ رسولؐ کے بھائی، وصی اور جانشین ہیں۔ دین اسلام، برادری، اخوت، محبت، دوستی، وحدت و یگانگی، صلاح و صداقت کا دین ہے مختصر یہ کہ خدا پرستی کا دین ہے۔ قرآن مجید میں ارشاد ہے:

﴿انما المؤمنون إخوة﴾ (۱)

مومنین بس بھائی بھائی ہیں۔

احکام و دستورات پر عمل کرنے کے اہم ترین فوائد میں سے، اخوت و برادری، محبت و وحدت اور یگانگی پیدا کرنا ہے اسلام کے احکام میں اس پر خاص توجہ دی گئی ہے، ہم یہاں دو نمونے پیش کرتے ہیں:

## الف۔ شریعت کے بعض احکام اور فروع دین میں اخوت

مسجد میں جانے سے اخوت و دوستی میں استحکام پیدا ہوتا ہے، نماز جمعہ، نماز عیدین اور عبادت و طواف کے لئے مسلمانوں کے مکہ معظمہ میں جمع ہونے سے، دوستی و یگانگی اور وحدت کا رشتہ مضبوط ہوتا ہے اور اس کے پیش نظر اسلام دشمن طاقتیں کسی بھی طرح مسلمانوں پر تسلط پانے کی کوشش نہیں کریں گی۔

## ب۔ اخوت کا پاس و لحاظ، اخلاقی حکم ہے

اخلاقیات میں بھی اسی طرح بیان ہوا ہے اور ہم اس اجتماعی امر یعنی وحدت و اخوت کی رعایت کو شریعت اسلام کی رو سے بھی اسی طرح پاتے ہیں مثلاً سچ بولنا بھی پسندیدہ اخلاق میں سے ہے اس سے محبت و دوستی پیدا ہوتی ہے اور سچ بولنے کے نتیجہ میں مسلمان ایک دوسرے پر بھروسہ کرتے ہیں اور اس بھروسہ و اطمینان کے نتیجہ میں ان کے درمیان محبت و دوستی اور الفت و اتحاد پیدا ہوتا ہے۔

ایک روایت میں بیان ہوا ہے:

المُسْلِمُ أَخُو الْمُسْلِمِ لَا يَظْلِمُهُ وَلَا يَسْلِمُهُ (أَوْ لَا يَشْتِمُهُ). (۱) (۲)

مسلمان، مسلمان کا بھائی ہے وہ اس پر ظلم نہیں کرتا ہے اور نہ اسے چھوڑتا ہے اور اسے برا نہیں کہتا ہے۔ (۳)

تمام اخلاقیات میں ایسا ہی ہے اخلاقی مسائل کا پاس و لحاظ اخوت و برادری کے استحکام کا باعث ہوتا ہے اس کے برخلاف اخلاقیات کی رعایت نہ کرنے سے ناکامی و بدبختی و جوہد میں آتی ہے مثلاً سخن چینی سے لوگوں کے درمیان جدائی ہوتی ہے۔

ایک دوسری روایت میں وارد ہوا ہے:

الْمُسْلِمُونَ يَدُّ عَلَى مَنْ سِوَاهُمْ. (۴)

غیر کے مقابلہ میں مسلمان متحد ہیں۔

خلاصہ یہ کہ اخلاقیات اور اسلامی احکام میں، جو کہ اسلام کے عملی دستورات ہیں، اخوت، محبت، اور اتحاد و یگانگی کا پورا لحاظ رکھا گیا ہے ان اخلاقی و عملی احکام پر عمل کرنے سے مسلمانوں کے درمیان اخوت و

(۱) عوالی اللئالی۔ قال رسول: المسلم أخو المسلم لا يظلمه ولا يسلمه و من كان في حاجة أخيه كان الله في حاجته و من فرج عن مسلم كربة فرج الله عنه كربة من كرب يوم القيامة و من سرّ ستر مسلماً سرّه ستره الله يوم القيامة۔

(۲) یہ روایت دوسرے مفہوم و مضامین کے ساتھ بھی وارد ہوئی ہے، ملاحظہ ہو: کافی ج ۲ ص ۱۶۶ و ۱۶۷ و ۱۶۸ ج ۳ ص ۵۰ و سائل الشیخ ج ۱ ص ۲۰۳ و ۲۰۴ و ۲۰۹ ج ۱۶ ص ۳۸۵۔

(۳) بعض نسخوں میں لایشتّمہ بھی لکھا ہے، ملاحظہ ہو مستدرک الوسائل ج ۱۲ ص ۴۱۴ عن ابراہیم عن سالم عن أبيه أن رسول الله قال: المسلم أخو المسلم لا يظلمه ولا يشتمه، من كان في حاجة أخيه كان الله في حاجته و من فرج عن مسلم كربة فرج الله عنه بها كربة من كرب القيامة و من سرّ مسلماً سرّه الله يوم القيامة۔

(۴) امالی صدوق ج ۱ ص ۲۶۹، بحار الانوار ج ۱۰ ص ۱۳۲ اس روایت کا متن یہ ہے: عن النبي أنه قال: أيما حلف كان في الجاهلية فإن الإسلام لم يرده ولا حلف في الإسلام، المسلمون يدّ على من سواهم بغير عليهم ادناهم، ويردّ عليهم أقصاهم، تردسراياهم على قعدهم، لا يقتل مؤمن بكافر، ودية الكافر نصف دية المؤمن، ولا جلب ولا جب ولا تؤخذ صدقاتهم إلا في دورهم، قال رسول الله هذا الحد يث في يوم الجمعة قال: يا أيها الناس...

برادری کا رشتہ محکم ہوتا ہے، مسجد میں آنا جانا بھی اسلام کے عملی دستورات میں سے ہے اس سے ان کی اخوت و برادری کا رشتہ مضبوط ہوتا ہے۔

۳. و علماً مُسْتَظَرِّفًا

مسجد علم و دانش کا منبع اور علوم و معارف کی نشر و اشاعت کا مرکز ہے، مسجد میں انسان کو نئی نئی معلوم ہوتی ہیں۔ رسول اور امیر المومنین نے مسجد ہی میں خطبات دیئے ہیں۔

۴. ورحمةً منتظرةً

مسجد کا ایک فائدہ یہ بھی ہے کہ جو مسجد میں داخل ہوتا ہے۔ اس پر خدا رحم کرتا ہے۔

۵. کلمة تدلُّه على الهدى أو ترُدُّه عن ردى

مسجد وعظ و نصیحت کی جگہ ہے مسجد میں انسان جو بات سنتا ہے ان کے سننے سے اکثر اس کی ہدایت میں اضافہ ہوتا ہے یا وہ معصیت سے دور ہوتا ہے۔

۶. و ترک الذنوب خشية او حياءً

مسجد کا ایک فائدہ یہ ہے کہ انسان ترکِ معصیت میں کامیاب ہو جاتا ہے۔ اور ترکِ معصیت ممکن ہے خواہ خوفِ خدا سے ہو یا لوگوں کی شرم و حیا سے ہو، کیونکہ وہ جانتا ہے کہ اگر معصیت کرے گا تو لوگ اسے ملامت کریں گے اور کہیں گے کہ اگر تم مسجد میں جاتے ہو تو معصیت کیوں کرتے ہو۔

مسجد کی بہت سی فضیلتیں ہیں، مسجد خدا کا گھر ہے اور چونکہ وہ عبادت گاہ ہے لہذا اسے خدا نے اپنی طرف منسوب کیا ہے۔ فرماتا ہے: مسجد میرا گھر ہے۔ ورنہ خدا جسم نہیں رکھتا ہے کہ مکان کی ضرورت ہو، اسی طرح اہم ترین عبادت گاہ خانہ کعبہ کو بھی اپنی طرف منسوب کیا ہے اور فرمایا ہے:

﴿وَإِذْ بَوَّأْنَا لِإِبْرَاهِيمَ مَكَانَ الْبَيْتِ أَنْ لَا تُشْرِكْ بِي شَيْئًا وَطَهِّرْ بَيْتِيَ

لِلطَّائِفِينَ وَالْقَائِمِينَ وَالرُّكَّعِ السُّجُودِ﴾ (۱)

اے رسول! اس وقت کو یاد کیجئے کہ جب ہم نے کعبہ کی جگہ کو ابراہیمؑ کے لئے معین کیا اور انہیں یہ حکم دیا کہ اس گھر کو بناؤ سنوارو اور میرے ساتھ کسی کو شریک قرار نہ دو اور میرے گھر کا طواف کرنے والوں، نماز گزاروں اور رکوع و سجود کرنے والوں کے لئے، پاک کر دو۔

اسی طرح حضرت سید الشہداء امام حسینؑ کے خون کی نسبت اپنی طرف دیتا ہے۔ امام حسینؑ کی زیارت میں پڑھتے ہیں:

السَّلَامُ عَلَیْكَ يَا ثَارَ اللَّهِ و ابنِ ثَارِهِ. (۱)

یا انسان کی روح کی نسبت اپنی طرف دیتا ہے اور فرماتا ہے:

﴿وَنُفِخَتْ فِيهِ مِنْ رُوحِي﴾. (۲)

اور اس میں اپنی روح پھونک دوں۔

یا حضرت صالحؑ کی اونٹنی جو بجائے خود ایک عظیم معجزہ ہے (کہ پہاڑ کے اندر سے ایسی مخلوق نکل آئے) یہ معمولی بات نہیں ہے، اسے بھی خدا نے اپنی طرف نسبت دی ہے۔ فرماتا ہے:

﴿نَاقَةَ اللَّهِ و سُقِيَآهَا﴾. (۳)

اللہ کی اونٹنی کے بارے میں ڈرو! اور اسے پانی پلاؤ۔

پس خدا مسجد کو اس فضیلت کی بنا پر اپنی طرف منسوب کرتا ہے جو کہ اس کو عبادت کے سبب حاصل ہوتی ہے اور اسی بنا پر اسے اپنا گھر قرار دیتا ہے۔

روایت میں وارد ہوا ہے:

(۱) کافی ج ۲ ص ۵۷۵، اقبال ص ۳۳۳، ص ۷۱۲، کامل الزیارات ص ۱۷۴، ۱۹۷ و ۲۳۳، مصباح کفعمی ص ۴۸۲ و ۴۹۱ و ۵۰۱، مصباح

المہجد ص ۱۹ و ۷۷

(۲) ص: ۷۲

(۳) شمس: ۲۳

إِنَّ بَيْتِي فِي الْأَرْضِ الْمَسْجِدَ وَإِنَّ زُؤَارِي فِيهَا عُمَارُهَا (۱)

مساجد روئے زمین پر میرے گھر ہیں اور میری زیارت کرنے والے وہ لوگ ہیں جو اپنی عبادتوں سے مسجدوں کو آباد کرتے ہیں۔ (مسجد کو آباد کرنے کا ایک طریقہ ان میں عبادت کرنا ہے)

سوال یہ پیدا ہوتا ہے کہ کیا خدا دکھائی دینے والی چیز ہے کہ جس کی زیارت کے لئے لوگ مسجد میں جاتے ہیں؟

جواب: نہیں! خدا دکھائی دینے والی چیز نہیں ہے لیکن جو لوگ مسجد جاتے ہیں اور مسجدوں سے انس رکھتے ہیں وہ خدا کو دیکھتے ہیں! ظاہری آنکھوں سے نہیں بلکہ دل کی آنکھوں سے اس کی ذات کا مشاہدہ کرتے ہیں۔

چشم دل باز کن کہ جان بینی

آن چہ نادیدنی است ان بینی

گر بہ اقلیم عشق رو آری

ہمہ آفاق گلستان بینی (۲)

دل کی آنکھیں کھولتا کہ حقیقت کا مشاہدہ کر سکو جو چیز دکھائی دینے والی نہیں ہے اسے دیکھ سکو اگر تم اقلیم عشق کی طرف رخ کرو گے تو سارے آفاق کو گلستان پاؤ گے۔

فطوبی لعبد تطہر فی بیتہ ثم زارنی فی بیتی. (۳)

خوش نصیب ہے وہ بندہ جو اپنے گھر کو ہر جہت سے پاک و صاف رکھتا ہے اور پھر میری ملاقات و زیارت کے لئے مسجد آتا ہے۔

(۱) تفسیر منہج الصادقین ج ۴ ص ۲۳۰، عوالی اللئالی ج ۲ ص ۱۶۸، بحار الانوار ج ۸۴ ص ۱۶، امام جعفر صادق کے قول سے کچھ فرق کے ساتھ بحار الانوار ج ۸۴ ص ۱۴، عوالی اللئالی ج ۳ ص ۳۱، قول رسول سے کچھ تفاوت کے ساتھ۔

(۲) دیوان ہاتف اصفہانی ہفت بند راجع بہ بند توحید۔

(۳) تفسیر منہج الصادقین ج ۴ ص ۲۳۰، عوالی اللئالی ج ۲ ص ۱۶۸، بحار الانوار ج ۸۴ ص ۶، بحار الانوار ج ۸۴ ص ۱۴، عوالی اللئالی ج ۷ ص ۳۱

وَحَقُّ عَلَى الْمَزُورِ أَنْ يُكْرِمَ زَائِرَهُ (۱)

اور زیارت شدہ (خدا) پر یہ حق ہے کہ وہ اپنی زیارت (مسجد میں عبادت) کرنے والے کا احترام کرے۔

دوسری حدیث میں مروی ہے۔

الْمَسَاجِدُ بُيُوتُ اللَّهِ فِي الْأَرْضِ وَهِيَ تُضِيءُ لِأَهْلِ السَّمَاءِ كَمَا تُضِيءُ  
النُّجُومُ لِأَهْلِ الْأَرْضِ. (۱)

روئے زمین پر مسجدیں خدا کے گھر ہیں وہ آسمان والوں کو ایسے ہی درخشاں نظر آتی ہیں جیسے زمین والوں کو ستارے درخشاں نظر آتے ہیں۔

پس جو مقامات بڑی عظمت کے حامل ہیں ان میں سے مسجدیں بھی ہیں قرآن مجید میں خداوند عالم

ارشاد فرماتا ہے:

﴿فِي بُيُوتِ الَّذِينَ اللَّهُ أَنْ تُرْفَعَ وَيُذْكَرَ فِيهَا اسْمُهُ يُسَبِّحُ لَهُ فِيهَا بِالْغُدُوِّ  
وَالْآصَالِ، رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ  
الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ﴾ (۲)

جن گھروں کے بارے میں خدا نے یہ حکم دیا ہے کہ ان کی عظمت و رفعت کا اعتراف کیا جائے تفسیر کی

رو سے ان میں سے ایک مسجد بھی ہے مساجد کے بارے میں فرماتا ہے: ان مسجدوں میں ایسے لوگ ہیں جو صبح و شام خدا کی تسبیح و تقدیس کرتے ہیں۔ انہیں بلند مرتبہ گھروں میں سے رسول اور ائمہ اطہار کے گھر بھی ہیں، رسول، علی اور فاطمہ زہرا کے مقدس گھروں سے علم و حکمت کے سوتے پھوٹتے ہیں۔

(۱) سابقہ حوالہ

(۱) بحار الانوار ج ۲۳ ص ۳۲۷ و ج ۸۴ ص ۱۴ معمولی فرق کے ساتھ۔

(۲) نور: ۳۶ و ۳۷



انہیں باعظمت گھروں میں سے رسولؐ اور ائمہ معصومینؑ کے مزار ہیں۔ ان مقامات کی عظمت و رفعت کے پیش نظر خدا نے یہ حکم دیا ہے کہ ہمیشہ ان کی تعظیم کی جائے۔ (۱)




---

(۱) مومنین کے دلوں کو خوش کرنے کے لئے ایک واقعہ بیان کیا جاتا ہے ایک شخص مذکورہ آیت کو اس طرح فی بیوت کو فی بیوت پڑھتا تھا اس سے لوگوں نے کہا: فی بیوت کو کسر کے ساتھ پڑھا کرو، اس نے کہا: خدا نے خود حکم دیا ہے کہ فح کے ساتھ پڑھا کر چنانچہ فرماتا ہے ان ترفع ظاہر ہے کہ اس نے رفعت کو رفع سمجھ لیا تھا جو کہ غلط تھا۔



## چوتھی تقریر

بارگاہ ایزدی میں تقرّب کے اسباب  
پاکیزگی کے درجات  
لباس اور بدن کی طہارت  
گناہوں سے پاک ہونا  
پست اخلاق سے پاک ہونا  
غیر خدا سے دل کو پاک رکھنا  
وضو کی دعائیں  
امیر المؤمنینؑ ہی صراط مستقیم ہیں  
سلام کرنے کی اہمیت  
کچھ گناہوں کا کفارہ ہے کچھ کا نہیں

طہارت و وضو خدا کے تقرّب کا، عذاب سے  
امان کا، اور انسان کی انانیت کو نابود کرنے کا  
باعث ہے۔



قال رسول الله:

ثلاث درجات وثلاث كفارات وثلاث مُهلِكَات وثلاث مُنجيات، وأما  
الدَّرَجَاتُ: فإِسْبَاغُ الوُضوءِ فِي السَّبْرَاتِ، وَاِنْتِظَارُ الصَّلَاةِ بَعْدَ الصَّلَاةِ، وَ  
الْمَشْيُ بِاللَّيْلِ وَالنَّهَارِ إِلَى الْجَمَاعَاتِ وَأَمَّا الْكُفَّارَاتُ: فإِفْشَاءُ السَّلَامِ، وَ  
إِطْعَامُ الطَّعَامِ، وَالتَّهَجُّدُ بِاللَّيْلِ، وَالنَّاسُ نِيَامٌ وَأَمَّا الْمُهْلِكَاتُ: فَشُحُّ مَطَاعٍ،  
وَهُوَى مُتَّبَعٍ، وَاعْجَابُ الْمَرْءِ بِنَفْسِهِ وَأَمَّا الْمُنجِيَاتُ: فَخَوْفُ اللَّهِ فِي السَّرِّ وَ  
العَلَانِيَةِ، وَالقَصْدُ فِي الْغِنَى وَالْفَقْرِ، وَكَلِمَةُ الْعَدْلِ فِي الرِّضَا وَالسُّخْطِ. (١)

تین چیزیں انسان کے مرتبہ کو بلند کرتی ہیں اور خدا کے تقرب کا باعث ہوتی ہیں۔  
۱۔ مکمل طریقہ سے وضو کرنا (خصوصاً سردی کے زمانہ میں)۔

مسلمان کو چاہئے کہ وہ اپنے لباس، بدن، گھر اور فرش وغیرہ کو پاک صاف رکھے بلکہ اپنی ہر چیز کو

پاک رکھے۔ ارشاد ہے:

بُنِيَ الْإِسْلَامُ عَلَى النِّظَافَةِ. (٢)

(١) خصال صدوق باب منسہای سہ گانہ متن: ص ٢٢٦، بحار الانوار ج ٤٠ ص ٦

(٢) کنز العمال ص ٢٤٤، تَنظَّفُوا الْكُلَّ مَا اسْتَطَعْتُمْ فَإِنَّ اللَّهَ تَعَالَى بَنِيَ الْإِسْلَامَ عَلَى النِّظَافَةِ وَ لَنْ يَدْخُلَ الْجَنَّةَ إِلَّا كُلُّ نَظِيفٍ۔

اسلام کی بنیاد طہارت و پاکیزگی پر رکھی گئی ہے۔

نیز فرماتا ہے:

النَّظَافَةُ مِنَ الْإِيمَانِ. (۱)

پاکیزگی ایمان کا جز ہے (یا طہارت و پاکیزگی کا تعلق ایمان سے ہے۔

طہارت و پاکیزگی کے بھی درجات ہیں:

طہارت و پاکیزگی کا درجہ اول یہ ہے کہ انسان کا بدن، اس کا لباس اور اس سے مربوط چیزیں پاک ہوں طہارت و پاکیزگی کا دوسرا درجہ یہ ہے کہ انسان تمام معصیتوں سے پاک ہو۔

طہارت و پاکیزگی کا تیسرا درجہ یہ ہے کہ انسان اپنی روح اور اپنے دل کو برے اخلاق اور پست صفات سے پاک کرے اور ہمہ تن و ہمہ وقت خدا کی طرف متوجہ رہے بس اسی سے لو لگائے البتہ رسولؐ، ائمہؑ اور مومنین کی محبت کی اصل خدا ہی کی محبت ہے یہ غیر خدا کی محبت سے دل کو پاک کرنے کے منافی نہیں ہے۔

طہارت و پاکیزگی کا چوتھا درجہ یہ ہے کہ انسان اپنے صفحہ وجود کو غیر خدا کی محبت و تعلق سے پاک کرے اور اس کے دل میں خدا کی محبت کے علاوہ کسی اور کی محبت نہ ہو۔

یہ ہیں طہارت کے درجات۔

جو انسان خدا سے یہ دعا کرتا ہے کہ مجھے ہر لحاظ سے ہر جہت سے پاک کر دے اسے اس کے لئے آمادگی بھی کرنا چاہئے خود کو تمام آلائشوں سے پاک کرے اور اپنے لئے پاکیزگی کے تمام درجات کو فراہم کرے، اسی لئے مستحب ہے کہ وضو سے پہلے تین مرتبہ کلی کرے اور کلی کرتے وقت یہ دعا پڑھے:

اللَّهُمَّ لَقْنِي حُجَّتِي يَوْمَ الْقَاكِ وَأَطْلِقْ لِسَانِي بِذِكْرِكَ (۲)

(۱) بحار الانوار ج ۶۲ ص ۲۹۱، قال رسول الله: تخللوا فانہ من النظافة و النظافة من الايمان و الايمان مع صاحبه في الجنة۔

(۲) تہذیب الاحکام ص ۵۳ عن ابی عبد الله (ع) قال: بینا امیر المومنین ذات یوم جالس مع ابن الحنفیة اذ قال له: یا محمد! اتیننی ببناء من ماء اتوضأ للصلاة۔ فاتاه محمد بالماء فأکفاه بیده الیسری علی یدہ الیمنی۔ ثم قال: بسم الله و الحمد لله الذی جعل الماء طهوراً و لم یجعلہ نجساً۔ قال: ثم استنجی فقال: اللهم حصن فرجی و أعفہ و استر عورتی و حرمني علی

اے اللہ! جس روز میں تجھ سے ملاقات کروں اس دن مجھے اپنی حجت کی تلقین کرنا اور میری زبان کو اپنے ذکر میں گویا کرنا تاکہ میں ہمہ وقت تیرے ذکر میں مشغول رہوں۔  
 اور چونکہ اصل ذکر قلبی ذکر ہے لہذا جب انسان ہر وقت خدا کی طرف متوجہ رہے گا اور اپنے دل میں اسے یاد رکھے گا تو کبھی بھی اس کی نافرمانی نہیں کرے گا۔  
 اور ناک میں پانی ڈالے تو یہ پڑھے:

اللهم لا تحرّم علیّ ریح الجنّة و اجعلنی ممن یشمّ ریحها و روحها و طیبها۔  
 اے اللہ! مجھے جنت کی بو سے محروم نہ کرنا، مجھے ان لوگوں میں قرار دینا جو جنت کی خوشبو سونگھتے ہیں۔ (۱)

اور چہرہ دھوتے وقت بارگاہ پروردگار میں اس طرح عرض کرے:

اللهم بیض و جہی یوم تسودّ فیہ الوجوہ ولا تسودّ و جہی یوم تبيضّ فیہ الوجوہ۔

(پچھلے صفحہ کا باقی) النار۔ قال: ثم تمضمض فقال: اللهم لقني حجتي يوم ألقاك وأطلق لساني بذكرك۔ ثم استنشق فقال: اللهم لا تحرّم علیّ ریح الجنّة و اجعلنی ممّن یشمّ ریحها و روحها و طیبها۔ قال: ثم غسل وجهه فقال: اللهم بیض و جہی یوم تسودّ فیہ الوجوہ ولا تسودّ و جہی یوم تبيضّ فیہ الوجوہ۔ ثم غسل يده اليمنى فقال: اللهم أعطني كتابي بيمينی و الخلد فی الجنان بیساری و حاسبنی حساباً یسیراً۔ ثم غسل يده اليسرى فقال: اللهم لا تعطني كتابي بشمالي ولا تجعلها مغلولة الی عنقي و اعوذ بك من مقطعات النيران۔ ثم مسح رأسه فقال: اللهم غشني برحمتك و برکاتك۔ ثم مسح رجلیه فقال: اللهم ثبتني علی الصراط یوم تزلّ فیہ الأقدام و اجعل سعبي فیما یرضیک عني ثم رفع رأسه فنظر الی محمد فقال: یا محمد! من توضع مثل وضوئي و قال مثل قولی فخلق الله له من كلّ قطرة ملكاً یقدّسه و یسبّحه و یکبره فیکتب الله له ثواب ذلك الی یوم القيامة۔

(۱) کتاب مثنوی میں تحریر ہے کہ ایک شخص نے دور سے سنا کہ کوئی شخص استنجا کے وقت یہ دعا پڑھ رہا ہے، اللهم لا تحرّم علیّ ریح الجنّة و اجعلنی ممّن یشمّ ریحها و روحها و طیبها:

کہ مرا با بوی جنت دار جفت

آن یکی در وقت استنجا بگفت

لیک سوراخ دعا گم کردہ ای

گفت شخصی خوب ورد آوردہ ای

سننے والے نے دعا پڑھنے والے سے کہا: یہ دعا بہت اچھی ہے لیکن اس موقع پر نہیں پڑھنی چاہئے بلکہ ناک میں پانی ڈالتے وقت پڑھنی چاہئے۔ مثنوی معنوی دفتر چہارم۔

اے اللہ میرے چہرہ کو اس روز نورانی قرار دینا جس دن چہرے سیاہ ہو جائیں گے اور مجھے اس روز رو سیاہ نہ کرنا جس دن چہرے نورانی ہوں گے۔

یہ صحیح ہے کہ انسان اس مادی بدن کے ساتھ بارگاہ رب العزت میں حاضر ہوگا، لیکن خدا سے روح کا ارتباط ہوگا اس لئے انسان کو یہ خیال رکھنا چاہئے کہ اس کی روح ہر وقت خدا کی طرف متوجہ رہے اور اللہ کے علاوہ کسی سے ربط نہ رکھے، تاکہ خدا سے اس کا ارتباط ہو سکے۔ غیر خدا سے روح کا پاک و صاف ہونا طہارت و پاکیزگی بلند ترین درجہ ہے۔

دایاں ہاتھ دھوتے وقت یہ دعا پڑھے:

اللَّهُمَّ اعْطِنِي كِتَابِي بِيَمِينِي وَ الْخُلْدَ فِي الْجَنَانِ بِيَسَارِي وَ حَاسِبُنِي حَسَاباً يَسِيراً.  
اے اللہ! میرا نامہ اعمال میرے دائیں ہاتھ میں دینا اور بہشت میں دائی اقامت کا حکم نامہ میرے بائیں ہاتھ میں دینا اور مجھ سے آسان حساب لینا۔

بایاں ہاتھ دھوتے وقت یہ دعا پڑھے:

اللَّهُمَّ لَا تُعْطِنِي كِتَابِي بِشِمَالِي وَلَا تَجْعَلْهَا مَغْلُولَةً أَلِي عُنُقِي وَأَعُوذُ بِكَ مِنْ مُقَطَّعَاتِ النَّيْرَانِ.

اے اللہ! میرا نامہ عمل میرے بائیں ہاتھ میں نہ دینا اور اسے میری گردن میں نہ لٹکانا میں جہنم کی آگ کے ایک شعلہ سے بھی تیری پناہ چاہتا ہوں۔

ایک حدیث میں رسول اکرمؐ سے منقول ہے کہ آپؐ نے فرمایا:

يَحْشُرُ اللَّهُ أُمَّتِي يَوْمَ الْقِيَامَةِ بَيْنَ الْأُمَّمِ غُرّاً مُحَجَّلِينَ مِنْ آثَارِ الْوَضُوءِ. (۱)

میری امت کو خدا اس حال میں محشور کرے گا کہ وضو کی وجہ سے ان کے چہرے ہاتھ پاؤں چمک رہے ہوں گے۔

(۱) مستدرک الوسائل ج ۱ ص ۳۲۳، بحار الانوار ج ۸ ص ۲۳۷، دعائم الاسلام ج ۱ ص ۱۰۰۔



سر کا مسح کرتے وقت یہ دعا پڑھے:

اللَّهُمَّ غَشِّنِي بِرَحْمَتِكَ وَبِرِكَاتِكَ.

اے اللہ! مجھے اپنی رحمت اور بخششوں میں چھپالے۔

اور دائیں بائیں پیر کا مسح کرے وقت یہ دعا پڑھے:

اللَّهُمَّ ثَبِّتْنِي عَلَى الصِّرَاطِ يَوْمَ تَزُلُّ فِيهِ الْأَقْدَامُ وَاجْعَلْ سَعْيِي فِيمَا يُرْضِيكَ

عَنِّي.

اے اللہ! مجھے اس دصن صراط مستقیم پر ثابت قدم رکھنا جس دن اس سے بہت سے قدم پھسل

جائیں گے۔ اور میری کوشش اس چیز میں قرار دے جو تجھے پسند ہے۔

انسان کو چاہئے کہ اس دنیا میں صراط مستقیم پر چلے تاکہ قیامت میں آرام کے ساتھ پل صراط سے گذر

سکے حقیقت تو یہ ہے کہ اس کی یہی کیفیت قیامت کے دن مجسم ہو جائیگی۔

اے کہ در دنیا نرفتی بر صراط مستقیم

در قیامت بر صراط تشو بشت و بیم

قلب روی اندودہ نستناند در بازار حشر

خالصی باید کہ بیرون آید از آتش سلیم

نفس پروردن خلاف رای دانایان بود

طفل، خرما دوست دارد صبر فرماید حکیم۔ (۱)

اے شخص تو دنیا میں صراط مستقیم پر چلا نہیں، ظاہر ہے قیامت تیرا راستہ تشویش و خوف سے خالی

نہیں ہے۔

بازار حشر میں دو غلے دل کا کوئی خریدار نہیں ہے جہنم سے وہی بچ سکتا ہے جو مخلص ہے۔

نفس کی پرورش کرنا علماء کی رائے کے خلاف ہے، بچہ خرمہ کو پسند کرتا ہے لیکن صاحب علم صبر کرتا ہے۔

جن لوگوں نے سیدھا راستہ اختیار کیا ہے اور دین کے حکم کے مطابق عمل کیا ہے اور افراط و تفریط سے پرہیز کیا ہے اس کی مثال ایسی ہی ہے جیسے کسی شخص کی دونوں مٹھیوں میں آگ ہو۔ کہا جاتا ہے:

صراط بال سے زیادہ باریک اور تلوار سے زیادہ تیز ہے جسے تاریکی میں قرار دیا گیا ہے۔ (۱)  
یعنی وہاں لوگوں کی مختلف قسمیں ہونگی اگر دنیا میں وہ صحیح طریقہ سے گزرے ہونگے تو وہ صراط مستقیم کو ایک سواری کی مانند طے کریں گے (یا وہ صراط مستقیم پر ایک سواری کی مانند رہیں گے)۔ (۲)

البتہ اس صراط کی حقیقت امیر المومنین ہیں۔ (۳)

کیونکہ صراط مستقیم آپ کا ہی راستہ ہے اسی لئے حضرت علیؑ کے نقش قدم پر چلنا چاہئے۔

۲۔ بعد والی نماز کا انتظار کرنا۔

یعنی جب انسان ایک نماز ختم کر چکے تو اسے دوسری نماز کا انتظار کرنا چاہئے بالکل اس میزبان کی طرح کہ جس نے اپنے کسی عزیز کی دعوت کی ہو اور اس کے آنے کا انتظار کرتا ہے۔

۳۔ رات دن کی نمازوں کو جماعت سے پڑھنا چاہئے۔

درج ذیل تین چیزیں گناہوں کا کفارہ ہوتی ہیں:

(۱) بحار الانوار ج ۸ ص ۶۴، تفسیر قمی ج ۱ ص ۲۹، روجۃ الواعظین ج ۲ ص ۲۹۹ عن ابی بصیر عن ابی عبد اللہ الصادق قال ... و الصراط أدق من الشعير و من حد السيف ...

(۲) حوالہ سابق

(۳) کافی ج ۱ ص ۴۱۶، بحار الانوار ج ۸ ص ۶۶ ج ۹ ص ۱۹۷، ج ۲۳ ص ۲۱۱، امالی صدوق ص ۳۰۶، امالی طوسی ص ۴۳، وص ۴۵۶،

بصائر الدرجات ص ۷۱، ۷۹، تفسیر امام حسن عسکری ص ۴۳، تفسیر عیاشی ج ۱ ص ۲۲، وص ۲۸۵ و ج ۲ ص ۹ تفسیر قمی ج ۱ ص ۲۸ و ج ۲

ص ۶۶، ص ۲۸۰ و ۲۸۶، (مراجعت شود بہ ص ۴۱۴ اصل کتاب)

## الف: سلام کی ترویج کرنا

انسان کو ایسا طریقہ اور ایسا کردار اپنانا چاہئے جس سے لوگوں کے درمیان سلام کرنے کی رسم پیدا ہو جائے شریعت اسلامیہ میں سلام ملت اسلامیہ کا تحفہ ہے اس سے محبت و یگانگی ایسے مثبت آثار پیدا ہوتے ہیں۔ بعض لوگوں نے کہا ہے: سلام خدا سے اس شخص کی سلامتی کی دعا ہے جس کو سلام کیا جاتا ہے۔ لیکن سلام کے بہترین معنی یہ ہیں کہ مقابل کو اس بات کا اطمینان دلانا کہ آپ میری طرف سے امان میں ہیں۔ اور سلام سے یہی مراد ہوتی ہے۔

السَّلَامُ تَحِيَّةٌ لِمَلَّتِنَا وَأَمَانٌ لِدِمَّتِنَا (۱)

سلام ہماری ملت کا تحفہ ہے اور ہماری پناہ میں آنے والے کے لئے امان ہے۔

الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَ يَدِهِ. (۲)

مسلمان وہ ہے جس کی زبان اور ہاتھ سے مسلمان محفوظ رہیں۔

الْمُؤْمِنُ مَنْ أَمِنَهُ النَّاسُ عَلَى أَنْفُسِهِمْ وَأَمْوَالِهِمْ. (۳)

مومن وہ ہے جو لوگوں کو ان کی جان اور مال کو محفوظ سمجھے۔

ب۔ ولیمہ اور کھانا کھلانا

ج۔ نماز شب پڑھنا

یہاں یہ سوال پیدا ہوتا ہے کہ جس شخص نے بڑا گناہ کیا ہے یا جس شخص کی گردن پر لوگوں کا حق ہے کیا خدا

(۱) بحار الانوار ج ۶ ص ۱۲

(۲) کافی ج ۲ ص ۲۳۴، بحار الانوار ج ۶ ص ۳۵۴ قال أبو جعفر یا سلیمان أتدری من المسلم؟ قلت: جعلت فداك أنت أعلم۔ قال المسلم من سلم المسلمون من لسانه و يده۔ ثم قال: و تدری من المؤمن؟ قال: قلت: أنت أعلم۔ قال: "إن المؤمن من أئتمنه المسلمون على أموالهم و أنفسهم، و المسلم حرام على المسلم أن يظلمه أو يخذله أو يدفعه دفعة تعنته۔"

(۳) حوالہ سابق۔

اور لوگوں کے حق کے ضائع کرنے سے نمازِ شب پڑھنا، سلام کرنا اور لوگوں کو کھانا کھلانا، بیکار ہو جائیگا؟  
جواب: محققین کا قول یہ ہے: ان روایتوں میں جو گناہوں کا ذکر ہے ان سے مراد وہ چھوٹے گناہ ہیں جن کو مستقل انجام نہ دیتا ہو گویا اس آیت کا مصداق ہو۔

﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ﴾ (۱)

اگر تم بڑے گناہوں سے اجتناب کرو گے تو ہم چھوٹے گناہوں سے چشم پوشی کریں گے۔

ایک دوسری آیت میں ارشاد فرماتا ہے:

﴿وَأَقِمِ الصَّلَاةَ طَرَفِي النَّهَارِ وَزُلْفَا مِنَ اللَّيْلِ إِنَّ الْحَسَنَاتِ يُذْهِبْنَ

السَّيِّئَاتِ﴾ (۲)

اور دن کے دونوں طرف۔ صبح و شام۔ میں نماز پڑھو بیشک نیکیاں برائیوں کو نابود کر دیتی ہیں۔  
علماء کہتے ہیں کہ (طرفی النهار) دن کے دو طرف سے مراد صبح سے ظہر کے کچھ بعد تک کا وقت ہے اور زلفاً من اللیل سے نماز مغرب اور عشاء تک مراد ہے۔ ان نمازوں کو پڑھنے سے برائیاں اور سیئات ختم ہو جاتے ہیں (۳) مفسرین کہتے ہیں: سیئات کے معنی چھوٹے گناہ ہیں ان نمازوں کے پڑھنے سے چھوٹے گناہ محو ہو جاتے ہیں۔

حدیث کا سلسلہ جاری رکھتے ہوئے فرماتے ہیں:

تین چیزیں انسان کو خدا کے عذاب سے بچاتی ہیں:

۱۔ ظاہر و باطن میں خدا سے ڈرنا اس سے انسان گناہ سے باز رہتا ہے۔

(۱) نساء: ۳۱

(۲) ہود: ۱۱۴

(۳) کافی ج ۳ ص ۲۷۱، تہذیب الاسلام ج ۲ ص ۲۴۱، وسائل الشیعة ج ۴ ص ۱۰، مستدرک الوسائل ج ۳ ص ۱۲۱، تفسیر قمی ج ۱ ص

۳۳۷، تفسیر عیاشی ج ۲ ص ۱۶۱۔ (مراجعة شود بہ ص ۴۱۷۔ اصل فارسی)

البدتہ خوفِ خدا کے ساتھ رجاء ہونا چاہئے۔ لقمان حکیم نے اپنے بیٹے کو جو وصیتیں کی ہیں ان میں سے، خوفِ رجاء بھی ہے۔ فرماتے ہیں:

اگر کسی مومن کا دل چیر کر دیکھا جائے تو اس میں دو نور نظر آئیں گے ایک خوفِ خدا اور دوسرے رجاء یہ ایک دوسرے پر غلبہ نہیں کرتے دونوں برابر رہتے ہیں۔ (۱)

ایک روایت میں رسولؐ سے منقول ہے:

رَأْسُ الْحِكْمَةِ مَخَافَةُ اللَّهِ. (۲)

حکمتوں اور علوم کی معراج خوف و خشیتِ خدا ہے۔

کیونکہ انسان اسی خوفِ خدا کے باعث گناہوں سے پرہیز کرتا ہے۔ دوسری روایت میں

ارشاد ہے:

رَأْسُ الْعِلْمِ مَعْرِفَةُ اللَّهِ (۳)

تمام حکمتوں کا لب لباب خدا کی معرفت ہے۔

(۱) مستدرک الوسائل ج ۱۱ ص ۲۲۵، بحار الانوار ج ۱۳ ص ۴۱۱، تفسیر قمی ج ۲ ص ۱۶۴، یا بُنِّي لَوْ اسْتَخْرَجَ قَلْبُ الْمُؤْمِنِ فَشَقَّ لَوْجِدَ فِيهِ نُورَانِ نُورٌ لِلْخَوْفِ وَنُورٌ لِلرَّجَاءِ لَوْ زَانَا مَرَجَحَ أَحَدُهُمَا عَلَى الْآخَرِ بِمِثْقَالِ ذَرَّةٍ...

(۲) خصال صدوق باب منش ہائی سہ گانہ متن ص ۲۸۸، عن غلی بن الحسین قال: كان آخر ما أوصى به الخضر موسى بن عمران ان قال له: لا تُعَيِّرَنَّ أَحَدًا بِذَنْبٍ وَإِنَّ أَحَبَّ الْأُمُورِ إِلَى اللَّهِ عَزَّوَجَلَّ ثَلَاثَةٌ: الْقَصْدُ فِي الْجِدَّةِ وَالْعَفْوُ فِي الْمَقْدَرَةِ وَالرَّفْقُ بِعِبَادِ اللَّهِ وَ مَا رَفَقَ أَحَدٌ بِأَحَدٍ فِي الدُّنْيَا إِلَّا رَفَّقَ اللَّهُ عَزَّوَجَلَّ بِهِ يَوْمَ الْقِيَامَةِ وَ رَأْسُ الْحِكْمَةِ مَخَافَةُ اللَّهِ تَبَارَكَ وَ تَعَالَى - من لا يحضره الفقيه ج ۴ ص ۳۷۶، وسائل الشیعة ج ۱۵ ص ۲۲۱، مستدرک الوسائل ج ۱۱ ص ۲۲۹، اس طرح سے پیغمبر اسلامؐ کے خطبہ تبوکہ میں یہ مطلب آیا ہے۔ (رجوع کریں بحار الانوار ج ۲۱ ص ۲۱۰)۔

(۳) توحید صدوق ۲۸۴، بحار الانوار ج ۳ ص ۲۶۹ عن ابن عباس قال: جاء اعرابي الى النبي فقال: يا رسول الله! علّمني من غرائب العلم، قال: ما صنعت في رأس العلم حتى تسأل عن غرائبه؟ قال الرجل: ما رأس العلم يا رسول الله قال: معرفة الله حق معرفته۔ قال الأعرابي: وما معرفة الله حق معرفته؟ قال: تعرفه بلا مثل ولا شبه ولا ندو انه واحد أحد ظاهر باطن أول آخر لا كُفُولُه ولا نظير فذلك حق معرفته۔

جب تک انسان خدا کی معرفت حاصل نہیں کرے گا اور عظمتِ خدا سے متعارف نہیں ہوگا اس وقت تک اس کے دل میں خوفِ خدا پیدا نہیں ہوگا یہی وجہ ہے کہ معرفتِ خدا تمام حکمتوں کا راز ہے۔

۲۔ مفلسی اور ثروت مندی میں میانہ روی۔

انسان کو چاہئے کہ اوسط درجہ کی زندگی بسر کرے۔

۳۔ رضا و ناراضی کی حالت میں عدل سے کام لے۔

یعنی انسان کو چاہئے کہ عیش و نشاط اور مسرت و آرام کی زندگی میں بھی عدل سے کام لے اور رنج و غضب کی زندگی میں بھی۔

امام صادقؑ سے ایک روایت میں منقول ہے آپؑ نے فرمایا:

الْغَضَبُ مِفْتَاحُ كُلِّ شَرٍّ. (۱)

غصہ تمام برائیوں کی جڑ ہے۔

جو کشتی گرداب میں پھنس گئی ہو اور ڈوبنے کے قریب ہو جسے ہو کبھی اس طرف لے جاتی ہے اور کبھی اس طرح اس میں اس شخص کے بچنے کا زیادہ امکان ہے جو غصہ نہیں کرتا ہے۔ (۲)

لہذا غصہ کے موقعہ پر صبر کرنا حلم و بردباری کی صفت ہے اور اس کے بڑے فوائد ہیں اور اسی صفت کے ساتھ خدا اپنے پیغمبروں کی توصیف کرتا ہے، فرماتا ہے:

﴿إِنَّ إِبْرَاهِيمَ لَحَلِيمٌ أَوَّاهٌ مُنِيبٌ﴾. (۳)

بیشک ابراہیمؑ بڑے بردبار اور بہت صبر کرنے والے اور خدا سے لو لگانے والے تھے۔

دوسری آیت میں ارشاد ہے:

(۱) خصال صدوقؑ باب منش ہای یگانہ متن ۷۱ ص ۱۷۱ بحار الانوار ج ۳ ص ۲۶۳

(۲) معراج السعادة ص ۱۶۶

(۳) ہود: ۷۵

﴿فَبَشِّرْ نَاهُ بَغْلَامٍ حَلِيمٍ﴾ (۱)

ہم نے ابراہیم کو نہایت ہی بردبار بیٹے کی بشارت دی۔

امام صادقؑ فرماتے ہیں:

مَا شَيْبَ شَيْءٍ بِشَيْءٍ أَحْسَنُ مِنْ حِلْمٍ بِعِلْمٍ. (۲)

جس طرح علم کے ساتھ حلم مخلوط ہوا ہے اس سے بہتر طریقہ سے کوئی چیز دوسری چیز سے مخلوط نہیں

ہوئی ہے۔

درج ذیل تین چیزیں ہلاک کرنے والی ہیں:

۱۔ صفتِ بخل جس کی انسان پیروی کرے۔

۲۔ خواہش نفس جس کی انسان اطاعت کرے۔

۳۔ خود بینی و خود پسندی۔

اس کا علاج یہ ہے کہ انسان کو خدا کی زیادہ سے زیادہ معرفت حاصل ہو جائے اس صورت میں وہ خود

بنی کی بیماری سے نجات پا جائیگا۔

حضرت امیر المومنینؑ فرماتے ہیں:

اگر تمہارے نفس میں خدا کی عظمت پیدا ہو جائے اور تمہیں اپنے اندر اس کی بزرگی کا احساس ہو جائے

تو تمہاری نظر میں سارے موجودات حقیر ہو جائیں چہ جائیکہ تم خود کو خدا کی عظمت کے مقابلہ میں قرار

دو۔ (۳)

حضرت علیؑ خطبہ ہمام میں متقین کے بارے میں فرماتے ہیں:

(۱) صافات: ۱۰۱

(۲) تحف العقول ص ۹۲۹، بحار الانوار ج ۸ ص ۱۷۲

(۳) نہج البلاغہ کلمہ حکمت ۱۲۹

اہل تقویٰ اور پرہیزگار تو وہی ہیں کہ جنہوں نے عظمتِ خدا کی معرفت حاصل کر لی تو ان کی نظر میں دنیا کی ہر چیز حقیر ہو گئی۔ (۱)

خود بینی و خود پسندی کی ضد کسرِ نفسی اور تواضع و خاکساری ہے۔ جب انسان اس صفت سے متصف ہو جاتا ہے تو وہ خدا اور اس کی مخلوق کا محبوب ہو جاتا ہے۔

یکی قطرہ باران زابری چکید

خجل شد چو پھنای دریابدید

کہ جایی کہ دریاست من کیستم

گراو هست حقا کہ من نیستم

چو خود را بہ چشم حقارت بدید

صدف در کنارش بہ جان پرورید

سپہرش بہ جایی رسانید کار

کہ شد نامور لولو شاہوار

بلندی از آن یافت کو پست شد

در نیستی کوفت تہا ست شد

بزرگان نکردند در خود نگاہ

خدا بینی از خویشتن بین مخواہ

بادل سے بارش کا ایک قطرہ ٹپکا جب اس نے دریا کی وسعت کو دیکھا تو پشیمان ہوا۔ کہ جہاں دریا ہو وہاں میری کیا بساط ہے اگر وہ ہے تو خدا کی قسم میں نہیں ہوں، جب اس نے خود کو حقیر نظر سے دیکھا تو اس کی آغوش میں صدف کی پرورش ہوئی اس کی قسمت نے اس کو اتنا بلند کر دیا کہ نامور



موتی بن گیا اور اتنی بلدنی پائی کہ پہاڑ اس کے سامنے چھوٹا ہو گیا۔ اپنے کو فنا کر ڈالوتا کہ ہستی سے متصف ہو جاؤ۔ (۱)

بزرگوں نے خود کو کبھی کچھ نہیں سمجھا، بس سب کچھ خدا کو سمجھو خود کو بھول جاؤ۔ (۲)





## پانچویں تقریر

۱۔ خواہشِ نفس  
شہوت و غضب کی طغیانی یا خواہشِ نفس  
۲۔ طویل امیدیں  
عمر اور فرصت کو غنیمت سمجھنا

خواہشِ نفس، لمبی امیدیں، اور وقت و عمر کو  
غنیمت سمجھنا



قال رسول الله:

إِنَّ أَخَوْفَ مَا أَخَافُ عَلَى أُمَّتِي: الْهَوَىٰ وَ طَوْلُ الْأَمْلِ، أَمَّا الْهَوَىٰ: فَإِنَّهُ يَصُدُّ  
عَنِ الْحَقِّ وَأَمَّا طَوْلُ الْأَمْلِ: فَيُنْسِي الْآخِرَةَ وَ هَذِهِ الدُّنْيَا قَدْ ارْتَحَلَتْ مُدْبِرَةً  
وَ هَذِهِ الْآخِرَةُ قَدْ ارْتَحَلَتْ مُقْبِلَةً، وَ لِكُلِّ وَاحِدٍ مِنْهُمَا بَنُونَ فَإِنْ اسْتَطَعْتُمْ أَنْ  
تَكُونُوا مِنْ أَبْنَاءِ الْآخِرَةِ وَ لَا تَكُونُوا مِنْ أَبْنَاءِ الدُّنْيَا؛ فَافْعَلُوا فَإِنَّكُمْ الْيَوْمَ فِي  
دَارِ عَمَلٍ وَ لَا حِسَابٍ وَ أَنْتُمْ غَدًا فِي دَارِ حِسَابٍ وَ لَا عَمَلٍ. (۱)

مجھے اپنی امت کے بارے میں دو چیزوں کا زیادہ خوف ہے:

خواہش نفس کی پیروی اور طولانی امیدیں۔

خواہش نفس کے معنی یہ ہیں کہ انسان کے وجود میں شہوت و غضب کا ہیجان پیدا ہو جائے۔

خداوند عالم نے انسان کو شہوت و غضب کی نعمت اس لئے عطا کی ہے تاکہ اعتدال کی حد میں رہ کر

استفادہ کرے، شہوت سے فوائد حاصل کرے اور غضب کے ذریعہ نقصانات سے بچے نہ کہ ان دونوں کے

طغیان سے متاثر ہو کر خدا ہی کو بھول جائے اور جو کام چاہے کرے خواہ وہ حلال ہو یا حرام نافرمانی ہو یا

(۱) خصال صدوق باب منشہای دوگانہ متن ۱۶۲، بحار الانوار ج ۷ ص ۱۱۷، کافی ج ۸ ص ۵۸ پر یہی روایت امیرالمومنین سے نقل

ہوتی ہے۔

اطاعت اور چونکہ یہ دونوں قوتیں سرکشی پر آ جاتی ہیں لہذا خدا نے ان کو اعتدال پر رکھنے کے لئے انسان کے وجود میں عقل رکھی ہے، عقل انہیں نابود نہیں کرتی ہے بلکہ ان کی سرکشی کو روکتی ہے۔ جو عقل شریعت کے تابع ہوتی ہے وہ خوب کو بد سے اور اچھے کو برے سے جدا کر لیتی ہے اور شہوت و غضب میں اعتدال پیدا کرتی ہے اور اگر وہ سرکشی پر آمادہ ہوتی ہیں تو عقل ان سے جنگ کرتی ہے۔ بنا بر این شہوت و غضب کا طغیان خواہش نفس ہے اور خواہش نفس کے معنی یہ ہیں کہ خدا کی پروا نہ کی جائے، اسے بالکل بھلا دیا جائے اور دل کی خواہش کے مطابق عمل کیا جائے خواہ وہ حلال ہو یا حرام خدا کی نافرمانی ہو یا اطاعت۔

حضرت علی بن ابی طالب فرماتے ہیں:

الْحِلْمُ غِطَاءٌ سَاتِرٌ، وَالْعَقْلُ حُسَامٌ قَاطِعٌ، فَاسْتُرْ خَلَلَ خُلُقِكَ بِحِلْمِكَ، وَ قَاتِلْ هَوَاكَ بِعَقْلِكَ. (۱)

حلم چھپانے والا پردہ ہے اور عقل کاٹنے والی تلوار ہے پس اپنے اخلاق کی کمی کو اپنے حلم کے ذریعہ چھپاؤ اور اپنی عقل کے وسیلہ سے خواہش نفس اور شہوت و غضب کا قصہ ختم کرو۔

قرآن مجید میں ارشاد ہے:

﴿أَمَّا مَنْ طَغَى (۳۷) وَ آثَرَ الْحَيَاةَ الدُّنْيَا فَإِنَّ الْجَحِيمَ هِيَ الْمَأْوَىٰ وَ أَمَّا مَنْ

خَافَ مَقَامَ رَبِّهِ وَ نَهَى النَّفْسَ عَنِ الْهَوَىٰ فَإِنَّ الْجَنَّةَ هِيَ الْمَأْوَىٰ﴾ (۲)

پھر جس نے سرکشی کی اور دنیوی زندگی کو آخرت پر مقدم کیا تو اس کا ٹھکانہ جہنم ہے اور جو خدا سے ڈرا اور اپنے نفس کو ہوا و ہوس سے روکا تو اس کا مقام جنت ہے۔

(۱) بیچ البلاغہ حکمت ۴۲۲

(۲) نازعات ۳۷-۴۱

اگر لذت ترک لذت بدانی

دگر شہوت نفس لذت نخوانی

سفرهای علوی کند مرغ جانت

گراز چنبر آرز بازش رمانی

ولیکن تو را صبر عنقا نباشد

کہ در دام شہوت بہ گنجشک مانی

چنان می روی غافل و خاب در سر

کہ می ترسم از کاروان باز مانی

نصیحت همین است جان برادر

کہ اوقات ضایع مکن تا توانی (۱)

اگر تم ترک لذت کی لذت سے آشنا ہو جاؤ گے تو پھر کبھی شہوت نفس کی لذت کے پاس نہ جاؤ گے،

تمہارا طائر روح بلند یوں کا سفر کرے گا، بشرطیکہ تم اسے لالچ کی قید سے آزاد کر دو، اور صبر کرتے رہو، اس

سے بیگانہ نہ رہو۔ ورنہ شہوت کے جال میں پھنسے رہو گے۔ تم غافل اور خمار آلود کی طرح چلے جا رہے ہو میں

ڈرتا ہوں کہ تم کارواں سے نہ چھوٹ جاؤ، پیارے بھائی میری تمہیں یہی نصیحت ہے جہاں تک ہو سکے

وقت ضائع نہ کرو۔

## ۲۔ طولانی امیدیں

مجھے اپنی امت کے بارے میں یہ خوف ہے کہ کہیں وہ طولانی امیدیں قائم نہ کرے کہ اس صورت میں

دنیوی جنجال اور دنیا داری میں مبتلا ہو جائیگی اور آخرت کو بھلا دے گی۔

شیخ سعدی نے گلستان میں ایک حکایت نقل کی ہے کہ جس سے یہ واضح ہوتا ہے کہ طولانی امیدیں رکھنا مذموم ہے:

ایک رات ایک تاجر نے مجھے اپنے گھر دعوت دی اور فضول باتیں کرنے لگا مثلاً کہنے لگا فلاں چیز فلاں گودام میں ہے اور یہ فلاں زمین کی دستاویز ہے، اور اس چیز کا فلاں شخص ضامن ہے، پھر کہنے لگا: مجھے ایک سفر درپیش ہے، میں فلاں جنس خریدنا چاہتا ہوں اور اسے چین لے جانا چاہتا ہوں (اس زمانہ میں حمل و نقل کے اسباب و وسائل بہت کم تھے) اور چین سے فلاں چیز خریدو نگا اور اسے ترکستان لے جاؤ نگا اور پھر ترکستان سے فلاں چیز خریدو نگا اور اسے ہندوستان لے جاؤ نگا اور ہندوستان سے وہاں جاؤ نگا اور وہاں سے فلاں جگہ جاؤ نگا پھر اس تھکان کو رفع کرنے کے لئے ایک طولانی مدت تک آرام کرو نگا اور پھر کوئی سفر نہیں کرو نگا۔

سعدی کہتے ہیں: میں خاموش تھا۔ تاجر نے کہا: آپ بھی کچھ فرمائیے۔ سعدی کہتے ہیں: میں نے کہا:

آن شنیدستی کہ در صحرای غور  
بار سالاری بیفتاد از ستور

گفت چشم تنگ دنیا دار را  
یا قناعت پر کند یا خاک گور (۱)

رسول خدا فرماتے ہیں:

خواہش نفس کی پیروی انسان کو حق سے دور کرتی ہے اور طولانی امید آخرت سے ہے خبر کر دیتی ہے دنیا تو گذر رہی ہے اور آخرت نزدیک آ رہی ہے اور ان میں سے ہر ایک کی کچھ اولاد ہے (بعض لوگ دنیا اور وقت کے بیٹے ہیں اور بعض آخرت کے فرزند ہیں) اگر تم میں طاقت ہے تو آخرت کے فرزند بنو نہ کہ دنیا کے کیونکہ آج تم ایسی جگہ ہو جہاں عمل کر سکتے ہو، یہاں حساب و کتاب نہیں ہے لیکن قیامت میں حساب ہوگا وہاں عمل نہیں کر سکو گے۔



پس انسان کا جتنا وقت گذرتا ہے اتنا ہی وہ دنیا سے دور اور آخرت سے قریب ہوتا ہے اور اس کی عمر، جو کہ عظیم ترین خدائی سرمایہ ہے، گھٹتی ہے۔

اور چونکہ گذری ہوئی عمر واپس نہیں آتی ہے لہذا عمر کے لمحہ کو بھی بے فائدہ کام میں نہ گزارو! بلکہ جہاں تک ہو سکے اس میں علم و کمال حاصل کرو۔

رسول فرماتے ہیں:

اِغْتَنِمْ خَمْسًا قَبْلَ خَمْسٍ: شَبَابَكَ قَبْلَ هَرَمِكَ، وَصِحَّتِكَ قَبْلَ سَقَمِكَ،

وَغِنَاكَ قَبْلَ فَقْرِكَ، وَفَرَاغَكَ قَبْلَ شُغْلِكَ، وَحَيَاتِكَ قَبْلَ مَوْتِكَ. (۱)

پانچ چیزوں سے پہلے پانچ چیزوں کو غنیمت سمجھو:

۱۔ بڑھاپے سے پہلے جوانی کو

۲۔ بیماری سے پہلے تندرستی و صحت کو (تندرستی خدا کی عظیم نعمت ہے بیماری سے پہلے اس کی قدر

کرنا چاہئے)۔

۳۔ فقر و ناداری سے پہلے ثروت و دولت کو

۴۔ مشغولیات سے پہلے فراغت کو

۵۔ موت سے پہلے زندگی کو

امیر المؤمنین فرماتے ہیں:

وَالْفُرْصَةُ تَمُرُّ مَرَّ السَّحَابِ، فَانْتَهِزُوا فُرْصَ الْخَيْرِ. (۲)

وقت بادل کی طرح گذر جاتا ہے پس نیک لمحات کو غنیمت سمجھو۔

سعدی کہتے ہیں:

(۱) بحار الانوار ج ۸۱ ص ۱۷۳، معانی الاخبار ۱۸۹

(۲) نہج البلاغہ حکمت ۲۱

سعدیا! دی رفت و فردا ہم چنان موجود نیست

در میان این و آن فرصت شمار امروز را (۱)

دریغ آیدت هر دو عالم خریدن

اگر قدر نقدی کہ داری بدانسی (۲)

ترجمہ اشعار:

جو وقت گذر گیا وہ ختم ہو گیا اور جو آئیگا وہ موجود نہیں پس ان دو قسموں کے درمیان کے وقت کو غنیمت

سمجھو۔

اے سعدی! کل کا دن گذر گیا اور آنے والا کل ابھی آیا نہیں پس اس اور اس کے درمیان آج کے

دن کو غنیمت سمجھو۔

جو نقدی تمہارے پاس ہے اگر تمہیں اس کی قدر و قیمت معلوم ہو جائے تو اس کے عوض دونوں جہان کو

بھی نہیں خریدو گے۔



(۱) کلیات سعدی مواعظ ۲۴۹

(۲) کلیات سعدی مواعظ ۱۰۳۱

## چھٹی تقریر

دنیا کے معنی

راہ عبودیت میں ہر چیز سے فائدہ اٹھایا

جاسکتا ہے۔

دنیا جائے عبرت اور امتحان گاہ ہے۔


دنیا ممدوح ہے یا مذموم؟

دنیا میں ہماری دنیا ہی ہمارا حصہ ہے

دنیا برائے آخرت ممدوح ہے

دنیا برائے معصیت مذموم ہے

ممدوح دنیا اور مذموم دنیا



رسولؐ سے ایک روایت منقول ہے کہ آپؐ نے فرمایا:

حُبُّ الدُّنْيَا رَأْسُ كُلِّ خَطِيئَةٍ. (۱)

سارے گناہوں کی جڑ دنیا کی محبت ہے۔

بعض حدیثوں میں دنیا کی مذمت کی گئی ہے اور بعض حدیثوں میں دنیا کی مذمت کرنے سے روکا گیا ہے۔ بعبارت دیگر دنیا کی مدح بھی ہوئی ہے اور مذمت بھی، حقیقت یہ ہے کہ ایک دنیا ممدوح ہے اور دوسری مذموم۔

پہلے یہ دیکھنا چاہئے کہ دنیا کیا ہے اور پھر یہ غور کرنا چاہئے کہ دنیا کس لحاظ سے ممدوح ہے اور کس اعتبار سے مذموم ہے؟

دنیا کے دو معنی ہیں، ایک خود دنیا کے مخصوص معنی ہیں دوسرے معنی ہماری نسبت سے ہیں۔ دنیا کے اپنے معنی تو یہ ہیں: زمین و آسمان اور جو کچھ ان میں ہے اسے دنیا کہتے ہیں، مثلاً درخت اور ان کا پھل، بارش آفتاب و ماہتاب اور ستارے وغیرہ۔

اگر یہی دنیا ہے تو یہ چیزیں بری نہیں ہیں، ان کو برا نہیں کہنا چاہئے کیونکہ یہ سب تو خدا کی نشانیاں

ہیں، یہ زمین اور جو کچھ اس میں ہے، آفتاب و ماہتاب، ستارے، ہوا، پانی سب خدا کی وحدانیت کی نشانیاں اور اس کی نعمتیں ہیں۔

درہر چہ دیدہ ام تو پدیدار بودہ ای

ای نا نمودہ رخ، تو چہ بسیار بودہ ای (۱)

میں جس چیز کو بھی دیکھتا ہوں اس میں تیرا ہی جلوہ نظر آتا ہے۔

اے چہرہ نہ دکھانے والے تو بہت عظیم اور ہر جگہ ہے۔

دنیا ان معنی میں نہ صرف یہ کہ مذموم نہیں ہے بلکہ ممدوح ہے اور اسی وجہ سے روایات میں وارد ہوا ہے:

ایک شخص نے حضرت علیؑ کے سامنے دنیا کو برا کہا تو آپؑ نے فرمایا:

اتغتر بالدنیا ثم تدمہا؟ (۲)

تم دنیا کے گرویدہ بھی ہو اور اس کی مذمت بھی کرتے ہو؟

تمہیں دنیا نے کب اپنا گرویدہ بنایا ہے؟ اس نے کب تمہیں فریب دیا ہے؟ پوری دنیا جائے عبرت ہے وہ تمہیں کیسے دھوکا دے سکتی ہے؟ کیا اس لئے کہ تمہارے ماں باپ دنیا سے چلے گئے ہیں اور اپنے عزیزوں کو تم نے اپنی آنکھوں سے مرتے ہوئے دیکھا ہے اس لئے تم دنیا کو برا کہہ رہے ہو؟ حالانکہ اس سے تمہیں بیدار ہونا چاہئے تھا!

إِنَّ الدُّنْيَا دَارُ صِدْقٍ لِمَنْ صَدَّقَهَا

بیشک دنیا اس شخص کے لئے صدق و سچائی کا گھر ہے جو اس کی تصدیق کرتا ہے اور اس کے ساتھ

صداقت و درستی کا سلوک کرتا ہے۔

ساری دنیا صداقت و عدالت پر اور مخصوص نظم و نسق پر استوار ہے، سورج مخصوص و معین وقت پر طلوع

(۱) کلمات مکنونہ ۴۷

(۲) نبج البلاغہ حکمت ۱۳۱

ہوتا ہے اور مخصوص و معین وقت پر غروب ہو جاتا ہے، اس کے طلوع و غروب میں کوئی خلل نہیں ہوتا ہے، ایسا کبھی نہیں ہوتا کہ دن کے بجائے رات اور رات کے بجائے دن ہو گیا ہو یہ نظام ایسے ہی چلا آ رہا ہے۔ یہی حال فصلوں کا ہے۔

یہ دنیا ایک نظم کے تحت پیدا ہوئی ہے اور سیدھے سچے اور نپے تلے طریقہ پر چل رہی ہے۔

و دَارُ عَافِيَةٍ لِمَنْ فَهِمَ عَنْهَا وَ دَارُ غِنَى لِمَنْ تَزَوَّدَ مِنْهَا

اور یہ دنیا سمجھنے والے کے لئے عافیت کا گھر ہے اور جو شخص اس سے آخرت کے لئے توشہ لینا چاہتا ہے اس کے لئے مالا مال ہے۔

خدا نے انسان کے لئے بندگی و عبودیت کے تمام وسائل فراہم کر دیے ہیں تاکہ وہ ہر حال میں خدا کی عبادت کرے۔ انسان تمام چیزوں کو آخرت کا وسیلہ بنا سکتا ہے اور تمام کاموں کو خدا کے لئے انجام دے سکتا ہے یہاں تک کہ اپنے سونے جاگنے کو بھی خدا کے واسطے قرار دے سکتا ہے، مثلاً اس نیت سے سوئے کہ عبادت میں نشاط پیدا ہوگا۔ راستہ اس نیت سے طے کرے کہ عبادت کے لئے قوت پیدا ہوگی اور کھانا اس نیت سے کھائے کہ عبادت کرنے میں کامیاب ہوگا۔

مختصر یہ کہ انسان ہر چیز کو خدا کے لئے قرار دے سکتا ہے جو اس کے تصرف میں ہے اور اپنی آخرت کے لئے توشہ فراہم کرے۔

و دَارُ مَوْعِظَةٍ لِمَنْ اتَّعَظَ بِهَا

نصیحت و عبرت لینے والے کے لئے دنیا جائے عبرت ہے۔

مَسْجِدُ أَحِبَّاءِ اللَّهِ وَ مُصَلَّى مَلَائِكَةِ اللَّهِ وَ مِهْبَطُ وَحْيِ اللَّهِ، وَ مَتَجَرُّ أَوْلِيَاءِ اللَّهِ۔  
دنیا جائے خدا کے دوستوں کے لئے عبادت گاہ اور جائے سجدہ ہے۔ خدا کے فرشتوں کے لئے بھی جائے عبادت ہے، تمام انبیاء اور حضرت ختمی مرتبت پر اسی دنیا میں وحی نازل ہوئی ہے اور خدا کے محبوب بندوں نے اسی دنیا میں تجارت کی ہے۔

اولیائے خدا نے اسی دنیا میں خدا سے تجارت کی ہے اور اپنی ساری چیزیں راہ خدا میں فروخت کی ہیں اور ان کے عوض جنت خرید لی ہے۔

اكتسبوا فيها الرحمة، وَ رَبُّحُوا فِيهَا الْجَنَّةَ فَمَنْ ذَا يَذُمُّهَا فَقَدْ آذَنَتْ بَيْنَهَا،  
و نَادَتْ بِفِرَاقِهَا.

اس دنیا میں اولیاء اللہ نے خدا کی رحمت اور اس کی جنت کو اپنے لئے فراہم کیا ہے پھر ایسی دنیا کی مذمت کون کر سکتا ہے، حقیقت یہ ہے کہ دنیا نے اپنی جدائی کا اعلان کر دیا ہے (اور صاف کہہ دیا ہے کہ میں فراق و فنا کا گھر ہوں)۔

پس دنیا سراسر عبرت ہے اور خدا کی ایک نشانی ہے خدا نے اسے لوگوں کے امتحان کے لئے سنوارا ہے۔

إِنَّا جَعَلْنَا مَا عَلَى الْأَرْضِ زِينَةً لِّهَا لِنَبْلُوَهُمْ أَيُّهُمْ أَحْسَنُ عَمَلًا. (۱)

ہم نے اس دنیا کو لوگوں کے واسطے اس لئے زینت دی ہے تاکہ انہیں آزمائیں اور یہ دیکھیں کہ ان میں سے کون اس کا گرویدہ نہیں ہوتا ہے اور دنیا میں کون بہترین عمل انجام دیتا ہے۔

بعبارت دیگر:

تاکہ یہ معلوم ہو جائے کہ خدا کو بھلا کر کس نے دنیا کو اختیار کر لیا ہے اور کس نے اس سے دل نہیں لگایا ہے ان معنی میں دنیا کی مذمت نہیں کرنی چاہئے کیونکہ جو دنیا لوگوں کی آزمائش کا وسیلہ ہے وہ بری نہیں ہو سکتی بلکہ وہ خیر ہی خیر ہے۔

نکوهش مکن چرخ نیلوفری را

برون کن ز سرباد خیرہ سری را

بری دان ز افعال چرخ برین را



نشاید نکوہش ز دانش بری را

چو تو خود کنی اختر خویش را بد

مدار از فلک چشم نیک اختری را

بسوزند چوب درختان بی بر

سزا خود همین است مر بی بری را

درخت تو گر بار دانش بگردد

بہ زیر آوری چرخ نیلو فری را (۱)

نیلے آسمان کو برانہ کہو، اپنے سر سے خناس اور سرکشی کا غبار نکال دو، آسمان کو افعال سے بری سمجھو، صاحب علم کو ملامت نہیں کرنی چاہئے، اپنے ستارے کو جب تم خود ہی منحوس بناتے ہو، تو پھر آسمان سے نیک ستارے کی توقع نہ رکھو۔

جس درخت پر پھل نہیں لگتا اسے لوگ جلا دیتے ہیں، جو شخص نیک کردار نہیں ہے اس کی سزا بھی یہی ہے۔ اگر تمہارے وجود کے درخت پر علم کا پھل لگ جائے تو اس نیلے آسمان کو بھی نیچے لایا جاسکتا ہے۔ ہماری دنیا اتنی ہی ہے جتنا ہم اس سے فائدہ حاصل کرتے ہیں اور دنیوی زندگی میں، پانی، ہوا، زمین، لباس، گھر، بیوی، بچے وغیرہ، جو بھی ہمیں ملتا ہے وہی ہماری دنیا ہے۔ دنیا سے ہمیں جو فائدہ حاصل ہوتا ہے۔ اس کی دو قسمیں ہیں:

ایک وقت میں ہم اس دنیا سے فائدہ حاصل کرتے ہیں اور اسے آخرت کا وسیلہ بناتے ہیں اور اپنے تمام کاموں کو خدا کے لئے انجام دیتے ہیں اور ان کو آخرت کا توشہ قرار دیتے ہیں مختصر یہ کہ تمام مراحل میں خدا کی عبادت کرتے ہیں ہماری یہ دنیا مدوح اور پسندیدہ ہے۔

دوسری قسم یہ ہے کہ کوئی شخص اسی دنیا کو معصیت کا وسیلہ بنائے یعنی العیاذ باللہ، اس دنیا کو خدا کی ان

نعمتوں، آنکھ، کان، اعضاء و جوارح، چاند، سورج، بیوی بچے اور مال و منصب کو معصیت کا وسیلہ بنا لیتا ہے تو یہ دنیا مذموم ہو جاتی ہے۔

بنا بر این دنیا کے ممدوح و مذموم ہونے کو اس کے وسائل و امکانات کے استعمال سے معین کیا جائیگا لہذا ہمیں یہ کوشش کرنی چاہئے کہ اس عمر و تندرستی سے اور خدا کی عطا کی ہوئی ہر چیز سے کمال و کامیابی کی راہ میں نحو احسن فائدہ اٹھائیں اور تمام چیزوں کو آخرت کا وسیلہ قرار دیں اور تمام امور کو خدا کے حکم کے مطابق انجام دیں، جس کام کو بھی انجام دینا چاہیں پہلے اس کے بارے میں غور کر لیں کہ اس کے لئے خدا کا کیا حکم ہے؟

رسول سے منقول ہے کہ آپ نے فرمایا:

فَلْيَتَزَوَّدَ الْعَبْدُ مِنْ نَفْسِهِ لِنَفْسِهِ وَمِنْ دُنْيَاهُ لِآخِرَتِهِ وَمِنْ شَبَابِهِ لِهَرَمِهِ فَإِنَّ الدُّنْيَا خُلِقَتْ لَكُمْ وَأَنْتُمْ خُلِقْتُمْ لِلْآخِرَةِ. (۱)

انسان کو چاہئے کہ وہ اپنے نفس سے اپنے نفس اور اپنی دنیا سے اپنی آخرت کے لئے اور جوانی سے بڑھاپے کے لئے کچھ ذخیرہ کر لے، کیونکہ یہ دنیا تمہارے لئے اور تم آخرت کے لئے پیدا ہوئے ہو۔

قرآن مجید میں ارشاد ہے:

وَتَزَوَّدُوا فَإِنَّ خَيْرَ الزَّادِ التَّقْوَىٰ وَاتَّقُونِي يَا أُولِيَ الْأَلْبَابِ. (۲)

(۱) مجموعہ وراص ۱۳۱، بحار الانوار ج ۶۷ ص ۳۶۲، و قال في بعض خطبه: المؤمن بين مخافتين بين أجل قد مضى لا يدري ما الله صانع فيه و بين أجل قد بقي لا يدري ما الله قاض فيه فليتزود العبد من دنياه لآخرته و من حياته لسوته و من شبابه لهرمه فان الدنيا خلقت لكم و انتم خلقتم للآخرة و الذي نفس محمد بيده ما بعد الموت من مستعتب و ما بعد الدنيا دار الا الجنة و النار۔ و در کافی ج ۲ ص ۷۰ سمعت ابا عبد الله يقول: ان مما حفظ من خطب النبي انه قال: يا ايها الناس! ان لكم معاليم فانتهاوا فيه فليأخذ العبد المؤمن من نفسه لنفسه و من دنياه لآخرته و في الشبية قبل الكبر و في الحياة قبل الممات فوالذي نفس محمد بيده ما بعد الدنيا من مستعتب و ما بعدها من دار الا الجنة و النار۔

اور زادراہ و توشہ فراہم کرو (آخرت کے لئے) بہترین توشہ تقویٰ ہے، اے عقل والو! تقویٰ اختیار کرو۔

و مِنْ شَبَابِهِ لِهَرَمِهِ

اور اپنی جوانی میں اپنے بڑھاپے کے لئے ذخیرہ کرو۔

جوانی کے زمانہ میں انسان کو علم حاصل کرنا چاہئے خدا کی عبادت کرنی چاہئے تاکہ بڑھاپے میں محروم نہ رہے۔

فَإِنَّ الدُّنْيَا خُلِقَتْ لَكُمْ وَأَنْتُمْ خُلِقْتُمْ لِلْآخِرَةِ

بیشک دنیا تمہارے لئے پیدا کی گئی ہے اور تم آخرت کے لئے پیدا کئے گئے ہو۔

قرآن مجید میں خدا فرماتا ہے:

هُوَ الَّذِي خَلَقَ لَكُمْ مَا فِي الْأَرْضِ جَمِيعًا . (۱)

خدا وہ ہے جس نے روئے زمین کی تمام چیزوں کو تمہارے لئے پیدا کیا ہے۔

لیکن تم اس دنیا کے لئے پیدا نہیں کئے گئے ہو بلکہ تم آخرت کے لئے خلق کئے گئے ہو یہ دنیا تو آخرت کا مقدمہ ہے حدیث قدسی میں ارشاد ہے:

خَلَقْتُ الْأَشْيَاءَ لِأَجْلِكَ وَخَلَقْتُكَ لِأَجْلِي . (۲)

ساری چیزوں کو میں نے تمہارے لئے پیدا کیا ہے اور تمہیں اپنے لئے پیدا کیا ہے۔

البتہ اس کے یہ معنی نہیں ہیں کہ انسان کی عبادت سے خدا کا کوئی فائدہ ہے بلکہ خدا کے قول کے یہ معنی ہیں:

میں نے تم کو اس لئے پیدا کیا ہے تاکہ تمہیں خود سے نزدیک کروں اور تم میرے تقرب سے فائدہ اٹھا

کر کمال پر پہنچ جاؤ۔

(۱) بقرہ: ۲۹

(۲) علم الیقین فی اصول الدین، فیض کاشانی، ج ۱ ص ۳۸۱، مشارق انوار الیقین ص ۶۷۔

من نکردم خلق تا سودی کنم

بلکہ تا بر بندگان جودی کنم (۱)

میں نے بندوں کو اس لئے پیدا نہیں کیا ہے کہ میں ان سے فائدہ اٹھاؤں بلکہ بندوں پر کرم کرنے کے لئے پیدا کیا ہے۔

یعنی خدا کی عبادت کرو اور اس کے نتیجہ میں خدا کا تقرب حاصل کرو۔



## ساتویں تقریر

دعا اور اس کے فوائد

شفاعت کمال دعا کی شرط ہے خود دعا کی شرط نہیں ہے  
دعا کے وقت خدا اور خلق کے درمیان کوئی واسطہ نہیں ہوتا  
بعض دعاؤں کے مقبول نہ ہونے کا سبب

استغفار

گناہ روجی بیماری ہے اور استغفار اس کا علاج ہے  
شکر سے نعمتوں میں اضافہ ہوتا ہے  
نعمتوں سے صحیح استعمال کے لئے شریعت کا علم درکار ہے

صبر و استقامت

توکل امور کی انجام دہی میں کامیابی کا سبب ہے

دعا، شکر، صبر اور استغفار



قال الصادقؑ:

مَنْ أُعْطِيَ أَرْبَعًا لَمْ يُحْرَمْ أَرْبَعًا، مَنْ أُعْطِيَ الدُّعَاءَ لَمْ يُحْرَمِ الإِجَابَةَ، وَمَنْ  
أُعْطِيَ الإِسْتِغْفَارَ لَمْ يُحْرَمِ التَّوْبَةَ، وَمَنْ أُعْطِيَ الشُّكْرَ لَمْ يُحْرَمِ الزِّيَادَةَ وَمَنْ  
أُعْطِيَ الصَّبْرَ لَمْ يُحْرَمِ الأَجْرَ. (۱)

امام جعفر صادقؑ فرماتے ہیں:

جس کو چار چیزیں عطا کی گئیں وہ چار چیزوں سے محروم نہیں رہے گا:

جس شخص کو خدا کی طرف سے دعا کی توفیق عطا کی گئی ہے وہ دعا کی قبولیت سے محروم نہیں رہے گا۔  
(یعنی خدا یقیناً اس کی دعا کو قبول کرے گا)۔

(۱) خصال باب الاربعة حدیث ۱۶، صحیح البلاغہ کلہ حکمت ۱۳۵ حضرت علیؑ سے منقول ہے کہ فرماتے ہیں: مَنْ أُعْطِيَ أَرْبَعًا لَمْ يُحْرَمْ أَرْبَعًا: مَنْ أُعْطِيَ الدُّعَاءَ لَمْ يُحْرَمِ الإِجَابَةَ وَمَنْ أُعْطِيَ التَّوْبَةَ لَمْ يُحْرَمِ القَبُولَ وَمَنْ أُعْطِيَ الإِسْتِغْفَارَ لَمْ يُحْرَمِ المَغْفِرَةَ وَمَنْ أُعْطِيَ الشُّكْرَ لَمْ يُحْرَمِ الزِّيَادَةَ۔ اور اس کی تصدیق کتاب خدا سے اس طرح سے ہوتی ہے: قال اللہ فی الدعاء ﴿ادعوني أستجب لكم﴾ مؤمن/۶۰، وقال فی الاستغفار: ﴿وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللّٰهَ يَجِدِ اللّٰهَ غَفُورًا رَّحِيمًا﴾ نساء/۱۱۰، وقال فی الشکر: ﴿لَئِنْ شَكَرْتُمْ لأزیدنکم﴾ ابراہیم/۷، وقال فی التوبة: ﴿إِنَّمَا التَّوْبَةُ عَلَى اللّٰهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَئِكَ يَتُوبُ اللّٰهُ عَلَيْهِمْ وَكَانَ اللّٰهُ عَلِيمًا حَكِيمًا﴾ نساء/۱۷، کچھ نسخوں میں اس فقرہ کو سید رضی سے منسوب کیا گیا ہے۔

قرآن وحدیث میں دعا کے بارے میں بہت زیادہ تاکید کی گئی ہے مثلاً فرماتا ہے:

﴿ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ

ذَٰخِرِينَ﴾ (۱)

تم مجھ سے دعا کرو میں قبول کروں گا جو لوگ میری عبادت سے روگردانی کریں گے وہ ذلت کے ساتھ جہنم میں جائیں گے۔

اس آیت سے یہ بات سمجھ میں آتی ہے کہ دعا، عبادت ہے اور ہر مشکل وقت میں انسان کو خدا کی بارگاہ میں دعا کرنا چاہئے۔

حضرت امیر المومنینؑ نے امام حسنؑ کو وصیت کرتے ہوئے فرمایا ہے:

وَاعْلَمَ أَنَّ الَّذِي بِيَدِهِ خَزَائِنُ السَّمَاوَاتِ وَالْأَرْضِ قَدْ أذِنَ لَكَ فِي الدُّعَاءِ،

وَتَكْفَلَ لَكَ بِالْإِجَابَةِ. (۲)

بیٹے! جان لو کہ جس خدا کے قبضہ قدرت میں آسمانوں اور زمین کے خزانے ہیں اسی خدا نے تمہیں یہ اجازت دی ہے کہ تم اسی سے دعا مانگو اور اس نے قبول کرنے کا اطمینان دلایا ہے، فرماتا ہے کہ میں قبول کرنے کی ضمانت لیتا ہوں یہ اس آیت کی طرف اشارہ ہے:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِي إِذَا دَعَانِ﴾ (۳)

اور میرے بندے جب بھی مجھ سے سوال کرتے ہیں تو میں ان سے قریب ہوتا ہوں اور ان کی دعاؤں کو قبول کرتا ہوں۔

پھر امیر المومنینؑ اپنی وصیت میں فرماتے ہیں:

(۱) غافر ۶۰

(۲) نہج البلاغۃ نامہ ص ۳۱ وضح را ہے کہ یہ وصیت نامہ دنیا کے سارے انسانوں سے مربوط ہے۔

(۳) بقرہ ۱۸۶



وَأَمْرَكَ أَنْ تَسْأَلَهُ لِيُعْطِيكَ

اور اسی نے تمہیں حکم دیا ہے کہ اس سے مانگو تا کہ وہ تمہیں عطا کرے۔

وَتَسْتَرْحِمُهُ لِيَرْحَمَكَ

تمہیں یہ حکم دیا گیا ہے کہ تم اس سے طلبِ رحمت کرو وہ تم پر رحم کرے گا۔

وَلَمْ يَجْعَلْ بَيْنَكَ وَبَيْنَهُ مَنْ يَخْجُبُكَ عَنْهُ

اس نے تمہارے اور اپنے درمیان کسی کو حاجب قرار نہیں دیا ہے (کہ جس کے ذریعہ تم اپنی بات

اس تک پہنچاؤ)۔

بلکہ انسان براہ راست ہر لمحہ ہر وقت خلوت و جلوت میں خداوند عالم سے لوگا سکتا ہے اور اس سے اپنی

دعا طلب کر سکتا ہے کیوں کہ خداوند عالم اس سے ہر چیز سے زیادہ نزدیک ہے چنانچہ فرماتا ہے:

﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾

ہم اس سے اس کی رگ گردن سے بھی زیادہ نزدیک ہیں۔

یہی وجہ ہے کہ امیر المومنین فرماتے ہیں: وہ تم سے اتنا نزدیک ہے کہ تم اس سے براہ راست اپنی

دعاؤں اور خواہشوں کو طلب کر سکتے ہو اور جب تم اس کی طرف متوجہ ہونے کا ارادہ کرو گے تو کوئی چیز اس

کے اور تمہارے درمیان مانع نہیں ہوگی۔

یہ چیز مسئلہ شفاعت سے، جو کہ ہمارے ضروریات دین و مذہب سے ہے، منافات نہیں رکھتی، کیوں

کہ شفاعت کمال دعا کی شرط ہے اصل دعا کی شرط نہیں ہے۔ رسول خدا اور ائمہ اطہار کی شفاعت کے معنی

یہ ہیں کہ انسان ان انوار مقدسہ کو بارگاہ خدا میں اپنا شفیق قرار دے اور خود بھی خداوند عالم سے دعا کرے اور

خدا کو ان کے حق کا واسطہ دے تاکہ اس کی دعا میں کوئی نقص نہ رہ جائے اور جلد مستجاب ہو جائے۔ کیوں کہ

خدا نے انہیں شفاعت کی اجازت دی ہے۔

چنانچہ فرماتا ہے:

﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ (۱)

کون ہے جو خدا کی بارگاہ میں اس کی اجازت کے بغیر شفاعت کا حق رکھتا ہو۔

زیارت جامعہ میں منقول ہے:

اللَّهُمَّ إِنِّي لَوْ وَجَدْتُ شَفَعَاءَ أَقْرَبُ إِلَيْكَ مِنْ مُحَمَّدٍ وَأَهْلِ بَيْتِهِ الْأَطْهَارِ

الْأئِمَّةِ الْأَبْرَارِ لَجَعَلْتُهُمْ شَفَعَائِي. (۲)

اے اللہ اگر مجھے ایسے شفاعت کرنے والے ملتے جو محمد و آل محمد کی بہ نسبت تجھ سے زیادہ قریب

ہوتے تو میں انہی کو اپنا شفیع قرار دیتا لیکن مجھے ان سے بہتر کوئی نہیں ملا ہے۔

بس جس خدا نے اپنے اور بندہ کے درمیان کوئی حاجب نہیں رکھا ہے اسی خدا نے اپنے بندہ کو اس کی

منزل مقصود تک جلد پہنچانے کے لئے محمد و آل محمد کو شفاعت کا حق عطا کیا ہے۔

دعا اور اس کے شرائط کے متعلق بہت کچھ وارد ہوا ہے ہم یہاں ایک جملہ نقل کرتے ہیں جو حدیث

قدسی میں آیا ہے:

فَمِنْكَ الدُّعَاءُ وَعَلَيَّ الْإِجَابَةُ. (۳)

دعا تمہاری طرف سے اور قبولیت میری طرف سے۔

حضرت امیر المومنینؑ اس حدیث کے بارے میں فرماتے ہیں: جس نے بندہ کو دعا کی توفیق دی ہے

وہ اسے محروم نہیں کرے گا۔

الدُّعَاءُ مُخَّ الْعِبَادَةِ وَلَا يَهْلِكُ مَعَ الدُّعَاءِ أَحَدٌ. (۴)

(۱) بقرہ: ۲۵۵

(۲) مفتاح الجنان زیارت جامعہ۔

(۳) بحار الانوار ج ۹۰ ص ۳۷۲، وفی حدیث القدسی فمنك الدعاء وعليّ الاجابة فلا تحجب عني دعوة الا دعوة اكل الحرام۔

(۴) بحار الانوار ج ۹۳ ص ۳۰۰ اسی جلد کے ص ۳۰۲ پر رسولؐ سے منقول ہے کہ: افزعوا الى الله في حوائجكم و الجئوا اليه

في مسلمائكم و تضرعوا اليه و ادعوه فإنّ الدعاء مخّ العبادة و ما من مؤمن يدعوا الله الا استجاب فإما أن يعجله له

في الدنيا او يؤجل له في الآخرة و أما ان يكفر عنه من ذنوبه بقدر ما دعا ما لم يدع بمأثم۔

دعا عبادت کی حقیقت اور اس کا لب لباب ہے دعا کرنے سے کوئی ہلاک نہیں ہوتا ہے۔

قال الرضا: سلاح الأنبياء الدعاء. (۱)

امام رضا فرماتے ہیں: دعا انبیاء کا اسلحہ ہے۔

قال النبي: الدعاء سلاح المؤمن. (۲)

دعا مومن کا اسلحہ ہے۔

ہو سکتا ہے کوئی یہ سوال کرے کہ ہم دعا کیوں کریں؟ کیونکہ ان میں سے اکثر قبول نہیں ہوتی ہیں۔ (۳)  
اس سوال کا جواب یہ ہے کہ بعض دعاؤں کے قبول نہ ہونے کی کوئی وجہ ہوتی ہے۔ پھر خدائے حکیم قبول کرنے میں مصلحت نہیں سمجھتا، لیکن جو بندہ خدا سے دعا کرتا ہے اور یہ نہیں سمجھتا کہ اس دعا کے قبول ہونے میں اس کا نقصان ہے۔ اسی لئے خدا اس کی دعا قبول نہیں کرتا ہے، اس کی مثال بالکل ایسی ہی ہے جیسے کوئی بچہ اپنے ماں، باپ سے سوئی یا قینچی وغیرہ مانگے اور اس کے والدین اسے یہ چیز نہ دیں کیونکہ وہ جانتے ہیں کہ یہ ان چیزوں سے خود کو زخمی کر لے گا لہذا وہ اسے اس سے بہتر کوئی چیز دیدیتے ہیں۔

ایک روایت میں وارد ہوا ہے:

اگر خدا اپنے بندہ کو کوئی چیز عطا کرنے میں مصلحت نہیں دیکھتا تو اس کے عوض وہ اسے دنیا و آخرت

میں اس کی مطلوب چیزوں سے بہتر اشیاء عطا کرے گا۔ (۴)

(۱) کافی ج ۲ ص ۴۶۸: قال الرضا: عليك سلاح الانبياء فقليل له: وما سلاح الانبياء؟ فقال الدعاء۔

(۲) کافی ج ۲ ص ۴۶۸ مرحوم کلینی نے کافی میں ایک باب قائم کیا ہے جس کا عنوان باب ان الدعاء سلاح المؤمن؛ بحار الانوار ج ۹۳ ص ۲۸۸ بحار میں یہ روایت عیون الاخبار الرضا سے تین سندوں سے منقول ہے قال رسول الله: الدعاء سلاح المؤمن و عماد الدين و نور السنوات و الارض۔

(۳) مرحوم کلینی نے کافی میں ایک باب قائم کیا ہے جس کا عنوان، باب ۲۴۔ علّة الابطاء الاجابة۔ ملاحظہ کیجئے: بحار الانوار ج ۹۳ ص ۳۶۹۔

(۴) کافی ج ۲ ص ۶۲ عن ابي عبد الله (ع): انّ فيما أوحى الله عزّ وجلّ الى موسى بن عمران يا موسى بن عمران ما خلقت خلقاً احبّ إليّ من عبدي المؤمن فاني انما ابتليته لما هو خير له و اعافيه لما هو خير له و أزوي عنه ما هو شرّ له لما هو خير له و انا أعلم بما يصلح عليه عبدي فليصبر على بلائي وليشكر نعمائي و

## ۲۔ استغفار کی توفیق

مَنْ أُعْطِيَ الْإِسْتِغْفَارَ لَمْ يُحْرَمِ التَّوْبَةَ

جس شخص کو توبہ کرنے کی توفیق عطا کی گئی وہ توبہ کے قبول ہونے سے محروم نہیں رہے گا۔

خداوند عالم کا ارشاد ہے:

وَإِنِّي لَغَفَّارٌ لِمَنْ تَابَ وَآمَنَ وَعَمِلَ صَالِحًا ثُمَّ اهْتَدَى (۱)

اور میں یقیناً اس شخص کو بہت زیادہ بخشنے والا ہوں جو توبہ کرے، ایمان لائے اور صالح عمل کرے

اور پھر ہدایت پر ثابت قدم رہے۔

جب انسان صحیح طریقہ سے غور کرتا ہے تو اسے معلوم ہوتا ہے کہ اس سے جو گناہ صادر ہوتے ہیں وہ اس

معنوی بیماری کی وجہ سے ہوتے ہیں جس میں وہ مبتلا ہے کیونکہ جس طرح انسان ظاہری تندرستی اور بیماری سے

گذرتا ہے اسی طرح وہ روحی و معنوی صحت اور بیماری سے بھی گذرتا ہے اور گناہ روح کی بیماری ہے۔

روح کی صحت کا مطلب یہ ہے کہ انسان کا اخلاق صحیح رہے اور روحی بیماری کے معنی یہ ہیں کہ انسان کا

اخلاق ناپسند اور اس کا کردار ناشائستہ ہو۔

رسول اسلام حضرت محمد بن عبد اللہ سے روایت ہے کہ آپ نے فرمایا:

أَلَا أُخْبِرُكُمْ بِدَائِكُمْ وَدَوَائِكُمْ؟ قُلْنَا: بَلَى يَا رَسُولَ اللَّهِ، قَالَ دَائِكُمْ

الذُّنُوبُ وَدَوَائِكُمُ الْإِسْتِغْفَارُ. (۲)

(صفحہ قبل کا باقی) لِيَرَضَ بِقَضَائِي أَكْتُبُهُ فِي الصَّدِيقِينَ عِنْدِي إِذَا عَمِلَ بِرِضَائِي وَاطَّاعَ أَمْرِي. وَدَرَعَةُ الدَّاعِي

۵۱. عَنِ النَّبِيِّ: أَفْزَعُوا إِلَى اللَّهِ فِي حَوَائِجِكُمْ وَالْجَنُّوا إِلَيْهِ فِي مُلَمَّاتِكُمْ وَتَضَرَّعُوا إِلَيْهِ وَادْعُوهُ فَإِنَّ الدُّعَاءَ

مُخُّ الْعِبَادَةِ وَمَا مِنْ مُؤْمِنٍ يَدْعُو اللَّهَ إِلَّا اسْتَجَابَ فَأَمَا أَنْ يَعَجِّلَهُ لَهُ فِي الدُّنْيَا أَوْ يُؤَجِّلَهُ لَهُ فِي الْآخِرَةِ وَأَمَا أَنْ

يُكْفِرَ عَنْهُ مِنْ ذُنُوبِهِ بِقَدْرِ مَا دَعَا مَا لَمْ يَدْعُ بِمَأْثَمٍ۔

(۱) ط: ۸۲

(۲) بحار الانوار ج ۹۳ ص ۲۸۲

کیا میں تمہیں، تمہاری بیماری اور اس کے علاج سے آگاہ نہ کروں؟ ہم سب نے عرض کی: اے اللہ کے رسول ضرور آگاہ کیجئے۔ فرمایا: تمہارے گناہ تمہاری بیماری ہے اور ان کی دوا بھی تمہارے اندر موجود ہے اور وہ ہے گناہوں سے توبہ کرنا اور خدا سے استغفار کرنا۔

یہ حدیث امام جعفر صادق کی حدیث کی مانند ہے آپ نے ایک شخص سے فرمایا:

تمہارا علاج خود تمہارے پاس ہے، تمہاری بیماری اور اس کا علاج تمہارے وجود میں موجود ہے، اپنی صحت و تندرستی کے راز کو تم جانتے ہو اور بیماری کی دوا کی طرف تمہاری راہنمائی کر دگئی ہے اب یہ تمہیں دیکھنا ہے کہ تم اپنے نفس کے ساتھ کس طرح پیش آتے ہو۔ (۱)

یعنی انسان کو اپنا طبیب خود ہی ہونا چاہئے اور عقل و شرع کی مدد سے خود کو روجی مرض سے محفوظ رکھنا چاہئے اور ان بیماریوں کا علاج کرنا چاہئے جن میں وہ مبتلا ہے۔

خداوند عالم نے انسان کو راستہ دکھا دیا ہے:

﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾ (۲)

ہم نے انسان کو راستہ کی ہدایت دیدی ہے اب وہ چاہے شکر گزار بن جائے یا کفران نعمت کرنے والا بن جائے۔

ناشائستہ اور برے کاموں کو بیان کر دیا ہے تاکہ ان سے پرہیز کرے اور نیک باتیں بھی بتا دیں ہیں تاکہ ان پر عمل کرے، انسان چاہے خدا کی معصیت کرے یا اس کی عبادت و اطاعت۔ انسان کی بصیرت خود اس کے اندر موجود ہے اور جس طرح وہ اپنی بیماریوں کو پہچانتا ہے اسی طرح وہ عقل و شریعت کے ذریعہ اپنی روجی و معنوی بیماریوں کا بھی علاج کر سکتا ہے، اگر ایسا نہیں کرے گا تو جواب دہ ہے۔

(۱) کافی ج ۲ ص ۴۵۴، وسائل الشیعة ج ۱۵ ص ۱۶۱، مستدرک الوسائل ج ۱۱ ص ۱۴۲، بحار الانوار ج ۵ ص ۲۸۳، تحف العقول ص ۳۰۵، قال ابو

عبد اللہ لرجل: انک قد جعلت طبیب نفسك و بین لک الداء و عرفت آية الصحة و دللت علی الدواء فانظر کیف قیامک علی نفسك۔

چاہست و راہ و دیدہ ی بینا و آفتاب

تا آدمی نگاہ کند پیش پائی خویش

سعی طبیب موجب درمان درد نیست

درمان در دخود بطلب از دواى خویش (۱)

راستہ میں کنواں ہے خدا تمہارے لئے دیکھنے والی آنکھ اور روشن سورج قرار دیا ہے تاکہ تم سامنے دیکھو، طبیب کی کوشش علاج کا سبب نہیں ہوتی، تم اپنا علاج اپنی ہی دوا سے کرو، جب تم خود ہی اپنے طبیب ہو تو اپنے مرض کا اس دوا سے علاج کرو جو تمہارے اندر موجود ہے۔

۳۔ شکر کی توفیق

مَنْ أُعْطِيَ الشُّكْرَ لَمْ يُحْرَمِ الزِّيَادَةَ

جس شخص کو خدا کی طرف سے شکر ادا کرنے کی توفیق عطا ہوئی ہے وہ نعمتوں کی افزائش سے محروم نہیں رہے گا۔

قرآن مجید میں خداوند عالم فرماتا ہے:

﴿لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ﴾ (۲)

اگر تم میرا شکر ادا کرو گے تو میں ضرور تمہاری نعمتوں میں اضافہ کروں گا اور اگر تم کفرانِ نعمت کرو گے تو میرا عذاب بھی شدید ہے۔

دوسری آیت میں ارشاد ہے:

﴿إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ وَإِنْ تَشْكُرُوا يَرْضَاهُ

لَكُمْ﴾ (۳)

(۱) کلیات سعدی مواعظ ص ۱۰۱۲-۱۰۱۵

(۱) ابراہیم: ۷

(۲) زمر: ۷

(حضرت موسیٰ نے بنی اسرائیل سے فرمایا) اگر تم خدا کی نعمتوں کا انکار کرو گے تو خدا تم سے بے نیاز ہے اور وہ اس بات سے خوش نہیں ہے کہ اس کے بندے کفر کریں اور اگر تم اس کا شکر ادا کرو گے تو وہ تم سے خوش ہو جائیگا۔

اس بنا پر نعمت کا شکر ادا کرنا ضروری ہے، خاص طور سے دو صورتوں میں:

الف: شکرِ خدا

جاننا چاہئے کہ خدا کی نعمتوں کی قدر دانی اور شکر گزاری کے چار رکن ہیں اگر یہ چار رکن ہوتے ہیں تو شکر گزاری مکمل ہوتی ہے:

پہلا: جب انسان کو خدا کی معرفت ہو جاتی ہے تو وہ یہ سمجھ لیتا ہے کہ نعمت خدا کی طرف سے ملی ہے۔

دوسرا: خدا کی نعمتوں سے خوش اور راضی رہے۔

تیسرا: دل سے بھی خدا کا شکر ادا کرے اور زبان سے بھی

دل سے شکر گزاری کے معنی یہ ہیں کہ انسان خدا کا بندہ رہے اور زبان سے شکر کا مطلب یہ ہے کہ وہ

الحمد للہ رب العالمین کہے یعنی ساری حمد خدا سے مخصوص ہے جو عالمین کا پروردگار ہے۔

چوتھا: نعمت کو اسی جگہ صرف استعمال کرے جہاں خدا نے اس کے استعمال کا حکم دیا ہے لیکن یہ چیز

بے پناہ علم و دانش پر موقوف ہے یہ ہر شخص کو میسر نہیں ہے مگر یہ کہ خالقِ نعمت اس کی راہنمائی کرے کیونکہ خدا

کی تمام نعمتوں کا علم حاصل کرنا ممکن نہیں ہے:

﴿وَإِنْ تَعُدُّوا نِعْمَةَ اللَّهِ لَا تُحْصُوهَا﴾ (۱)

اگر تم خدا کی نعمتوں کو شمار کرنا چاہو تو ہرگز شمار نہیں کر سکتے (یعنی جو کچھ تمہارے بدن میں کان، آنکھ

وغیرہ ہیں اور جو نعمتیں زمین میں ہیں جیسے ہوا، پانی وغیرہ اور جو کچھ آسمان میں ہیں جیسے آفتاب و

ماہتاب وغیرہ جنات اور فرشتے وغیرہ ہیں) یہ سب خدا کی نعمتیں ہیں جن کو تم شمار نہیں کر سکتے۔

دوسرا ان نعمتوں کو صحیح جگہ پر استعمال کرنے کے لئے علم شریعت درکار ہے کیونکہ عقل انسان تمام اشیاء اور امور کے نفع و نقصان سے واقف نہیں ہے لہذا عقل اسے ان نعمتوں کے صحیح استعمال کی جگہ بتانے سے قاصر ہے یہ شکر ادا کرنے کے ارکان ہیں اگر یہ ارکان ہونگے تو انسان شکر ادا کر سکے گا اور وہ شکر گزاری کے فریضہ پر عمل کرے گا پھر بھی انسان خدا کی بے شمار نعمتوں کا شکر ادا کرنے سے عاجز ہے۔ خدا کا شکر ادا کرنے سے عاجزی کے ساتھ انسان کو یہ کہنا چاہئے: پروردگار! میں تیری کسی بھی نعمت کا شکر ادا کرنے سے عاجز ہوں چہ جائیکہ تیری تمام نعمتوں کا شکر ادا کروں۔

واضح رہے کہ تمام نعمتوں سے افضل حضرت رسول اکرم کا وجود مبارک ہے حضرت امیر المومنینؓ بعثت کے وقت کے حالات بیان کرنے کے بعد فرماتے ہیں:

فاعتبروا عبادَ اللّٰہِ واذکروا تیک الّٰہی آباؤکم و اِخوانُکم بہا مُرْتَهَنُونَ،

وعلیہا مُحَاسَبُونَ (۱)

اے لوگو! تم اپنے پہلے حالات سے عبرت حاصل کرو اور یہ سوچو کہ رسول کی بعثت سے پہلے زمانہ جاہلیت میں تمہارے آباء و اجداد کے حالات کیا تھے اور انکا کردار کس چیز کا رہن تھا ان کے کیا حالات تھے رسول کی بعثت سے انقلاب آیا ہے۔

آپ کے اس قول کے مخاطب اگرچہ اس زمانہ کے افراد تھے لیکن حقیقت یہ ہے کہ آپ کے فرمودات قیامت تک ہر عہد کے لوگوں کے لئے مشعلِ راہ ہیں۔ لہذا انسان کو چاہئے کہ اس عظیم نعمت کا شکر ادا کرے اور سب سے بڑی نعمت رسول کے وجود کی قدر کرے اگرچہ لوگ اس نعمت کا شکر ادا نہیں کر سکتے قرآن مجید نے کی اس بے نظیر نعمت کو خدا کا احسان قرار دیا ہے فرماتا ہے:

﴿لَقَدْ مَنَّ اللّٰهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ﴾ (۲)

یقیناً خدا نے مومنوں کے درمیان انہیں میں سے رسول بھیج کر ان پر احسان کیا ہے۔



جس طرح ہم رسولؐ کے وجود کی نعمت کا شکر ادا نہیں کر سکتے اسی طرح ہم اس کی حقیقت کو بھی نہیں سمجھ سکتے۔ شاعر نے کیا خوب کہا ہے:

لَا تُجَلُّ فِي صِفَاتِ أَحْمَدَ فِكْرًا

فَهِيَ الصُّورَةُ الَّتِي لَنْ تَرَاهَا (۱)

رسول اکرمؐ کی حقیقت کو پہچاننے کے لئے نہ سوچو کیونکہ یہ ایسی صورت ہے جس کو تم ہرگز نہیں دیکھ سکو گے۔ ان کے وجود کی حقیقت کو تم پہچان نہیں سکو گے۔

ب۔ شکر گزاری ایک خوبی ہے۔

روایات میں وارد ہوا ہے کہ اگر کسی شخص نے لوگوں کی قدر نہیں کی تو اس نے خدا کی بھی قدر نہیں کی۔  
امام رضاؑ فرماتے ہیں:

مَنْ لَمْ يَشْكُرِ الْمُنْعَمَ مِنَ الْمَخْلُوقِينَ لَمْ يَشْكُرِ اللَّهَ عَزَّ وَجَلَّ (۲)

جس شخص نے مخلوق میں سے اپنے کرم فرما کا شکر یہ ادا نہیں کیا اس نے خدا کا شکر ادا نہیں کیا۔

۲۔ توفیق صبر

مَنْ أُعْطِيَ الصَّبْرَ لَمْ يُحْرَمِ الْأَجْرَ

جس شخص کو صبر کی توفیق عطا کی گی وہ اجر و ثواب سے محروم نہیں رہے گا۔

صبر کے معنی یہ ہیں کہ روح عقل و شریعت کے تحت استقامت کرے۔

صبر مختلف موقعوں پر کیا جاتا ہے، کبھی معصیت کے مقابلہ میں اور کبھی دنیا کی محبت کے بارے میں۔ (یعنی انسان دنیا سے رغبت نہ رکھے)، اس کو زہد کہتے ہیں غیظ و غضب کے وقت صبر (اس کو حلم و بردباری کہتے ہیں) جہاد میں صبر (اس کو شجاعت کہتے ہیں)۔

(۱) تخمیس الارزیہ، شیخ جابر کاظمی ص ۱۳۰

(۲) بحار الانوار ج ۱ ص ۴۴

بعض لوگوں کا خیال یہ ہے بہت سے فضائل و کمالات صبر ہی کے تحت آتے ہیں اسی طرح بہت سے فضائل و کمالات شکر کے تحت آتے ہیں۔

ایک روایت میں رسولؐ سے نقل ہوا ہے کہ آپؐ نے فرمایا:

الایمانُ نصفانِ: نصفٌ فی الصبرِ و نصفٌ فی الشکرِ. (۱)

ایمان کے دو جزء ہیں ایک جزء صبر میں ہے اور دوسرا جزء شکر میں ہے۔

دوسری حدیث امام صادقؑ سے نقل ہوئی ہے:

مَنْ أُعْطِيَ ثَلَاثَةَ لَمْ يُحْرَمَ ثَلَاثَةً، مَنْ أُعْطِيَ الدُّعَاءَ أُعْطِيَ الْجَابَةَ وَ مَنْ أُعْطِيَ

الشُّكْرَ أُعْطِيَ الزِّيَادَةَ، وَ مَنْ أُعْطِيَ التَّوَكُّلَ أُعْطِيَ الْكِفَايَةَ. (۲)

جس شخص کو تین چیزیں عطا کی گئیں وہ تین چیزوں سے محروم نہیں رہے گا۔ جس کو دعا کی توفیق

عطا کی گی وہ قبولیت سے محروم نہیں رہے گا، جس کو شکر ادا کرنے کی توفیق عطا کی گئی وہ افزائش

و برکت سے نوازا گیا اور جس کو توکل کی توفیق عطا کی گئی اس کو کافی دولت مل گئی۔

یہ حدیث خصوصاً توکل کے بارے میں آئی ہے: جس شخص کو توکل کی توفیق عطا کی گئی اس کے کاموں

کے لئے خدا کافی ہے۔ آیہ شریفہ میں ارشاد ہے:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ (۳)

اور جو شخص خدا پر توکل کرتا ہے خدا اس کے لئے کافی ہے۔

(۱) بحار الانوار ج ۷ ص ۱۵۲

(۲) خصال صدوق باب منشہای سہ گانہ متن ۲۶۸، وسائل الشیعة ج ۷ ص ۲۹، بحار الانوار ج ۱ ص ۱۳۵، ج ۹ ص ۹۳، ۳۶۲، عن

ابی عبد اللہ البرقی عن ابیہ عن محمد بن ابی عمیر عن معاویہ بن وہب عن ابی عبد اللہ انہ قال: یا معاویہ

من أُعْطِيَ ثَلَاثَةً لَمْ يُحْرَمَ ثَلَاثَةً، مَنْ أُعْطِيَ الدُّعَاءَ أُعْطِيَ الْجَابَةَ وَ مَنْ أُعْطِيَ الشُّكْرَ أُعْطِيَ الزِّيَادَةَ، وَ مَنْ أُعْطِيَ

التَّوَكُّلَ أُعْطِيَ الْكِفَايَةَ فَإِنَّ اللَّهَ عَزَّ وَ جَلَّ يَقُولُ فِي كِتَابِهِ: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ طلاق/۳، و

يقول ﴿لَئِنْ شَكَرْتُمْ لَأَزِيدَنَّكُمْ﴾ ابراہیم/۷، و يقول ﴿ادْعُونِي أَسْتَجِبْ لَكُمْ﴾ غافر/۶۰.

(۳) طلاق: ۳

امام محمد تفتی ایک روایت میں فرماتے ہیں:

الثَّقَّةُ بِاللَّهِ تَمَنَّ لِكُلِّ غَالٍ وَ سُلِّمَ لِكُلِّ عَالٍ . (۱)

خدا پر بھروسہ کرنا اور سارے کام اس کے حوالے کر دینا بڑی قیمتی چیز ہے اور ہر ترقی کا  
زینہ ہے۔

بنا برائیں تمام کاموں میں خدا پر توکل کرنا چاہئے لیکن اس کے یہ معنی نہیں ہیں کہ انسان ظاہری وسائل  
سے ہاتھ دھولے کیونکہ ظاہری اسباب و وسائل کو خدا نے ایک راستہ کے عنوان سے معین کیا ہے اور کام میں  
خدا کے معین کئے ہوئے راستہ سے وارد ہونا چاہئے مثلاً تاجر، تجارت کے میدان میں قدم رکھے اور خدا پر  
توکل بھی کرے، یا طلبہ کو اس طرح کوشش کرنی چاہئے جیسا کہ حق ہے اور سنجیدگی و دلجمعی کے ساتھ اپنے  
اسباق کا مطالعہ کرنا چاہئے، بحث و مباحثہ کرنا چاہئے اور اسی کے ساتھ خدا پر بھی توکل کرنا چاہئے اور خدا  
سے یہ دعا کرنا چاہئے کہ وہ انہیں اس صفتِ کمال تک پہنچادے جو انسان کے شایانِ شان ہے یعنی انہیں  
حقیقی علم سے نوازے۔ (۲)



(۱) بحار الانوار ج ۸ ص ۳۶۴

بر سپہر او برد روانت را  
مرد نادان ز آدمی دور است

(۲) علم بالیست مرغِ جانن را  
دل بی علم چشم بی نور است

علم تمہارے روح کے لئے پر ہے، وہ تمہاری روح آسمان پر پہنچادے گا۔ جس دل میں علم نہیں ہے اس کی مثال بے نور آنکھ کی سی ہے  
نادان آدمیت سے دور ہے۔ جامِ جم اوحدی مراغہ ای صفت علم کے بارے میں۔ ”م“



## آٹھویں تقریر

خدا کی عبودیت و بندگی اور شرک سے

علیحدگی

حقیقی عبودیت کو علم فقہ بیان کرتا ہے

نیک اعمال کی جزا

تم دعا کرو میں قبول کروں گا

جو اپنے لئے پسند کرو وہی غیر کے لئے

پسند کرو

نیک اعمال اور نوافل کے ذریعہ خدا کا

تقرّب حاصل کرو

خدا کی عبودیت و بندگی، دعائیں نیک اعمال کی  
جڑ، لوگوں کے لئے نیک خواہشات



امام جعفر صادقؑ فرماتے ہیں:

اوحى الله تعالى الى آدم:

يا آدم! اني اجمع لك الحكمة في أربع كلمات، واحدة لي و واحدة لك  
و واحدة فيما بيني و بينك و واحدة فيما بينك و بين الناس فأما التي لي  
فتعبدني لا تُشركُ بي شيئاً، و أما التي لك فأجازيك بعَمَلِك أحوج ما  
تكونُ اليه، و أما التي فيما بيني و بينك فعليك الدعاء و عليّ الإجابة،  
و أما التي بينك و بين الناس فترضى للناس ما ترضى لنفسك. (۱)

خداوند عالم نے حضرت آدمؑ پر وحی نازل کی کہ میں نے تمہارے لئے علم و حکمت کو چار کلمات میں  
جمع کر دیا ہے۔ ان میں سے ایک مجھ سے مخصوص ہے اور ایک تم سے اور ایک میرے اور تمہارے  
درمیان ہے اور ایک تمہارے اور دیگر لوگوں کے درمیان مشترک ہے، جو مجھ سے مخصوص ہے اور  
تمہارے اوپر حق ہے وہ یہ ہے:

﴿فَتَعْبُدُنِي لَا تُشْرِكُ بِي شَيْئًا﴾

(۱) امالی صدوق ۳۶۲ و در بحار الانوار ج ۱۱ ص ۲۵۷ پر یہی حدیث اس طرح نقل ہوئی ہے: (انّی اجمع لك الخیر كلّه فی أربع كلمات)  
اس عنوان سے بھی (انّی سا جمع لك الكلام فی أربع كلمات) بھی آئی ہے۔

میری عبادت و پرستش کرو اور کسی کو میرا شریک قرار نہ دو۔

جاننا چاہئے کہ انسان کی خلقت کا مقصد عبادت ہے انسان کو دنیا میں اس لئے بھیجا گیا ہے تاکہ وہ خدا کو پہچانے اور اس کی عبادت و بندگی کرے۔

قرآن مجید میں ارشاد ہے:

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾

(۱)

اور ہم نے آپ سے پہلے کسی رسول کو نہیں بھیجا مگر یہ کہ اس پر یہ وحی کی کہ لوگوں سے یہ کہہ دو: میرے علاوہ کوئی معبود نہیں ہے پس تم میری ہی عبادت کرو۔

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ﴾ (۲)

﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ﴾ (۳)

اے لوگو! اپنے پروردگار کی عبادت کرو کہ جس نے تم کو اور تم سے پہلے والوں کو پیدا کیا ہے ہو سکتا ہے اس طرح تم پر ہیزگار بن جاؤ۔

عبودیت کا مسئلہ بہت اہم ہے اس کی اہمیت کا اندازہ اس سے بھی لگایا جاسکتا ہے کہ ہم تشہد میں محمد کی نبوت کی گواہی دیتے تو پہلے ہم یہ اقرار کرتے ہیں کہ خدا کے علاوہ کوئی معبود نہیں ہے اور اس کے بعد یہ گواہی دیتے ہیں کہ محمد اللہ بندے ہیں پھر آپ کی رسالت کی گواہی دیتے ہیں۔

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

میں گواہی دیتا ہوں کہ خدا کے علاوہ کوئی معبود نہیں ہے اور میں گواہی دیتا ہوں کہ محمد اس کے بندے اور اس کے رسول ہیں۔



واضح ہے کہ یہاں عبودیت، رسالت پر مقدم ہے جناب نوح کے بارے میں فرماتا ہے:

﴿فَكَذَّبُوا عَبْدَنَا وَقَالُوا مَجْنُونٌ وَازْدُجِرَ﴾ (۱)

پس انہوں نے ہمارے بندے کو جھٹلایا اور کہنے لگے: یہ ہے بلکہ انہیں جھڑکا بھی۔

یہاں حضرت نوح کی عظمت بلند کرنے کے لئے انہیں اپنے بندے کے عنوان سے یاد کیا ہے یا

حضرت ابراہیم اور ان کے بیٹوں کو اسی عنوان سے یاد کیا ہے:

﴿وَإِذْ كُرَّ عِبَادَنَا لِإِبْرَاهِيمَ وَإِسْحَاقَ وَيَعْقُوبَ أُولَى الْأَيْدِي وَالْأَبْصَارِ﴾ (۲)

ہمارے بندے ابراہیم، اسحاق اور یعقوب کو یاد کیجئے جو طاقت و بصیرت والے تھے۔

اسی طرح ایوب و سلیمان کے بارے میں فرماتا ہے:

﴿نِعْمَ الْعَبْدُ إِنَّهُ أَوَّابٌ﴾ (۳)

وہ بہترین بندہ اور ہماری طرف رجوع کرنے والا ہے۔

ائمہ کے بارے میں فرماتا ہے:

﴿وَجَعَلْنَاهُمْ أئِمَّةً يَهْتَدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَةَ الصَّلَاةِ

وَإِيتَاءَ الزَّكَاةِ وَكَانُوا لَنَا عَابِدِينَ﴾ (۴)

اور ہم نے انہیں پیشوا و امام قرار دیا ہے وہ ہمارے حکم سے ہدایت کرتے ہیں اور ہم ان کی طرف

نیک کام انجام دینے، نماز قائم کرنے اور زکوٰۃ دینے کی وحی کرتے رہتے ہیں اور وہ سب ہمارے

عبادت گزار ہیں۔

جو امام خدا کی طرف سے منصوب ہوتے ہیں ان کی اہم خصوصیت یہ ہے کہ وہ خلوص کے ساتھ خدا کی

عبادت کرتے ہیں اور اس کے مخلص بندے ہوتے ہیں۔

موحدین کے بارے میں فرماتا ہے:

﴿وَعِبَادُ الرَّحْمَانِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ (۱)

خدا کے مخلص بندے وہی ہیں جو زمین پر خاکساری کے ساتھ چلتے ہیں اور اگر جاہل ان سے چھیڑ خانی کرتے ہیں تو وہ انہیں سلامتی کی دعا دیتے ہوئے نکل جاتے ہیں اور انتقام نہیں لیتے بلکہ حلم و بردباری سے کام لیتے ہیں۔

رسول کے بارے میں فرماتا ہے:

﴿سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى﴾ (۲)

پاک و پاکیزہ ہے وہ ذات جو اپنے بندے کو راتوں رات مسجد حرام سے مسجد اقصیٰ لے گئی (یہ مسجد اقصیٰ آسمان پر ہے)

پھر فرماتا ہے:

﴿أَلَيْسَ اللَّهُ بِكَافٍ عَبْدَهُ﴾ (۳)

کیا خدا اپنے بندہ کی حمایت کرنے کے لئے کافی نہیں ہے۔

یہاں بھی بندہ ہی کی لفظ سے یاد کرتے ہیں مختصر یہ کہ ہر جگہ عبودیت و بندگی ہی کا مسئلہ بیان ہوا ہے خواہ تعریف کے مقام میں ہو خواہ مقام کفالت و حمایت میں ہو۔

بنا برائیں عبودیت کا مسئلہ بہت زیادہ اہمیت کا حامل ہے۔ اس عالم کی خلقت کا مقصد بھی یہی ہے کہ لوگ خدا کی معرفت حاصل کرنے کے بعد خدا کی عبادت کریں:

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (۴)

(۲) اسراء ۱

(۱) فرقان ۶۳

(۴) ذاریات: ۵۶

(۳) زمر ۳۶

اور ہم نے جناتوں اور انسانوں کو پیدا نہیں کیا مگر یہ کہ وہ میری عبادت کریں۔  
انسان جتنی زیادہ خدا کی عبادت کرے گا اسی تناسب سے اس کی شرافت و فضیلت میں اضافہ ہوگا۔  
حضرت علیؑ خدا سے مناجات کرتے ہیں:

الہی کفیٰ بی عزاً أن أكون لک عبداً و کفیٰ بی فخراً أن تكون لی رباً،  
أنت کما أحبُّ فأجعلنی کما تُحبُّ. (۱)

معبود! میرے لئے اتنی ہی عزت کافی ہے کہ میں تیرا بندہ ہوں اور میرے لئے اتنا ہی فخر کافی ہے  
تو میرا رب ہے تو وہی خدا ہے جس کی مجھے طلب تھی (یعنی تو ہی وہ خدا ہے کہ جس میں تمام صفات  
کمال و جمال و جلال جمع ہیں ایسا خدا ہے جو عالم و قادر اور زندہ ہے) پس مجھے ایسا بنادے جیسا تو  
چاہتا ہے۔

## فقہ یا صحیح طور سے عبادت کرنے کا علم

یہ تو واضح ہو چکا ہے کہ انسان خدا کی عبادت کے لئے پیدا کیا گیا ہے لیکن یہ جاننے کے لئے -- کہ  
عبادت کیسے کرے تاکہ عبودیت کے فریضہ کو مکمل انجام دے سکے -- علم و معرفت کی ضرورت ہے اور علم  
فقہ اسی چیز کو بیان کرتا ہے علم فقہ انسان کو یہ سکھاتا ہے کہ وہ اپنے تمام امور میں کس طرح خدا کی عبادت  
کرے، کس طرح نماز پڑھے برائیوں سے کس طرح روکے، نیک باتوں کا حکم کس طرح دے۔ مختصر یہ کہ  
طہارت سے دیات تک -- جو کہ ایک مکلف کے افعال ہیں -- فقہ کے سارے احکام اس حقیقت کو بیان  
کرتے ہیں کہ انسان خدا کی عبادت کس طرح کرے۔

(۱) بحار الانوار ج ۹۳ ص ۹۲ تا ۹۳، خصال صدوق باب التمتع متن ۷۱۴، تسع کلمات تکلم بہا أمیر المؤمنین: حدثنا ابو محمد الحسن بن  
حسزۃ العلوی قال: حدثني يوسف بن محمد بن الطبري عن سنهل بن بحرة، حدثنا و کعب عن ركريا بن ابی زائدة عن عامر الشعبي  
قال: تكلم أمير المؤمنين بتسع كلمات ارتجلهن ارتجالاً فقأن عيون البلاغة، و ایتمر جواهر الحكمة، و قطعن جميع الأنام عن  
اللحاق بواحدة منهن، ثلاث منها في المناجات، وثلاث منها في الحكمة، وثلاث منها في الأدب۔ فأما اللاتي في المناجات فقال:  
الهي كفیٰ بی عزاً أن أكون لك عبداً و کفیٰ بی فخراً أن تكون لی رباً أنت کما أحبُّ فأجعلنی کما تُحبُّ...

البتہ ان مسائل میں اگر انسان کا مقصد خدا ہوتا ہے تو اس کے سارے اعمال عبادی ہوتے ہیں یہاں تک کہ مباح امور بھی، اگر یہ امور قربت کی نیت سے خدا کے لئے انجام دیئے جائیں گے تو عبادت شمار ہوں گے۔

مثلاً اگر انسان اس نیت سے کھانا کھائے یا اس نیت سے سوئے کہ اس سے عبادت کے لئے طاقت و نشاط پیدا ہوگا تو اس کے یہ اعمال عبادت شمار ہوں گے۔

موردِ بحث حدیث کے بعد والے حصہ میں فرماتے ہیں:

وَأَمَّا الَّتِي لَكَ؛ أُجَازِيكَ بِعَمَلِكَ أَحْوَجَ مَا تَكُونُ إِلَيْهِ

لیکن تمہارا حق یہ ہے کہ اگر تم نے نیک عمل کیا ہے تو وہ محفوظ ہے اور تمہیں جہاں اس کی ضرورت ہوگی میں وہاں تمہیں اس کی جزا دوں گا وہاں تم اس کا نتیجہ دیکھ لو گے۔

انسان کا کوئی بھی عمل، خواہ نیک ہو یا بد، ختم نہیں ہوگا۔ اس بات پر قرآن کی بہت سی آیتیں دلالت کر رہی ہیں۔

جناب لقمان نے اپنے بیٹے کو جو وصیتیں کی ہیں انہیں قرآن نے بیان کیا ہے ان میں سے یہ بھی ہے:

﴿يَا بُنَيَّ إِنَّهَا إِنْ تَكُنْ مِثْقَالَ حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَوَاتِ

أَوْ فِي الْأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ﴾ (۱)

اے فرزند! جان لو کہ خداوند عالم حساب کے لئے مخلوق کے اچھے برے عمل کو حاضر کرے گا خواہ وہ

رائی کے برابر ہو یا پتھر کے نیچے ہو یا آسمانوں کے طبقات اور زمین کے پردوں میں چھپا ہوا ہو

بیشک خدا ہر چیز پر قادر ہے اور ہر چیز سے آگاہ ہے۔

دوسری جگہ فرماتا ہے:

﴿وَوَجَدُوا مَا عَمِلُوا حَاضِرًا﴾ (۲)

(۱) لقمان: ۱۶

(۲) کہف: ۴۹

اور قیامت کے دن وہ اپنے ہر عمل کو اپنے سامنے دیکھیں گے۔

پھر فرماتا ہے:

﴿وَمَا تُجْزَوْنَ إِلَّا مَا كُنْتُمْ تَعْمَلُونَ﴾ (۱)

اور تم کو جزا نہیں دی جائیگی مگر اسی کی جو تم عمل کرتے تھے۔

رسول فرماتے ہیں:

إِنَّمَا هِيَ أَعْمَالُكُمْ تُرَدُّ إِلَيْكُمْ (۲)

یہ تمہارے اعمال ہیں جو تمہاری طرف لوٹائے جا رہے ہیں۔

حضرت امیر المومنین فرماتے ہیں:

الْأَيَّامُ صَحَائِفُ آجَالِكُمْ فَخَلِّدُوهَا حُسْنَ أَعْمَالِكُمْ. (۳)

یہ دن تمہارے اعمال کے لئے دفتر ہیں ان میں تمہارے اعمال لکھے جاتے ہیں پس ان میں اپنے

نیک و صالح اعمال لکھو تا کہ ہمیشہ باقی رہیں اور تمہارے کام آئیں۔

وَأَمَّا الَّتِي فِيمَا بَيْنِي وَبَيْنَكَ فَعَلَيْكَ الدُّعَاءُ وَعَلَيَّ الْإِجَابَةُ.

اور جو چیز میرے اور تمہارے درمیان ہے وہ یہ ہے کہ تم دعا کرو میں قبول کروں گا۔

وَأَمَّا الَّتِي بَيْنَكَ وَبَيْنَ النَّاسِ فَتَرْضَى لِلنَّاسِ مَا تَرْضَى لِنَفْسِكَ.

اور جو چیز تمہارے اور لوگوں کے درمیان ہے وہ یہ ہے کہ دوسروں کے لئے وہی پسند کرو جو اپنے

لئے پسند کرتے ہو۔

جس طرح تم اپنے لئے صحت و تندرستی، حفاظت و امن، مال و دولت اور سہولت پسند کرتے ہو اسی

طرح اپنے دینی بھائیوں کے لئے بھی پسند کرو۔

(۳) غرر الحکم، حرف الالف ۹۱ حدیث ۲۰۷۱

(۱) صافات ۳۹

(۲) بحار الانوار ج ۱۰ ص ۴۵۴

انسان کے اندر اگر یہ کیفیت پیدا ہو جائے تو میں سمجھتا ہوں کہ اس کے اندر تقریباً عدالت پیدا ہو گئی ہے۔ اس طرح انسان عبادت کے ذریعہ حقیقی عدالت تک پہنچ جاتا ہے اور اس کے اعمال و کردار خدا کو پسند آتے ہیں۔ حدیث قدسی میں ارشاد ہے:

میرا بندہ عبادت کے ذریعہ مجھ سے قریب ہوتا ہے اور مستحبات کی انجام دہی سے وہ اتنا زیادہ تقرب حاصل کر لیتا ہے کہ میں اس کی آنکھ، کان اور اس کا ہاتھ بن جاتا ہوں۔

إِنَّهُ لَيَتَقَرَّبُ إِلَيَّ بِالنَّافِلَةِ حَتَّىٰ أُحِبَّهُ فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ،  
وَبَصَرَهُ الَّذِي يُبْصِرُ بِهِ، وَلِسَانَهُ الَّذِي يَنْطِقُ بِهِ، وَيَدَهُ الَّتِي يَبْطِشُ بِهَا. (۱)

اسی لئے حضرت امیر المؤمنینؑ ید اللہ، اذن اللہ اور عین اللہ ہیں یہ لفظیں ان کے لئے اس لئے بیان ہوئی ہیں کہ ائمہ معصومین خدا کی حقیقی عبودیت کے ذریعہ ان بلند درجات پر فائز ہوئے ہیں۔



(۱) کافی ج ۲ ص ۳۵۲، محمد بن یحییٰ عن احمد بن محمد بن عیسیٰ و ابو علی الأشعری، عن محمد بن عبد الجبار جمیعاً عن ابن فضال عن علی بن عقبہ عن حماد بن بشیر قال: سمعت ابا عبد الله يقول: قال رسول الله: قال الله عز و جل: من أهدأ لي ولياً فقد أصدأ لمحرابتي وما تقرب إلي عبد بشيء أحب إلي مما افترضت عليه وإنه لیتقرب إلي بالنافلة حتى أحبته، فإذا أحببته كنت سَمْعُهُ الَّذِي يَسْمَعُ بِهِ، وَبَصَرُهُ الَّذِي يُبْصِرُ بِهِ، وَ لِسَانُهُ الَّذِي يَنْطِقُ بِهِ، وَ يَدُهُ الَّتِي يَبْطِشُ بِهَا، إِنْ دَعَانِي أَحْبَبْتُهُ وَإِنْ سَأَلَنِي أُعْطِيْتُهُ؛ وَمَا تَرَدَّدَتْ عَنْ شَيْءٍ إِنْ أُنْفَعِلُهُ كَتَرَدَّدِي عَنْ مَوْتِ الْمُؤْمِنِ، يَكْرَهُ الْمَوْتَ وَ أَكْرَهُ مَسَائِلَهُ۔

## نوین تقریریں

عید فطر کی فضیلت  
عید یعنی نفس امارہ کے خلاف انسان کی

کامیابی

روزہ کا تقویٰ سے ربط

شیعوں کے صفات

عید فطر اور تقویٰ کی فضیلت





اَسْئَلُكَ بِحَقِّ هَذَا الْيَوْمِ الَّذِي جَعَلْتَهُ لِلْمُسْلِمِينَ عِيداً، وَلِمُحَمَّدٍ صَلَّى اللَّهُ عَلَيْهِ وَآلِهِ ذُخْراً وَشَرْفاً وَكَرَامَةً وَمَزِيداً، أَنْ تُصَلِّيَ عَلَيَّ مُحَمَّدٍ وَآلِ مُحَمَّدٍ وَأَنْ تُدْخِلَنِي فِي كُلِّ خَيْرٍ أَذْخَلْتَ فِيهِ مُحَمَّدًا وَآلَ مُحَمَّدٍ وَأَنْ تُخْرِجَنِي مِنْ كُلِّ سُوءٍ أَخْرَجْتَ مِنْهُ مُحَمَّدًا وَآلَ مُحَمَّدٍ. (۱)

یہ دعا عید فطر اور عید قربان کی نماز میں ہم قنوت میں پڑھتے ہیں، خدا کی بارگاہ میں عرض کرتے ہیں: اے اللہ! ہم تجھ سے اس دن کا واسطہ دے کر سوال کرتے ہیں کہ جس کو تو نے مسلمانوں کے لئے عید قرار دیا ہے۔

عید فطر کی عظمت کے لئے اتنا ہی کافی ہے کہ ہم خدا سے اس عید کے واسطہ سے سوال کرتے ہیں اور اس کی عظمت و فضیلت کے واسطہ سے اپنی حاجتیں طلب کرتے ہیں۔ یہ مسلمانوں کی عظیم ترین عید ہے۔ عید فطر کی فضیلت کی وجہ یہ ہے کہ رمضان کا مبارک مہینہ پر فیض مہینہ ہے کیونکہ خدا نے اس مہینہ میں اپنے بندوں پر روزہ واجب کیا ہے تاکہ وہ عبادت کر کے اور معصیتوں سے پرہیز کر کے مکمل فیض حاصل کریں درحقیقت اس مہینہ میں بندوں پر جنت کے دروازے کھول دیئے جاتے ہیں اور جہنم کے دروازوں کو بند کر دیا جاتا ہے، اور شیطانوں کو قید کر دیا جاتا ہے۔

(۱) اقبال ۲۸۹، مصباح کفعمی ۴۱۶، مفتاح الجنان، اعمال روز عید

اسی وجہ سے اس مہینہ کی خاص فضیلت ہے۔ رسولؐ نے خطبہ شعبانیہ میں ارشاد فرمایا:

أَيُّهَا النَّاسُ إِنَّ أَبْوَابَ الْجَنَّةِ فِي هَذَا الشَّهْرِ مُفْتَحَةٌ فَاسْأَلُوا رَبَّكُمْ أَنْ لَا يُغْلِقَهَا عَلَيْكُمْ وَأَبْوَابَ النَّارِ مَغْلُوقَةٌ فَاسْأَلُوا رَبَّكُمْ أَنْ لَا يَفْتَحَهَا عَلَيْكُمْ وَالشَّيَاطِينُ مَغْلُوقَةٌ. (۱)

اے لوگو! اس مہینہ میں تم پر جنت کے دروازے کھول دیئے گئے ہیں پس تم خدا سے یہ دعا کرو وہ تم پر ان دروازوں کو بند نہ کرے اس مہینہ میں تم پر جہنم کے دروازے بند ہیں خدا سے دعا کرو کہ وہ نہ کھلیں، اس مہینہ میں شیطانوں کو قید کر دیا جاتا ہے۔ خدا سے دعا کرو بارہ تم پر مسلط نہ ہوں۔

انسان کے اعمال و عبادات و طاعات کے نتیجے میں جنت کے دروازے کھلتے اور جہنم کے دروازے بند ہوتے ہیں اور نفس سے جہاد کے نتیجے میں شیطانوں کو قید کیا جاتا ہے لیکن جو لوگ اپنے نفس سے جہاد نہیں کرتے ان کے لئے شیطان آزاد رہتے ہیں۔

دوسری بات یہ ہے کہ آخرت کے لئے یہیں سے زاد راہ و توشہ لینا ہے:

الدُّنْيَا مَزْرَعَةٌ الْآخِرَةُ. (۲)

(۱) عیون اخبار الرضا ج ۱ ص ۲۳۰، عن الفضال عن ابیہ عن ابی الحسن الرضا عن ابیہ موسیٰ بن جعفر عن ابیہ الصادق جعفر بن محمد عن ابیہ محمد بن علی عن ابیہ زین العابدین علی بن الحسین عن ابیہ سید الشهداء الحسین بن علی عن ابیہ سید الاوصیاء امیر المؤمنین علی بن ابی طالب علیہ الصلوٰۃ والسلام قال: اِنَّ رَسُوْلَ اللّٰهِ حَاطَبَنَا ذَاتَ یَوْمٍ فَقَالَ: اَيُّهَا النَّاسُ اِنَّ قَدْ اَقْبَلَ اِلَيْكُمْ شَهْرُ اللّٰهِ بِالْبِرَّةِ وَالرَّحْمَةِ وَالْمَغْفِرَةِ...

(۲) ارشاد القلوب ج ۱ ص ۸۹، عوالی اللئالی ج ۱ ص ۲۶۷۔ اور حاشیہ پر یہی روایت کنوز الحقائق سے نقل کی ہے جامع الصغیر کے حاشیہ پر چھپی ہے، بحار الانوار ج ۱ ص ۳۱۴، بحوالہ تحف العقول حضرت عیسیٰ کے مواعظ نقل کرتے ہیں کہ آپؐ نے فرمایا، بحق اقول لَكُمْ اِنَّ الدُّنْيَا خُلِقَتْ مَزْرَعَةً يَزْرَعُ فِيهَا الْعِبَادُ الْحُلُوَّ وَالْمُرَّ وَالشَّرَّ وَالْخَيْرَ، الْخَيْرُ لَهُ مَغَبَّةٌ نَافِعَةٌ يَوْمَ الْحِسَابِ وَالشَّرُّ لَهُ عَنَاءٌ وَشَقَاءٌ يَوْمَ الْحِسَابِ۔

پھل، باغات اور جنت کے چشموں کا انتظام یہیں سے کرنا ہے۔ ارشاد ہے کہ:

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔ (۱)

جنت کا پھل اور بہشت کے باغات ہیں۔

جب انسان کلمات کو حضور قلب اور توجہ کے ساتھ پڑھتا ہے تو اس وقت یہ بہشت کے میوں اور جنت

کے باغات میں بدل جاتے ہیں۔

پس ماہ مبارک رمضان میں انسان نفسِ امارہ اور شیطان سے بھی جنگ کرتا ہے اور خدا کی عبادت بھی

کرتا ہے اور جب اس عظیم امتحان سے فارغ ہوتا ہے تو عید ہوتی ہے کیونکہ اس نے اپنا فرض پورا کر دیا اور

خدا کی عبادت بجالایا ہے اسی لئے ہم عید کے قنوت میں اس طرح عرض کرتے ہیں:

اے اللہ! محمد و آل محمد پر رحمت نازل فرما اور مجھے نیکیوں میں داخل ہونے اور بدیوں سے دور ہونے

میں ان کا تابع قرار دے۔

روزہ کے ذریعہ انسان پر تقوے کے دروازے کھل جاتے ہیں۔

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ

لَعَلَّكُمْ تَتَّقُونَ. (۲)

روزہ انسان کی زندگی کے تمام مراحل اور اس کی حیات کے تمام امور میں تقویٰ پیدا کرنے کا سبب

ہے۔ تقوے کے بارے میں قرآن مجید میں بہت سی آیتیں ہیں اسی طرح ائمہ اطہار کی احادیث میں بھی

تقویٰ اختیار کرنے اور پرہیزگار بننے کی شدید تاکید کی گئی ہے۔

خصوصاً نہج البلاغہ میں حضرت علیؑ نے جگہ جگہ ”أَوْصِيَكُمْ بِتَقْوَى اللَّهِ“ (۳) فرمایا ہے۔

(۱) وسائل الشیعة ص ۱۲۰۵-۱۲۰۹

(۲) بقرہ: ۱۸۳

(۳) نہج البلاغہ خطبات ۸۳، ۱۱۳، ۱۷۳، ۱۸۲، ۱۸۸، ۱۹۱، ۱۹۲، ۱۹۵، ۱۹۶، ۱۹۸

امام محمد باقر فرماتے ہیں:

أَيُّكْتَفِي مَنْ انْتَحَلَ التَّشِيْعَ أَنْ يَقُولَ بِحُبِّنا أَهْلَ الْبَيْتِ؟ فَوَاللَّهِ مَا شِيعْتَنَا إِلَّا مَنْ اتَّقَى اللَّهَ وَأَطَاعَهُ وَمَا كَانُوا يُعْرَفُونَ يَا جَابِرُ إِلَّا بِالتَّوَاضُّعِ وَالتَّخَشُّعِ وَالأَمَانَةِ وَكَثْرَةِ ذِكْرِ اللَّهِ وَالصَّوْمِ وَالصَّلَاةِ وَالْبِرِّ بِالْوَالِدَيْنِ وَالتَّعَاهُدِ لِلجِيرَانِ مِنَ الْفُقَرَاءِ وَأَهْلِ الْمَسْكِنَةِ وَالْغَارِمِينَ وَالأَيْتَامِ وَصِدْقِ الْحَدِيثِ وَتِلَاوَةِ الْقُرْآنِ وَكَفِّ الأَلْسُنِ عَنِ النَّاسِ إِلَّا مِنْ خَيْرٍ، وَكَانُوا أَمْنَاءَ عَشَائِرِهِمْ فِي الْأَشْيَاءِ. (۱)

کیا لوگ اتنا ہی کافی سمجھتے ہیں کہ انہیں شیعہ کہا جائے؟ خدا کی قسم ہمارا شیعہ وہی ہو سکتا ہے جو خدا کا تقویٰ اختیار کرے اور اس کی اطاعت کرے، اے جابر وہ نہیں پہچانے جاتے مگر چند صفات کے ذریعہ ان میں سے ایک خاکساری اور فروتنی ہے۔

مَنْ تَوَاضَعَ رَفَعَهُ اللَّهُ وَمَنْ تَكَبَّرَ خَفَضَهُ اللَّهُ. (۲)

جو شخص خاکساری سے کام لیتا ہے خدا سے بلند دی پر پہنچا دیتا ہے اور جو تکبر سے کام لیتا ہے خدا سے پست کر دیتا ہے۔

(۱) کافی ج ۲ ص ۷۴، حدیث کا باقی حصہ: قال: جابر: فقلت: يا بن رسول الله! ما نعرف اليوم أحداً بهذه الصفة، فقال: يا جابر! لا تذهبن بك المذاهب حسب الرجل ان يقول: احب علياً و اتولاه ثم لا يكون مع ذلك فعلاً؟ فلو قال: اني احب رسول الله - فرسول الله خير من علي - ثم لا يتبع سيرته ولا يعمل بسنته ما نفعة حبه اياه شيئاً فاتقوا الله و اعملوا لما عند الله، ليس بين الله و بين احد قرابة، احب العباد الى الله عز و جل (واكرمهم عليه) اتقاهم و اعملهم بطاعته، يا جابر و الله ما يتقرب الى الله تبارك و تعالى الا بالطاعة و ما معنا براءة من النار و لا على الله لأحد من حجة، من كان لله مطيعاً فهو لنا ولي و من كان لله عاصياً فهو لنا عدو و ما تنال و لا يتنا الا بالعمل و الورع۔

(۲) کافی ج ۲ ص ۱۲۲، عن ابي عبد الله قال: أفطر رسول الله عشية خميس في مسجد قبا فقال: هل من شراب؟ فأتاه أوس بن حولي الأنصاري بعس مخيض بعسل فلما وضعه على فيه نحا، ثم قال: شرابان يكتفي بأحدهما من صاحبه، لا أشربه و لا أحرمه ولكن اتواضع لله فإن من تواضع لله رفعه الله و من تكبر خفضه الله و من اقتصد في معيشة رزقه الله و من بذر حرمه الله و من أكثر ذكر الموت احبه الله۔

تشیع کے نمایاں خصوصیات میں سے خضوع و خشوع بھی ہے اور یہ خدا کو زیادہ یاد کرنے اور دل و زبان سے ذکرِ خدا کرنے سے پیدا ہوتا ہے۔ اسی طرح خدا کی عظمت کو یاد رکھے، سبحان اللہ کہتا رہے اور اس کی عظمت کی طرف متوجہ رہے، اللہ اکبر کہے اور اس کی وحدانیت کی طرف متوجہ رہے، لا الہ الا اللہ کہے اور اس کی نعمتوں کو یاد کرے اور الحمد للہ کہے (خصوصاً اگر یہ ذکر نماز میں کرے) تو اس سے انسان کے اندر بارگاہِ خدا میں خضوع و خشوع کرنے کی صلاحیت پیدا ہوگی۔ نماز پڑھنا، روزہ رکھنا والدین کے ساتھ نیکی کرنا بھی تشیع کی علامت ہے صدق و راست گوئی بھی تشیع کی پہچان ہے، عقائد میں بھی صداقت ہونیت میں بھی، صداقت ہو اور کردار میں بھی صداقت ہو یعنی انسان اپنے خدا سے سچا معاملہ رکھے اور اس کی مخلوق سے بھی۔ بہترین اخلاق یہ ہے کہ امانت ادا کرے لوگوں کے بارے میں زبان نہ کھولے اگر کھولے تو ان کی نیکی و خوبی بیان کرے ان کی برائی اور عیوب کو زبان پر نہ لائے۔ ان کے عیوب کی ٹوہ میں نہ رہے، اپنی زبان سے انہیں اذیت نہ پہنچائے کیونکہ جو شخص لوگوں کا امین ہوتا ہے وہ کسی بھی چیز میں خیانت نہیں کرتا ہے خواہ وہ مالی معاملہ ہو یا غیر مالی۔






## دسویں تقریر

قرآن کی قسموں کی حکمت  
شمس و قمر کے حقیقی معنی  
علمِ علی، علمِ رسولؐ ہے  
حقیقت انسانِ نفسِ ناطقہ ہے  
انسان کی فنمیلیت کا معیار روح ہے نہ کہ بدن  
روح کی صحت و بیماری  
روح کا مرض بدن کے مرض سے بدتر ہے  
نعمتِ تقویٰ، تندرستی کی نعمت سے کہیں بلند ہے۔  
خوبیوں اور بدیوں کی پہچان فطری ہے  
پاک لوگوں کی رستگاری  
اسلام یعنی پاکیزگی  
ظاہری پاکیزگی طہارت کا پہلا درجہ  
معصیت سے پاکیزگی طہارت کا دوسرا درجہ  
جہالت و نادانی سے روح کا طہارت کا تیسرا درجہ  
دل کا غیر خدا کی محبت سے پاک ہونا  
محمدؐ و آلِ محمدؐ کی محبت، خدا کی محبت ہے۔

تزکیہ نفس اور پاک و پاکیزہ لوگوں کی نجات  
و کامیابی





### وَالشَّمْسِ وَضُحَاهَا. (۱)

خداوند عالم اہم باتیں بیان کرنے کے لئے قرآن مجید میں قسم کھاتا ہے، قسم اس وقت کھائی جاتی ہے جب مد مقابل منکر ہوتا ہے چونکہ کفارِ قریش اور عرب کے بت پرست خدا کی آیتوں کے منکر تھے اس لئے خدا نے قسم کھائی ہے۔

اس سورہ میں خداوند عالم، بسم اللہ الرحمن الرحیم کے بعد فرماتا ہے۔

### وَالشَّمْسِ وَضُحَاهَا وَالْقَمَرِ إِذَا تَلَاهَا. (۲)

قسم ہے سورج کی اور اس کی روشنی کی اور قسم ہے چاند کی جب وہ اس کے پیچھے چلے۔

یہ ہیں آیت کے ظاہری معنی لیکن اس کے باطنی معنی یہ ہیں: سورج سے مراد ختمی مرتبت حضرت محمد بن

عبداللہ ہیں اور چاند سے مراد امیر المومنین علی بن ابی طالب ہیں۔

رسول کو اس لئے سورج سے تشبیہ دی گئی ہے کہ آپ کی بعثت سے پہلے ہر جگہ جہالت، فتنہ و فساد اور بد

خلقی کی تاریکی چھائی ہوئی تھی لیکن جب مکہ کے افق سے حقیقت محمدیہ کا آفتاب طلوع ہوا تو ساری

تاریکیاں چھٹ گئیں اور دنیا علم و دانش، صداقت و صلاح اور پسندیدہ اخلاق کی روشنی سے منور ہو گئی۔

(۱) شمس ۱

(۲) شمس ۲

حضرت امیر المومنین علی بن ابی طالبؑ کو چاند سے اس لئے تشبیہ دی گئی ہے کہ جس طرح سورج کے بعد چاند نکلتا ہے اسی طرح آپؑ رسول کے بلا فصل خلیفہ ہیں اور آپؑ اسلام کے احکام و قوانین کے محافظ ہیں، اور جس طرح چاند، سورج سے کسب ضیاء کرتا ہے۔ حضرت امیر المومنینؑ نے اسی طرح وجودِ رسولؑ سے نور، علم و حکمت حاصل کیا ہے رسولؑ نے آپؑ کے بارے میں فرمایا ہے:

أَنَا مَدِينَةُ الْعِلْمِ وَعَلِيٌّ بَابُهَا. (۱)

میں شہر علم ہوں اور علیؑ اس کا دروازہ ہیں۔

﴿وَالنَّهَارِ إِذَا جَلَّأَهَا وَاللَّيْلِ إِذَا يَغْشَاهَا وَالسَّمَاءِ وَمَا بَنَاهَا وَالْأَرْضِ وَمَا طَحَاهَا﴾ (۲)

پھر خدا نے رات، دن اور آسمان و زمین کی قسم کھائی ہے کیونکہ رات دن خدا کی عظیم نشانیوں میں سے ہیں اور آسمان و زمین خدا کی نشانیوں سے معمور ہیں۔ اس کے بعد خدا نے انسان کے نفس ناطقہ کی قسم کھائی ہے فرماتا ہے:

﴿وَنَفْسٍ وَمَا سَوَّاهَا﴾. (۳)

انسان کے نفس ناطقہ کی قسم (حقیقتِ انسان کی قسم)۔ یہی انسانیت کا لب لباب ہے۔

نفس ناطقہ انسان کے بدن کا حاکم ہے اور انسان کی انسانیت اس سے مربوط ہے۔

السيفُ سيفٌ بحدته لا بحديدِهِ، والانسَانُ إنسانٌ بروحِهِ لا ببدنِهِ.

تلوار کو اس لئے تلوار کہتے ہیں کہ وہ کاٹتی ہے ورنہ وہ بھی لوہے کا ایک ٹکڑا ہے۔

(۱) بحار الانوار ج ۴۰ ص ۲۰۱ و ۲۰۲، اسی طرح ینابیع المودّة ص ۷۲ پر منقول ہے کہ ابن مغازلی نے اپنی سند سے مجاہد سے انہوں نے ابن عباس سے انہوں نے جابر سے نقل کیا ہے کہ انہوں نے کہا: أخذ النبي بعضد عليّ وقال: هذا أمير البررة، وقاتل الكفرة، منصور من نصره، مخذول من خذله، فر بها صوته ثم قال: انا مدينة العلم و عليّ بابها ولا تؤتني البيوت الا من ابوابها۔ و نیز ابن مغازلی از حضرت رضاؑ و پیامبر نقل می کند کہ فرمود: انا مدينة العلم و انت "عل" بابها كذب من زعم انه يصل المدينة الا من قبل الباب۔

اور انسان نفس ناطقہ اور اس روح کے سبب انسان ہے جو اس کے وجود میں قرار دی گئی ہے ورنہ اگر روح نہ ہو تو وہ صرف ڈھانچہ ہے۔

مختصر یہ کہ جو کچھ ہے وہ روح ہے، یہی روح انسان کی حقیقت ہے اور یہی حقیقت انسان، اشرف مخلوقات ہے یہی کمالات کو جمع کرتی ہے اور سارے جہانوں کو اپنے اندر لئے ہوئے ہے۔ ارشاد ہے:

أَتَزَعُمُ أَنَّكُمْ جُرْمٌ صَغِيرٌ

و فیک انطوی العالم الاکبر (۱)

انسان بہت وسعت رکھتا ہے ایک طرف وہ عالم حیوان سے متصل ہے اور دوسری طرف وہ ملائکہ اور فرشتوں سے متصل ہے۔ اگر وہ شہوت و حیوانیت کی پیروی کرتا ہے تو وہ حیوانوں سے بدتر ہے اور اگر عقل کی پیروی کرتا ہے تو وہ فرشتوں سے بھی زیادہ بلند ہو جاتا ہے اور اس جامعیت کی وجہ سے اس میں خلیفۃ اللہ بننے کی صلاحیت پیدا ہو گئی ہے۔

خلافت کے درجہ اول پر رسول اور ائمہ اطہار ہیں وہی زمانہ میں خدا کے حقیقی نمائندے ہیں البتہ اپنی طاقت اور استعداد کی مقدار بھر ہر بشر خلیفہ خدا ہو سکتا ہے یعنی وہ صفات خدا کا مظہر ہو سکتا ہے اور اس کی استعداد و صلاحیت کے مطابق اس کے اندر خدا کے صفات جلوہ گر ہو سکتے ہیں بنا برائیں انبیاء اور اولیاء اللہ کے علاوہ دوسرے افراد بھی خدا کے صفات کا مظہر ہو سکتے ہیں۔

توبہ قوہ خلیفۃ الہی

قوہ ی خویش مرا بہ فعل رسان

توبہ گوہر خدیو دورانی

چہ کنم قدر خود نمی دانی

و داؤک منک و ما تبصر

و فیک انطوی العالم الاکبر

دواؤک فیک و ما تشعر

اتزعّم انک جرم صغیر

بأحرفه يظهر المضمـر

و انت الكتاب المبين الذي

يُخبر عنك بما تَسْطُرُ

فلا حاجة لك في خارج

تم میں خلیفہ خدا بننے کی صلاحیت ہے اس صلاحیت کو رو بکار لا کے دکھا دو تم اپنے زمانہ کا قیمتی ہیرا بن سکتے ہو مگر کیا کیا جائے کہ تم اپنی قدر و قیمت سے ناواقف ہو۔

اسی بنیاد پر انسان تمام عوالم اور جہانوں کا جامع ہے اور اسی وجہ سے وہ بلند و بالا مقام پر فائز ہے، اشرف المخلوقات ہے، وہ خدا کے صفات کا آئینہ بن سکتا ہے اور فرشتوں سے بلند ہو سکتا ہے۔

اس سورہ میں خدا نے ساتویں قسم انسان کے نفس ناطقہ کی کھائی ہے اسی طاقت کی جو اس بدن پر حکومت کرتی ہے اور تمام اعضاء و جوارح اس کے تابع ہیں۔

نفس ناطقہ اور دست قدرت کی قسم کہ جس نے نفس انسان کو سنوارا ہے۔

یعنی انسان کو نظم و نسق بخشا ہے اور انسان کو بہترین صورت میں پیدا کیا ہے۔

الصورة الانسانية أكبر حجة الله على خلقه. (۱)

انسانی صورت خدا کی مخلوق پر اس کی عظیم حجت ہے۔

قطع نظر اس سے کہ خدا نے انسان کے اعضاء و جوارح کو اعتدال کی ایک حد پر رکھا ہے کیونکہ:

اولاً: ہر عضو ایک مخصوص اندازہ پر خلق کیا ہے۔

ثانیاً: ہر ایک عضو کو اس کی جگہ پر قرار دیا ہے۔

موضوع کی تکمیل کے لئے یہ عرض کر دینا ضروری ہے کہ انسان دو چیزوں ”روح و بدن“ سے مرکب ہے خدا

وند عالم نے اپنی قدرتِ کاملہ اور حکمتِ بالغہ سے روح کو (عالم ملکوت سے) اس خاکِ بدن میں بھیجا ہے۔

(۱) جامع الاسرار و منبع الانوار ص ۳۸۳، جامع السعادات ج ۱ ص ۲۲۵، علم اخلاق اسلامی ج ۱ ص ۲۳۹، قال الامام ابو عبد الله الصادق

ان الصورة الانسانية اكبر حجة لله على خلقه، و هي الكتاب الذي كتبه بيده، و هي الهيكل الذي بناه بحكمته، و هي

مجموع صور العالمين، و هي المختصر من العلوم في اللوح المحفوظ، و هي الشاهد على كل غائب، و هي الحجة

على كل جاحد، و هي الطريق المستقيم الى كل خير، و هي الصراط الممدود بين الجنة و النار۔

انسان کی عظمت و فضیلت روح کے سبب ہے نہ کہ بدن کے باعث، مرنے کے بعد انسان کا بدن پراگندہ ہو جاتا ہے اور قیامت تک اسی طرح رہتا ہے پھر خدا کے حکم سے اس میں روح پھونکی جائے گی اور وہ دوبارہ زندہ ہو جائے گا لیکن روح فنا نہیں ہوگی وہ ہمیشہ باقی رہے گی۔

جس طرح انسان کے بدن کے لئے صحت و بیماری ہے اسی طرح روح کی بھی صحت و بیماری ہے۔ بدن کی تندرستی و صحت خدا کی عظیم بخشش ہے۔ انسان کو چاہئے کہ اپنی صحت کا خیال رکھے اور ایسے کام انجام دے کہ جس سے اس کا بدن صحیح و سالم رہے۔ شریعت کے احکام میں بھی بدن کی صحت کی رعایت کی گئی ہے مثلاً رسولؐ سے ایک حدیث میں منقول ہے:

نِعْمَتَانِ مَكْفُورَتَانِ الْأَمْنُ وَالْعَافِيَةُ. (۱)

دو نعمتیں ایسی ہیں جن کی قدر نہیں کی گئی ہے اور وہ امن و عافیت ہیں۔

جس طرح حد اعتدال سے خارج ہو جانے کے بعد انسان کا بدن مریض و بیمار ہو جاتا ہے اور ڈاکٹر و طبیب کے علاج اور دوا کھانے سے باصحت ہو جاتا ہے اسی طرح روح انسان کے لئے بھی صحت و بیماری ہے انسان کی روح اس وقت تک صحت مند اور تندرست ہے جب تک وہ خدا کی اطاعت میں مشغول ہے اور خود کو بہترین صفات اور پسندیدہ اخلاق سے متصف کرنے میں منہمک ہے۔

لیکن اگر انسان خدا کی معصیت کرتا ہے یا ناپسند صفات -- مثلاً حب دنیا، خود پسندی، تکبر، حسد، بخل، عداوت اور برے اخلاق -- سے متصف ہے تو وہ بیمار ہے اور جس طرح بدن کی بیماریوں کے لئے ڈاکٹر ہیں بدن کے مریض کو ان کے پاس جانا چاہئے اسی طرح روحی مرض کے لئے بھی طبیب ہیں، روح کی صحت و سلامتی کے لئے ان کے پاس جانا چاہئے۔

روح کے اطباء: درجہ اول میں ذات پروردگار ہے پھر انبیاء، اور اولیائے خدا ہیں جو اذن خدا سے لوگوں کی روحوں کا علاج کرتے ہیں۔

(۱) خصال صدوق باب منش های دو گانه متن ص ۱۱۲، بحار الانوار ج ۸۱ ص ۱۷۰

## ما طبینانیم شاگردان حق

بحر قلزم دید مارا فانقلق (۱)

ہم اطباء حق کے شاگرد ہیں۔ بحر قلزم نے ہم کو دیکھا اور شگافتہ ہو گیا۔

حضرت امیر المومنین جناب رسالت مآب کے بارے میں فرماتے ہیں:

طیبٌ دَوَّارٌ بِطَبِّهِ قَدْ أَحْكَمَ مَرَاهِمَهُ وَأَحْمَى مَوَاسِمَهُ. (۲)

آپ ایک طبیب تھے اپنے طب کے ساتھ لوگوں کے درمیان چکر لگاتے رہتے تھے، اپنے مرہم کو

ٹھیک ٹھاک کئے ہوئے تھے اور زخم کو داغنے کے اوزار کو تپائے ہوئے تھے۔

پس انبیاء، اولیاء اللہ خصوصاً رسول اور ائمہ اطہار روح کے حقیقی طبیب ہیں، وہ روح کی بیماری کی تشخیص کرتے اور اس کے علاج کا طریقہ بتاتے ہیں۔

حضرت امیر المومنین جو کہ روح کے عظیم طبیب ہیں، فرماتے ہیں:

أَلَا وَإِنَّ مِنَ الْبَلَاءِ الْفَاقَةَ وَأَشَدُّ مِنَ الْفَاقَةِ مَرَضُ الْبَدَنِ وَأَشَدُّ مِنَ مَرَضِ الْبَدَنِ  
مَرَضُ الْقَلْبِ. (۳)

جان لو کہ فقر و ناداری بھی بلاؤں میں سے ایک ہے اور فقر کی بلا سے سخت بدن کا مرض ہے اور بدن کے مریض ہونے سے کہیں سخت دل کا مریض ہونا ہے۔

روح کا بیمار ہونا بہت بڑی بات ہے انسان کو چاہئے کہ اس کا علاج کرائے کیونکہ اگر انسان کی روح کی بیماریوں کا علاج نہیں کیا جائیگا تو اس کا نتیجہ ابدی ہلاکت ہوگا۔ لہذا بدن کے مرض سے سخت روح کا مرض ہے اور جس طرح صحت و تندرستی مال و دولت سے بہتر ہے اسی طرح تقویٰ و پرہیزگاری، صحت و تندرستی سے بہتر ہے۔

(۱) مثنوی معنوی، دفتر سوم اہل سب کی نصیحت کے لئے خدا کے پیغمبروں کی آمد۔

(۲) نہج البلاغہ: ۱۰۸

(۳) نہج البلاغہ حکمت ۳۸۸، تحف العقول ص ۲۰۳، مستدرک الوسائل ج ۲ ص ۱۴۳، بحار الانوار ج ۱۰ ص ۶۱/۶۲ و ۵۳/۵۴ و ۷۸/۷۹ و ۸۱/۸۲،

ادامہ دیتے ہوئے فرماتے ہیں: الاوان من النعم شعة المال وفضل من سعة المال صحة البدن وفضل من صحة البدن تقوی القلوب

تقویٰ، وقایہ سے مشتق ہے یعنی عقائد میں روح کو شک و تردید اور شبہہ سے محفوظ رکھنا اور نفس کو برائیوں اور ناپسند اخلاق سے بچانا مختصر یہ کہ جب انسان خود کو گناہوں سے بچاتا ہے اور خدا کی عبادت کرتا ہے تو متقی بن جاتا ہے۔

وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ. (۱)

اور جو شخص خدا سے ڈرتا ہے، اس کا تقویٰ اختیار کرتا ہے تو خدا اسے دنیوی اور اخروی نختیوں سے نکلنے کا راستہ بتا دیتا ہے اور اس کو ایسی جگہ سے روزی دیتا ہے جس کے بارے میں اس نے سوچا بھی نہیں تھا۔ اس کے علاوہ تقوے کو بلند ترین انسانی صفت قرار دیا گیا ہے ارشاد ہے:

إِنَّ أَكْرَمَكُمْ عِنْدَ اللَّهِ أَتْقَاكُمْ. (۲)

بیشک خدا کے نزدیک تم میں سے وہی زیادہ معزز ہے جو تم میں زیادہ متقی و پرہیزگار ہے۔  
نفسِ ناطقہ کی قسم کے بعد فرماتا ہے:

فَأَلْهَمَهَا فُجُورَهَا وَتَقْوَاهَا. (۳)

انسان کے نفسِ ناطقہ اور اس ذات کی قسم کہ جس نے اسے یہ عجیب و غریب نظم و نسق عطا کیا ہے اور اس کو تقویٰ و پرہیزگاری اور فسق و فجور سے آگاہ کر دیا ہے۔

یعنی خدا نے نفس پر خوبیوں اور بدیوں کا الہام کر دیا ہے اور بذریعہ فطرت اسے دونوں راستوں سے آگاہ کر دیا ہے جیسا کہ دوسری جگہ فرماتا ہے:

﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾ (۴)

ہم نے فطری طور پر انسان کو مختار پیدا کیا ہے اب وہ چاہے ہدایت کی راہ اختیار کرے یا گمراہی کی۔

(۱) طلاق: ۲-۳

(۲) حجرات: ۱۳

(۳) شمس: ۸

(۴) انسان: ۳

چاہست و راہ و دیدہ ی بینا و آفتاب

تا آدمی نگاہ کند پیش پای خویش۔ (۱)

یہاں تک قسموں کا بیان تھا اب تمام قسموں کا جواب ملاحظہ فرمائیں: ارشاد ہے:

﴿قَدْ أَفْلَحَ مَنْ زَكَّاهَا﴾ (۲)

ان تمام چیزوں کی قسم فلاح یافتہ وہی ہے جس نے خود کو پاک کر لیا۔

خداوند عالم اپنے بندوں سے پاکیزگی چاہتا ہے ”زکھا“ کے معنی پاک و پاکیزہ کرنا ہے اور اگر ”زکھا“ نہ ہو اور ترقی دینے کے معنی میں ہوگا تو بھی اس کا وہی نتیجہ ہوگا جو کہ پاکی اور پاکیزگی کا ہے یعنی انسان کو سعادت و قرب الہی تک پہنچانا اب ہم خواہ یہ کہیں کہ زکھا کے معنی ہیں کہ طینت کو نمودینا یا یہ کہیں کہ طینت کو پاک کرنا، دونوں میں کوئی فرق نہیں ہے کیونکہ طہارت کی دو قسمیں ہیں، ظاہر و باطنی:

ظاہری پاکی و طہارت، نظافت و صفائی ہی کو کہتے ہیں البتہ ظاہری صفائی بھی بہت اچھی بات ہے اسلام نے بھی اس کی طرف بھی رغبت دلائی ہے فرماتا ہے:

النَّظَافَةُ مِنَ الْإِيمَانِ. (۳)

طہارت و نظافت ایمان کا جز ہے۔

الطَّهْوَرُ نِصْفُ الْإِيمَانِ (۴)

طہارت و پاکیزگی نصف ایمان ہے۔

بُنِيَ الْإِسْلَامُ عَلَى النَّظَافَةِ (۵)

(۲) شمس: ۹

(۱) کلیات سعدی مواعظ ص ۱۰۱۴ و ص ۱۰۱۵

(۳) مستدرک الوسائل ج ۱۶ ص ۳۱۹، بحار الانوار ج ۱۹ ص ۲۹۱، طب التیمی ص ۲۱، تَحَلَّلُوا فَإِنَّهُ مِنَ النَّظَافَةِ وَ النَّظَافَةُ مِنَ الْإِيمَانِ وَ الْإِيمَانُ وَ صَاحِبُهُ فِي الْجَنَّةِ۔

(۴) مستدرک الوسائل ج ۱ ص ۳۵۷، عوالی الآلی ج ۱ ص ۱۱۵، عن علیؑ أَنَّهُ قَالَ: الطَّهْوَرُ نِصْفُ الْإِيمَانِ۔

(۵) کنز العمال ج ۹ ص ۲۷۷، عَنْهُ: تَنْظَفُوا الْكُلَّ مَا اسْتَطَعْتُمْ فَإِنَّ اللَّهَ تَعَالَى بَنَى الْإِسْلَامَ عَلَى النَّظَافَةِ وَ لَنْ يَدْخُلَ الْجَنَّةَ إِلَّا كُلُّ نَظِيفٍ۔



اسلام کی بنیادِ نِظافت و طہارت پر استوار کی گئی ہے۔

مِنْ أَخْلَاقِ الْأَنْبِيَاءِ التَّنْظُفِ . (۱)

انبیاء کے اخلاق میں سے پاکیزگی بھی ہے۔

إِنَّ الْإِسْلَامَ نَظِيفٌ فَتَنْظَفُوا (۲)

پاک و پاکیزہ رہو کیونکہ اسلام پاک ہے۔

اسلام نے پاکی اور پاکیزگی کی طرف اتنی زیادہ دعوت دی ہے گویا وہ خود پاکی ہے یعنی پاکیزگی اسلام کے لئے ایسی ہی ہے جیسے زید عدل ہے اسلام خود پاکیزگی ہے یعنی اسلام نے پاکیزگی کی اتنی زیادہ تاکید کی ہے گویا خود پاکیزگی ہے۔

ظاہری پاکیزگی کا پہلا درجہ طہارت ہے، مسلمان کو طہارت کا حامل ہونا چاہئے۔ اس کے بدن، اس کے گلی کوچہ، بازار اور اس کے تمام سامان و اثاثہ کو پاک و پاکیزہ ہونا چاہئے باطنی پاکیزگی وہی حقیقی طہارت ہے ظاہری پاکیزگی اس کا مقدمہ ہے آیت میں ارشاد ہے:

﴿إِنَّ اللَّهَ يُحِبُّ التَّوَّابِينَ وَيُحِبُّ الْمُتَطَهِّرِينَ﴾ (۳)

پیشک خداوند عالم توبہ کرنے والوں اور پاک رہنے والوں کو دوست رکھتا ہے۔

طہارت کا دوسرا درجہ باطنی طہارت ہے یعنی انسان کے تمام اعضاء و جوارح کا معصیت سے پاک ہونا انسان کو چاہئے کہ وہ خود کو تمام معصیتوں سے اور ان چیزوں سے پاک کرے جن سے خدا نے روکا ہے

(۱) کافی ج ۵ ص ۵۶۷ عن الحسن بن جهم قال: رأيت ابا الحسن اختضب فقلت: جعلت فداك اختضبت؟ فقال: نعم ان التهيئة مما يزيد في عفة النساء و لقد ترك النساء العفة بترك ازواجهن التهيئة۔ ثم قال: أيسرُك أن تراها على ما تراك عليه اذا كنت على غير تهيئة؟ قلت لا۔ قال: فهو ذاك۔ ثم قال: من أخلاق الأنبياء التَّنْظُفُ والتطيب وخلق الشَّعر و كثرة الطروقة ثم قال... الحديث۔

(۲) كنز العمال ج ۹ ص ۲۷۷ و ۲۷۸

(۳) بقرہ: ۲۲۲

طہارت کا تیسرا درجہ: انسان کی روح کا جہالت و نادانی سے پاک ہونا اور نور علم و حکمت سے منور ہونا ہے یعنی انسان کی روح کو کفر و ضلالت اور گندے اخلاق سے پاک ہونا چاہئے۔

انسان کو چاہئے کہ پست صفات کو خود سے دور کرے اور اخلاق پسندیدہ اور صفات حسنہ سے متصف ہو جائے، صداقت و سچائی، تواضع و انکساری، توکل و تسلیم اور دوسرے تمام نیک صفات سے متصف ہو، صداقت و سچائی ان میں سب سے بلند ہے۔

یہ تھا طہارت و پاکیزگی کا تیسرا مرحلہ جو کہ اخلاق رذیلہ سے پاک ہونے سے عبارت ہے۔

طہارت کا چوتھا مرحلہ: یہ ہے کہ انسان کلی طور پر اپنے وجود کو غیر خدا سے پاک کرے۔ اس کے دل میں خدا کی محبت کے علاوہ اور کسی کی محبت نہیں ہونی چاہئے اور اسے خدا کے علاوہ کسی سے انس نہیں رکھنا چاہئے بس ہمیشہ اس کی یاد میں مشغول رہنا چاہئے۔

خدا کی محبت اور اس کی یاد محمد و آل محمد کی محبت کے منافی نہیں ہے کیونکہ جب انسان کسی سے محبت کرتا ہے تو اس کے تمام متعلقات سے بھی محبت کرتا ہے، اسی بنیاد پر رسول کی محبت خدا کی محبت ہے اور پھر ہم رسول اور ان کے اہل بیت سے اس لئے محبت کرتے ہی کہ خدا نے ان کی محبت و مودت کا حکم دیا ہے۔

رسول کے بلند ترین القاب میں سے حبیب اللہ ہے۔ اسی طرح امیر المؤمنین سے محبت خدا سے محبت ہے۔ کیونکہ رسول فرماتے ہیں:

حُبُّ عَلِيِّ إِيْمَانٌ وَبُغْضُهُ كُفْرٌ. (۱)

علی کی محبت ایمان اور ان سے بغض رکھنا کفر ہے۔

(۱) بحار الانوار ج ۳۹ ص ۹۳ اقبال المأمون يوماً للرضا يا أبا الحسن أخبرني عن جدك أمير المؤمنين علي بن ابي طالب بأبي وجه هو قسيم الجنة النار؟ و بأبي معني، فقد كثر فكري في ذلك؟ فقال له الرضا: ألم ترو عن ابيك عن آباءه عن عبد الله بن عباس انه قال: سمعت رسول الله يقول: حُبُّ عَلِيِّ إِيْمَانٌ وَبُغْضُهُ كُفْرٌ؟ فقال: بلى۔ فقال الرضا: فقسمة الجنة و النار إذا كانت على حُبِّهِ وَبُغْضِهِ فهو قسيم الجنة و النار۔ فقال المأمون: لا أبقاني الله بعدك يا ابا الحسن! أشهد أنك وارث علم رسول الله....

ائمہ اطہار کی محبت بھی ایسی ہی ہے:

مَنْ أَحَبَّكُمْ فَقَدْ أَحَبَّ اللَّهَ وَ مَنْ أَبْغَضَكُمْ فَقَدْ أَبْغَضَ اللَّهَ. (۱)

جس نے آپ حضرات سے محبت کی اس نے خدا سے محبت کی اور جس نے آپ سے بغض رکھا اس نے خدا سے بغض رکھا۔

امام حسینؑ سے محبت بھی اس درجہ کی ہے رسولؐ فرماتے ہیں:

أَحَبَّ اللَّهُ مَنْ أَحَبَّ حُسَيْنًا (۲)

حسینؑ سے محبت کرنے والے کو خدا دوست رکھتا ہے۔

نیز فرمایا:

إِنَّ لِلْحُسَيْنِ فِي قُلُوبِ الْمُؤْمِنِينَ مَحَبَّةً مَكُونَةً. (۳)

پس ان حضرات کی محبت حقیقت میں خدا کی محبت ہے اس کی محبت کے منافی نہیں ہے ان کی محبت اسی کی محبت ہے اور ان کا اتباع اصل میں خدا کا اتباع ہے۔

(۱) بحار الانوار ج ۳۳ ص ۲۶۱ و ص ۲۷۱ و ص ۲۹۶ و ص ۳۱۶

(۲) بحار الانوار ج ۳۷ ص ۷۴، ج ۳۳ ص ۲۶۱ و ص ۲۷۰ و ص ۳۱۶ و ص ۲۷۱ و ص ۲۹۶ و ج ۳۵ ص ۲۱۴، ارشاد ج ۲ ص ۱۲۷، اعلام الوری ص ۲۱۷، کامل الزیارات ص ۵۲، کشف الغمہ ج ۲ ص ۶ و ۱۰، ص ۶۱، کشف الیقین ص ۳۰۵، مناقب ابن شہر آشوب ج ۴ ص ۷۱، رأى النبي الحسين يلعب مع الصبيان في السكة فاستقبل النبي امام القوم فبسط احدى يديه فطفق الصبي يفر مرة من هاهنا و مرة من هاهنا و رسول الله يضحكه ثم اخذاه فجعل احدى يديه تحت ذقنه و الاخرى على فأس رأسه و أقنعه فقبَّله و قال: أنا من حسين و حسين مني أحب الله من أحب حسينا حسين سبب من الأسباب۔

(۳) بحار الانوار ج ۳۳ ص ۲۷۲ (قال النبي: إِنَّ لِلْحُسَيْنِ فِي بُوَاطِنِ الْمُؤْمِنِينَ مَعْرِفَةً مَكْتُومَةً) متدرک الوسائل ج ۱۰ ص ۳۱۸ (عن جعفر بن محمد بن نظر النبي الى الحسين بن علي و هو مقبل فأجلسه في حجره و قال: إِنَّ لِقَتْلِ الْحُسَيْنِ حَرَارَةً فِي قُلُوبِ الْمُؤْمِنِينَ لَا تَبْرُدُ أَبَدًا، ثُمَّ قَالَ: بِأَبِي قَتِيلُ كُلِّ عِبْرَةٍ۔ قِيلَ: وَمَا قَتِيلُ كُلِّ عِبْرَةٍ يَا بَنَ رَسُولِ اللَّهِ؟ قَالَ: لَا يَذْكُرُهُ مُؤْمِنٌ إِلَّا بَكَى۔)

موانع تانگردانی زخود دور

درون خانہ ی دل نایدت نور

موانع چون در این عالم چہار است

طہارت کردن از آن ہم، چہار است

نخستین پاکی از ارجاس و انجاس

دوم از معصیت و زشروسواس

سیم پاکی از اخلاق ذمیمہ است

کہ باوی آدمی ہم چون بہیمہ است

چہارم پاکی سراسر است از غیر

کہ این جا منتهی می گرددت سیر (۱)

اس راہ میں چار رکاوٹیں ہیں، ان کو برطرف کرنے کے طریقہ بھی چار ہیں پہلے اپنے وجود کو رجس و نجاست سے پاک کرو، دوسرے معصیت اور شر و سواس سے پاک کرو، تیسرے اخلاق رذیلہ کو دور کرو کہ پست اخلاق چوپائے کے مانند ہے اپنے باطن کو غیر خدا سے پاک کرو، اسی پر طہارتوں کا سلسلہ منتهی ہوتا ہے انسان سیر و سلوک میں اسی وقت کامل ہوتا ہے جب اس کے دل میں خدا کی محبت راسخ ہو جاتی ہے۔ اور وہ اس کے غیر سے منھ موڑ لیتا ہے۔

﴿وَقَدْ خَابَ مَنْ دَسَّاهَا﴾

اور یقیناً وہ شخص نقصان میں رہا جس نے نفس کو آلودہ کر لیا۔

(۱) گلشن راس شبستری ۲۰ کہ اس کا باقی حصہ یہ ہے:

شود بی شک سزاوار مناجات

ہر آن کو کرد حاصل این طہارات

نمازت کی شود ہر گز نمازی

تو تا خود را بہ کلی در نـبازی

نمازت گردد آن گہ قرۃ العین

چو ذات پاک گردد از ہمہ شین

دسھا کے معنی ہیں: آلودہ کرنا اور خفیہ طریقہ سے کسی چیز کو کسی چیز میں ملانا مخلوط کرنا، مثلاً دودھ میں پانی ملانا، اس سے پانی کو جدا کرنا آسان نہیں ہے پس دس نفس اس کی تہذیب کی ضد ہے، نیز نفس کو اخلاقِ رذیلہ سے متصف کرنے کو دس نفس کہتے ہیں۔

اسی لئے ارشاد ہے، بیشک گھائے میں رہا وہ شخص جس نے نفس کو آلودہ کر لیا۔

پس سعادت و کامیابی کا راز اس میں ہے کہ ہم اپنے نفس کو حسنِ اخلاق اور شائستہ صفات سے آراستہ کریں تاکہ ہماری روح اور ہمارے دل میں انوارِ الہی جلوہ گر ہو سکے اور خدا ہم پر عنایت کرے، ہمارا دل عرشِ خدا بن جائے، ہمارے دل میں صرف خدا کی محبت ہو، ناپائیدار چیزوں کی محبت پیدا نہ ہو۔  
مرحوم شیخ بہاء الدین عالمی قدس سرہ، نے شیخ ابوالفتح بستی سے یہ اشعار نقل کئے ہیں:

۱. زیادة المرء في دنياہ نقصان

و ربحہ غیر محض الخیر خسران

۲. و کل وجدانٍ حظٌّ لا ثبات له

فان معناه في التحقيق فقدان

۳. يا عامراً لخراب الدهر مجتهداً (۱)

تالُّه هل لخراب الدهر عُمران؟

۴. و يا حريصاً على الأموال تجمُعها

انسيت أن سُرور المال أحزان

۵. يا خادمَ الجسمِ كم تسعى لخدمته

أطلب الربح فيما فيه خسران

۶. أقبِلْ على النفسِ و استكمل فضائلها

(۱) مجتہد یہاں لغوی معنی میں استعمال ہوا ہے یعنی کوشش کرنے والا، اصطلاحی معنی مراد نہیں ہیں۔

فَأَنْتَ بِالنَّفْسِ لَا بِالْجَسْمِ إِنْسَانٌ

۷. دَعِ الْفُؤَادَ عَنِ الدُّنْيَا وَزَخْرَفَهَا

فَصَفْوَهَا كَدْرًا وَالْوَصْلَ هِجْرَانًا

۸. وَأَوْعِ سَمْعَكَ أَمْثَالَ أَفْصَلُهَا

كَمَا يُفَصِّلُ يَاقُوتٌ وَمَرْجَانٌ

۹. أَحْسِنِ إِلَى النَّاسِ تَسْتَعْبِدُ قُلُوبَهُمْ

فَطَالَمَا اسْتَعْبَدَ الْإِنْسَانَ إِحْسَانٌ

۱۰. وَكُنْ عَلَى الدَّهْرِ مِعْوَانًا لِذِي أَمَلٍ

يَرْجُوا نَدَاكَ فَإِنَّ الْحُرَّ مِعْوَانٌ. (۱)

انسان دنیا میں زیادہ کے چکر میں رہتا ہے جبکہ یہ بہت بڑا نقصان ہے اس کو غیر صالح العمل سے جو فائدہ ہوتا ہے درحقیقت وہ خسارہ ہے۔

اس عالم مادہ سے وہ جو فائدہ حاصل کرتا ہے اس میں پائیداری نہیں ہوتی ہے۔ اصل میں وہ فائدہ نہیں اٹھاتا بلکہ گنواتا ہے۔

اے وہ شخص جو اس خاک کے کھنڈر کو آباد کرنے کو شش کرتا ہے۔

خدا کی قسم زمانہ کے ویرانہ کو آباد نہیں کیا جاسکتا۔

اے شخص تو دنیوی مال و دولت جمع کرنے کا حریص ہے۔ کیا تم اس بات کو بھول گئے کہ دنیوی مال سے حاصل ہونے والی خوشی کے بعد بہت سے غم بھی ہوتے ہیں۔

اے اپنے بدن و جسم کی خدمت کرنے والے کیا تم اس سے چیز سے فائدہ کی امید رکھتے ہو کہ جس میں ضرر کے علاوہ اور کچھ نہیں ہے۔

(شاہد مثلاً اس شعر میں ہے) آپ اپنے نفس اور اپنی روح پر پوری توجہ دیں اور تمام فضائل نفسانی اور کمالات اخلاقی کو اپنے لئے فراہم کرنے کی کوشش کریں اور اپنی روح کو پسندیدہ صفات کے ذریعہ زینت بخشیں۔ کیونکہ تمہیں روح ہی کے طفیل میں انسان کہا جاتا ہے نہ کہ جسم کے لحاظ سے، دنیا اور اس کی سبج دھج سے دل نہ لگاؤ کیونکہ اس کا خلوص کھوٹا اور اس کا وصل فراق ہے۔

جو نصیحتیں میں تمہیں کر رہا ہوں ان پر کان دھرو، کیونکہ ان کو میں نے اسی طرح نظم کیا ہے جس طرح یاقوت و مرجان کو پرویا جاتا ہے۔

تمام لوگوں کے ساتھ نیکی کرو، ان کے ساتھ حسن سلوک کرو یہاں تک کہ ان کو اپنا غلام بنا لو کیونکہ مردِ زمانہ میں کتنے ہی آزاد احسان کے ذریعہ غلام بنے ہیں۔

اس دنیا میں تم ان لوگوں کی مدد کرو جو تم سے امید رکھتے ہیں کیونکہ آزاد ہی دوسروں کی مدد کرتے ہیں۔  
دوسرا شاعر کہتا ہے:


السيف سيف بحدته لا بحدیده

والانسان انسان بروحه لا ببدنه

تلوار، وار اپنی دھار اور برش کے اعتبار سے تلوار ہے لوہا ہونے کے لحاظ سے نہیں، اور انسان بھی اپنی روح کے اعتبار سے انسان ہے اپنے بدن کے لحاظ سے نہیں۔

انسان کی تمام شرافتوں اور فضیلتوں کا سرچشمہ اس کی روح ہے، انسان کو چاہئے کہ خدا کی عبادت کر کے اپنی روح کو تقویت پہنچائے تاکہ فرشتوں سے بلند مرتبہ پر پہنچ سکے۔







## گیارہویں تقریر

بدن کا تعلق عالم خلق سے اور اسی طرح  
روح کا تعلق عالم امر سے ہے۔  
روح کی معرفت، خدا کی معرفت کا باعث  
ہے۔

عبادت میں خلوص کے ذریعہ شک و  
تردید ختم ہوتی ہے۔  
اسلام میں ماحول کی صفائی اور حفظان  
صحت

روح کو قلب کا نام دینے کی وجہ  
امن و سلامتی خدا کی دوا، ہم ترین نعمتیں

جسم و روح کے چھ حالات



قال امير المؤمنين عليّ:

إِنَّ لِلْجَسْمِ سِتَّةَ أَحْوَالٍ: الصِّحَّةُ وَالْمَرَضُ، وَالْمَوْتُ وَالْحَيَاةُ، وَالنُّوْمُ وَالْيَقْظَةُ، وَكَذَلِكَ الرُّوحُ فَحَيَاتُهَا عِلْمُهَا، وَمَوْتُهَا جَهْلُهَا، وَمَرْضَاهَا شَكُّهَا، وَصِحَّتُهَا يَقِينُهَا، وَنَوْمُهَا غَفْلَتُهَا، وَيَقْظَتُهَا صِحَّتُهَا. (١)

بیشک جسم کے چھ حالات ہیں، اسی طرح روح کے بھی چھ حالات ہیں۔

انسان، روح اور بدن سے مرکب ہے۔

لیکن بدن کا تعلق عالم مادہ سے ہے اور مادہ فانی، ناپائیدار ہے کیونکہ جب انسان مر جاتا ہے تو اس کے اعضاء و جوارح بکھر جاتے ہیں، بعد میں خدا کے حکم سے ان میں از سر نو روح پھونکی جائیگی، جب کہ روح کا تعلق عالم امر سے ہے۔

خداوند متعال کا ارشاد ہے:

﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا﴾. (٢)

یہ لوگ آپ سے روح کے بارے میں سوال کرتے ہیں، آپ کہہ دیجئے کہ روح میرے رب کا

(١) توحید صدوق، ٣٠٠، بحار الانوار ج ٦١ ص ٢٠

(٢) اسراء ٨٥

امر ہے اور تمہیں جو علم دیا گیا ہے وہ کم ہے۔

خدا کا امر تو وہی ہے جو اس آیت میں بیان ہوا ہے:

﴿إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ (۱)

اس کا امر یہ ہے کہ جب وہ کسی چیز کا ارادہ کرتا ہے تو اس سے کہتا ہے کہ ہو جا تو وہ ہو جاتی ہے۔

روح کا تعلق عالم امر سے اور بدن کا تعلق عالم خلق سے ہے، عالم خلق عالم تدریجیات ہے دونوں ہی

خدا کی طرف سے ہیں دونوں خدا کے حکم سے وجود میں آئے ہیں۔

این جامه و جامه پوش خاک آمد

تو خاک نہ ای کہ نور یزدانی

آن چہست کہ زندہ کرد مرتن را

نزدیک خرد تو بیگمان آنی

ترسا پسر خدای خواند او را

از بی خردی خویش و نادانی

زیرا کہ خبر نبود ترسارا

از قدر بلند نفس انسانی

این خانہ پنج در بدین خوبی

بنگرتو را کہ داشت ارزانی

من خانہ ندیدہ ام چنین ہرگز

گردندہ و پیش کار و فرمانی

زان روز بترس کاندراں پیدا

آید ہمہ کارہای پنہانی

زان روز کہ جز خدای سبحان را

بر کس نرود ز خلق سلطانی (۱)

یہ وجود اور اس کا پیرا ہن خاک سے پیدا ہوئے تم خاک نہیں ہو نورِ خدا ہو، تمہاری عقل کے نزدیک وہ کون ہے کہ جس نے مردہ تن کو ایک آن میں زندہ کیا ہے۔

عیسائیوں نے اپنی نادانی و بے وقوفی سے اسے خدا کا بیٹا کہہ دیا ہے کیونکہ عیسائیوں کو نفسِ انسانی کی بلندی کا اندازہ نہیں تھا۔

اس بدن میں کیا بہترین پانچ درہیں دیکھو کہ تمہیں کیا عطا ہوا ہے۔

میں نے ایسا گھر ہرگز نہیں دیکھا ہے کہ جو گردش میں رہتا ہے اور فرمانبردار ہے۔

اس دن سے ڈرو! کہ جب سارے مخفی کام آشکار ہو جائیں گے۔

جس دن خدا کے علاوہ کسی دوسرے بادشاہ کی بادشاہت نہیں ہوگی۔

انسان کی یہی ترکیب جو روح و بدن سے ہوئی ہے یہی خدا کی معرفت کا باعث ہے اور (من عرف

نفسہ فقد عرف ربہ) کے ایک معنی یہ بھی ہیں۔

کیونکہ جب انسان اپنے وجود کی طرف توجہ کرے گا (اسے اپنے وجود کا تو یقین ہے اگرچہ اس کی

حقیقت کو نہیں پہچانتا ہے۔ جب اس کے بارے میں غور کرے گا تو اسے معلوم ہوگا کہ جس طرح اعضاء و

جوارح میں یہ روح تصرف کرتی ہے اور اعضاء و جوارح اس کے فرمانبردار ہیں، اس کی فوج ہیں، یعنی جب

وہ ارادہ کرتی ہے تو دیکھتا ہے، سنتا ہے، چلتا ہے، بولتا ہے (البتہ یہ محدود تصرف اسے خدا ہی نے عطا کیا

ہے) تمام عالم سے یہی نسبت خدا کی ہے وہ سارے عالم پر تصرف و احاطہ کئے ہے۔ (۲)

(۱) دیوان ناصر خسرو قصیدہ ۲۲۸

(۲) من عرف نفسہ فقد عرف ربہ کے یہ ایک معنی ہیں، اس کے دوسرے معنی یہ ہیں کہ ہم یہ کہیں: من عرف نفسہ یعنی تنہا

روح بلکہ اگر انسان اپنے وجود کے بارے میں غور کرے جو کہ جسم و روح سے مرکب ہے اور ان طاقتوں کے بارے میں غور کرے جو

اس کے وجود میں ہیں تو وہ خدا کی قدرت کی معرفت ہو جائے گی۔

ایک روایت میں حضرت علیؑ فرماتے ہیں:

بیشک بدن کی چھ حالتیں ہیں: موت و حیات، تندرستی و بیماری، سونا جاگنا۔ یہی حالتیں روح کی بھی ہیں، لیکن روح کی حیات علم و دانائی ہے اور اس کی موت جہل و نادانی ہے۔

و صحتها یقینہا

یقین روح کی صحت و تندرستی ہے (اگر یقین ہے تو روح صحیح و سالم ہے)۔

یعنی انسان مبداء و معاد، عقائد حقہ، محمدؐ کی نبوت، ائمہ اطہرؑ کی امامت اور خدا کے احکام کا یقین رکھتا ہو۔

و مرضها شکھا

اور عقائد میں شک روح کا مرض ہے۔

اس کی صحت و تندرستی کا راز اس میں ہے کہ انسان دین کے دستورات پر عمل کرے تاکہ شک سے نجات مل جائے اور اس کے یقین میں اضافہ ہو جائے۔

امام رضاؑ سے ایک روایت میں نقل ہوا ہے:

”ما أخلص عبداً لله عزّ و جلّ أربعين صباحاً إلاّ جرت ينبیع الحكمة من

قلبه الی لسانه“.

اگر انسان چالیس روز تک خالص خدا کے لئے نیک کام انجام دے اور خدا کے واسطے میرے کام کو ترک کرے تو وہ یقین کی دولت سے مالا مال ہو جائیگا اور علم و حکمت کے چشمے اس کے قلب سے پھوٹ کر زبان سے جاری ہونگے۔

شریعت اسلام میں جس طرح روح، اعتقادی امور اور ان کی صحت و تندرستی کے بارے میں تاکید کی گئی ہے اسی طرح جسم کی صحت و تندرستی کے بارے میں بھی تاکید کی گئی ہے بعبارت دیگر جس طرح اسلام روح کی صحت و سلامتی کو اہمیت دیتا ہے اسی طرح جسم و بدن کی سلامتی اور صحت کو بھی اہمیت دیتا ہے۔

مثلاً صحت و سلامتی کے اسباب میں سے ایک صفائی اور پاکیزگی ہے جسے اسلام نے بہت زیادہ اہمیت دی ہے۔ رات، دن میں جو وضو کیا جاتا ہے اور (واجب غسل کے علاوہ) مستحب غسل کیا جاتا ہے اگرچہ اس کے بہت سے معنوی فوائد ہیں لیکن اس سے صفائی و پاکیزگی کے مسئلہ کی اہمیت بھی، واضح ہوتی ہے کہ صفائی اور نظافت بھی سلامتی کے اسباب میں سے ہے۔

مثلاً اسلام کا ایک حکم یہ بھی ہے کہ اگر انسان کو پانی نقصان دیتا ہو تو اسے تیمم کرنا چاہئے یا اگر اس کے لئے روزہ رکھنے میں ضرر ہے تو اسے روزہ توڑ دینا چاہئے یا کوئی شخص بیمار ہو جائے اور روزہ نہ رکھ سکے تو شفا پانے تک اس پر روزہ واجب نہیں ہے۔

صحت و تندرستی کو تمام احکام میں مد نظر رکھا گیا ہے اور اس مسئلہ کو اتنی زیادہ اہمیت دی گئی ہے کہ فقہاء فرماتے ہیں:

كُلُّ مُضِرٍّ حَرَامٌ.

انسان کے لئے ہر مضر چیز حرام ہے۔

ایک روایت میں وارد ہوا ہے:

ایک روز منصور دوانیقی کے دربار میں ایک ہندوستان کے طبیب نے امام جعفر صادقؑ سے یہ عرض کیا:

کیا آپ مجھ سے اس علم کے بارے میں کوئی سوال کریں گے جس کو میں جانتا ہوں؟

آپ نے فرمایا: نہیں کیونکہ جو علم میرے پاس ہے وہ تمہارے علم سے بہتر ہے۔

ہندوستانی طبیب نے امام سے سوال کیا:

جو میرے علم سے بہتر ہے اور آپ کے پاس ہے وہ کیا ہے؟

آپ نے فرمایا:

میں گرمی کا سردی سے اور سردی کا گرمی سے، رطوبت و نمی کا خشکی سے اور خشکی کا رطوبت سے علاج

کرتا ہوں اور تمام امور کو خدا پر چھوڑ دیتا ہوں اور رسولؐ کی بات پر عمل کرتا ہوں آپ نے فرمایا:

واعلم أنّ المعدة بيتُ الداءِ و الحمیة هی الدواء و عوّد البدن ما اعتاد .  
جان لو کہ معدہ تمام بیماریوں کی جڑ ہے (اکثر بیماریاں پیٹ ہی سے پیدا ہوتی ہیں) اور پرہیز تمام  
بیماریوں کا علاج ہے اور بدن کو جس چیز کی عادت ہوگئی ہے وہ اسے دیتے رہئے۔  
جب ہندوستانی طبیب نے آپ کا یہ کلام سنا تو کہنے لگا:

سارا طب تو یہی ہے۔ (۱)

ایک دوسری روایت بھی ہے جو کہ رسول کی طرف منسوب ہے اور اسی سے ملتی جلتی حدیث جناب امیر  
المومنین سے منقول ہے۔ فرماتے ہیں:

العلمُ علّمان علم الأبدانِ و علمُ الأديانِ . (۲)  
علم دو ہی ہیں، علم دین اور علم ابدان۔

آپ ہی سے منقول ہے کہ فرمایا:

العلم ثلاثة، الفقه للأديان و الطبُّ للأبدان و النحوُّ للسان . (۳)  
علم کی تین قسمیں ہیں۔ فقہ ادیان کے لئے، طب ابدان کے لئے اور نحو زبان کے لئے امام جعفر  
صادق سے بھی ایک روایت نقل ہوئی ہے:

لا يستغني أهل كل بلد عن ثلاثة يُفزع إليهم في أمر دنياهم و آخرتهم فإنّ عدموا  
ذلک كانوا همجاً: فقیہ عالم ورع، و أمير خیر مطاع، و طبیب بصیر ثقة.  
ہر شہر کے باشندوں کو تین چیزوں کی ضرورت ہے اگر کسی شہر میں یہ تین چیزیں نہ ہوں تو اس میں  
کوئی خوبی نہیں ہے۔

(۱) خصال صدوق باب منش های نوزده گانه متن ص ۹۵۵، بحار الانوار ج ۱۰ ص ۲۰۵ ص ۱۲۳، بحار الانوار کی ج ۶۵ ص ۱۲۳ پر ایک  
روایت نصرانی طبیب کے بارے میں نقل ہوئی ہے۔

(۲) بحار الانوار ج ۱ ص ۲۲۰

(۳) تحف العقول ص ۲۰۸ بحار الانوار ج ۸ ص ۴۵



۱۔ ایسا عالم جو پرہیزگار اور فقیہ ہو۔

۲۔ ایک طبیب ہو جو طب میں مہارت و بصیرت رکھتا ہو اور لوگ اس پر اعتماد کرتے ہو۔

۳۔ ایک امیر ہو جو لوگوں کا خیر خواہ ہو اور عدل کے مطابق کام کرتا ہو۔

فقہاء کہتے ہیں: اگر معاشرہ میں کوئی طبیب نہ ہو تو علم طب کا حاصل کرنا واجب کفائی ہے یعنی تمام لوگوں پر واجب ہے کہ وہ علم طب حاصل کریں لیکن اگر ان میں سے بعض حاصل کرنے لگیں تو دوسرے لوگوں پر واجب نہیں ہے کہ وہ بھی علم طب کی تعلیم حاصل کریں۔ اسی طرح جن صنعتوں کی لوگوں کو ضرورت ہے ان کا بھی یہی حکم ہے۔

حضرت امیر المومنینؑ سے ایک روایت میں منقول ہے کہ آپؑ نے فرمایا:

أَلَا وَإِنَّ مِنَ الْبَلَاءِ الْفَاقَةَ وَأَشَدُّ مِنَ الْفَاقَةِ مَرَضُ الْبَدَنِ، وَأَشَدُّ مِنْ مَرَضِ الْبَدَنِ مَرَضُ الْقَلْبِ، أَلَا وَإِنَّ مِنَ النِّعَمِ سَعَةِ الْمَالِ، وَأَفْضَلُ مِنْ سَعَةِ الْمَالِ صِحَّةُ الْبَدَنِ، وَأَفْضَلُ مِنْ صِحَّةِ الْبَدَنِ تَقْوَى الْقَلْبِ. (۱)

آگاہ ہو جاؤ کہ دنیا کی بلاؤں میں سے ایک فقر و فاقہ ہے اور فقر و فاقہ سے سخت بدن کا مرض ہے اور بدن کے مرض سے زیادہ سخت دل کا مرض ہے۔

یہاں وہ دل مراد نہیں ہے جو صنوبر کی شکل کا گوشت کا ٹکڑا ہے اور بدن میں بائیں طرف واقع ہے اور زندگی کے خون کا چشمہ و منبع ہے بلکہ یہاں اس سے مراد روح ہے، قرآن مجید میں بھی اسے بہت سی جگہ قلب ہی کہا گیا ہے اور روایات میں بھی روح کو قلب ہی کہا گیا ہے۔

سوال: روح کو دل کیوں کہا جاتا ہے؟

جواب: کیونکہ دل ایک حال سے دوسرے حال میں بدلتا رہتا ہے اور انسان کی روح کے حالات بھی

(۱) بیج البلاغہ حکمت ۳۸۸، تحف العقول ۲۰۳، مستدرک الوسائل ج ۲ ص ۱۴۳، بحار الانوار ج ۷۰ ص ۶۱ و ج ۷۲ ص ۵۳ و ج ۸ ص ۷۸

گونا گوں ہوتے ہیں کبھی خوشی ہے کبھی غمی ہے، کبھی رغبت ہے اور کبھی بے رغبتی ہے، کبھی بھوک ہے کبھی پیاس ہے... یہ روح کے حالات ہیں روح کے ان حالات اور تغیرات ہی کی وجہ سے اسے قلب کہا گیا ہے۔ (۱)  
قرآن مجید فرماتا ہے:

﴿إِنَّ فِي ذَلِكَ لَذِكْرَى لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ﴾ (۲)

اس میں اس شخص کے لئے نصیحت ہے جس کے پاس دل ہے جو دل سے بات سنتا ہے۔  
پس جسم کی بیماری سے زیادہ سخت روح کی بیماری ہے اور وہ بیماری یہ ہے کہ انسان عقائد میں شک کرے اور بد اخلاقی و پستی میں مبتلا ہو جائے۔ روایت کے اگلے حصہ میں فرماتا ہے:

أَلَا وَإِنَّ مِنَ النِّعَمِ سَعَةَ الْمَالِ وَأَفْضَلُ مِنْ سَعَةِ الْمَالِ صِحَّةُ الْبَدَنِ.

دیکھو خدا کی نعمتوں میں مالی ترقی بھی ہے لیکن مالی ترقی سے بہتر بدن کی صحت و تندرستی ہے۔  
انسان کو اپنے بدن و جسم کی صحت کی قدر کرنا چاہئے، امام جعفر صادقؑ سے ایک حدیث نقل ہوئی ہے  
فرماتے ہیں:

نعمتان مكفورتان الأمن و العافية. (۳)

لوگ دو نعمتوں کی قدر نہیں جانتے ہیں اور وہ ہیں: امن و عافیت

و افضل من صحة البدن تقوى القلب

اور بدن کی صحت سے بہتر روح کا تقویٰ ہے۔

قرآن مجید فرماتا ہے:

وَتَزَوَّدُوا فَإِنَّ خَيْرَ الزَّادِ التَّقْوَى (۴)

(۱) مجمع البحرین ج ۲ ص ۱۳۸

(۲) ق ۳۷

(۳) خصال صدوق باب منشہای دو گانہ، متن: ۱۱۲، بحار الانوار ج ۸۱ ص ۱۷۰

(۴) بقرہ: ۱۹۷

اپنے لئے زادراہ فراہم کر لو اور بہترین زادراہ تقویٰ ہے۔

تقویٰ، وقایہ سے مشتق ہے، جس کے معنی حفاظت اور بچانا ہیں، مثال دی جاتی ہے کہ جس طرح پر خار وادی سے گذرنے والا احتیاط سے کام لیتا ہے اور ہوشیار رہتا ہے کہ اس کو کاٹنا نہ لگے اور اس کا دامن کانٹوں سے الجھے، متقی و پرہیز خود کو اسی طرح گناہوں سے بچاتا ہے اور جو چیز خدا کے حکم کے خلاف ہوتی ہے اس سے بچتا ہے۔ تقویٰ کی دو قسمیں ہیں:

۱۔ تقوایے روح: یعنی روح کو عقائد میں شک کرنے، شرک کفر کی طرف تمایل اور باطل عقائد میں مبتلا

ہونے سے بچانا۔

۲۔ تقوایے بدن: یعنی بدن اور اس کے اعضاء و جوارح کو معصیت سے بچانا مثلاً انسان آنکھ کو اس

گناہ سے بچائے جو آنکھ سے ہوتا ہے، اور کان کو اس گناہ سے محفوظ رکھے جو کان سے متعلق ہے اور زبان کو اس گناہ سے بچائے جو زبان سے تعلق رکھتا ہے۔

و نومها غفلتها

روح کی نیند اور غفلت، خدا سے بے پروا ہونا ہے اور اس کی بیداری خدا کو یاد رکھنا ہے۔

جس طرح انسان نیند کی حالت میں ہر چیز سے غافل رہتا ہے اور کسی چیز کی طرف توجہ نہیں کرتا ہے۔

اسی طرح روح کو بھی نیند آتی ہے یعنی جب وہ خدا سے غافل ہوتی ہے تو گویا سو جاتی ہے اور جب خدا کی طرف متوجہ ہوتی ہے تو گویا بیدار ہو جاتی ہے۔





## بارہویں تقریر

ظاہر و باطن میں خلوص  
خوشی و ناخوشی میں عدل کرنا  
جہاد بالنفس سب سے افضل جہاد ہے  
غضب خطرناک پستی ہے  
خوشی و ناخوشی کے وقت حق و انصاف سے

کام لینا  
مفلسی اور ثروت مندی کے زمانہ میاں  
روی سے کام لینا  
جس نے کچھ نہ دیا ہو اسے عطا کرنا  
جس نے تم پر ظلم کیا ہے اسے معاف کر

”

جس نے قطع رحم کیا ہے اس کے ساتھ صلہ

خداوند عالم کی اپنے رسول کو وصیت



قال رسول الله:

أوصاني ربّي بتسع وأنا أوصيكم بما أوصاني به ربّي: بالاخلاص في السرّ  
والعلانية والعدل في الرضا والغضب والقصد في الغنى والفقر وان أعفوا  
عمن ظلمني وأعطي من حرمني وأصل من قطعني وأن يكون صمتي فكراً  
ونطقي ذكراً ونظري عبراً. (۱)

رسول فرماتے ہیں:

میرے پروردگار نے مجھے نو چیزوں کی وصیت کی ہے میں بھی تمہیں انہیں کی وصیت کرتا ہوں۔  
فضائل و کمالات اور پسندیدہ اخلاق میں ان نو چیزوں کی بڑی اہمیت ہے۔

۱. الاخلاص في السرّ و العلانية

ظاہر و باطن میں خلوص سے کام لینا، انسان خواہ خلوت میں ہو یا جلوت میں اسے خلوص کے ساتھ عمل  
کرنا چاہئے انسان روزہ، نماز، امر بالمعروف و نہی عن المنکر جیسا جو عمل بھی انجام دیتا ہے اسے خالص خدا  
کے لئے انجام دینا چاہئے اس نیت کے ساتھ بجالانا چاہئے کہ خدا نے اس کو انجام دینے کا حکم دیا ہے میں  
اس عمل کو اسی کی خوشنودی کے لئے انجام دے رہا ہوں۔

اسی نیت سے علم حاصل کرنا چاہیے انسان کو چاہیے کہ خدا کے لئے علم حاصل کرے اور خدا ہی کے واسطے اس پر عمل کرے اور اسی نیت سے لوگوں کو ہدایت کرے۔

## ۲. والعدل فی الرضا و الغضب

خوشی و ناخوشی کے موقعہ پر (خصوصاً جس وقت انسان کے وجود میں غیظ و غضب کی آگ بھڑک رہی ہو جس کا بجھانا بہت مشکل ہو) عدل سے کام لینا چاہئے۔

اسی طرح اس وقت بھی انسان کو عدل سے کام لینا چاہئے جب اس کی شہوت کی آگ بھڑک اٹھے، کہ جس کو خاموش کرنا بہت دشوار ہوتا ہے۔

امام موسیٰ کاظمؑ فرماتے ہیں:

أفضل الجهاد مَنْ جَاهَدَ نَفْسَهُ الَّتِي بَيْنَ جَنْبَيْهِ. (۱)

عظیم ترین جہاد یہ ہے کہ انسان اپنے نفس سے جہاد کرے۔

البتہ ایسے موقعوں پر نفس کو لگام چڑھانا بہت دشوار کام ہے۔

شاعر کہتا ہے:

حذر از پیروی نفس، کہ در راہ خدای

مردم افکن تر از این غول بیابانی نیست

عالم و عابد و صوفی ہمہ طفلان رهند

مرد اگر هست بہ جز عالم ربانی نیست

با تو ترسم نکنند شاہد روحانی، روی

کہ التماس تو بہ جز راحت جسمانی نیست

(۱) بحار الانوار ج ۲۰ ص ۶۵ عن موسیٰ بن جعفر عن آبائہ قال، قال أمير المؤمنين، ان رسول الله بعث سرية فلما

رجعوا قال: مرحباً بقوم قضاوا الجهاد الا صغرو و بقي عليهم الجهاد الا كبر۔ قيل: يا رسول الله و ما الجهاد الا كبر؟

قال: جهاد النفس، ثم قال: افضل الجهاد من جاهد نفسه التي بين جنبيه۔



شب مردان خدا روز جہان افروز است

روشنان را بہ حقیقت شب ظلمانی نیست۔ (۱)

نفس کی پیروی سے بچو کہ راہ خدا میں صحرا کے اس دیو سے بڑا کوئی پہلوان نہیں ہے، عالم و عابد اور صوفی سبھی بچے ہیں، مرد فقط عالم ربانی ہے، مجھے تمہارے بارے میں ڈر ہے کہ کہیں معبود تمہاری طرف نظر نہ کرے کیونکہ تمہاری خواہش جسمانی راحت کے علاوہ کچھ اور نہیں ہے مردانِ خدا کی راتیں تو روشن دن کی طرح ہوتی ہیں نور والے رات کے اندھیرے کے محتاج نہیں ہیں۔

بہر حال شہوت کی منہ زوری اور غضب کے شعلہ ور ہونے کے موقعہ پر نفس پر قابو رکھنا اور عدل سے کام لینا بہت مشکل مرحلہ ہے اگر اس وقت انسان عدل سے کام لے اور حکم خدا کے خلاف قدم نہ اٹھائے اور خدا کی خوشنودی کے خلاف کوئی بات نہ کہے تو اس کا عمل اس وصیت کے مطابق ہوگا جس کی خدا نے اپنے رسول کو وصیت کی ہے۔

ایک شخص رسول کی خدمت میں شرف یاب ہوا اور عرض کی:

اے اللہ کے رسول! مجھے کوئی نصیحت کیجئے، آپ نے فرمایا:

آمرک الا تغضب

میں تجھے حکم دیتا ہوں کہ غضب ناک نہ ہونا غصہ نہ کرنا اور غیظ میں کوئی کام نہ کرنا۔

اس نے پھر عرض کی: اے اللہ کے رسول! مجھے کوئی نصیحت کیجئے آپ نے تین مرتبہ یہی جملہ امرک

ان لا تغضب (۲) دہرایا۔

پس جن کاموں کو انجام دینا چاہئے ان میں سے ایک غضب و غصہ کے موقعہ پر عدل سے کام لینا بھی ہے اسی طرح خوشی کے موقعہ پر اپنے محبوب یا دوست و عزیز کے ساتھ کوئی سلوک کرے تو اس میں بھی حق و انصاف اور میانہ روی کا خیال رکھے۔

(۲) بحار الانوار ج ۳ ص ۲۷۴

(۱) کلیات سعدی مواعظ، ۸۹۰

قرآن مجید میں ارشاد ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ﴾ (۱)

اے ایمان لانے والو! ایسا نہ ہو کہ تمہارے اموال اور تمہاری اولاد تمہیں یادِ خدا سے غافل کر دیں کہیں تمہیں میانہ روی سے نہ ہٹادیں۔

۳. و القصدُ في الغنى و الفقر

اور ثروت مندی و ناداری کے موقعہ پر میانہ روی سے کام لینا۔

۴. و أُعْطِيَ مَنْ حَرَمَنِي

اور جس نے مجھے محروم رکھا ہے اسے عطا کروں۔

بعبارت دیگر جس نے میرے ساتھ نیکی نہیں کی ہے اس کے ساتھ نیکی کروں۔

۵. وَاَنْ اَعْفُو عَمَّنْ ظَلَمَنِي

اگر کسی نے میرے اوپر ظلم کیا ہے نہ صرف ان سے انتقام نہیں لینا چاہئے بلکہ مجھے چاہئے کہ اسے معاف کر دوں۔

قرآن مجید میں ارشاد ہے:

﴿وَالْكَافِرِينَ الْغَيْظَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾ (۲)

خداوند عالم ان لوگوں کی تعریف کر رہا ہے جو غصہ کو پی جاتے ہیں اور لوگوں کو معاف کر دیتے ہیں بیشک خداوند عالم نیکی کرنے والوں کو دوست رکھتا ہے۔

۶. وَاَنْ اَصِلَ مَنْ قَطَعَنِي

اور میں اس کے ساتھ صلہ رحمی کروں جس نے میرے ساتھ قطع رحمی کی ہے۔

(۱) منافقون ۹

(۲) آل عمران: ۱۳۴

۷. و أن یكون صَمْتِي فِكْرًا

میری خاموشی غور و فکر کے ساتھ ہو (یعنی اگر خاموش رہوں تو پروردگار کی عظمت کے بارے میں غور کروں)۔

جس وقت انسان اس وسیع و عجیب عالم کے بارے میں غور کرتا ہے تو خدا کی عظمت اور اس کی لامحدود قدرت کا کچھ اندازہ ہوتا ہے یہ غور و فکر ممدوح اور پسندیدہ ہے۔

ممدوح غور و فکر میں سے ایک یہ بھی ہے کہ جب انسان دنیا، اس کی ناپائیداری اور بے وفائی اور بدلتے ہوئے حالات کے بارے میں غور کرتا ہے تو وہ اس نتیجے پر پہنچتا ہے کہ کوئی چیز باقی نہیں رہے گی نہ جوانی، نہ خوشی نہ آسائش اور نہ صحت و تندرستی بلکہ ہر چیز لمحوں میں ختم ہو جائے گی۔

لہذا انسان کو چاہئے کہ دنیا کے فریب میں نہ آئے اور اس سے دل نہ لگائے بلکہ اس کو آخرت کا پیش خیمہ تصور کرے۔

بنا برائیں اگر ہم علم حاصل کریں یا کوئی دوسرا کام انجام دیں تو اس میں ہماری نظر صرف خدا پر ہونی چاہئے اور ہماری محنت کو آخرت کا زاد راہ ہونا چاہئے۔

اسی طرح ممدوح اور بہترین افکار میں سے علمی باتوں کے بارے میں غور و فکر کرنا بھی ہے یعنی انسان کو چاہئے کہ وہ علمی چیزوں کا مطالعہ کرے اور ان میں غور کرے درس پڑھتے وقت غور سے سنے اور پھر اس کے بارے میں خوب غور و خوض کرے تاکہ اس کی حقیقت تک پہنچ جائے۔

محمد بن علی بن بابویہ قمی سے نقل ہوا ہے کہ جب وہ مطالعہ کرتے ہوئے کسی بات کو بخوبی سمجھ لیتے تھے تو بہت لذت محسوس کرتے تھے اور کہتے تھے۔

أین الملوک و أین أبناء الملوک من هذه اللذة

یعنی جولذت مجھے محسوس ہو رہی ہے یہ بادشاہوں اور شہزادوں کو کہاں نصیب ہوتی ہے۔

گویا یہ لذت بادشاہی کی لذت سے زیادہ مسرور کن ہے۔  
امیر المؤمنین فرماتے ہیں:

الفکرُ مرآةٌ صافيةٌ والاعتبارُ منذرٌ ناصحٌ. (۱)

(خلقت کی بوقلمونیوں میں) غور کرنا صاف و شفاف آئینہ کی مانند ہے۔

اور دنیا کی ناپائیداری اور بے وفائی سے عبرت لینا ایسا ڈرانے والا ہے جو خیر خواہ ہے۔  
انسان کو چاہئے کہ پست فکر کو دور کرے اس کے افکار کو ہمیشہ مدوح و پسندیدہ ہونا چاہئے۔

۸. و نُطْقِي ذِكْرًا

اور میری باتوں میں ذکر خدا ہونا چاہئے۔

یعنی اگر میں بولوں تو ذکر خدا کروں، ذکر خدا، قرآن کی تلاوت بھی ہو سکتی ہے، دعا بھی ہو سکتی ہے،  
امر بالمعروف بھی ہو سکتا ہے اور نہی عن المنکر بھی ہو سکتا ہے، درس پڑھنا بھی ہو سکتا ہے اور سبق پڑھانا بھی  
ہو سکتا ہے جب ہم ان چیزوں کو غور سے دیکھتے ہیں تو سب میں ایک خدائی پہلو نظر آتا ہے۔  
ذکر یہ بھی ہے کہ انسان خدا کی تسبیح، تمجید، تہلیل اور تکبیر، میں مشغول رہے یعنی جب وہ پروردگار کی  
عظمت و وحدانیت کے بارے میں غور کرے تو زبان سے کہے:

لَا إِلَهَ إِلَّا اللَّهُ

اور جب خدا کی نعمتوں کے بارے میں غور کرے تو زبان سے کہے:

الْحَمْدُ لِلَّهِ رَبِّ الْعَالَمِينَ .

اور جب اپنی خطاؤں اور لغزشوں کو یاد کرے تو استغفار کرے اور زبان سے کہے:

أَسْتَغْفِرُ اللَّهَ رَبِّي وَأَتُوبُ إِلَيْهِ.

مختصر یہ کہ انسان کی زبان سے نکلنے والے الفاظ کا خدا سے تعلق ہونا چاہئے اور ہر لفظ کو خدا کے لئے

ہونا چاہئے۔

(۱) نبی البلاغہ حکمت ۳۶۵، روایت کا اگلا حصہ یہ ہے و کفی ادیا لنفسک تجنبک ما کرهتہ لغيرک۔

منقول ہے کہ ایک روز رسولؐ نے اپنے اصحاب سے فرمایا:

جب تم، سبحان اللہ والحمد للہ ولا الہ الا اللہ واللہ اکبر، کہتے ہو تو فرشتے تمہارے لئے جنت میں ایک پودا لگاتے ہیں۔ ایک شخص نے عرض کی: اے اللہ کے رسولؐ اگر ایسا ہے تو جنت میں ہمارے بہت سے باغ ہونگے آپؐ نے فرمایا: بشرطیکہ تم نے آگ نہ بھیجی ہو کہ جس نے انہیں جلا دیا ہو۔

اس نے عرض کی یہ آگ کیا ہے؟

فرمایا: خدا کی معصیت۔ (۱)

قرآن مجید میں ارشاد ہے:

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً وَأَصِيلًا﴾ (۲)

اے ایمان لانے والو! بہت زیادہ ذکرِ خدا کیا کرو اور صبح و شام اس کی تسبیح کیا کرو حدیث میں آیا ہے کہ وہ ذکر یہ ہے:

سبحان اللہ والحمد للہ ولا الہ الا اللہ و اللہ اکبر ولا حول ولا قوۃ الا

باللہ العلیٰ العظیم۔ (۳)

(۱) وسائل الشیعۃ ج ۲ ص ۲۰۶ عن ابی جعفرؑ قال: قال رسول اللہؐ؛ من قال سبحان اللہ، غرس اللہ لہ بہا شجرۃ فی الجنۃ۔ و من قال الحمد للہ، غرس اللہ لہ بہا شجرۃ فی الجنۃ۔ و من قال لا الہ الا اللہ، غرس اللہ لہ بہا شجرۃ فی الجنۃ، و من قال اللہ اکبر، غرس اللہ لہ بہا شجرۃ فی الجنۃ، فقال رجل من قریش: یا رسول اللہ ان شجرنا فی (پچھلے صفحہ کا باقی) الجنۃ لکثیر؟ فقال: نعم ولكن ایاکم ان ترسلوا علیہا نیراناً فتحرقوها و ذلك ان اللہ عز و جلّ یقول: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ﴾ محمد ۳۳

(۲) احزاب ۴۱-۴۲

(۳) نور الثقلین ج ۲ ص ۲۸۷، مجمع البیان ج ۲ ص ۳۶۲۔ روى الواحدی باسناده عن ضحاک ابن مزاحم عن ابن عباس قال: جاء جبرئیلؑ الی النبیؐ فقال: یا محمدؐ قل: سبحان اللہ والحمد للہ ولا الہ الا اللہ و اللہ اکبر ولا حول ولا قوۃ الا باللہ العلیٰ العظیم عدد ما علم وزنه و ملأ ما علم، فانه من قالها كتب اللہ لہ بہا ست خصال: كتب من الذاکرین اللہ کثیراً، و کان افضل من ذکرہ باللیل و النهار و کان لہ غرساً فی الجنۃ و تحاتت عنہ خطایاہ کما

تحت ورق الشجرة اليابسة و ينظر الله اليه و من نظر اليه لم يعذبه۔

اگر یہ ذکر از روئے حقیقت ہو تو اس کا بڑا اثر ہے بعض لوگوں نے یہ کہا ہے کہ مطلق ذکر مراد ہے یعنی ہمیں ہر لمحہ اور ہر حال میں خدا کو یاد کرنا چاہئے یا خدا یہ ہے کہ انسان اپنی ہر بات میں اپنے عمل کو دیکھے کہ اس عمل کے لئے یہ بات خدا کے لئے ہے یا نہیں اس طرح جب کوئی بات سنے یا کسی چیز کے بارے میں غور و فکر کرے اس وقت غور کرے کہ اس کا سننا یا اس کے بارے میں غور کرنا خدا کے لئے ہے یا نہیں اسی طرح قدم اٹھاتے وقت سوچے کہ یہ خدا کے واسطے ہے یا نہیں ہے۔  
خلاصہ یہ کہ تمام امور میں خدا کو مد نظر رکھنا چاہئے۔

و . وَنَظَرِي عِبْرَةً

اوجو کچھ میں دیکھتا ہوں اس میں اس کی قدرت کے آثار کا مشاہدہ کرو اور اس سے عبرت حاصل کروں۔




## تیرہویں تقریر

اجتماعی عبادت

فردی عبادت کی تعریف  
اجتماعی عبادت کی تعریف  
اجتماعی عبادت کی اہمیت  
لوگوں کی حاجت روائی کرنا خدا کا فضل

ہے

لوگوں کی ہدایت کا اثر دائمی ہے  
نیک باتوں پر عمل کرنے والوں کا  
ثواب ان کی طرف ہدایت کرنے والوں کو ملتا





قال الله تبارك و تعالیٰ لموسىٰ:

هل عملت لي عملاً خالصاً؟ قال: نعم صليتُ لك و صُمتُ لك  
و سَبَّحْتُ و هَلَّلْتُ لك.

قال الله تعالىٰ: الصلوة لك جواز على الصراط و الصوم جنة لك من النار  
و التسبیح و التهلیل لك درجات في الجنة فبکی و قال: یا ربِّ دُلنی على  
عملٍ خالصٍ لك؟ قال: هل نصرتَ مظلوماً هل كسوت عريانا؟ هل سقيت  
عطشانا؟ هل اكرمت عالماً؟ هذا لي عملٌ خالصٌ. (۱)

حدیث قدسی میں خداوند عالم نے حضرت موسیٰ سے خطاب فرمایا ہے: اے موسیٰ کیا تم نے خالص  
میرے لئے کوئی عمل انجام دیا ہے؟ عرض کی: ہاں۔ نماز پڑھی ہے، روزہ رکھا ہے، تیری تسبیح و تہلیل  
کی ہے۔ خداوند عالم نے فرمایا: نماز کا فائدہ تمہیں کو پہنچے گا، اس کا فائدہ یہ ہے کہ تم پل صراط سے  
گذر جاؤ گے اور روزہ جہنم سے بچانے کے لئے سپر ہے اور تسبیح و تہلیل سے جنت

(۱) اثنی عشریہ الباب الثالث فی المواعظ، الثلاثیات، الفصل الاول فی نصائح الله تعالىٰ لموسىٰ بن عمران (ع) اما در  
بحار الانوار ج ۶۹ ص ۲۵۲، راوندی کی دعوات سے قل کیا ہے: ان الله تعالىٰ قال لموسىٰ: هل عملت لي  
عملاً؟ قال: صليتُ لك و صُمتُ و تصدقت و ذكرت لك۔ قال الله تعالىٰ: و اما الصلوة فلك برهان و الصوم جنة،  
و الصدقة ظل، و الذكر نور، فأی عمل عملت لي؟ قال موسىٰ: دُلني على العمل الذي هو لك۔ قال: یا موسىٰ! هل  
عادت لي عدواً قط؟ فعلم موسىٰ ان افضل الاعمال الحب في الله، و البغض في الله۔

میں تمہارا درجات بلند ہوتے ہیں۔ موسیٰ رونے لگے اور عرض کی: اس عمل کی طرف میری راہنمائی فرما جو خالص تیرے لئے ہو۔ خداوند عالم نے فرمایا: کسی برہنہ کو کپڑا پہنایا؟ کسی پیاسے کو پانی پلایا؟ یا کسی عالم کا احترام کیا ہے؟ یہی میرے لئے خالص عمل ہے۔ (۱)

عبادت کی دو قسمیں ہیں: (۱) فردی، (۲) اجتماعی

فردی عبادت: اس عبادت کا ثواب اس شخص کو ملتا ہے جس نے یہ عبادت کی ہے، مثلاً نماز، روزہ، تسبیح و تہلیل اور قرآن کی تلاوت وغیرہ...

اجتماعی عبادت: اس عبادت کا نفع و فائدہ پورے معاشرہ کو ملتا ہے۔

حضرت خاتم الانبیاء سے منقول ہے کہ آپ نے فرمایا:

خصلتان لیس فوقہما من البرّ شیء: الايمان بالله و النفع لعباد الله و خصلتان

لیس فوقہما من الشرّ شیء: الشرك بالله و الضرّ لعباد الله. (۲)

دو خصلتیں ایسی ہیں کہ ان سے بڑی کوئی خوبی و نیکی نہیں ہے اور وہ ہیں:

۱۔ خدا پر ایمان، ۲۔ خدا کے بندوں کو فائدہ پہنچانا اور دو خصلتیں ایسی ہیں کہ ان سے بدتر کوئی

خصلت نہیں ہے، ۱۔ خدا کا شریک قرار دینا،

۲۔ خدا کے بندوں کو اذیت و آزار پہنچانا۔

پس عبادت کی دو قسمیں ہیں:

(۱) پہلے اس نکتہ پر توجہ ہونی چاہئے کہ حدیث اور حدیث قدسی میں کیا فرق ہے؟ جو کلام معصوم کے قول و فعل اور خاموشی کو نقل کرے مثلاً

روایت میں یہ وارد ہوا ہے کہ امام صادق نے فلاں چیز کے بارے میں یہ فرمایا ہے یا آپ نے فلاں کام کیا ہے یا آپ کے سامنے لوگوں

نے ایسا کام کیا ہے اور اس پر امام خاموش رہے۔ یہ ہے سنت اور حدیث اس میں معصوم کا قول، فعل اور تقریر شامل ہے۔

حدیث قدسی یہ ہے کہ رسول یا امام یہ فرمائیں کہ خدا نے یہ فرمایا ہے۔ حدیث قدسی اور قرآن میں یہ فرق ہے کہ قرآن اعجاز، چیلنج اور

بشر کے لئے خدا کے احکام و دستورات بیان کرنے کے لئے خدا کی طرف سے نازل ہوا ہے لیکن حدیث قدسی معجزہ اور چیلنج کے لئے

نہیں ہے بلکہ یہ خدا کی طرف سے کسی مسئلہ یا قول کو بیان کرتی ہے۔

(۲) تحف العقول، ۲۵، مواظظ النبی و حکمہ

۱۔ فردی عبادت، ۲۔ اجتماعی عبادت

اجتماعی عبادت متعدد جہات سے زیادہ اہمیت رکھتی ہے کیونکہ انسان اپنی زندگی کو جاری رکھنے کے لئے دوسرے لوگوں کا محتاج ہے اور یہی وجہ ہے کہ لوگوں کو فائدہ پہنچانے اور ان کی حاجت روائی کرنے کی بہت زیادہ اہمیت ہے۔

ایک حدیث حضرت سید الشہداء امام حسینؑ سے منقول ہے کہ آپؑ نے فرمایا:

واعلموا أن حوائج الناس اليكم من نعم الله عليكم فلا تملوا النعم فتحور  
”فتحول“ نقماً. (۱)

آگاہ ہو جاؤ کہ حاجت روائی کے لئے لوگوں کا تمہارے پاس آنا بھی تم پر خدا کا فضل و کرم ہے ایسا نہ ہو کہ تم اس سے تھک جاؤ اور نتیجہ میں تم سے یہ نعمت چھین جائے اور نعمت نعمت میں بدل جائے۔  
حضرت امیر المومنینؑ فرماتے ہیں:

إن لله تعالى عباداً يخصُّهم بالنعم لمنافع العباد فيقرّها في أيدهم ما بذلوا  
فاذا منعوا نزاعها منهم ثمَّ حولها الي غيرهم. (۲)

پیشک خدا کے کچھ بندے ایسے ہیں کہ خدا نے اپنی نعمتوں کو انہیں سے مخصوص کر دیا ہے تاکہ دوسرے افراد ان سے فائدہ حاصل کریں پس یہ نعمتیں ان کے پاس اسی وقت تک رہتی ہیں جب تک وہ دوسروں کو نوازتے رہتے ہیں اور لوگوں کی حاجت پوری کرتے رہتے ہیں لیکن اگر وہ اس میں کوتاہی کرتے ہیں اور لوگوں کو ان نعمتوں میں سے نہیں دیتے تو خدا ان سے ان کو چھین لیتا ہے اور دوسروں کو دیدیتا ہے۔

جب یہ معلوم ہو گیا کہ عبادت کی دو قسمیں ہیں ایک فردی اور دوسری اجتماعی تو اس بات پر توجہ رکھنا

(۱) بحار الانوار ج ۸ ص ۲۱ نقل از كشف الغمہ ج ۲ ص ۲۴۱

(۲) بحار الانوار ج ۲ ص ۲۸

ضروری ہے کہ اجتماعی عبادت کی بھی دو قسمیں ہیں:

۱۔ ایک عبادت کا اثر وقتی ہوتا ہے، مثلاً: کسی برہنہ کو کپڑا پہنانا، جب تک یہ نعمت و ثروت برہنہ لوگوں کو کپڑا پہنانے میں صرف ہوگی اس وقت تک مالک کے پاس باقی رہے گی لیکن جب اس کام میں خرچ نہیں ہوگی تو اس سے واپس لے لی جائے گی۔ البتہ جو پیسہ اس سلسلہ میں خرچ ہوا ہے اس کا اجر و ثواب باقی ہے، اسی طرح پیاسوں کو پانی پلانا اور بھوکوں کو کھانا کھلانا اور دامے درہمے، سخنے لوگوں کی مدد کرنا یہ سب وقتی عبادتیں ہیں۔

جن عبادتوں کا اثر دائمی ہے ان میں سے لوگوں کی ہدایت کرنا بھی ہے۔

اجتماعی عبادتوں میں سے عظیم ترین نعمت یہ ہے کہ کسی فرد کی ہدایت کر دی جائے۔

البتہ یہ علماء اور صاحبان علم کا فریضہ ہے بنا برائیں طلبہ اور اہل علم کو چاہئے کہ اپنی تعلیم مکمل کرنے کے بعد لوگوں کی ہدایت کریں۔

اس بات کی اہمیت بیان کرنے کے لئے اتنا ہی کافی ہے کہ جناب رسولؐ نے حضرت امیر المومنینؑ سے فرمایا: اے علی! اگر خداوند عالم تمہارے ذریعہ کسی شخص کو ہدایت دیدے تو آپ کے لئے ان تمام چیزوں سے بہتر ہے جن پر سوج نے روشنی ڈالی ہے۔ (یعنی ساری دنیا سے بہتر ہے) (۱)

لوگوں کی ہدایت کرنے، نیک باتوں کا حکم دینے برائیوں سے روکنے اور لوگوں کو گمراہی سے نکال کر راہ ہدایت پر لگانے کی اتنی زیادہ تاکید کی گئی ہے کہ خدا فرماتا ہے:

﴿وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ

الْمُنْكَرِ﴾ (۲)

اور مسلمان! تم سے ایک گروہ کو چاہئے کہ وہ لوگوں کو نیک کاموں کی طرف بلائے انہیں نیکی کا

(۱) بحار الانوار ج ۳۲ ص ۴۴۸ فان رسول الله قال لي يوم خيبر لان يهدي الله لك رجلاً واحداً خيراً لك مما طلعت عليه الشمس۔

(۲) آل عمران ۱۰۴

حکم دے اور میری باتوں سے روکے۔

نیز فرماتا ہے:

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ  
وَتُؤْمِنُونَ بِاللَّهِ﴾ (۱)

مومنوں تم بہترین امت ہو کہ لوگوں کو نیک اور اچھی باتوں کا حکم دیتے ہو اور برائیوں سے روکتے ہو اور خدا پر ایمان رکھتے ہو۔

امام جعفر صادق سے منقول ہے کہ آپ نے فرمایا:

مَنْ عَلَّمَ بَابَ هُدًى فَلَهُ مِثْلُ أَجْرِ مَنْ عَمِلَ بِهِ، وَلَا يَنْقُصُ أَوْلَئِكَ مِنْ  
أُجُورِهِمْ شَيْءٌ، وَمَنْ عَلَّمَ بَابَ ضَلَالٍ كَانَ عَلَيْهِ مِثْلُ أَوْزَارٍ مَنْ عَمِلَ بِهِ وَلَا  
يَنْقُصُ أَوْلَئِكَ مِنْ أَوْزَارِهِمْ شَيْئاً. (۲)


اگر کوئی شخص ہدایت کے ایک باب کی تعلیم دیتا ہے (یعنی کسی کو راہ راست پر لگاتا ہے اور لوگوں کی ہدایت کرتا ہے) تو اسے عمل کرنے والا کا ثواب ملیگا جبکہ عمل کرنے والوں کے ثواب میں کسی قسم کی کمی نہیں ہوگی۔ اور اگر کوئی کسی کو گمراہ کرتا ہے تو اس کو اتنا ہی عذاب ہوگا جتنا گمراہ کو ہوگا جبکہ اس کے عذاب میں کمی نہیں ہوگی۔

بنا برائیں پہلے انسان کو اپنی اصلاح کرنی چاہئے اس کے بعد دوسروں کی۔



(۱) آل عمران ۱۱۰

(۲) وسائل الشیعة ج ۱۱ ص ۴۳۶، تحف العقول ۲۹۷



## چودھویں تقریر

مال خرچ کرنے کے لئے ہے جمع کرنے کے لئے نہیں۔  
علم عمل کے لئے ہے نہ تکبر و فخر کے لئے  
لوگوں کی ہدایت کرنے اور انہیں تعلیم دینے سے پہلے  
خود عمل کرو

لوگوں کی ہدایت کی اہمیت

مذموم بحث و مباحثہ

ممدوح بحث و مباحثہ


خدا کا بندہ عبادت کے لئے پیدا ہوا ہے نہ کہ نعمتوں  
سے سرشار ہونے کے لئے

دنیا عبرت لینے کے لئے ہے نہ آباد کرنے کے لئے

دنیا کی ناپائیداری کے بارے میں سوچنے سے عبرت  
حاصل ہوتی ہے۔

گذشتہ لوگوں کی تاریخ آنے والوں کی عبرت کا  
سرمایہ ہے۔

رسول خدا کے کلام میں چار اہم ترین موعظے





حضرت رسول اکرم سے روایت ہے کہ آپ نے فرمایا:

أربعة لأربعة لا لأربعة: المال للانفاق لا للإمساك، والعلم للعمل لا

للمجادلة، و العبد للتعبد لا للتنعم، و الدنيا للعبارة لا للعمارة. (۱)

چار چیزیں چار چیزوں کے لئے ہیں اور چار چیزوں کے لئے نہیں ہیں:

۱. المال للانفاق لا للإمساك

مال خرچ کے لئے ہے روکنے اور جمع کرنے کے لئے نہیں۔

مال اس لئے نہیں ہے کہ اس مال کے اوپر مال پائے رہیں، شاعر کہتا ہے:

زبھر نہادن چہ سنگ و چہ زر (۲)

ہر چیز چھوٹ جائیگی پتھر ہو یا سونا

۲. و العلم للعمل لا للمجادلة

علم عمل کے لئے ہے مجادلہ کے لئے نہیں۔

(۱) اشئى عشریة ۱۵۹

(۲) کلیات سعدی بوستان ۲۸۸

انسان کو چاہئے کہ علم حاصل کرنے کے لئے کوشاں رہے اور اس پر عمل کرنے کا بھی پابند رہے۔ یعنی دین جو احکام وہ سمجھ چکا ہے ان پر عمل کرے پھر جب علم و عمل میں کامل ہو جائے اور مکمل طور پر اپنی اصلاح کر لے تو دوسروں کو تعلیم دینے اور تادیب کرنے کا آغاز کرے، یعنی علم کے دو عمل ہیں:

(۱) خود عالم اپنے علم پر عمل کرے۔ (۲) دوسرے اس کے علم پر عمل کریں۔

حضرت امیر المومنین فرماتے ہیں:

مَنْ نَصَبَ نَفْسَهُ لِلنَّاسِ إِمَامًا فَلْيَبْدَأْ بِتَعْلِيمِ نَفْسِهِ قَبْلَ تَعْلِيمِ غَيْرِهِ، وَ لِيَكُنْ تَأْدِيبُهُ بِسِيرَتِهِ قَبْلَ تَأْدِيبِهِ بِلِسَانِهِ، وَ مَعْلَمٌ نَفْسَهُ وَ مُؤَدِّبُهَا أَحَقُّ بِالْإِجْلَالِ مِنْ مَعْلَمِ النَّاسِ وَ مُؤَدِّبِهِمْ. (۱)

جو شخص خود کو لوگوں کا پیشوا قرار دیتا ہے اسے چاہئے کہ پہلے وہ اپنے نفس کو تعلیم سے آراستہ کرے (یعنی جو کچھ جانتا ہے اس پر خود عمل کرے) پھر دوسروں کو سکھائے اور جو شخص اپنے نفس کا معلم اور اس کو ادب سکھانے والا ہے اور ہمیشہ اپنے علم پر عمل کرنے کی کوشش کرتا ہے وہ اس شخص کی بہ نسبت احترام کا زیادہ حقدار ہے جو لوگوں کی تعلیم و تربیت کے لئے بھاگ دوڑ کرتا ہے اور خود سے غافل رہتا ہے۔

پس انسان کا فریضہ یہ ہے کہ وہ علم حاصل کرے اور اپنے علم پر عمل کرے پھر لوگوں کی ہدایت کرے۔ رسول فرماتے ہیں:

مَا أَهْدَى الْمَرْءَ الْمُسْلِمَ لِأَخِيهِ هَدِيَّةَ أَفْضَلٍ مِنْ كَلِمَةٍ حَكِيمَةٍ يُزِيدُهُ اللَّهُ بِهَا هَدًى أَوْ يَرُدُّهُ بِهَا عَنْ رَدًى. (۲)

کسی مسلمان نے اپنے بھائی کی خدمت میں اس حکیمانہ بات سے بہتر ہدیہ پیش نہیں کیا کہ جس کے ذریعہ خدا سکی ہدایت میں اضافہ کرتا ہے اور اسے پستی اور ہلاکت سے بچاتا ہے۔

(۱) نہج البلاغۃ حکمت ۷۳

(۲) بحار الانوار ج ۲ ص ۲۵، کنز العمال ج ۱۰ ص ۱۷۲

نیز فرمایا:

اگر انسان ایک شخص کی ہدایت کر دے تو یہ اس کے لئے تمام چیزوں سے بہتر ہے جن پر سورج نے روشنی ڈالی ہے۔ (۱)

امام محمد باقرؑ سے منقول ہے کہ آپ نے فرمایا:

مَنْ عَلَّمَ بَابَ هُدًى فَلَهُ مِثْلُ أَجْرِ مَنْ عَمِلَ بِهِ، وَلَا يَنْقُصُ أَوْلَئِكَ مِنْ أَجْرِهِمْ شَيْئاً، وَمَنْ عَلَّمَ بَابَ ضَلَالٍ كَانَ عَلَيْهِ مِثْلُ أَوْزَارٍ مَنْ عَمِلَ بِهِ وَلَا يَنْقُصُ أَوْلَئِكَ مِنْ أَوْزَارِهِمْ شَيْئاً. (۲)

جو شخص لوگوں کے لئے ہدایت کا ایک دروازہ کھولتا ہے، خدا سے اس پر عمل کرنے والوں کا اجر و ثواب عطا کرتا ہے حالانکہ عمل کرنے والوں کے اجر میں کمی واقع نہیں ہوتی ہے اور جو شخص لوگوں کو گمراہ کرنے کے لئے ایک دروازہ کھولتا ہے تو اس کی تعلیم بد کے نتیجہ میں جو گناہ انجام پائیں گے وہ سب اس گمراہ کرنے والے نامہ اعمال میں لکھے جائیں گے اور گناہگار کا کوئی گناہ کم نہ ہوگا۔

جس روایت کے ذیل میں ہماری بحث ہے اس میں رسول اکرمؐ کا ارشاد ہے کہ علم، عمل کے لئے ہے نہ

کہ مجادلہ کے لئے لیکن مجادلہ ہے کیا؟

مجادلہ کی دو قسمیں ہیں:

(۱) مذموم مجادلہ،

(۲) ممدوح مجادلہ

مذموم مجادلہ یہ ہے کہ شک اور جھگڑے کی بنا پر بحث ہو یعنی انسان اپنی بات اونچی کرنی چاہے خواہ اس کی بات حق نہ ہو، اسی بنا پر فرمایا ہے کہ اگر انسان مباحثہ میں کسی کی علمی رائے برحق بھی ہو تو بھی اپنی بات تسلیم کرانے کے لئے زیادہ اصرار نہ کرے بلکہ اگر خاموشی اختیار کرے تو بہتر ہے ناحق بات کی تو گنتی ہی نہیں ہے

(۱) بحار الانوار ج ۳۲ ص ۴۴۸

(۲) کافی ج ۱ ص ۳۵

اس سلسلہ میں ایک روایت امام حسن عسکریؑ سے مروی ہے فرماتے ہیں:

لَا تُمَارِ فِيذَهَبَ بَهَاؤِكَ وَلَا تُمَارِخَ فَيُجْتَرَأَ عَلَيْكَ. (۱)

جھگڑا اور جدال نہ کرو کہ تمہاری آبرو چلی جائے گی اور مذاق نہ کرو ورنہ دوسرے جری ہو جائیں گے۔

آپؑ ہی کا ارشاد ہے:

التواضع : الرضا بالمجلس دون شرفه، و أن تسلم على من لقيت، و أن

تترك المراءء و إن كنت مُحِقًّا. (۲)

تواضع تین چیزوں سے پیدا ہوتی ہے:

۱۔ مجلس و محفل میں جہاں جگہ ملے وہیں بیٹھ جائے خاص جگہ کی تلاش میں نہ رہے وہ جگہ شان کے مطابق بھی نہ ہو تو بھی بیٹھ جائے۔

۲۔ جس سے بھی ملاقات ہو اسی کو سلام کرو۔

۳۔ بحث و جھگڑے سے پرہیز کرو خواہ تم حق بجانب ہو۔

مستحسن اور مدوح مجادلہ یہ ہے کہ انسان ان لوگوں کے ساتھ احسن طریقہ سے جدال و بحث کرے جو اسلام کے منکر ہیں یعنی ان کے ساتھ دینی مناظرہ و مباحثہ کرے تاکہ وہ اسلام کی طرف مائل ہو جائیں۔

﴿إِذْ عِ إِلَى سَبِيلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ﴾ (۳)

(کافروں اور دین اسلام کے منکروں کو) دین اسلام کی طرف دعوت دیں اور شائستہ طریقہ سے ان سے بحث و مجادلہ کریں۔

(۱) تحف العقول ص ۲۸۶

(۲) تحف العقول ص ۲۹۶

(۳) نخل: ۱۲۵

جیسے شیخ مفید<sup>(۱)</sup>، شیخ طوسی اور شیخ صدوق وغیرہ نے (۲) اہل سنت اور یہودیوں کے علماء سے مباحثے کئے ہیں، ان مباحثوں اور مناظروں میں امام رضاؑ کے وہ مناظرے بھی ہیں جو آپ نے مختلف قوموں کے علماء سے کئے تھے ان مناظروں میں امام رضاؑ نے ان پر اسلام کی حقانیت کو ثابت کیا ہے۔ (۳)

البتہ دینی مسائل اور علمی بحثوں ہی میں مجادلہ ترک کرنا ضروری نہیں ہے بلکہ عام چیزوں میں بھی مجادلہ نہیں کرنا چاہئے کیونکہ جدال اور بحث و جھگڑے کو اچھا نہیں سمجھا جاتا۔

۳. العبدُ للتعبد لا للتنعم

بندہ بندگی کے لئے ہے اس کی تخلیق کا مقصد ہی عبادت کرنا ہے۔  
عیش و نشاط کی زندگی اور دنیا سے دل لگانے کے لئے نہیں۔

۴. الدنیا للعبرة لا للعمارة

دنیا عبرت حاصل کرنے کے لئے ہے نہ کہ آباد کرنے کے لئے۔

انسان کو پوری دنیا (زمین و آسمان، حیوانات، و موجودات، نباتات اور مشاہدہ کی جانے والی تمام چیزوں) سے عبرت حاصل کرے، عبرت کے معنی یہ ہیں کہ انسان جو کچھ دیکھتا ہے اس کے بارے میں غور کرے اور آثار کو دیکھ کر موثر کا علم حاصل کرے یعنی کائنات میں غور و فکر کر کے خدا کی معرفت حاصل کرے۔  
شاعر کہتا ہے:

در هر چه دیدہ ام تو پدیدار بودہ ای

ای نا نمودہ رخ، تو چہ بسیار بودہ ای (۴)

میں نے ہر چیز میں تجھے آشکارا دیکھا ہے اے چہرہ نہ دکھانے والے تو لا محدود ہے۔

(۱) احتجاج طبرسی ج ۲ ص ۴۹۹

(۲) ایضاً...

(۳) عیون اخبار الرضا ص ۱۵۴، ص ۱۷۹، ص ۱۹۱، ص ۱۹۵، ص ۲۲۸، احتجاج طبرسی ج ۲ ص ۳۹۶ و ۴۱۵۔

(۴) کلمات مکنونہ ۴۷

دوسرا شاعر کہتا ہے:

بہ دریا بنگرم دریا تو و نیم  
 بہ صحرا بنگرم صحرا تو و نیم  
 بہ ہر جا بنگرم کوہ و درو دشت  
 نشان از روی زیبای تو و نیم (۱)  
 موجد انسان جس چیز کو بھی دیکھتا ہے اسی میں خدا کی قدرت اور اس کے علم کے آثار دیکھتا ہے۔  
 نہج البلاغہ میں ارشاد ہے:

الفِکْرُ مِرْآةٌ صَافِيَةٌ، وَالْاِعْتِبَارُ مَنْذَرٌ نَاصِحٌ، وَكَفَىٰ اَدْبًا لِنَفْسِكَ تَجَنُّبُكَ  
 ما کرہتہ لغیرک. (۲)

فکر صاف و شفاف آئینہ ہے اور عبرت حاصل کرنا، خیر خواہ ڈرانے والا ہے اور تمہارے نفس کی  
 تادیب کے لئے اتنا ہی کافی ہے کہ جس چیز کو تم غیر کے لئے پسند نہیں کرتے ہو تم خود بھی اس سے  
 پرہیز کرو۔

عبرت ہی نصیحت و موعظہ کا باعث ہوتی ہے کیونکہ:

اولاً: موجودات کے مشاہدے اور ان کے دیکھنے سے خدا کی معرفت کی تکمیل ہوتی ہے۔  
 ثانیاً دنیا کی سیر اور موجودات کے مطالعہ کے نتیجہ میں ہم دنیا کے تغیرات، اس کے گونا گوں حالات  
 سے ہمیں دنیا کے فنا اور اس کی بے اعتباری کا علم ہوتا ہے۔ اسی لئے دنیا پر مغرور نہیں ہونا چاہئے اور اس کے  
 فریب میں نہیں آنا چاہئے بلکہ انسان کی توجہ بس خدا اور آخرت پر مرکوز رہنا چاہئے۔  
 پس اس دنیا کی فنا کا علم بھی ہمیں موجودات کے بارے میں غور کرنے ہی سے حاصل ہوتا ہے۔ اسی  
 کیفیت کو عبرت کہتے ہیں۔

(۱) رباعیات بابا طاہر

(۲) نہج البلاغہ کلمہ حکمت ۳۶۵

بنا برائیں موجودات سے گذرنے کے نتیجہ میں انسان کی توحید بھی کامل ہوتی ہے اور اسے دنیا کے زوال و فنا کا بھی علم ہو جاتا ہے۔

اس میں بھی کوئی فرق نہیں ہے کہ اپنے زمانہ میں گذرنے والے حالات کے بارے میں غور کرے اور ان سے عبرت حاصل کرے یا گذشتہ لوگوں کے حالات کے بارے میں غور کرے۔ روایت میں عبرت لینے والے کا اپنے زمانہ کے حالات سے عبرت لینا بیان ہوا ہے:

جب انسان کی نگاہ کسی خراب اور کھنڈر پر پڑتی ہے تو وہ اس سے عبرت لیتا ہے، وہ سوال کرتا ہے:

أَيْنَ سَاكِنُوكِ، أَيْنَ بَانُوكِ، مَالِكِ لَا تَتَكَلَّمِينَ. (۱)

تیرے بنانے والے کہاں ہیں؟ تیرے باشندے کہاں گئے؟ جواب کیوں نہیں دیتے؟

منقول ہے:

ایک روز ہارون رشید بہلول سے کہا: مجھے کچھ نصیحت کرو! بہلول نے کہا:

هَذِهِ قُصُورُهُمْ وَهَذِهِ قُبُورُهُمْ.

دیکھو یہ ہیں ان کے محل اور قصر اور یہ ہیں ان کی قبریں۔

بادشاہوں کے گھر اور ان کی قبروں کو دیکھو دوسرے لوگوں کی قبروں کے پاس ان کی قبریں بھی ہیں۔ پس انسان خواہ اپنے زمانہ کی دنیا کے تغیرات اور انقلاب کے بارے میں غور کرے یا اگلے لوگوں کی تاریخ کے بارے میں سوچے (اس سلسلہ میں اہم ترین حکایات وہی ہیں جن کو قرآن نے نقل کیا ہے) دونوں سے یہی نتیجہ نکلتا ہے کہ دنیا فنا ہونے والی ہے اس کے لئے بقا نہیں ہے۔

حضرت امیر المومنین فرماتے ہیں:

وَأَعْرِضْ عَلَيْهِ أَخْبَارَ الْمَاضِينَ، فَانظُرْ فِيهَا فَعَلُوا وَعَمَّا انْتَقَلُوا. (۲)

(۱) کافی ج ۲ ص ۵۴، عن الحسن الصيقل قال: سألت أبا عبد الله عما يروى الناس أن تفكر ساعة خير من قيام ليلة،

قلت: كيف يتفكر؟ قال: يمر بالخربة أو بالدار فيقول: أين ساكنوك؟ أين بانوك؟ مالك لا تتكلمين؟

(۲) نوح البلاغہ نامہ ۳۱

اپنے نفس کے سامنے تم گزشتہ لوگوں کی خبریں پیش کرو... اور دیکھو کہ وہ کیا تھے؟ انہوں نے کیا کیا تھا؟ کیا ہوئے؟ اور کہاں گئے؟

هان ای دل عبرت بین از دیدہ نظر کن هان

ایوان مدائن را آئینہ ی عبرت دان

دندانہ ی هر قصری پندی دہدت نونو

پند سر دندانہ بشنوز سر دندان

گویى کہ نگون کردہ است ایوان فلک وش را

حکم فلک گردان یا حکم فلک گردان

این هست همان ایوان کز نقش رخ مردم

دیوار سرایش بود ایوان نگارستان

کسری و ترنج زر، پرویز و بہ زرین

بر باد شدہ یکسر با خاک شدہ یکسان

پرویز بہ ہر بزمی زرین ترہ گستردی

کردی ز بساط زر زرین ترہ را بستان

پرویز کنون گم شد از گمشدہ کمتر گو

زرین ترہ کو بر خوان؟ رو کم ترکوا (۱) بر خوان

صد بند گھر دیدی در تاج سرش پیدا

صد مار نو است اکنون در مغز سرش پنهان



گفتی کہ کجا رفتند آن تاجوران اینک

ز ایشان شکم خاک است آبستن جاویدان

چندان تن جباران این خاک فرو خوردہ اس

این گرسنہ چشم آخر ہمسیر نشد ز ایشان (۱)

اے دل عبرت کی نگاہ سے دیکھ، مدائن کے محلون اور ایوانوں کو آئینہ عبرت تصور کر ہر قصر و محل کی برجی تمہیں نئی نئی نصیحت کرتی ہے۔

اس کی نصیحت کو غور سے سنو اور اس پر توجہ کرو ایسا لگتا ہے جیسے اس آسمان کو گردش دینے والے نے ایوان فلک کو الٹ دیا ہے۔

یہ وہی محل ہے کہ جس کی دیواروں پر تصویریں بنی ہوئی تھیں اس بنا پردہ سرانے لگتی تھی اور محل نگارستان معلوم ہوتا تھا۔

کسریٰ، ترنج، زر، پرویز دزرین سبھی برباد ہو گئے اور سب خاک میں مل گئے۔

جس کے سر پر تونے سیکڑوں موتیوں اور ہیروں کا تاج آشکارا دیکھا تھا آج اسی کے سر میں سیکڑوں سانپ گھر بنائے ہوئے ہیں۔

تم یہ کہو گے کہ وہ تاج و تخت والے کہاں گئے اس کا جواب یہ ہے کہ وہ ہمیشہ کے لئے خاک میں چھپ گئے۔ کتنے ہی ظالموں کے ڈیل و ڈول کو اس خاک نے ہضم کر لیا ہے لیکن ان کو کھانے سے بھی اس کا پیٹ نہیں بھرا ہے۔

قرآن مجید میں ارشاد ہے:

﴿كَمْ تَرَكُوا مِنْ جَنَّاتٍ وَعُيُونٍ وَزُرُوعٍ وَمَقَامٍ كَرِيمٍ وَنَعْمَةً كَانُوا فِيهَا

فَاكْفِهِنَّ كَذَلِكَ وَأَوْرَثْنَاهَا قَوْمًا آخَرِينَ﴾ (۲)

(۱) دیوان خاتانی شروانی

(۲) دخان ۲۵-۲۸

(گذشتہ زمانہ کے بادشاہوں نے) کتنے ہی باغات اور چشمے، کھیتیاں اور عمدہ مکانات چھوڑے ہیں اور ایسی نعمتیں چھوڑی ہیں جن میں مزے اڑا رہے تھے، اس طرح ہم نے یہ چیزیں ان سے واپس لیکر دوسروں کو دیدیں:

حضرت علیؑ فرماتے ہیں:

مَا أَكْثَرَ الْعِبْرَ وَ أَقَلَّ الْإِعْتِبَارَ. (۱)

عبرت کے سامان کتنے زیادہ ہیں اور عبرت لینے والے کتنے کم ہیں۔

مسعودی اور بعض دوسرے مورخین نے تحریر کیا ہے کہ:

لوگوں نے متوکل سے امام علیؑ کی چغلی وغیبت کی اور کہا: ان کے پاس قم کے شیعوں کی طرف سے بہت سے خط آئے ہیں اور انہوں نے بہت سا اسلحہ جمع کر لیا ہے اور وہ تمہارے خلاف خروج کرنے والے ہیں۔

متوکل نے تفتیش کے لئے اپنے سپاہیوں کو آپ کے گھر بھیجا انہوں نے رات میں آپ کے گھر کا محاصرہ کر لیا۔ پورے گھر کی تلاشی لی لیکن انہیں کچھ نہ ملا انہوں نے دیکھا کہ آپ ایک کمرہ میں زمین پر بیٹھے ہیں اونی لباس زیب تن کئے ہیں دروازہ بند کئے ہوئے ہیں اور ہمہ تن خدا کی طرف متوجہ ہیں، تلاوت قرآن میں مشغول ہیں۔

انہوں نے امام کو اسی حالت میں اسیر کر لیا اور متوکل کے پاس لے گئے اور متوکل سے کہا: ہم نے ان کے گھر کی تلاشی لی نہ صرف یہ کہ ان کے گھر میں کوئی چیز نہیں ملی بلکہ ہم نے انہیں قبلہ رو بیٹھے ہوئے تلاوت قرآن میں مشغول پایا ہے۔

متوکل شراب نوشی میں مشغول تھا جام اس کے ہاتھ میں تھا اس نے اسی حالت میں آپ کو اپنے پاس

بٹھایا اور جام شرافت (معاذ اللہ) آپ کی طرف بڑھایا۔

امام علی نقی نے فرمایا: خدا کی قسم میرے گوشت و خون میں شراب کا ذرہ بھی شامل نہیں ہے، مجھے اس سے معاف رکھا جائے۔ متوکل نے جام پیچھے ہٹا لیا اور کہا: مجھے کچھ اشعار سنائیے آپ نے فرمایا:

إِنِّي قَلِيلٌ الرِّوَايَةِ لِلشَّعْرِ

(میں شعر و شاعری سے زیادہ شغف نہیں رکھتا ہوں)

متوکل نے کہا اشعار سنائے بغیر چارہ نہیں ہے۔

اس وقت امام علی نقی نے دنیا کی بے وفائی، بادشاہوں کی موت اور مرنے کے بعد ان کی رسوائی کے بارے میں درج ذیل اشعار پڑھے (۱):

بَاتُوا عَلَيَّ قُلُلِ الْأَجْبَالِ تَحْرُسُهُمْ

غُلِبَ الرِّجَالِ فَلَمْ تَنْفَعَهُمُ الْقُلُلُ

وَاسْتَنْزَلُوا بَعْدَ عِزِّ مَنْ مَعَاقِلِهِمْ

وَأَسْكِنُوا حُفْرًا يَا بئسَ مَا نَزَلُوا

نَادَاهُمْ صَارِخٌ مِنْ بَعْدِ دَفْنِهِمْ

أَيْنَ الْأَسَاوِرِ وَالْتِيْجَانِ وَالْحُلَلِ

أَيْنَ الْوَجُوهِ الَّتِي كَانَتْ مُنْعَمَةً

مِنْ دُونِهَا تُضْرَبُ الْأَسْتَارُ وَالْكُلَلِ

فَأَفْصَحَ الْقُبْرُ عَنْهُمْ حِينَ سَأَلَهُمْ

تِلْكَ الْوَجُوهُ عَلَيْهَا الدُّوْدُ تَقْتِيلُ

قَدْ طَالَ مَا أَكَلُوا دَهْرًا وَقَدْ شَرِبُوا

وَأَصْبَحُوا الْيَوْمَ بَعْدَ الْأَكْلِ قَدْ أَكَلُوا

(۱) یہ اشعار دیوان امیر المومنین میں موجود ہیں گمان غالب یہ ہے کہ امام علی نقی نے اپنے جد امیر المومنین کے اشعار پڑھے تھے۔

وہ عظیم الشان محلوں میں رہتے تھے۔ ان کے پہرہ دار و محافظ ان کی حفاظت کرتے تھے۔ لیکن عالیشان محلوں نے انہیں کوئی فائدہ نہ دیا اب وہ اپنے ان محلوں سے نیچے آ گئے ہیں، جن میں باعزت طریقہ سے زندگی گزارتے تھے۔ اب انہوں نے قبر کے گڑھے میں سکونت اختیار کر لی ہے، یہ ان کے لئے بہت برا ٹھکانہ ہے۔

ان کے دفن کے بعد ایک منادی نے ندا دی، تمہاری سچ دھج اور تخت و تاج اور آرائش کیا ہوئی اور شاداب چہرے کیا ہوئے۔ اب ان پر پردے ڈال دئے گئے ہیں۔

جب ان سے یہ سوال کیا جا رہا تھا تو قبر کے ایک گوشہ سے ایک آواز پیدا ہوئی: ان کے چہرے کیڑے مکوڑوں کا گھر بن گئے ہیں، انہوں نے مدتوں تک کھایا پیا اب انہیں کھایا جا رہا ہے۔

ان اشعار کو سن کر متوکل کی آنکھوں سے آنسو بہنے لگے اور اس کی بزم والوں پر بھی گریہ طاری ہو گیا۔ ایک روایت میں ہے کہ متوکل نے جام شراب زمین پر دے مارا اور عیش و نشاط کی بساط الٹ

دی... (۱)

جمشید کو؟ سکندر گیتی ستان کجاست؟

آن حشمت و جلال ملوک کیان کجاست؟

تاج قباد و تخت فیدون، نگین جم

طبل سکندر و علم کاویان کجاست؟

وا کرده است طاق مدائن دهن مدام

فریاد می زند کہ انوشیروان کجاست؟

هر میل چل منار زبانست در خروش

گوید، بہ صد زبان کہ جم شہ نشان کجاست؟

گرد ز گنبد ہرمان، این صدا بلند

آن کو بنا نهاد مراد در جہان، کجاست؟

این بانگ از منار سکندر رسد بہ گوش

دارا چہ شد؟ سکندر گردون مکان کجاست؟

بر فرد فرد خشت خورنق نوشتہ است

نعمان و آن دوریہ صف چاکران کجاست؟

ای دل رہت بہ ملک نیشابور اگر فتد

آن جا سوال کن کہ الب ارسالان کجاست؟

گر بگذری بہ دخمہ ی سلجوقیان پیرس

سنجر چگونہ گشت و، ملکشاہتان کجاست؟

فرداست بلبلان چمن ہم بہ صد فغان

خواہند گفت: واعظ شیرین زبان کجاست؟ (۱)

آج جمشید کہاں ہے پوری زمین پر حکومت کرنے والا سکندر کہاں ہے؟

قباد کا تاج، فریدون کا تخت اور جمشید کا نگین کہاں ہے؟

سکندر کا طبل اور کاویان کا علم کہاں ہے؟

مدائن کا محل مستقل طور پر چلا رہا ہے کہ انوشیرواں کہاں ہے؟

اور سنگ میل گویا ہے اور پوچھ رہا ہے کہ جمشید بادشاہ کہاں ہے؟

ہرمان کے گنبد سے یہ صدا بلند ہوئی ہے کہ جس نے دنیا میں میری بنیاد رکھی ہے وہ کہاں ہے؟

سکندر کے مینار سے یہ آواز صاف سنائی دے رہی ہے کہ دارا کیا ہوا؟

اور دنیا پر حکومت کرنے والا اسکندر ایسا بادشاہ کہاں ہے؟  
 خوں کی اینٹ اینٹ پر لکھا ہوا ہے: نعمان اور اس کے نوکروں کی صفیں کیا ہوئیں۔  
 اے دل اگر کبھی نیشاپور سے گذر ہو تو وہاں یہ پوچھنا کہ الب ارسلان کہاں ہے؟  
 اور اگر سلجوقیوں کے دخنے سے گذر ہو تو یہ معلوم کرنا کہ سنجر بادشاہ کہاں ہے اور تمہاری بادشاہت کہاں  
 ہے؟

کل چمن کی بلبلیں افسوس کے ساتھ یہی کہیں گی:

واعظ شیرین بیان کہاں ہے؟

پس انسان گذشتہ لوگوں کی تاریخ سے عبرت لے سکتا ہے۔ اسے یہ بھی غور کرتا چاہئے کہ جو لوگ نیک  
 سرشت تھے اچھے کام انجام دیتے تھے ان کا کیا ہوا اور جو بد تھے ان کی بدیوں کا کیا نتیجہ برآمد ہوا، ان سے  
 عبرت حاصل کرے اور اپنی اصلاح کرے۔

یہ مشہور مقولہ ہے:

التاریخ رسول السلف الی الخلف.

تاریخ آنے والی نسلوں کے لئے گذشتہ نسلوں کا قاصد ہے۔

تاریخ کی مثال ایسی ہی ہے جیسے گذشتہ امتوں نے آنے والی امتوں کے نام خط لکھا ہے۔

البتہ حضرت علیؑ نے جو یہ فرمایا ہے کہ:

گذشتہ لوگوں کے حالات سے درس عبرت لو اور اسی طرح دوسرے ائمہؑ نے بھی اس بات کی تاکید  
 کی ہے۔

ان سب کا مقصد گذشتہ امتوں کے قصوں اور داستانوں سے عبرت لینا ہی ہے یہ قصے اور داستانیں  
 قرآن مجید میں بیان ہوئی ہیں، کیونکہ قرآن مجید میں گذشتہ لوگوں کے جو حالات بیان ہوئے ہیں وہ عین  
 حقیقت ہیں، وہ تاریخ نہیں ہیں تاریخ میں کمی بیشی ہو جاتی ہے اس میں جھوٹ بھی شامل کر دیا جاتا ہے۔

لیکن قرآن ان چیزوں سے پاک ہے۔

ارشاد ہے:

﴿إِنَّ هَذَا لَهُوَ الْقَصَصُ الْحَقُّ﴾ (۱)

بیشک یہ قصے حق ہیں۔

﴿لَقَدْ كَانَ فِي قَصصِهِمْ عِبْرَةً لِّأُولِي الْأَلْبَابِ﴾ (۲)

یقیناً ان قصوں میں صاحبان عقل کے لئے عبرت ہے۔


بنا برائیں علم تفسیر میں بہت غور کرنا چاہئے خصوصاً قرآنی قصوں میں بہت غور کرنا چاہئے کیونکہ ان میں

اہم ترین حقائق بیان ہوئے ہیں ان سے بہترین اور عظیم ترین نتائج اخذ کئے جاسکتے ہیں۔



(۱) آل عمران: ۶۲

(۲) یوسف: ۱۱۱





## پندرہویں تقریر

انسان کی فضیلت اس کی عقل سے ہے

غیظ و غضب عقل کو نابود کر دیتا ہے  
حلم و بردباری غیظ و غضب سے بچاتی

ہے

ایمان کی آفت حسد ہے  
حیاء کی آفت حرص و طمع ہے  
غیبت صالح عمل کو برباد کر دیتی ہے

چار قیمتی گوہر

۱۔ عقل، ۲۔ دین، ۳۔ حیا، ۴۔ صالح عمل



قال رسول الله:

أربعة جواهر تُزيلها أربعة: أما الجواهرُ فالعقلُ و الدينُ و الحياءُ و العملُ  
الصالح، و أما الغضب فيزيل العقل، و أما الحسد فيزيل الدين. و أما الطمع

فيزيل الحياء، و أما الغيبة فتزيل العمل الصالح. ( ١ )

اگر انسان کے وجود میں چار قیمتی گوہر پیدا ہو جائیں تو اس کی فضیلت بڑھ جائے لیکن چار چیزیں  
ایسی ہیں جو ان گوہروں کو نابود کر دیتی ہیں گو یا یہ ان کے لئے آفت ہیں۔

۱۔ عقل

پہلا قیمتی ترین گوہر عقل ہے اگر انسان کے پاس صحیح عقل ہے تو اس کی بڑی اہمیت ہے کیونکہ عقل ہی  
کی بنا پر انسان کی عظمت و فضیلت ہے، وہ عقل ہی کی بنا پر فرشتوں کے مرتبہ پر پہنچتا ہے۔

بعبارت دیگر انسان کے وجود کا فرماں روا عقل ہے اور یہ ہوا و ہوس اور شہوت و غضب کو دباتی  
ہے۔ نیک و صالح کام کی طرف راہنمائی کرتی ہے اور برے کاموں سے روکتی ہے۔

دوسرے لفظوں میں یوں کہا جائے: اگر چہ ظاہر میں خدا کی طرف سے پیغمبر بھیجے گئے ہیں لیکن عقل

(۱) اثنی عشریہ، الفصل الثانی من باب الرابع

باطنی پیغمبر ہے اور اس باطنی پیغمبر عقل کو ظاہری پیغمبر کے ساتھ ساتھ ہونا چاہئے اور اس کے حکم کے مطابق چلنا چاہئے۔

جناب رسول خدا سے روایت ہے کہ آپ نے فرمایا:

أَوَّلُ مَا خَلَقَ اللَّهُ الْعَقْلَ . (۱)

سب سے پہلے خدا نے عقل کو پیدا کیا

واضح رہے کہ جس طرح ہر چیز کے لئے کوئی نہ کوئی آفت ہوتی ہے اسی طرح غیظ و غضب عقل کے لئے آفت ہے جب انسان پر غیظ و غضب طاری ہوتا ہے تو اس کے وجود میں تاریکی پیدا ہو جاتی ہے اس کی وجہ سے وہ حق کو نہیں دیکھ پاتا، کیونکہ اس صورت میں اس کی عقل کمزور ہو جاتی ہے، نتیجہ میں انسان بہت سی معصیتوں کا مرتکب ہو جاتا ہے، اس کا وجود ظلم، جھوٹ، غیبت، تہمت اور دوسری معصیتوں سے آلودہ ہو جاتا ہے۔

اس میں کوئی شک نہیں ہے کہ غیظ و غضب کے مطابق کام کرنا عقل کے لئے سب سے بڑی آفت ہے لیکن اگر انسان ایسی صورت میں غصہ کو پی جائے اور اپنی ہوس کے مطابق کام نہ کرے تو اس کے وجود میں حلم و بردباری کی صفت پیدا ہو جائے گی جو کہ صفات حمیدہ اور اخلاقِ حسنہ میں سے ایک ہے۔

امام محمد باقرؑ سے روایت ہے کہ آپ نے فرمایا:

مَا شَيْبَ شَيْءٌ بِشَيْءٍ أَحْسَنَ مِنْ حِلْمٍ بِعِلْمٍ . (۲)

جس حسن و خوبی کے ساتھ حلم، علم کے ساتھ گھل مل گیا ہے اس طرح کوئی چیز کسی دوسری چیز میں مخلوط نہیں ہوئی ہے۔

خداوند عالم پیغمبروں کے حلم کی ستائش کرتا ہے اور اسی عنوان سے انہیں پہچناتا ہے۔ (۳)

(۱) بحار الانوار ج ۱ ص ۹۷

(۲) تحف العقول ۲۹۲، بحار الانوار ج ۸ ص ۱۷۲

(۳) ہود: ۷۵، إِنَّ إِبْرَاهِيمَ لَحَلِيمٌ أَوَّاهٌ مُنِيبٌ۔

## ۲۔ دین و ایمان

دوسرا قیمتی ترین گوہر دین ہے یعنی انسان کو مبدأ و معاد اور خدا کے عدل پر محکم عقیدہ رکھنا چاہئے، انہیں تسلیم کرے اور ان کا یقین پیدا کرے۔

ایمان کی آفت: دینی بھائیوں سے حسد رکھنا ہے اگر حسد کی جڑیں مضبوط ہو جائیں گی تو انسان کے دین کے لئے خطرہ پیدا ہو جائے گا۔ جیسا کہ قرآن و احادیث میں ہائیل و قابیل کا قصہ بیان ہوا ہے اس کا سبب حسد ہی تھا۔

## ۳۔ حیا

تیسرا قیمتی ترین گوہر حیا ہے۔ حیا انسان کو معصیت و بدکاری سے بچاتی ہے لیکن اس کی آفت طمع ہے جو شخص طمع پرور ہو جاتا ہے اس کی حیا اور عفت و پاکدامنی ختم ہو جاتی ہے۔

## ۴۔ عمل صالح

چوتھا قیمتی ترین گوہر جو انسان کے وجود میں پیدا ہوتا ہے وہ صالح عمل ہے مثلاً: کوئی تمام شرائط و آداب اور خلوص کے ساتھ نما پڑھتا ہے یا روزہ رکھتا ہے یا راہ خدا میں خرچ کرتا ہے یہ سبھی نیک اور اچھے کام ہیں یہ ایسے قیمتی گوہر ہیں جن کی جزاء خدا کے یہاں محفوظ ہے، لیکن صالح عمل کی آفت مسلمانوں کی غیبت و بدگوئی کرنا ہے۔

بہت سی روایتوں میں وارد ہوا ہے کہ:

اگر کسی شخص نے اپنے مسلمان بھائی کی غیبت کی تو چالیس دن تک اس کا عمل قبول نہیں ہوتا۔ (۱)  
کیا اس سے بڑی بھی کوئی آفت ہو سکتی ہے؟

(۱) مستدرک الوسائل ج ۷ ص ۳۲۲، بحار الانوار ج ۲۲ ص ۲۵۸، جامع الاخبار ص ۱۴۶ عن النبیؐ انه قال من اغتاب مسلماً او مسلمة لم يقبل الله تعالى صلواته ولا صيامه أربعين يوماً و ليلة إلا ان يغفر له صاحبه۔

غیبت بڑے گناہوں میں سے ایک ہے، قرآن مجید میں سختی کے ساتھ اس سے منع کیا گیا ہے۔  
فرماتا ہے:

﴿وَلَا يَغْتَبِ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا  
فَكَرِهْتُمُوهُ﴾ (۱)

اور تم میں سے کسی کو کسی مسلمان کی غیبت نہیں کرنی چاہئے کیا تم میں سے کوئی اس بات کو پسند کرتا  
ہے کہ وہ اپنے مردہ بھائی کا گوشت کھائے۔

واضح ہے کہ انسان اس عمل کو کتنا مکروہ سمجھتا ہے۔

جس طرح تمام بری عادتیں انسان کے وجود پر برا اثر چھوڑتی ہیں اسی طرح غیبت کا بھی غلط اثر ہوتا  
ہے، غیبت روح کے انحطاط و پستی اور حق سے دوری کا سبب ہوتی ہے ظاہر ہے کہ یہ (روح کا انحطاط)  
خطرہ بجائے خود بہت بڑا خطرہ ہے، البتہ معاشرہ میں دوسرے خطرات بھی ہیں کیونکہ اگر معاشرہ کے افراد  
ایک دوسرے کی غیبت و بدگوئی کرنے لگیں اور ایک دوسرے کی آبرو سے کھیلنے لگیں گے تو اس کے نتیجے میں ان  
کے درمیان دشمنی ہو جائے گی محبت ختم ہو جائے گی، جب ان کے اندر محبت و ہمدردی ناپید ہو جائے گی اور  
اس صورت میں ان کا اتحاد برباد ہو جائے گا اور جس قوم و معاشرہ میں اتحاد ختم ہو جاتا ہے اسے دوسری قومیں  
مغلوب کر لیتی ہیں۔

بنا برائیں غیبت ان عظیم خطرات میں سے ایک ہے جو معاشرہ کے لئے چیلنج بنے ہوئے ہیں، روایات  
میں غیبت کی سختی کے ساتھ ممانعت ہوئی ہے۔



## سوہو میں تقریر

آیات و روایات میں یوم کے معنی ایک زمانہ

ہے۔

دنیا کا اقبال و ادبار

خیر و شر سب خدا کی طرف سے ہیں!


بعض شر امتحان ہوتے ہیں

افراد کے حالات سے زمانہ بدلتا ہے

شکر اور اس کے شرائط

صبر، بردباری اور شجاعت

نعمت پر شکر، معصیت پر صبر





قال أمير المؤمنين:

الدَّهْرُ يَوْمَانِ يَوْمٌ لَكَ وَيَوْمٌ عَلَيْكَ، فَإِذَا كَانَ لَكَ فَلَا تَبْطُرْ، وَ إِذَا كَانَ عَلَيْكَ فَاصْبِرْ! (۱)

زمانہ کے دو دن ہیں، ایک دن تمہارے فائدے میں ہے اور ایک تمہارے نقصان میں ہے پھر جو دن تمہارے فائدہ میں ہے اس میں مغرور اور خوش نہ ہو اور جو تمہارے ضرر میں ہے اس میں صبر کرو۔

## یوم یعنی چہ؟

اس کے کیا معنی ہیں کہ زمانہ کے دو دن ہیں؟ کیا دو دن سے وہی بارہ گھنٹہ کا دن مراد ہے؟ یا زمانہ کی دو مدتیں مراد ہیں کہ جن کی حد معین نہیں ہے۔

ایسا معلوم ہوتا ہے کہ دوسرے معنی صحیح ہیں اور یوم سے زمانہ کی مدت مراد ہے اس کا ثبوت کلام عرب میں بھی ملتا ہے اور آیات و روایات میں بھی ملتا ہے، قرآن مجید میں ارشاد ہے:

﴿هُوَ الَّذِي خَلَقَ السَّمَاوَاتِ وَالْأَرْضَ فِي سِتَّةِ أَيَّامٍ﴾ (۲)

(۱) نہج البلاغہ حکمت ۳۹۶، قال امیر المؤمنین: المنیة ولا الدنیة! و التقلل ولا التوسل و من لم یعط قاعداً لم یعط قائماً و الدهر یومان: یومٌ لَكَ، و یومٌ عَلَيْكَ، فاذا كان لك فلا تبطر، و اذا كان عَلَيْكَ فاصبر!۔  
(۲) حدید ۴

یہاں ایام سے مراد مدتیں ہیں؛ اگرچہ ظاہر آیت سے ایسا لگتا ہے ستہ ایام سے مراد چھ روز ہیں اس صورت میں کوئی بھی یہ کہہ سکتا ہے کہ زمین و آسمان طولانی مدت میں بنے ہیں۔ چھ دن میں نہیں بن سکتے۔ اس کا جواب یہی ہے کہ یہاں یوم سے مراد بارہ گھنٹہ کا دن نہیں ہے بلکہ زمانہ کی مدت مراد ہے کہ جس کی حد معین نہیں ہے۔

یوم کے یہی معنی قرآن مجید میں بیان ہوئے ہیں، ارشاد ہے:

﴿وَإِنَّ يَوْمًا عِنْدَ رَبِّكَ كَأَلْفِ سَنَةٍ مِّمَّا تَعُدُّونَ﴾ (۱)

پروردگار کے نزدیک ایک دن تمہارے ہزار سال کے برابر ہے۔

دوسری جگہ فرماتا ہے:

﴿فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ﴾ (۲)

اس روز کہ جو پچاس ہزار سال کے برابر ہے۔ (اس سے مراد روزِ قیامت ہے)

پس یوم سے مراد زمانہ کی ایک غیر محدود مدت مراد ہے بنا بریں یوم کی اس اصطلاح کے لحاظ سے روایت کے یہ معنی ہونگے:

اس زمانہ کی دو مدت ہیں؛ انسان کے لئے ایک دن اقبال کا ہے اور ایک دن ادبار کا ہے جس میں مصیبت فقر و فاقہ اور بیماری ہے۔

ایک دن مال و ثروت، منصب اور حب جاہ... کا ہے، کہ اس میں یہ چیزیں انسان کے پاس آتی ہیں یہ اس کے اقبال کا دن ہے، ایک دن یہ چیز اس سے واپس لے لی جاتی ہیں، یہ اس کے ادبار کا دن ہے۔ جب یہ دن آتا ہے تو آسانی سے آجاتا ہے محسوس بھی نہیں ہوتا جب پلٹتا ہے تو پھر اس کو کسی بھی ذریعہ سے نہیں روکا جاسکتا۔

چو آمد بہ موئی توانی کشید

چو برگشت زنجیرہا بگسلد

جو وہ مائل ہوتا ہے تو اسے بال کے ذریعہ کھینچ سکتے ہو اور جب واپس پلٹتا ہے تو زنجیروں کو توڑ دیتا ہے۔  
اقبال کے زمانہ کے بارے میں حضرت علیؑ اس طرح فرماتے ہیں:

إِذَا أَقْبَلْتَ الدُّنْيَا عَلَىٰ أَحَدٍ أَعَارَتْهُ مَحَاسِنَ غَيْرِهِ وَإِذَا أَدْبَرْتَ عَنْهُ سَلَبَتْهُ  
مَحَاسِنَ نَفْسِهِ. (۱)

جب دنیا کسی کی طرف متوجہ ہوتی ہے تو دوسروں کی خوبیاں بھی اس کو عاریت دیدیتی ہے لیکن جب انسان کے ادبار کا دن آتا ہے اور دنیا اس سے منہ پھراتی ہے تو اس سے اس کے صفات بھی چھین لیتی ہے۔  
تاریخ کی کتابوں میں لکھا ہے:

جب برا مکہ کے اقبال کا زمانہ تھا اور ان کی ظاہری عظمت و حشمت تھی (نہ کہ معنوی) اور ہارون رشید کے دربار میں مقرب تھے اور ابھی ہارون رشید کے ہاتھوں وہ تباہ و برباد نہیں ہوئے تھے۔ ہارون رشید نے جعفر بن یحییٰ برمکی کے بارے میں کہا:

ساری خوبیاں جعفر میں جمع ہو گئی ہیں، اس میں عبداللہ بن جعفر کی سخاوت بھی ہے وہ عامر بن طفیل کی شجاعت بھی رکھتا ہے، انف بن قیس کا حلم بھی اس کے پاس ہے اور سبحان بن وائل کی فصاحت و بلاغت بھی۔ مختصر یہ کہ دوسروں کے نیک صفات کو وہ جعفر بن یحییٰ کے لئے ثابت کرتا تھا لیکن جب ان کے ادبار کا زمانہ آیا تو خود ہارون رشید ہی نے انہیں تباہ و برباد کر دیا اور سنگدلی سے تہس نہس کر دیا اگر وہ کوئی نیک صفت رکھتے بھی تھے تو اس کو بھی ختم کر دیا اور ذہنوں سے ان کے اچھے صفات محو ہو گئے۔ (۲)

لکھا ہے کہ ایک شخص نے کہا: میں نے ہارون رشید کے داخل و خارج والے رجسٹر میں لکھا ہوا دیکھا ہے کہ ہارون رشید نے جعفر یحییٰ کو جو خوشبو کی ڈبیہ عطا کی تھی اس کی قیمت ایک لاکھ درہم تھی اور جس تیل کی آگ میں ہارون رشید نے جعفر کو جلایا تھا اس کی قیمت صرف سات دینار تھی۔ (۳)

(۱) نہج البلاغہ کلمہ حکمت: ۹

(۲) مروج الذهب ج ۳ ص ۳۸۴ تا ۳۸۹

(۳) زینت المجالس ص ۱۶۴

فاعتبروا یا اُولی الألبابِ . (۱)

حضرت امیر المومنینؑ، امام حسنؑ کو وصیت کرتے ہوئے فرماتے ہیں:

واعلم أنّ مالک الموت هو مالک الحياة، وأنّ الخالق هو المُمیت، وأنّ  
المُبدئ هو المُعید، وأنّ المبتلي هو المعافي، وأنّ الدنیا لم تكن لتستقرّ إلاّ  
على ما جعلها الله عليه من النعماء، و الجزاء في المعاد . (۲)

دیکھو! فرزند جو موت کا مالک ہے وہی زندگی کا بھی مالک ہے۔ جو پیدا کرنے والا ہے وہی موت  
دینے والا ہے اور جس نے وجود بخشا ہے وہی اسے واپس لوٹانے والا ہے اور جو مبتلا کرتا ہے وہی  
معاف کرتا ہے، اور دنیا باقی نہیں رہتی ہے مگر اسی ڈگر پر کہ جو خدا نے اس کے لئے مقرر کر دی ہے  
اور جزاء قیامت میں ملے گی۔

یعنی تمام نعمتوں اور خوبیوں کا سلسلہ خدا پر منتہی ہوتا ہے بلکہ انسان کی نظر میں جو بھی خوب و بد ہے وہ خدا  
کی قدرت کے تحت ہے۔ اس کی قدرت و اشارہ کے بغیر کچھ بھی نہیں ہوتا، جس طرح اس نے تمام چیزوں  
کو پیدا کیا ہے اسی طرح ہر حادثہ اس کی قدرت سے رونما ہوتا ہے خواہ وہ ہماری نظر میں خیر ہو یا شر۔  
زمانہ جاہلیت میں ایران والے یہ عقیدہ رکھتے تھے کہ خدا دو ہیں، اس عالم کے بنانے والے دو ہیں ایک یزدان اور  
دوسرے اہرمن (شیطان) ہے۔ یزدان خیر و خوبی کا خالق ہے وہ کہتے تھے: ساری خوبیوں مثلاً مال و دولت، ثروت،  
حیات، نعمت، مرّت، کو یزدان نے پیدا کیا ہے اور ساری برائیوں، اور بد بختیوں کو اہرمن نے پیدا کیا ہے، ان کا  
عقیدہ یہ تھا کہ، بدی، تاریکی، سانپ، بچھو، غم و الم کو اہرمن نے وجود دیا ہے۔ وہ دو خداؤں کے قائل تھے کہتے تھے  
ایک خدا نور اور تمام خوبیوں کا خالق ہے اور دوسرا خدا بدیوں اور تاریکیوں کا خالق ہے۔

آیات و روایات اور حضرت علیؑ کے قول کے معنی یہ ہیں کہ جو کچھ ہو رہا ہے وہ خدا کی مشیت اور اس  
کے ارادہ کے تحت ہو رہا ہے خواہ ہماری نظر میں شر ہی ہو (حالانکہ وہ شر نہیں ہے بلکہ وہ امتحان کے لئے ہے)

خواہ ہماری نظر میں خیر ہو۔

اسی بنیاد پر آپؐ نے فرمایا ہے: انسان کے دو دن ہیں ایک دن اس کے اقبال کا ہے اور دوسرا دن اس کے ادبار کا ہے، ہاں یہ ہو سکتا ہے کہ انسان کے اقبال کا زمانہ اس کے ادبار کے زمانہ سے زیادہ طولانی ہو اور یہ بھی ممکن ہے کہ اس سے کم ہو ان دو زمانوں میں انسان کے حالات میں تبدیلی آتی ہے۔

امام محمد باقرؑ سے روایت ہے کہ آپؐ نے فرمایا:

العبدُ بين ثلاثة، بلاءٍ و قضاءٍ و نعمةٍ، فعليه في البلاءِ من الله الصبرُ فريضةً، و عليه في القضاء من الله التسليمُ فريضةً، و عليه في النعمة من الله عزّ و جلّ الشكرُ فريضةً. (۱)

انسان تین چیزوں کے درمیان ہے بلا و قضا اور نعمت خدا کی طرف سے بلا کے زمانہ میں اس کے اوپر لازم ہے کہ وہ صبر کرے اور حتمی قضا اور خدا کا فیصلہ ہے اس پر راضی برضا رہے اور نعمت کے زمانہ میں ضروری ہے کہ خدا کا شکر ادا کرے۔

حضرت امیر المومنینؑ فرماتے ہیں:

في تقلب الأحوال علمُ جواهر الرجال. (۲)

انسان کے لئے گونا گوں قسم کے جو حالات پیدا ہوتے ہیں (مثلاً کبھی بیماری ہے، کبھی صحت و تندرستی ہے، کبھی خوش ہے کبھی رنجیدہ ہے تو ان حالات میں) انسان کی حقیقت کا جو ہر کھلتا ہے۔

ان حالات میں انسان کے کچھ فرائض ہیں اگر ان پر عمل کرتا ہے تو اس کی خوبی معلوم ہوتی ہے اور اگر ان پر عمل نہیں کرتا ہے تو اس کی بدی معلوم ہوتی ہے اور وہ فرائض نعمت کے زمانہ میں شکر ادا کرتا ہے اور یہ شکر ادا نہیں ہوگا مگر یہ کہ:

اولاً: انسان خدائے متعال کی اچھی طرح معرفت رکھتا ہو اور یہ جانتا ہو کہ یہ نعمت اسی کی طرف سے ہے۔

ثانیاً: ہر نعمت اس کے موقعہ محل پر صرف کرے مثلاً زبان ایک نعمت ہے لہذا اسے تلاوت قرآن، دعا

(۱) خصال، باب ۳ متن ۲۳۰، مجاسن ۶۷، بحار الانوار ج ۱ ص ۴۳ و ۸۵ و ۱۳۲، ج ۸۲ ص ۱۲۹

(۲) نہج البلاغہ حکمت ۲۱۷

خوانی، میں صرف کرے، اس کے ذریعہ نیکی کا حکم دے اور برائی سے روکے، نہ کہ اس معصیت و گناہ میں استعمال کرے، اس سے سچ بولے، جھوٹ نہیں، لوگوں کی اچھائی بیان کرے، ان کی برائی نہ کرے۔

بس نعمت کا شکر، یہ ہے کہ اسے حکم خدا کے مطابق استعمال کرے اور جن چیزوں سے خدا نے منع کیا ہے زبان کے ذریعہ انہیں انجام نہ دے اسی طرح کان ہے اس کا فریضہ ہے کہ کان کے وسیلہ سے انہیں چیزوں کو سننے جن کے سننے کا خدا نے حکم دیا ہے اور جن سے خدا نے منع کیا ہے انہیں نہ سنے۔ خدا نے انسان کو ہاتھ عطا کئے ہیں تاکہ وہ لوگوں کی دستگیری کرے ان سے نیک کام کرے، ان سے کسی پر ظلم و زیادتی نہ کرے۔ اسی طرح پیروں سے علم و عبادت کی مجلس میں جائے معصیت کی مجلس میں نہ جائے۔

بنا برائیں ہر نعمت کو اس کے موقعہ محل پر صرف کرنا چاہئے جبکہ خدائی نعمتیں بے شمار ہیں۔ خداوند عالم فرماتا ہے:

وَإِنْ تَعُدُّوا نِعْمَةَ اللَّهِ لَا تُحْصُوهَا. (۱)

اور اگر تم خدا کی نعمتوں کو شمار کرنا چاہو تو ہر گز شمار نہ کر سکو گے۔

اگر انسان خدا کی نعمتوں کو ان کے موقعہ محل پر صرف کرنا چاہتا ہے تو اس کے لئے علم دین کی ضرورت ہے۔ انسان کے لئے لازمی ہے کہ رنج و غم کے موقعہ پر صبر سے کام لے، غیظ و غضب کے وقت صبر کرنے کا نام حلم و بردباری ہے اور جہاد کے وقت صبر کرنے کے معنی ثابت قدمی و شجاعت ہے اور معصیت کے وقت صبر کرنے کے معنی تقویٰ و پرہیزگاری ہے۔

کلید در گنج مقصود صبر است

در بستہ را آن کہ بگشود صبر است

مقصد یہ ہے کہ خزانہ کی کنجی صبر ہے اس کے بند دروازہ کو صبر ہی سے کھولا جاسکتا ہے۔

خدا کی قضا اور اس کے فیصلہ کے سامنے چارہ نہیں ہے اس کے سامنے سر جھکا دینا چاہئے۔

اگر محوّل حال جہانیان نہ قضا است

چرا مجاری احوال بر خلاف رضا است


بلی قضا است بہ ہر چیز عنان کش خلق

بدان دلیل کہ تدبیر ہا جملہ خطاست  
 ہزار نقش بر آرد زمانہ و نبود  
 یکی چنان کہ در آئینہ ی تصور ماست  
 بہ دست ما چو از این حل عقد چیزی نیست  
 بہ عیش ناخوش و خوش گر رضا دہیم رواست  
 کہ زیر گنبد خضرا چنان توان بودن  
 کہ اقتضای قضاہای گنبد خضراست۔ (۱)

اگر دنیا والوں کے حالات کو قضا نہیں بدلتی ہے تو حالات ان کی مرضی کے خلاف کیوں ہوتے ہیں۔  
 ہر چیز کی مہار قضا کے ہاتھ میں ہے اس لئے تدبیریں فضول ہیں، اس عقدہ کے لئے ہمارے پاس کچھ  
 بھی نہیں ہے۔

اس لئے خوش و ناخوش زندگی پر راضی ہو جانا ہی بہتر ہے۔  
 اس گنبد خضرا (آسمان) کے نیچے اسی طرح رہا جاسکتا ہے۔  
 کیونکہ اس کے فیصلوں کا یہی تقاضا ہے۔







## ستر ہویں تقریر

طاقت اور عہدہ کے ہوتے ہوئے

خاکساری سے کام لینا

تکبر کی پستی اور اس کے نتائج

طاقت کے باوجود بخش دینا

مالک اشتر اور ان کا عفو و درگزر

احسان کے بغیر عطاؤ بخشش

ایثار بے احسان بخشش کا بلند ترین مرتبہ

خاکساری، عفو اور بخشش



قال رسول الله:

أفضل الأعمال ثلاثة: التواضع عند الدولة، و العفو عند القدرة، و العطيّة بغير المنّة. (۱)  
بہترین اعمال تین ہیں:

۱. التواضع عند الدولة

اس وقت لوگوں کے ساتھ خاکساری سے پیش آنا جب منصب پر فائز ہو۔

تواضع زگردن فرازان نکوست

گدا گر تواضع کند خوی اوست (۲)

اگر بڑے مرتبہ والے خاکساری و انکساری برتیں تو بہت اچھی بات اور اگر مانگتا فقیر انکساری کرے تو یہ بھی ٹھیک ہے۔

تواضع و انکساری بہترین صفت ہے خدا نے قرآن مجید میں اس کی تعریف کی ہے:

﴿وَعِبَادُ الرَّحْمَانِ الَّذِينَ يَمْشُونَ عَلَى الْأَرْضِ هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا﴾ (۳)

اور خدا کے بندے تو وہی لوگ ہیں جو روئے زمین پر انکساری کے ساتھ چلتے ہیں اور اگر جاہل و

نادان ان سے چھیڑ خانی کرتے ہیں تو وہ انہیں سلام کر کے نکل جاتے ہیں۔

سلام کے معنی یہ ہیں کہ یہ رحمن کے بندے ان سے الجھتے نہیں ہیں بلکہ خاموشی اور سلامتی سے گذر

(۲) کلیات سعدی بوسان ۲۱۲

(۱) اثنی عشریہ باب ثلاثیات ۸۹

(۳) فرقان: ۶۳

جاتے ہیں دوسرے معنی یہ ہیں کہ انہیں سلام کرتے ہیں اور سلام کے تیسرے معنی یہ ہو سکتے ہیں سلاماً سلاماً وداع کے معنی میں ہو یعنی خدا حافظ کہہ کر آگے بڑھ جاتے ہیں اور کسی چیز کی پروا نہیں کرتے۔  
رسولؐ اور ائمہؑ کی انکساری کے بارے میں حدیث کی کتابوں میں بہت سے واقعات تحریر ہیں۔  
مخلوق میں سب سے افضل و اشرف ہی اس صفت سے متصف نہیں تھے بلکہ ان کے اصحاب اور شاگرد بھی نہایت ہی منکسر المزاج تھے۔

انکساری کی ضد، تکبر ہے، اور جو شخص خدا کے لئے انکساری سے کام لیتا ہے خدا سے بلند ترین درجہ پر پہنچا دیتا ہے اور جو شخص تکبر سے کام لیتا ہے خدا سے پست کر دیتا ہے اس کا مرتبہ گھٹا دیتا ہے۔  
قال ابو عبد الله من تواضع لله رفعه الله و من تكبر وضعه الله. (۱)

اس جملہ سے یہ بات سمجھ میں آتی ہے کہ سارے صفات کو خدا کے لئے ہونا چاہئے، جس طرح اس شخص کو بلند مرتبہ پر پہنچا دیتا ہے جو اس کے لئے انکساری کرتا ہے اسی طرح وہ اس شخص کو پست کر دیتا ہے جو تکبر و غرور کرتا ہے ایک روایت میں وارد ہوا ہے:

جو لوگ دنیا میں تکبر کرتے ہیں اور لوگوں سے بڑا بنتے ہیں وہ عرصہ قیامت میں چیونٹی کی صورت میں پہنچیں گے اور لوگ انہیں پامال کریں گے۔ (۲)

قرآن مجید میں جہاں جناب لقمان کی اپنے بیٹوں کو نصیحت، نقل ہوئی ہے وہاں یہ بھی ہے:

﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرْحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾ (۳)  
بیٹے تکبر کی بنا پر لوگوں سے منہ موڑ کر نہ چلو اور زمین پر اکڑ کر نہ چلو کہ خداوند عالم تکبر کرنے والوں کو دوست نہیں رکھتا ہے۔

۲۔ وَالْعَفْوُ عِنْدَ الْقُدْرَةِ؛ طاقت کے باوجود معاف کر دینا۔

(۱) بحار الانوار ج ۱۰ ص ۱۰۹، بحوالہ کامل الزیارات۔

(۲) کافی ج ۲ ص ۳۱۱، سَمِعْتُ أَبَا عَبْدِ اللَّهِ يَقُولُ: إِنَّ الْمَتَكَبِّرِينَ يُجْعَلُونَ فِي صُورِ الذَّرِّ، يَتَوَطَّأُهُمُ النَّاسُ حَتَّى يَفْرُغَ اللَّهُ مِنَ الْحِسَابِ۔

(۳) لقمان: ۱۸

یعنی جو شخص طاقت و قدرت رکھتا ہے وہ اپنی اہانت کرنے والے کو بخش دے، یہ معمولی بات نہیں ہے کہ ایسا آدمی اپنی توہین کرنے والے کو معاف کر دے۔ جس شخص میں طاقت و قدرت نہیں اگر وہ معاف کر دے تو یہ اہم بات نہیں ہے۔ طاقت والے کا معاف کر دینا اہم ہے۔

ائمہ کے اصحاب کے حلم و صبر اور عفو و درگزر کے واقعات تاریخ میں نقل ہوئے ہیں چہ جائیکہ رسولؐ اور ائمہ کا حلم و صبر وغیرہ۔

مالک اشتر حضرت علیؑ کے بزرگ ترین صحابہ میں سے تھے آپ نے ان کے بارے میں فرمایا ہے  
 كَانَ مَالِكٌ لِي كَمَا كُنْتُ لِرَسُولِ اللَّهِ (۱) مالک میرے لئے ایسے ہی تھے جیسے میں رسولؐ کے لئے تھا:

بڑے بہادر اور نہایت ہی شجاع تھے اسی لئے حضرت امیر المومنینؑ نے انہیں جنگ صفین میں اپنی فوج کا سردار مقرر کیا تھا اگرچہ وہ نہایت سادہ زندگی بسر کرتے تھے اور سادہ لباس پہنتے تھے۔ ان کے حالات کے ذیل میں تحریر ہے: ایک روز مالک اشتر بازار سے گزر رہے تھے ایک شخص نے ازراہ تمسخر سبزی سے نکالا ہوا کباڑ آپ کے دوش پر ڈال دیا وہ نہیں جانتا تھا کہ یہی مالک اشتر ہیں، مالک نے اس سے کچھ نہ کہا اور گردن جھکا کر وہاں سے روانہ ہو گئے۔

جو لوگ وہاں موجود تھے انہوں نے اس مسخرے سے کہا: تمہیں معلوم ہے تم نے کیا کیا ہے؟! تم کس جرم کے مرتکب ہوئے ہو؟ جس شخص کے دوش پر تم نے کباڑ ڈالا ہے جانتے ہو وہ کون ہے؟ وہ حضرت علیؑ کی فوج کے سردار مالک اشتر تھے! ان کی شان میں تم نے گستاخی کی ہے!!  
 یہ سن کر وہ شخص کانپنے لگا اور مالک کی تلاش میں چلا، دیکھا مالک ایک مسجد میں نماز پڑھ رہے ہیں، یہ شخص وہیں کھڑا رہا۔ یہاں تک کہ مالک نے نماز تمام کی، اس شخص نے خود کو مالک کے قدموں پر گرا دیا گڑ گڑاتے ہوئے معذرت طلب کی اور کہا: میں آپ کو نہیں پہچانتا تھا مجھے معاف کر دیجئے۔

(۱) بحار الانوار ج ۳۹ ص ۱۷۴، رجال علامہ حلیؒ ۱۶۹، شرح نہج البلاغہ ابن ابی الحدید ج ۲ ص ۲۱۴ ج ۱۵ ص ۹۸

مالک نے کہا، خدا کی قسم میں نے مسجد میں آ کر اسی لئے دو رکعت نماز پڑھی ہے اور خدا سے یہ دعا کی ہے کہ پروردگار اس شخص نے میری اہانت کی ہے تو اسے بخش دے میں نے اسے معاف کر دیا۔ (۱)  
 اگر ہم صحیح طریقہ سے غور کریں تو معلوم ہوگا کہ یہ صفت قوی القلب ہونے کی دلیل ہے اس واقعہ سے مالک کی شجاعت، میدان کارزار سے بھی زیادہ ثابت ہوتی ہے۔

حضرت رسالتّمآب اور جناب امیر المؤمنین سے منقول ہے کہ:

أَشْجَعُ النَّاسِ مَنْ غَلَبَ هَوَاهُ. (۲)

شجاع ترین آدمی وہ ہے جس نے اپنی خواہش نفس پر غلبہ پالیا ہے۔

۳. و العطيّة بغير المنة

اور بغیر احسان کے عطا کرنا۔

آیت شریفہ میں ارشاد ہے:

﴿يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَى﴾ (۳)

اے ایمان والو! احسان جتا کر اور اذیت پہنچا کر اپنے صدقات کو باطل نہ کرو۔

احسان کے بغیر بخشش کرنے کا بلند ترین درجہ و مرتبہ یہ ہے کہ انسان خود کو بھول جائے اور دوسروں پر احسان کرے، عطا کرے البتہ یہ ایثار کی صفت رسول اور آل رسول کے صفات میں سے ہے ان کے بارے میں قرآن فرماتا ہے:

﴿وَيُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ (۴)

وہ دوسروں کو اپنے اوپر مقدم کرتے ہیں خواہ انہیں خود ضرورت ہو۔



(۱) بحار الانوار ج ۲۲ ص ۱۵۷، مجموعہ ورام ج ۱ ص ۲

(۲) بحار الانوار ج ۲۰ ص ۷۶، بحوالہ معانی الاخبار و امالی صدوق۔

(۳) بقرہ: ۲۶۳


(۴) حشر: ۹

## اٹھارہویں تقریر

حضرت علیؑ کا کلام خالق کے کلام سے  
نیچے اور مخلوق کے کلام سے بلند ہے  
خدا کی عبادت و بندگی بہت بڑا افتخار  
ہے

خدا کی ربوبیت عظیم ترین افتخار  
ہر شخص کی قدر و قیمت اس کے صالح  
اعمال سے ہے

بلاغت کے چشمے





حضرت علیؑ کا کلام مخلوقات کے کلام سے بلند اور خالق کے کلام سے نیچے ہے۔

كَلَامُ عَلِيٍّ كَلَامُ عَلِيٍّ

وَمَا قَالَهُ الْمُرْتَضَىٰ مُرْتَضَىٰ

حضرت کا کلام بالا ہے اور جو حضرت مرتضیٰ نے فرمایا ہے وہ منتخب ہے۔

یہ مقولہ، کہ حضرت علیؑ کا کلام مخلوقات کے کلام سے بلند ہے، رسولؐ کے کلام کے منافی نہیں ہے کیونکہ علیؑ کا کلام رسولؐ ہی کا کلام ہے آنحضرتؐ نے خدا کے اذن سے امیر المؤمنینؑ کو تعلیم دی۔ خود حضرت علیؑ فرماتے ہیں:

عَلَّمَنِي رَسُولُ اللَّهِ أَلْفَ بَابٍ مِنَ الْعِلْمِ وَتَشَعَّبَ لِي مِنْ كُلِّ بَابٍ أَلْفٌ بَابٌ (۱)

رسولؐ نے مجھے علم کے ہزار باب تعلیم کئے ہیں اور ہر باب سے میرے لئے ہزار باب کھلے ہیں۔

نیز فرمایا:

أَنَا مَدِينَةُ الْعِلْمِ وَعَلِيٌّ بَابُهَا فَمَنْ أَرَادَ الْمَدِينَةَ فَلْيَأْتِهَا مِنْ بَابِهَا. (۲)

میں شہر علم ہوں اور علیؑ اس کا دروازہ ہیں جو شہر آنا چاہتا ہے اسے اس کے دروازے سے آنا چاہئے۔

حضرت علیؑ کے حکیمانہ کلمات کو جو کہ مذکورہ مضامین کی نشاندہی کرتے ہیں اور جن کو مثال میں پیش کیا

جاسکتا ہے۔ ان میں سے درج ذیل روایت بھی ہے:

(۱) کنز العمال ج ۱ ص ۲۲، اختصاص ص ۲۸۳، مناقب ج ۲ ص ۳۶، دلائل الامامة ص ۱۰۵، اعلام الوری ص ۱۳۶

(۲) بحار الانوار ج ۶۹ ص ۸۱

عن عامر الشعبي قال: تكلم أمير المؤمنين بتسع كلمات ارتجلهن ارتجالاً فقأن  
 عُيون البلاغة وأيتمن جواهر الحكمة وقطعن جميع الأنام عن اللحاق بواحدة  
 منهن، ثلاث منها في المناجاة و ثلاث منها في الحكمة و ثلاث منها في الأدب.  
 فأما اللاتي في المناجاة، فقال: إلهي كفى بي عزاً أن أكون لك عبداً وكفى بي  
 فخراً أن تكون لي رباً أنت كما أحب فاجعني كما تحب و أما اللاتي في  
 الحكمة، فقال: قيمة كل امرئ ما يحسنه، ما هلك امرئ عرف قدره و المرء  
 مخبوء تحت لسانه.

و اللاتي في الأدب، فقال: امنن علي من شئت تكن أميره واحتج إلي من شئت  
 تكن أسيره واستغن عمن شئت تكن نظيره. (۱)

عامر شعبي کہتے ہیں: حضرت علیؑ نے نو کلمے بیان فرمائے ہیں، انہیں نو کلموں سے بلاغت کے چشمے  
 جاری ہوئے ہیں، یہ کلمے فصحاء و بلغاء کے کلام کے درمیان در بے بہا معلوم ہوتے ہیں (یعنی  
 بے مثل ہیروں کی طرح نظر آتے ہیں) ان کا مثل لانے سے ساری دنیا عاجز ہے (۱) ان میں  
 سے تین کلمے مناجات میں ہیں (۲) تین کلمے ادب میں ہیں (۳) اور تین کلمے حکمت میں ہیں۔  
 (۱) جو تین کلمے مناجات میں ہیں وہ یہ ہیں:

الف. إلهي كفى بي عزاً أن أكون لك عبداً

اے اللہ میرے لئے اتنی ہی عزت کافی ہے کہ میں تیرا بندہ ہوں۔

اس سے بڑا کوئی رتبہ نہیں ہے کہ انسان حقیقت میں خدا کا بندہ ہو جائے اور یہی وجہ ہے کہ جب ہم

تشہد میں حضرت محمدؐ کی رسالت کی گواہی دیتے ہیں تو یہ کہتے ہیں:

أشهد أن محمداً عبده ورسوله

میں گواہی دیتا ہوں کہ محمدؐ اس کے حقیقی بندے اور اس کے رسولؐ ہیں۔

اسی طرح جب خداوند عالم اپنے رسولؐ کو معراج پر لے جانے کا قصہ بیان کرتا ہے تو آپؐ کو عبد کے لفظ سے یاد کرتا ہے فرماتا ہے:

﴿سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى﴾ (۱)

پاک ہے وہ ذات جو اپنے حقیقی بندہ کو راتوں رات مسجد الحرام سے مسجد اقصیٰ لے گئی۔ اور جب قرآن میں حضرت ایوب کا ذکر کرتا ہے تو فرماتا ہے:

﴿نِعْمَ الْعَبْدُ إِنَّهُ أَوَّابٌ﴾ (۲)

شایوب بہترین بندے تھے، خدا ہی سے لو لگائے رہتے تھے۔

حضرت نوح کے بارے میں فرماتا ہے:

﴿فَكَذَّبُوا عَبْدَنَا﴾ (۳)

انہوں نے ہمارے بندے کی مخالفت کی اور انہیں جھٹلایا۔

ب. و كَفَىٰ بِي فَخْرًا أَن تَكُونَ لِي رَبًّا

اور میرے لئے اتنا ہی فخر کافی ہے کہ تو میرا رب ہے۔

ج. أَنْتَ كَمَا أَحْبُّ فَاجْعَلْنِي كَمَا تُحِبُّ

معبود تو تو ایسا ہی ہے جیسا میں چاہتا ہوں پس مجھے ایسا قرار دے جیسا تو چاہتا ہے۔

۲۔ ادب ان تین کلمات میں ہے:

د. اَمِنُّ عَلَىٰ مَنْ شِئْتَ تَكُنْ أَمِيرُهُ

احسان کر کے جس کے چاہو امیر بن جاؤ۔

ه. وَاحْتَجِ إِلَىٰ مَنْ شِئْتَ تَكُنْ أَسِيرُهُ

حاجت و ضرورت بیان کر کے جس کے چاہو اسیر بن جاؤ۔

و. وَاسْتَعْنِ عَمَّنْ شِئْتُمْ تَكُنْ نَظِيرَهُ

جس سے چاہو بے نیاز ہو کر اس جیسے بن جاؤ۔

ز. قِيَمَةُ كُلِّ امْرِءٍ مَا يُحْسِنُهُ

ہر شخص کی قدر و قیمت اتنی ہی ہے جتنا اس کا عمل بہتر ہے۔

یا ہر شخص کی قدر و قیمت اسی چیز کے برابر ہے جس کو اچھا بناتا ہے۔

خلیل بن احمد -- ایک ادیب و دانشور ہے -- کہتا ہے:

اعلیٰ ترین حکیمانہ کلمہ جو انسان کو علم و کمال کی طرف رغبت دلا سکتا ہے، حضرت علیؑ کا یہی کلمہ ہے:

قِيَمَةُ كُلِّ امْرِءٍ مَا يُحْسِنُهُ

جب ہمیں علم کی اہمیت اور اس کی قدر و قیمت کا اندازہ ہو گیا تو اس کے حصول کے لئے ہمیں پوری

طاقت کے ساتھ کوشش کرنی چاہئے اور اس کی راہ میں پیش آنے والی رکاوٹوں کو برطرف کرنا چاہئے۔

ائمہ کے زمانہ سے آج تک علماء فقہاء و مجتہدین میں سے کچھ ایسے علماء گذرے ہیں جو شروع میں

بہت بلند مرتبہ نہیں رکھتے تھے لیکن وہ تحصیل علم کے لئے مسلسل کوشاں رہے اور فقر و فاقہ جیسی مشکلوں میں

بتلا ہوئے مگر اس کی پروانہ کی بلکہ تحصیل علم میں منہمک رہے یہاں تک بلند مرتبہ پہنچ گئے۔

آقا حسین خوانساریؒ کہ جن کو استاد الکل فی الکل عند الکل کہا جاتا تھا۔ (۱)

اپنے زمانہ میں صف اول کے مرجع تھے بلکہ بے نظیر تھے، طالب علمی کے ابتدائی زمانہ میں غربت و

مفلسی میں مبتلا تھے اور اسی فقر و فاقہ کی زندگی میں اصفہان کے ایک مدرسہ میں تعلیم حاصل کرتے تھے یہاں

تک اس مقام پر پہنچے کہ پورے ملک کے مرجع قرار پائے اور علم میں سب پر فوقیت لے گئے۔ (۱)

بِقَدْرِ الْكَدِّ تُكْتَسَبُ الْمَعَالِي

(۱) روضات الجنات ج ۲ ص ۳۵۲، ضیاء الابصار ج ۲ ص ۵

(۱) آقا جمال خوانساریؒ بھی آقا حسین کے فرزند تھے آقا جمال خوانساری فقیہ، حکیم اور وارستہ انسان تھے ان کے بارے میں کہتے ہیں

وَمَنْ طَلَبَ الْعُلَى سَهَرَ اللَّيَالِي  
رنج و مشقت کے برابر بلندیاں حاصل ہوتی ہیں اور جو بلندیاں حاصل کرنا چاہتا ہے وہ راتوں کو جاگتا ہے۔  
رسولؐ سے ایک حدیث منقول ہے کہ:

اغتنم خمساً قبل خمیس (۱)

پانچ چیزوں کو پانچ چیزوں سے پہلے غنیمت سمجھو۔

بڑھاپے سے پہلے جوانی کو غنیمت سمجھو۔

جوانی کے زمانہ کی قدر کرنی چاہئے اس کی اہمیت کو سمجھا چاہئے کیونکہ جوانی میں انسان ہر کام انجام دے سکتا ہے جبکہ بڑھاپے میں طاقت نہ ہونے کی وجہ سے ہر کام انجام نہیں دے سکتا ہے۔

۲۔ فقر و مفلسی میں مبتلا ہونے سے پہلے ثروت مندی کو

۳۔ مشکلات میں گھرنے سے پہلے فراغت کو

۴۔ مرض میں مبتلا ہونے سے پہلے صحت و تندرستی کو

۵۔ موت آنے سے پہلے زندگی کو غنیمت سمجھو۔

یہ ساری چیزیں وہ سرمایہ ہے جو خدا نے انسان کو عطا کیا ہے تاکہ ان کی مدد سے وہ علم حاصل کرے اور کمال پر پہنچ جائے۔ پس ان نعمتوں کو غنیمت سمجھنا چاہئے۔ تاکہ اپنی کوشش اور ان سے استفادہ کر کے ہم بلند مراتب پر فائز ہو جائیں۔ حکمت کے بارے میں آپ کا دوسرا کلمہ یہ ہے:

ح. مَا هَلَكَ امْرَأٌ عَرَفَ قَدْرَهُ

(پچھلے صفحہ کا باقی) کہ جوانی کے ابتدائی زمانہ میں تحصیل علم میں کوشاں نہیں تھے ایک مرتبہ ملاسن فیض کاشانی آقا حسین خوانساری سے ملاقات کے لئے تشریف لے گئے، لیکن موصوف سے پہلے ان کے بیٹے جمال سے ملاقات ہوگئی مرحوم فیض کاشانی نے ان سے ایک مسئلہ معلوم کیا، آقا جمال اس کا جواب نہ دے سکے مرحوم فیض کاشانی نے رغبت دلانے کے لئے کہا: افسوس کہ آقا حسین کے گھر کا دروازہ بند ہو گیا۔ اس بات نے آقا جمال پر بہت اثر کیا اور وہ سنجیدگی سے علم حاصل کرنے لگے، ہر وقت تحصیل علم اور مطالعہ میں مشغول رہتے تھے، یہاں تک کہ انکا شمار محسن ملا فیض کاشانی ملا محمد تقی مجلسی اور مرحوم محمد باقر مجلسی جیسے عظیم علماء میں ہونے لگا۔

(۱) بحار الانوار ج ۸۱ ص ۱۷۳: یا آبادر! اغتنم خمساً قبل خمیس، شَبَابَكَ قَبْلَ هَرَمِكَ وَصِحَّتَكَ قَبْلَ سَقَمِكَ وَغِنَاكَ قَبْلَ

فَقْرِكَ وَفِرَاغَكَ قَبْلَ شُغْلِكَ وَحَيَاتَكَ قَبْلَ مَوْتِكَ۔

جو شخص اپنی حیثیت کو پہچانتا ہے وہ ہلاک نہیں ہوتا۔

ممکن ہے اس جملہ کے یہ معنی ہوں کہ جب انسان اپنی حقیقت اور قدر و قیمت کو سمجھ لیتا ہے اور یہ جان لیتا ہے کہ اس کی بڑی قیمت ہے (کیونکہ خدا نے انسان کی روح کو عالم ملکوت سے قرار دیا ہے) لہذا وہ یہ عزم کرتا ہے کہ کمال و ترقی کی طرف بڑھے گا اور خدا کا تقرب حاصل کرے گا اور بلند ترین مرتبہ پر پہنچے گا۔

قَالَ النَّبِيُّ مَنْ عَرَفَ نَفْسَهُ فَقَدْ عَرَفَ رَبَّهُ. (۱)

جس نے اپنے نفس کو پہچان لیا اس نے خدا کو پہچان لیا۔

قرآن فرماتا ہے:

وَفِي أَنْفُسِكُمْ أَفَلَا تُبْصِرُونَ. (۲)

کیا تم اپنے نفسوں کے بارے میں غور نہیں کرتے کیا تم نہیں دیکھتے۔

عرفان نفس سے متعلق حدیث کے دوسرے معنی یہ ہیں: جب انسان اپنے وجود اور اس روح کے بارے میں غور کرے گا جو اس کے بدن میں ہے تو وہ یہ سمجھ لے گا کہ خدا نے جو کچھ، ظاہری و باطنی قوتیں اس کے وجود کے اندر رکھی ہیں سبھی حیرت انگیز نعمتیں ہیں، سب ہی اپنے خالق کی قدرت و حکمت کا پتہ دیتی ہیں، مثلاً انسان دیکھتا ہے یا سنتا ہے یا بولتا ہے یہ ساری چیزیں حیرت انگیز ہیں یہی خدا کی حکمت کی عکاسی کرتی ہیں۔

شاعر کہتا ہے:

یارب این کیست کہ از دیدہ ی من می نگرد

یا کہ باشد کہ سخن می کند اندر دهنم

پروردگار! یہ کون ہے کہ جو میری آنکھ سے دیکھتا ہے یا میری زبان سے کون بولتا ہے۔

یہی حال باطنی قوتوں، فکر و خیال و حافظہ و عقل، کا ہے خصوصاً ان نعمتوں میں سب سے بلند عقل ہے یہی انسان کو تمام حیوانوں سے ممتاز کرتی ہے، عقل کا وجود ملائکہ کی سطح سے ہے، یہ ساری چیزیں حکمت والے خدا کے وجود پر دلالت کرتی ہیں۔

بنا بر ایں جب انسان روح، بدن، اعضاء، قویٰ اور اپنے جوارح کی معرفت حاصل کرے گا۔ تو ان کو پیدا کرنے والے صاحب حکمت اپنے خدا کو بھی پہچان لے گا۔

مذکورہ حدیث کے تیسرے معنی بھی ہیں: جس طرح بدن کا وجود، اس کی بقا اور تحریک، روح کے وجود سے وابستہ ہے اور یہ قویٰ روح کے آلات ہیں، یہ الگ بات ہے کہ ہمیں روح نظر نہیں آتی لیکن حقیقت یہ ہے کہ جو بھی کچھ ہے یہی ہے اسی طرح اگرچہ خدا آنکھوں سے نظر نہیں آتا ہے لیکن جو کچھ بھی ہے سب اسی کی لایزال قدر و حکمت کے آثار ہیں۔

تیسری حکمت بیان فرماتے ہیں:

ط. المَرءُ مَخْبُوءٌ تَحْتَ لِسَانِهِ

انسان اپنی زبان کے نیچے چھپا ہوا ہے۔

یعنی جب تک وہ کلام نہیں کرے گا اس وقت تک اس کی اچھاء برائی دونوں چھپی رہیں گی۔  
تا مرد سخن نگفته باشد

عیب و هنرش نہ فہ باشد (۱)

جب انسان زبان نہیں کھولتا ہے اس وقت تک اس کے عیب و هنر مخفی رہتے ہیں۔

زبان در دان ای خردمند چیست

گلید در گنج صاحب هنر

چو در بستہ باشد چہ داند کسی

کہ گوہر فروش است یا پیلہ ور

اے عقل مند دہان کے اندر زبان کیا ہے۔

صاحب هنر کے خزانہ میں کلید و کنجی ہے۔

جب دروازہ بند ہے تو کوئی کیا جانے کہ اس میں جوہر ہے یا پیلہ ور۔ (۲)








## انیسویں تقریر

صداقت اور صدق بیانی کا تعلق مکارم  
اخلاق سے ہے  
حضرت علیؑ کی صدق بیانی کی وجہ سے  
رسولؐ آپؐ سے محبت کرتے تھے  
صداقت مکارم اخلاق کا سرچشمہ ہے  
صدق بیانی اور امانتداری با فضیلت  
لوگوں کی صفت ہیں  
غیر حقیقی نماز کا اثر نہیں ہوتا ہے  
جھوٹ کی پستی

سچائی و صداقت حقیقی ہے



قال الله تبارك و تعالیٰ:

﴿يَا أَيُّهَا الَّذِينَ آمَنُوا اتَّقُوا اللَّهَ وَ كُونُوا مَعَ الصَّادِقِينَ﴾ (۱)

اے ایمان لانے والو! اللہ کا تقویٰ اختیار کرو اور سچوں کے ساتھ ہو جاؤ۔

صفات حمیدہ اور اخلاق پسندیدہ میں سے سچ بولنا بھی ہے، سچ بولنا تمام اخلاقِ حسنہ اور صفات حمیدہ کا عنوان ہے۔ یہی انسان کی مروت و مردانگی پر دلالت کرتی ہے کیونکہ یہ صفت انسان کی قوتِ نفس سے وجود میں آتی ہے۔ جھوٹ اس کے برخلاف ہے یہ صفت نفس کی کمزوری سے پیدا ہوتی ہے۔ یہ تھا علمائے اخلاق کا نظریہ۔

زنیرو بود مرد ر راستی

ز سستی کثری آید و کاستی (۲)

مرد کی صداقت و سچائی اس کے نفس کے قوی ہونے کے سبب سے ہے جبکہ سستی سے کجروی اور کمی آتی ہے۔

سچائی ایسی صفت ہے کہ جس سے بہت سے نیک و شائستہ صفات پیدا ہوتے ہیں، حقیقت یہ ہے کہ سچ

بولنا اور راست گوئی ہی وہ صفت ہے کہ جو انسان کو شائستہ صفات اور پسندیدہ کام کرنے پر ابھارتی ہے۔

خداوند عالم قرآن مجید میں ارشاد فرماتا ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَ كُونُوا مَعَ الصَّادِقِينَ﴾ (۳)

(۱) توبہ ۱۱۹

(۳) توبہ: ۱۱۹

(۲) شاہنامہ فردوسی، داستان بوزرجمہر، قسمت اول

اے ایمان والو! خدا سے ڈرو! اور سچوں کے ساتھ ہو جاؤ۔

دوسری آیت میں ارشاد ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا﴾

اے ایمان لانے والو! خدا سے ڈرو! اور سیدھی سچی بات کہو۔

بہت سی حدیثوں میں بھی صدق بیانی کی فضیلت وارد ہوئی ہے امام جعفر صادق سے روایت ہے کہ

آپ نے فرمایا:

بیشک خداوند عالم نے جس نبی کو بھی مبعوث کیا ہے اس نے امت کو سچ بولنے امانت ادا کرنے کی دعوت دی ہے خواہ امانت نیک و شریف آدمی کی ہو یا بدکار کی ایک روایت اور ہے: امام صادق نے اپنے ایک صحابی سے فرمایا: کیا تم جانتے ہو کہ تمام نسبتوں کے باوجود رسول حضرت امیر المومنین سے کیوں محبت فرماتے تھے؟ اس نے عرض کی: فرزند رسول! آپ ہی فرمائیے۔

آپ نے فرمایا: (یعنی ان تمام فضائل و کمالات کی بنا پر جو آپ کی ذات میں تھے) دو صفتوں کی بنا پر۔ ایک راست گوئی اور صدق بیانی امانتداری۔ (۱)

آپ ہی سے منقول ہے کہ فرمایا:

الصَّدْقُ يَهْدِي إِلَى الْبِرِّ وَالْبِرُّ يَهْدِي إِلَى الْجَنَّةِ. (۲)

صدق و سچائی انسان کو نیکی کرنے پر ابھارتی ہے اور نیکی انسان کو جنت میں لے جاتی ہے۔ صدق تمام اچھے صفات کو جامع ہے، اس کا نتیجہ یہ ہے کہ انسان کو جنتی بنا دیتی ہے۔ امام محمد باقر سے روایت ہے کہ آپ نے فرمایا:

(۱) کافی ج ۲ ص ۱۰۴، عن ابی الکهمس قال: قُلْتُ لِأَبِي عَبْدِ اللَّهِ: عَبْدُ اللَّهِ بْنُ أَبِي يَعْفُورٍ يَقْرَأُكَ السَّلَامَ. قَالَ: عَلَيْكَ وَعَلَيْهِ السَّلَامُ إِذَا آتَيْتَ عَبْدَ اللَّهِ فَاقْرَأْهُ السَّلَامَ وَقُلْ لَهُ: إِنَّ جَعْفَرَ بْنَ مُحَمَّدٍ يَقُولُ لَكَ: انْظُرْ مَا بَلَغَ بِهِ عَلِيٌّ عِنْدَ رَسُولِ اللَّهِ فَالْزَمَهُ، فَإِنَّ عَلِيًّا أَمَّا بَلَغَ مَا بِهِ عِنْدَ رَسُولِ اللَّهِ بِصَدَقِ الْحَدِيثِ وَادَاءِ الْأَمَانَةِ.

(۲) جامع الاخبار ص ۱۰۰، مستدرک الوسائل ج ۸ ص ۴۵۵، وَقَالَ عَلِيُّ الصَّدْقُ يَهْدِي إِلَى الْبِرِّ وَالْبِرُّ يَدْعُو إِلَى الْجَنَّةِ وَمَا يَزَالُ أَحَدُكُمْ يَصْدُقُ حَتَّى لَا يَبْقَى فِي قَلْبِهِ مَوْضِعُ ابْرَةٍ مِنْ كَذِبٍ حَتَّى يَكُونَ عِنْدَ اللَّهِ صَادِقًا.

مَنْ صَدَقَ زَكِيَّ عَمَلُهُ، وَمَنْ حَسُنَتْ نِيَّتُهُ زَيْدًا فِي رِزْقِهِ، وَمَنْ حَسُنَ بَرُّهُ بِأَهْلِهِ

زَيْدًا فِي عُمْرِهِ. (۱)

جس نے صدق بیانی کو اپنا شعار بنا لیا اس کا عمل پاک ہو گیا ہے۔

(یعنی صداقت و سچائی عمل کی خوبی اور اس کی صحت میں دخیل ہے) جس شخص کا دل اور نیت صحیح ہوتی

ہے خدا اس کی روزی میں اضافہ کر دیتا ہے اور جو اپنے عزیزوں اور مذہب والوں کے ساتھ صلہ رحم کرتا ہے اس کی عمر بڑھ جاتی ہے۔

اس روایت کے رو سے بھی صدق و صداقت تمام صفات حمیدہ کی جامع ہے اور جس وقت انسان کے

وجود میں صداقت و راستگویی کا ملکہ پیدا ہو جاتا ہے تو وہ اپنے خدا کی بارگاہ میں یہ سچ کہتا ہے:

﴿إِيَّاكَ نَعْبُدُ وَإِيَّاكَ نَسْتَعِينُ﴾ (۲)

یہ وہ سچ کہتا ہے حقیقت میں وہ خدا کی عبادت کرتا ہے، اس وقت وہ ہر حال اور ہر جگہ خدا کی پرستش کرتا ہے، وہ کہتا ہے:

اے اللہ! ہم تیری ہی عبادت کرتے ہیں اور تجھی سے مدد چاہتے ہیں۔

جب انسان کی نیت سچی اور صحیح ہوتی ہے تو اس میں خلوص بھی ہوتا ہے وہ صرف خدا کے لئے عمل و

عبادت کرتا ہے۔ خدا سے سچ بولنے میں اور رسول و ائمہ سے سچے خلوص و عقیدت کے لئے حسن نیت ثابت ہوتا ہے جس کے نتیجہ میں وہ صدق و صداقت کے ساتھ اظہار کرتا ہے۔

نیز امام جعفر صادق سے مروی ہے کہ آپ نے فرمایا:

لَا تَنْظُرُوا إِلَى طَوْلِ رُكُوعِ الرَّجُلِ وَ سَجُودِهِ، فَإِنَّ ذَلِكَ شَيْءٌ أَعْتَادَهُ؛ فَلَوْ

تَرَكَهُ اسْتَوْحَشَ لِدَلِكْ وَلَكِنْ انظُرُوا إِلَى صِدْقِ حَدِيثِهِ وَأَدَاءِ أَمَانَتِهِ. (۳)

(۱) کافی ج ۲ ص ۱۰۵

(۲) حمد: ۴

(۳) کافی ج ۲ ص ۱۰۵

کسی شخص نے طویل رکوع اور طولانی سجدہ کو نہ دیکھو ہو سکتا ہے وہ عادت کی وجہ سے ایسا کر رہا ہو اگر اس کام کو انجام نہیں دے گا تو اسے وحشت ہوگی ہاں اس کی صدق بیانی اور امانتداری کو دیکھو۔  
اب دیکھنا یہ ہے کہ جس نماز کی اتنی اہمیت ہے جو مومن کی معراج ہے جس کے وسیلہ سے انسان خدا کا تقرب حاصل کرتا ہے اور نماز دین کا ستون ہے اور دین کے تمام امور نماز سے ہی مربوط ہیں۔ خداوند عالم قرآن مجید میں فرماتا ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ وَاللَّهُ يَعْلَمُ مَا تَصْنَعُونَ﴾ (۱)

پیشک نماز فحش و بدکاری اور برائیوں سے روکتی ہے اور نماز ذکر خدا ہے، جو ہر چیز سے بلند ہے اور جو تم کرتے ہو خدا اسے اچھی طرح جانتا ہے۔

و قال أمير المؤمنين:

الصلاة قربان كل تقى. (۲)

نماز ہر پرہیزگار کو خدا سے قریب کر دیتی ہے۔

عن أبي بصير قال: سمعتُ أبا جعفر يقول:

أول ما يحاسب به العبد الصلاة فإن قبلت قبل ما سواها. (۳)

ابو بصیر سے روایت ہے کہ انہوں نے کہا: میں نے ابو جعفر امام محمد باقرؑ سے سنا کہ فرماتے ہیں: روزِ

(۱) عنکبوت: ۴۵

(۲) نوح البلاغ، کلمہ حکمت: ۱۳۶، بحار الانوار ج ۱۰ ص ۹۹، روایت کا باقی حصہ یہ ہے و الحج جهاد كل ضعيف، و لكل شيء زكاة، و زكاة البدن الصيام، و جهاد المرأة حُسنُ التبعل

(۳) کافی ج ۳ ص ۲۶۸، عن ابی بصیر قال سمعت ابا جعفر يقول: كل سهو في الصلاة يُطرح منها غير أن الله تعالى يُتمُّ بالنوافل ان أول ما يُحاسب به العبد الصلاة فإن قبلت قبل ما سواها إن الصلاة اذا ارتفعت في أول وقتها رجعت الى صاحبها و هي بيضاء مشرقة تقول: حَفِظْتَنِي حَفِظَكَ اللَّهُ و اذا ارتفعت في غير وقتها بغير حدودها رجعت الى صاحبها و هي سوداء مظلمة تقول ضيعتني ضيعتك الله۔ وسائل الشيعة ج ۴ ص ۳۴۔ قال و قال الصادق: أول ما يحاسب به العبد الصلاة فإن قبلت قبل سائر عمله و اذا رُدَّت رُدَّ عليه سائر عمله۔

قیامت انسان سے ہر چیز سے پہلے نماز کے بارے میں سوال ہوگا یا ہر عمل سے پہلے انسان سے نماز کا حساب لیا جائیگا اگر نماز قبول ہوگئی تو ہر نیک عمل قبول ہو جائیگا۔

پھر امام محمد باقرؑ یہ کیوں فرماتے ہیں کہ کسی کے طولانی رکوع و سجود پر اعتماد نہ کرنا؟

جواب: حدیث میں بیان ہوا ہے کہ یہاں وہ نماز مراد ہے جو نمازی کی عادت بن گئی ہے یعنی ممکن ہے کوئی شخص نماز پڑھے لیکن نماز کے شرائط پورے نہ ہوں، نیت صحیح نہ ہو، حضور قلب نہ ہو اور عادت کے مطابق نماز انجام پذیر ہو جائے ورنہ جس نماز میں ہر پہلو اور اس کے شرائط موجود ہیں تو اس میں تمام چیزیں ہیں یہاں تک کہ صداقت اور امانتداری بھی اس نماز میں موجود ہے۔

پس امام محمد باقرؑ کا یہ فرمانا کہ ایسے شخص پر اعتماد نہ کرو تو اس کی وجہ یہ ہے کہ ممکن ہے اس کی نماز واقعی نماز نہ ہو۔ صدق و سچائی کے مقابلہ میں جھوٹ ہے جتنا سچ اچھا ہے اتنا ہی جھوٹ برا ہے البتہ جھوٹ کے بی درجات ہیں اگر خدا و رسولؐ پر جھوٹ باندھا جائے تو یہ بہت بڑا گناہ ہے اس سے روزہ باطل ہو جاتا ہے۔ ایک روایت میں ہے:

إِنَّ الْكُذِبَ هُوَ خَرَابٌ الْإِيمَانِ. (۱)

بیشک جھوٹ ایمان کی خرابی ہے۔

امام علی نقیؑ سے ایک روایت میں منقول ہے: تمام برائیوں کو ایک گھر میں بند کر کے اس پر تالا لگا دیا گیا ہے اور اس کی کنجی شراب کو قرار دیا گیا ہے لیکن جھوٹ شراب سے بھی بدتر ہے۔ (۲)

جھوٹ ایک منفور صفت ہے اگر یہ کسی معاشرہ میں پیدا ہو جاتی ہے تو اس کے افراد کا ایک دوسرے سے اطمینان اٹھ جاتا ہے اور جب ایک دوسرے سے اطمینان اٹھ جاتا ہے تو ان کے درمیان سے محبت و دوستی اور اتحاد کا رشتہ ختم ہو جاتا ہے، ان میں تفرقہ پڑ جاتا ہے لیکن جس معاشرہ کے افراد سچ بولتے ہیں اور جس میں کجی و

انحراف نہیں ہوتا ہے اس معاشرہ کے لوگوں میں محبت و دوستی اور وحدت و یگانگی ہوتی ہے، یہی وجہ ہے ایسے

(۱) کافی ج ۲ ص ۳۳۹

(۲) کافی ج ۲ ص ۳۳۹، عن أبي جعفر قال: إِنَّ اللَّهَ عَزَّ وَجَلَّ جَعَلَ لِلشَّرِّ أَقْفَالاً وَجَعَلَ مَفَاتِيحَ تِلْكَ الْأَقْفَالِ الشَّرَابَ، وَ الْكُذِبُ شَرٌّ مِنَ الشَّرَابِ۔

معاشرہ کے لوگ ایک طاقتور قوم بن کر ابھرتے ہیں اور ایسی قوم پر دشمن کبھی فتیاب نہیں ہو سکتا۔  
لیکن اس پسندیدہ اخلاق کی قدر و قیمت اسی وقت ہوگی جب یہ اپنے نام نمود کے لئے نہیں بلکہ خدا کے واسطے ہوگا اور  
جب یہ خدا کے لئے ہوگا اور خدا پر لوگوں کا محکم طریقہ سے ایمان ہوگا تو اس معاشرہ میں اتحاد و یگانگی پیدا ہوگی اور وہ  
قوی و طاقتور ہو جائیگا۔ اس صورت میں دشمن اس پر غلبہ نہیں کر سکتا۔ چنانچہ خداوند عالم فرماتا ہے:

﴿وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ﴾ (۱)

ستی و تساہلی سے کام نہ لو، ڈرو نہیں تم سب سے بلند و بالا ہو۔ جس آیت کو ہم نے سرنامہ بحث قرار  
دیا ہے اس میں خداوند عالم فرماتا ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (۲)

اے ایمان لانے والو! خدا کا تقویٰ اختیار کرو اور سچوں کے ساتھ ہو جاؤ۔  
واضح ہے کہ صادقین کی ایک جماعت کا ہونا ضروری ہے کہ خدا نے جس کے ساتھ ہونے کی دعوت دی  
ہے اور روایات و احادیث سے ثابت ہے کہ صادقین سے مراد، حضرت علیؑ، حضرت فاطمہ زہراؑ اور ائمہ اطہارؑ  
ہی ہیں وہی اس آیت کا حقیقی و واقعی مصداق ہیں کیونکہ وہ معصوم ہیں بعض احادیث میں بیان ہوا ہے:

كُونُوا مَعَ عَلِيٍّ وَأَصْحَابِهِ (۳)

علیؑ اور ان کے اصحاب کے ساتھ ہو جاؤ۔ خدا نے یہ حکم اس لئے دیا ہے تاکہ ان کی پیروی و متابعت کی جائے ان کی  
محبت و ولایت کا عقیدہ رکھا جائے اور انہیں اپنے امور میں تصرف کرنے والا سمجھا جائے۔ (۴)



(۱) آل عمران: ۱۳۹

(۲) تفسیر نور الثقلین ج ۲ ص ۲۸۰، تفسیر صافی ج ۱ ص ۳۹

(۳) تفسیر نور الثقلین ج ۳ ص ۲۸۰، تفسیر صافی ج ۱ ص ۳۹

(۴) تفسیر نور الثقلین ج ۳ ص ۲۸۰، عن ابی نصر قال سئلت ابا الحسن الرضا عن قول الله عز و جل ﴿يَا أَيُّهَا الَّذِينَ آمَنُوا اتَّقُوا اللَّهَ  
وَ كُونُوا مَعَ الصَّادِقِينَ﴾ قَالَ: الصادقون هم الائمة و الصديقون لطاعتهم۔ حاشیہ میں آیا ہے: قال الفيض في الوافي لعل المراد أنّ  
الصادقون صنفان صنف منهم الائمة المعصومون و الآخر المصدقون بأن طاعتهم مفترضة من الله تعالى كمال التصديق او كل من  
صدق بالحق غاية التصديق بطاعة ربه او بطاعته اياهم۔



بیسویں تقریر

عدل گستری بھی بعثت انبیاء کا مقصد ہے



قال الله تبارك و تعالیٰ:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ (۱)

خداوند عالم ارشاد فرماتا ہے:

یقیناً ہم نے اپنے رسولوں کو واضح نشانیوں اور معجزات کے ساتھ بھیجا ہے اور ان کے ساتھ کتاب و

میزان نازل کی ہے تاکہ لوگ عدل کے ساتھ قیام کریں۔

عدل کے ساتھ قیام کرنے کے کیا معنی ہیں؟

کہا جاسکتا ہے کہ اس آیت میں عدل کے معنی ہیں قانونِ خدا، اور خدا کا قانون دین ہے جیسے عالم کا

عادلانہ نظام، ساری خوبیاں بیان کر دی ہیں اور ساری برائیاں بھی بیان کر دی ہیں اور یہ حکم دیا ہے کہ نیکیوں

اور خوبیوں پر عمل کرو اور برائیوں سے پرہیز کرو، دوسروں کے ساتھ نیکی سے پیش آؤ، نیک لوگوں کے ساتھ

نیک سلوک کرو اور برے لوگوں کو ان کی برائی کی سزا دو۔

دین، قانونِ خدا ہے۔ اس کے احکام پر عمل کرنا سب کے لئے لازمی ہے، بادشاہوں، سربراہوں اور

حکام کو خود بھی عدل کے مطابق عمل کرنا چاہئے اس کے علاوہ ان کا فریضہ یہ بھی ہے کہ دوسروں کے ساتھ نیکی

کریں اور بدکاروں کو ان کے کرتوت کی سزا دیں۔

حضرت علیؑ فرماتے ہیں:

الْعَدْلُ حَسَنٌ وَهُوَ مِنَ الْأَمْرَاءِ أَحْسَنُ... وَالْوَرَعُ حَسَنٌ وَهُوَ مِنَ الْعُلَمَاءِ أَحْسَنُ (۱)

(۱) ارشاد القلوب ج ۱ ص ۱۹۳، و قال ستة اشياء حسن ولكن من ستة احسن، العدل حسن و هو من الامراء احسن و الصبر حسن و هو من الفقراء احسن و الورع حسن و هو من العلماء احسن و السخاء حسن و هو من الاغنياء احسن و التوبة حسنة و هي من الشباب احسن و الحياء حسن و هو من النساء احسن و امير لا عدل له كغيم لا غيث له و فقير لا صبر له كمصباح لا ضوء له و عالم لا ورع له كشجرة لا ثمرة لها و غني لا سخاء له كمكان لا نبت له و شاب لا توبة له كنهرا لا ماء له و امرأة لا حياء لها كطعام لا ملح له۔ مجموعة ورام ج ۲ ص ۱۱۸۔ و عنه: الذنب على الذنب يميم القلب، الخاسر من غفل عن اصلاح المعاد، الدعاء مع حضور القلب لا يرد، الليب من اشتغل بدينه عن كل احد، اختيار الله للعبد ما يسوؤه خير من اختياره لنفسه ما يسره، المديون في مغفرة الله سبحانه ما دامت همته في قضاء دينه، الحازم من اصلح يومه و استدرك فوارط امسه، العاجز من عجز عن اصلاح نفسه، الدعاء ينفع مما نزل و مما لم ينزل العاقل كثير الرجل قليل الاماني و الامل افتخار المؤمن بربه و عزه بطاعته و افتخار الجاهل بماله و عزه بحسبه الجنة حرام على عاق و الديه المحب لاهل بيتي في الجنة المؤثر على نفسه من اهل اجنة العدل حسن لكنه في الامراء احسن التوبة حسنة لكنها في الشباب احسن الحياء حسن لكنه في النساء احسن، الورع حسن لكنه في العلماء احسن، السخاء حسن لكنه في الاغنياء احسن، الصبر حسن لكنه في الفقراء احسن، عالم ورع اجره كأجر عيسى ابن مريم غني سخي أجره كأجر الخليل ابراهيم فقير صبور أجره كأجر النبي أيوب أمير عادل اجره كأجر النبي سليمان شاب تائب أجره كأجر يحيى بن زكريا امرأة حياء أجرها كأجر مريم بنت عمران الضيف ينزل برزقه و يرتحل بذنوب اهل البيت المنفق عمره في طلب الدنيا خاسر الصفة عادم التوفيق العايب لاه و ليس اللهو من الدين افضل العبادة الانقطاع لعبادة الله و العزلة عن الناس اضاعة العلم التحدث به مع غير اهل اضاعة المعروف و ضعه في غير موضعه الخاسر من كانت رغبته الى غير الله الفقر شين عند الناس زين عند الله الغنى زين عند الناس شين عند الله القلب يتحمل الحكمة عند خلو البطن القلب يمج الحكمة عند امتلاء البطن التقليل من الطعام بمنزلة سنية عند الله السلامة و الراحة في العزلة عن الناس السلامة في الوحدة والآفة بين الاثنين الشعر في الانف امان من الجذم الحبة السوداء شفاء من كل داء الا السام اللهم من آمن بي و احبني فأقل ماله و ولده و عجل له القضاء اللهم من كذبني و ابغضني فأكثر ماله و ولده و أطل له البقاء الويل كل الويل لمن باع نعيماً دائم البقاء بكسرة تفنى و خرقة تبلى المؤمن من اتعب نفسه لنفسه و اراح منه الناس السعيد كل السعيد من كان له بنفسه شغل شاغل عن غيره المرأة عورة سترها ببيتها فاذا خرجت استشرفها الشيطان۔

عدل بہت بڑی خوبی ہے جس سے ہر شخص کو متصف ہونا چاہئے، ہر ایک عادل بننا چاہئے۔  
لیکن حکام اور فرمانروا لوگوں کے لئے عدالت زیادہ زیب دیتی ہے یہ زیادہ اہمیت کی حامل  
ہے۔ تقویٰ اور پرہیزگاری بہت اچھی بات ہے لیکن علماء کو زیادہ زیب دیتی ہے۔  
خداوند عالم نے قرآن مجید میں جناب ذوالقرنین کی داستان بیان فرمائی ہے:

﴿وَيَسْأَلُونَكَ عَنِ ذِي الْقُرْنَيْنِ قُلْ سَأَتْلُو عَلَيْكُمْ مِنْهُ ذِكْرًا إِنَّا مَكْنًا لَهُ فِي  
الْأَرْضِ وَآتَيْنَاهُ مِنْ كُلِّ شَيْءٍ سَبَبًا﴾ (۱)

اے رسول! یہ آپ سے ذوالقرنین کے بارے میں پوچھتے ہیں کہہ دیجئے، میں عنقریب تم کو ان  
کا ذکر پڑھ کر سناؤں گا ہم نے انہیں روئے زمین پر تسلط و اقتدار کے اسباب فراہم کر دئے تھے۔  
انہوں نے مشرق و مغرب کی سیر کی۔

﴿حَتَّىٰ إِذَا بَلَغَ مَغْرِبَ الشَّمْسِ﴾ (۲)

یہاں تک کہ وہ سورج غروب ہونے کی منزل تک پہنچ گئے۔

ایک شہر میں داخل ہوئے اس وقت ان پر خدا کی طرف سے وحی نازل ہوئی: اے ذوالقرنین آپ ان  
لوگوں کے ساتھ کیسا سلوک کریں گے؟

﴿قَالَ أَمَّا مَنْ ظَلَمَ فَسَوْفَ نَعَذِّبُهُ ثُمَّ يُرَدُّ إِلَىٰ رَبِّهِ فَيُعَذِّبُهُ عَذَابًا نُكَرًا﴾ (۳)

عرض کی ان میں سے جو ظالم، ستمگر اور فتنہ پرور ہوں گے ان کو ان کی بدی کی سزا دوزگا اور انہیں عذاب دوزگا  
اور جب یہ خدا کے سامنے جائیں گے تو، وہاں جہنم میں جگہ ملے گی اور وہاں عذاب میں مبتلا ہوں گے۔

﴿وَأَمَّا مَنْ آمَنَ وَعَمِلَ صَالِحًا فَلَهُ جَزَاءُ الْحُسْنَىٰ وَسَنَقُولُ لَهُ مِنْ أَمْرِنَا يُسْرًا﴾ (۴)

لیکن جن لوگوں نے نیک و صالح کام کئے ہیں ان کے ساتھ میں نیک سلوک کروں گا ان کو بہترین

(۱) کہف ۸۳ - ۸۴

(۲) کہف ۸۶

(۴) کہف ۸۸

(۳) کہف ۸۷

جزا دی جائے گی۔ اور جب وہ خدا کی بارگاہ میں حاضر ہونگے تو وہاں ان کو بہترین جزاء ملے گی اور میں بھی انہیں اپنے امر کے بارے میں آسانی کے لئے کہوں گا۔

﴿حَتَّىٰ إِذَا بَلَغَ مَطْلِعَ الشَّمْسِ﴾ (۱)

پھر وہ سورج کے طلوع ہونے کی منزل تک پہنچے۔

وہاں ایک شہر میں داخل ہوئے اس شہر کے نادار و مفلس لوگوں کو دیکھا، ان لوگوں نے ذوالقرنین سے شکایت کی: اے ذوالقرنین! اس علاقہ میں وحشی و جنگلی لوگ رہتے ہیں وہ ظلم و تعدی اور فساد کرتے ہیں ہم چاہتے ہیں کہ آپ ہمارے اور ان کے درمیان ایک رکاوٹ کھڑی کر دیں تاکہ ہم ان کی اذیت و آزار سے محفوظ رہ سکیں اور وہ ہمیں نقصان نہ پہنچا سکیں۔

ذوالقرنین نے کہا: ٹھیک ہے انہوں نے ان کی خواہش کے مطابق رکاوٹ کھڑی کرنے کا فیصلہ کیا ان لوگوں نے ان سے کہا: ہم آپ کے لئے اسباب و وسائل فراہم کر دیں۔ ذوالقرنین نے کہا: خدا نے مجھے جو قدرت و نعمت عطا کی ہے میں اسی سے استفادہ کروں گا اور اس سلسلہ میں جو کچھ خرچ ہوگا وہ میرے ذمہ ہے۔ ہاں اس سلسلہ میں تم کام میں میرا ہاتھ بٹاؤ، ذوالقرنین نے ان کے درمیان میں رکاوٹ ایجاد کر دی اور تجاوز کرنے والوں کا راستہ بند کر دیا پھر وہ بھی تجاوز نہ کر سکے۔

قرآن میں ذوالقرنین کی داستان اس لئے بیان ہوئی ہے تاکہ یہ قصہ قیامت تک ہونے والے بادشاہوں کے لئے عملی دستور بن جائے۔

پس جن لوگوں کے اختیار میں ادارے ہیں، جو لوگ اداروں کے ذمہ دار ہیں، انہیں عدل سے کام لینا چاہئے، یعنی انہیں نیک منش لوگوں کے ساتھ نیکی کرنا چاہئے اور غلط کام کرنے والوں کو ان کی غلطیوں کی سزا دینی چاہئے۔

عدل چہ وضع اندر موضعش

ظلم چہ بود وضع در ناموضعش

عدل چہ بود آب ده اشجار را

ظلم چہ بود آب دادن خار را۔ (۱)

عدل کیا ہے کسی چیز کو اس کی جگہ پر رکھنا، ظلم کیا ہے کسی چیز کو اس کی جگہ پر نہ رکھنا درختوں کو پانی دینا

عدل ہے، کانٹوں کو سیراب کرنا ظلم ہے۔







## فہرست

۵..... پیشگفتار

۹..... آیۃ اللہ سید محمد علی ابن الرضا خوانساری کا تعارف

## عقل

۲۵..... فضیلت عقل

۳۳..... کمال عقل کی علامتیں فضیلت عقل

۴۳..... عقل شہوت و غضب کو اعتدال پر رکھتی ہے اور اس کے سبب حکمت پیدا ہوتی ہے

## علم

۵۵..... علم الہی مکارم اخلاق اور بلند افکار کے ساتھ ہے

۶۵..... تحصیل علم کی فضیلت، اس کا ثواب اور طالب علم کے فرائض

۷۷..... علم سیکھنے اور سکھانے کی فضیلت

## توحید

۸۷..... ظہور حق تعالیٰ اور اس کے پوشیدہ ہونے کی علت

۱۰۱..... آفاق کی نشانی ایک حکمت والے خدا کے وجود پر دلالت کرتی ہیں

- خدا کی ذات کی معرفت کا ممکن نہ ہونا ..... ۱۱۲
- کائنات کے اجزاء کا باہم ارتباط اس بات کی دلیل ہے اس کائنات کا کوئی صانع ہے اور اس کا کوئی شریک نہیں ہے ..... ۱۲۷
- خدا کے صفات ..... ۱۴۹
- خدا کے شایان شان نہ اس کی عبادت کی جاسکتی ہے اور نہ اس کا شکر ادا کیا جاسکتا ہے۔ ..... ۱۴۹
- آفاق و انفس کی آیتوں سے خدا کی معرفت اور یہ کہ اس کا کوئی شریک نہیں ہے۔ ..... ۱۵۵
- انسان کا اصلی فریضہ یہ ہے کہ پہلے خدا کی معرفت حاصل کرے اور پھر اس کی عبادت کرے۔ ..... ۱۶۵
- خدا کی وحدانیت کا اقرار کرنا فطری ہے اور موجودات کا اس کی تسبیح کرنا بھی فطری ہے۔ ..... ۱۷۵
- انسانیت کے کمال کا اولین مرتبہ معرفت خدا ہے۔ ..... ۱۸۳
- خدا کی بہترین معرفت اس کی اعلیٰ ترین اطاعت اور خدا کے بارے میں حسن ظن عقل کا پتہ دیتا ہے ..... ۱۹۳

## نبوت

بشر کی زندگی کے لئے وجود انبیاء اور قانون الہی ضروری ہے روئے زمین پر حجت خدا کا وجود لازمی ہے

- صفات انبیاء کی کیفیت ..... ۲۰۹
- بعثت کے وقت دنیا کی حالت اور پیغمبر اکرم کی بعثت کے آثار ..... ۲۲۳
- بعثت کے وقت دنیا کی حالت اور پیغمبر اکرم کی بعثت کے منجموں اور کاہنوں کا آپ کی بعثت و ظہور کی خبر دینا اور اس سلسلہ میں انوشیرواں اور شاپور کی ملاقات و گفتگو آثار ..... ۲۲۹
- بعثت رسول کے وقت دنیا کی ثقافت و ادب اور اعتقاد کی حالت ..... ۲۳۷
- آفتاب رسالت کے طلوع کے آثار ..... ۲۳۷
- تبلیغ رسالت پر خدا نے انبیاء سے عہد و پیمان لیا اور اسلام ایک جامع دین ہے۔ ..... ۲۴۷
- بعثت محمد سے قبل اور اس کے بعد کے حالات ..... ۲۵۹
- رسول کے خصوصیات اور آپ کے محکم و متین دستورات ..... ۲۵۹

## امامت

- ۲۷۳ ..... امامت اصول دین میں ہے
- ۲۷۳ ..... امام معصوم ہوتا ہے اور امامت خدا کی طرف سے ملتی ہے
- ۲۸۳ ..... صادقین سے مراد اہل بیت ہیں
- ۲۸۸ ..... حضرت امیر المومنینؑ کے فضائل و مناقب
- ۳۰۱ ..... تحریک و انقلابِ حسینیؑ کا مقصد
- ۳۱۵ ..... مومنوں کے دل میں امام حسینؑ کی محبت ہونا فطری بات ہے
- ۳۱۸ ..... دین خدا کی بقا قیام حسینؑ سے ہے
- ۳۲۱ ..... امام زمانہ کا وجود لازمی ہے

## قرآن

- ۳۳۱ ..... قرآن خالق و مخلوق کے درمیان مضبوط وسیلہ
- ۳۳۱ ..... اس میں تحریف نہیں ہو سکتی اور یہ رسولؐ اسلام کا معجزہ جاوید ہے
- ۳۵۳ ..... اعجازِ قرآن کے پہلو
- ۳۶۳ ..... فصاحت و بلاغت کے لحاظ سے قرآن کا چیلنج اور دشمنوں کا اس کا جواب لانے سے عاجز رہنا

## معاذ

- ۳۷۷ ..... معاذِ جسمانی و روحانی
- ۳۸۳ ..... معاذِ جسمانی و روحانی

## عدالت

- ۳۹۱ ..... حقیقی واعظ خدا و رسول اور اہل بیت اطہار ہیں
- ۳۹۱ ..... موعظہ کے اثرات
- ۳۹۷ ..... مکارم اخلاق اور لوگوں کی ضرورتوں کو پورا کرنے کی اہمیت
- ۴۰۵ ..... مسجد کے فوائد
- ۴۱۷ ..... طہارت و وضو خدا کے تقرب کا، عذاب سے امان کا، اور انسان کی انسانیت کو نابود کرنے کا باعث ہے
- ۴۳۳ ..... خواہش نفس، لمبی امیدیں، اور وقت و عمر کو غنیمت سمجھنا
- ۴۴۱ ..... ممدوح دنیا اور مذموم دنیا
- ۴۵۱ ..... دعا، شکر، صبر اور استغفار
- ۴۶۷ ..... خدا کی عبودیت و بندگی، دعائیک اعمال کی جڑ، لوگوں کے لئے نیک خواہشات
- ۴۷۷ ..... عید فطر اور تقویٰ کی فضیلت
- ۴۸۵ ..... تزکیہ نفس اور پاک و پاکیزہ لوگوں کی نجات و کامیابی
- ۵۰۳ ..... جسم و روح کے چھ حالات
- ۵۱۵ ..... خداوند عالم کی اپنے رسول کو وصیت
- ۵۲۵ ..... اجتماعی عبادت
- ۵۳۳ ..... رسول خدا کے کلام میں چار اہم ترین موعظے
- ۵۵۱ ..... چار قیمتی گوہرا۔ عقل، ۲۔ دین، ۳۔ حیا، ۴۔ صالح العمل
- ۵۵۷ ..... نعمت پر شکر، معصیت پر صبر
- ۵۶۷ ..... خاکساری، عفو اور بخشش
- ۵۷۳ ..... بلاغت کے چشمے


سچائی و صداقت حقیقی سچے ..... ۵۸۳

عدل گستری بھی بعثت انبیاء کا مقصد ہے ..... ۵۹۱













786  
—  
1680

